

శ్రీకృష్ణావతారతత్వము

ఎనిమిదవ ప్రకరణము.

ఇ య్య ది.

కడప మ్యునిసిపల్ హైస్కూలునందు బ్రధానాంధ్రపండితుడగు

కాశ్యప్త ప్రతిపీఠ

జనమంచి శేషాద్రిశర్మచే రచింపబడినది.



చెన్నపురి :

“వావిళ్ల” ముద్రాక్షరశాలయందు

ముద్రింపబడినది.

1928

సర్వస్వామ్యములు గ్రంథకర్త యధీనములు.

PRINTED BY
V. RAMASWAMY SASTRULU & SONS
AT THE 'VAVILLA' PRESS, MADRAS.—1928.

శ్రీః. భద్రోదంతము. ---

కరుణాతరంగితాంతఃకరణులారా !

శ్రీకృష్ణావతారతత్వమున నెనిమిదవ ప్రకరణమును గడువుతప్పక వెలువరించుభాగ్యము నాకబ్బెననియుబుచ్చుచు నాయామోదము నేతన్తులమున మీకుం దెలుపుకొనుచున్నాఁడను. శ్రీకృష్ణావతారచరిత్రామృతరాశిదరి జేర రెండుబారల దూరముగలదని విన్నవించుకొనుచున్నాఁడను. కాని యాదూరము మూడుబారలదూరము గలదగు నేమో నిర్ణయించునధికారము నాకు లేదు. శ్రీకృష్ణపరమాత్మయే నిర్ణయింపఁ గలవాఁడు. ఈయెనిమిదవ ప్రకరణము వివాహాహ్వాన పత్రమువంటిది. ఇందు లీలామానుషవిగ్రహుఁ డగు శ్రీకృష్ణునకు బహువిధరూపనామముల వెలసిన శ్రీకాంతకు వివాహము మర్త్యలోకాచారమును బట్టి సాగినవార్త కలదు. ఆచరిత్రమే యీ ప్రకరణమునఁ గడుం బెద్దది. తుద కీ ప్రకరణమున నెనమండ్రుగురుభార్యలుగా మహాలక్ష్మీ తన్ను సేవింపఁగాఁ బరమపురుషుఁడు విరాజిల్లుచుఁ దనయవతారఫలమును గనఁబఱచును. ఈవివాహము వైశాఖ మాసమున నిందు జరగినది. వైశాఖమునకు రాధనామము

గలదు. రాధ భగవంతునకుఁ బ్రాణాధికురాలు కదా. విభవ నానుసంవత్సరమున నిదిసాగుట మఱియు శ్రేయస్కరము. ఎవరికి? సాధుజనులకు. ఈకారణములం బట్టి యీవత్సరము శ్రీకృష్ణభక్తులకు సంతంగళముల నొసంగునని నమ్ముచున్నాఁ డను. కాలయవనుఁడు మధుర ముట్టడించుట, ముచుకుందుని పూర్వజన్మవృత్తాంతము, బలరామ శ్రీకృష్ణపరశురాముల కొక్కచోట సంగతికలుగుట, జరాసంధ గర్వోన్మూలనము, ద్వారకానిర్మాణము, తన్నగరమునఁ గలతీర్థములమాహాత్మ్యము, బలభద్రవివాహము, రుక్మిణీకల్యాణము, స్యమంతకమణిచరిత్రము, సత్యభామాదులు శ్రీహరికిఁ బత్నులగుట లోనగు వృత్తాంతము, లీప్రకరణమునఁ బ్రధానములు. రుక్మిణీకల్యాణ విషయమున నా వ్రాసినయభిప్రాయము చక్కఁగాఁ బరికింపఁ దగినది. పురాణము లీవిషయమున నెట్టి భేదాభిప్రాయమును గనఁబఱచి కథ నలంకరించినవో పఠింపఁదగినది. కథను బఠించుటకుముందే యీ యభిప్రాయము సంగీకరింపరాదను భావ మూనువారి కిందలితత్త్వ మెఱుకపడదని గట్టిగాఁ జెప్పఁగలను.

క. వినఁదగు నెవ్వఁడు చెప్పిన

వినినంతనె వేగపడక వివరింపఁదగుం

గనికల్ల నిజము తెలిసిన

మనుజుఁడెపో నీతిపరుఁడు మహిలోసుమతీ.

అనుసూక్తి నాదర్శముగానుంచుకొను బుద్ధిమంతులకు నా వ్రాతలోనిసారము సమ్యతమగునన్న సమ్యకము నా కున్నది.

పెక్కుసారులు చదివి నిష్పక్షపాత మతిఁ బరికింతురని సాధు జనులఁ గోరుచున్నాఁడను.

కొందఱు నావ్రాయుచున్న మహాకవిపోతనగారి పద్య ములకును మూలమునకును గలభేదమును దెలుపువిమర్శన మును గాంచి భేదాభిప్రాయమును గనఁబఱచుచున్నవారు. మూలమున లేనిభావమును దెలుఁగుననున్నపు డిది భాగవత తాత్పర్యము కాదనియు నిద్దానివలననే శ్రీకృష్ణచరిత్రమును మతాంతరు లాక్షేపింప నవకాశముకలిగెననియు వ్రాయు చున్నాఁడనే గాని యా మహాభక్తాగ్రేసరుని గవికులసార్వ భౌము నాక్షేపింప నే నెంతటివాఁడను. వారిపాదధూళికై న నీడుగాని నేను వారి నాక్షేపింతునా. అట్టిభావమును బొంద వలదని ప్రార్థించుచున్నాఁడను. కొందఱు భాగవతమును దెనిఁగించునభిప్రాయము నాకుఁ గలదని భావించినట్లు తెలియ వచ్చెడిని. శ్రీకృష్ణపరమాత్మ యీయల్పసేవకునివలన నేయే కార్యములు చేయింపఁబూనెనో యెవ్వ రెఱుంగుదురు? నా యూహలు సుంతయు సాగవనియు, భగవంతుఁడాడింప నీచర్మ నిర్మితప్రతిమ యాడుచున్నదనియు, దీనివలనఁ గలుగుకీర్త్యప కీర్తులకుఁ గారకుఁడు శ్రీకృష్ణుఁడే యనియు, నమ్ముచున్నాఁడను. ఇంకను విశేషించి పెంచివ్రాయఁదగునంశములు లేవు. కాని ద్రవ్యసహాయము కావలయుననియు, నది యొదవకయున్న సాగుట కష్టమనియు, నీవఱకుఁ బాడినపాటనే మరలఁ బాడు చున్నాఁడను. ఈవఱకుఁ దోడ్పడుచున్న యంతరంగభక్తుల

నింకను దోడ్పడఁ బ్రార్థించుచున్నాఁడను. ఏది యెట్లున్నను ఈగొప్పకార్యము నత్యల్పమతినగు నాచేతఁ జేయించి మీగొప్ప తనమును గనఁబఱతురని మహాత్ములగు విష్ణుల గోరుచున్నా ఁడును. తొమ్మిదవప్రకరణమును శీఘ్రకాలమున వెలువడఁజేయు భాగ్యము నాకొసఁగఁ బరమేశ్వరుని హృదయారవిందమున నిడుకొని సదా వేడుచున్నాఁడను. అపరాధము లేవియున్నను త్నమింప సాధువులశిరస్సొగ్గి యభ్యర్థించుచున్నాఁడను.

ఇట్లు విన్నవించు సుజనపాదసేవకుఁడు,

జనమంచి శేషాద్రిశర్మ.

శ్రీ. శ్రీ. శ్రీ.

పోషకులు.

శ్రీకృష్ణావతారతత్త్వమును బోషించు పుణ్యపురుషులు.

క డ ప.

- మ. రా. శ్రీ. కే. గుండూరావుగారు, బి. ఏ., బి. యల్.
 ,, విరూరు పిచ్చయ్యగారు, బి. ఏ., ప్లీడర్.
 ,, సి. లక్ష్మీ నారాయణశాస్త్రిగారు, బి. ఏ., బి. యల్.
 ,, కొమారు శ్రీనివాసరావుగారు, బి. ఏ., బి. యల్.
 ,, యస్. సుబ్బరావుగారు, బి. ఏ., బి. యల్.
 ,, పి. సుబ్బరావుగారు, బి. ఏ., బి. యల్.
 ,, వి. రాధాకృష్ణయ్యగారు, బి. ఏ., బి. యల్.
 ,, బి. పి. దేవరాజులనాయుడుగారు, బి. ఏ., బి. యల్.
 ,, పి. నారాయణరెడ్డిగారు, బి. ఏ., బి. యల్.
 ,, సి. పి. రామచంద్రరావుగారు, బి. ఏ., బి. యల్.
 ,, కే. సూర్యనారాయణరావుగారు, ప్లీడర్.
 ,, భోగనాథము వేంకటసుబ్బయ్య శ్రేష్ఠిగారు.
 ,, పత్తి రాఘవులు శ్రేష్ఠిగారు.
 ,, కంచిరాజు లక్ష్మీనరసింహయ్యగారు.
 ,, సుంకేశుల సుబ్బయ్యగారు.
 ,, కామినెట్టి లక్ష్మీనరసయ్యశ్రేష్ఠిగారు.
 ,, దేవతి పిచ్చయ్యశ్రేష్ఠిగారు.
 ,, కామినెట్టి వేంకటేశముశ్రేష్ఠిగారు.
 ,, మల్లెంకొండు రామలింగయ్యశ్రేష్ఠిగారు.

- మ. రా. శ్రీ. మాలేపాటి చిన్న వెంగన్నశ్రేష్ఠిగారు.
 ,, అన్నలూరు శేషగిరిరావుగారు.
 ,, మాలేపాటి వీరయ్యశ్రేష్ఠిగారు.
 ,, బి. శేషగిరిరావుగారు.
 ,, శ్రీకంఠము నరసింహయ్యగారు.
 ,, వేమగంటి శ్రీవివాసరావుగారు, బి. ఏ., ఎల్. టి.
 ,, పి. వీరభద్రరావుగారు.
 ,, పుష్పాల వేంకటస్వామినాయుడుగారు.
 ,, కాట్రపాటి చలపతిరావుగారు.
 ,, బొందలకుంట వేంకటనారాయణరావుగారు.
 ,, ఆర్. గోవిందరావుగారు, బి. ఏ., తహసీల్దార్.
 శ్రీమతి కలుపుల వేంకటసుబ్బయ్యగారు.
 మ. రా. శ్రీ. బచ్చు వేంకటసుబ్బయ్యశ్రేష్ఠిగారు.
 ,, సకలా వేంకటసుబ్బయ్యగారు.
 ,, చిల్లా వేంకటకొండయ్యగారు.
 ,, వీరబొయిన కొండయ్యగారు.
 ,, మాకం జంగంశ్రేష్ఠిగారు, చీమలపెంట. [వల్లె
 ,, గంగవరము వేంకటనారాయణరెడ్డిగారు, మిన్నయగారి
 ,, పి. సీతారామయ్య పంతులుగారు, ఎమ్. ఏ., మండలాధి
 కారులు.
 ,, సగరం గురురావుగారు, బి. ఏ., అఫిషియల్ రిసీవర్.
 యుత్తురువై ఎస్టేటు, వీరకేరళము.
 ,, గడియారము కృష్ణస్వామయ్యగారు.
 ,, గజరాంపల్లి రామచంద్రరావుగారు.
 ,, సూర్యవంశము వేంకటసుబ్బరావుగారు.
 ,, మద్దిరాల చెంచయ్యశ్రేష్ఠిగారు, సందిమండలము.

కమలాపురము.

- మ. రా. శ్రీ. బచ్చ రాఘవయ్యశ్రేష్ఠిగారు.
 ,, జి. సుబ్బరావుగారు.
 మ. రా. శ్రీ. రాఘవ ఫణిరావుగారు.
 ,, హనుమగుత్తి చెంచిరెడ్డిగారు, గ్రామమునిసివ్.

వల్లూరు.

- మ. రా. శ్రీ. సముద్రాల రామస్వామిగారు.
 ,, బెస్తవేముల నరసయ్యశ్రేష్ఠిగారు.
 ,, తంగటూరు చెన్నయ్యశ్రేష్ఠిగారు.
 ,, పంకదారు మాచయ్యగారి మల్లయ్యకుమారుడు సుబ్బయ్య
 శ్రేష్ఠిగారు. [శ్రేష్ఠిగారు.
 ,, పోలేపల్లి వెంగన్నశ్రేష్ఠిగారు, ఆరణిపోలేపల్లి సుబ్బయ్య

ఎఱ్ఱగుంట్ల.

- మ. రా. శ్రీ. ఎఱ్ఱగుంట్ల వేంకటసుబ్బయ్యగారు, కరణము.
 ,, ఎఱ్ఱగుంట్ల వేంకటసుబ్బయ్యగారు.
 ,, మాలేపాటి నాగయ్యగారు, తల్లము సూరయ్యగారు.
 ,, పేర్ల నాగిరెడ్డిగారు.
 ,, ఏ. శ్రీనివాసులునాయుడుగారు.
 ,, శంకరయోగి సుబ్బరావుగారు, నిడుజువ్వి.
 ,, అయ్యాదొరనాయుడుగారు.

పులివెందుల.

- మ. రా. శ్రీ. మద్దాల బోగాదిశ్రేష్ఠిగారు, వేములకొత్తపల్లి. [పల్లి
 ,, పోలేపల్లి సుబ్బయ్యకుమారుడు సుబ్బయ్యశ్రేష్ఠిగారు, వేం
 ,, పుల్లూరు వేంకటేశయ్యశ్రేష్ఠిగారు, వేంపల్లి.

మ. రా. శ్రీ. కావుటూరు ఆనందరావుగారు, పోలీసు సబ్ ఇన్స్పెక్టరు.
 ,, లింగిరెడ్డి గంగిరెడ్డిగారు, ఎద్దులాయగారి శ్రాత్రపల్లి.
 ,, వడ్డమంట ఆశ్వత్థమయ్యగారు, వేంపల్లి.
 ,, వద్దిరెడ్డి కొండారెడ్డిగారు, లింగాల. [తాలూకా.
 ,, సోము భర్తారెడ్డిగారు, పాపాయపల్లె, జమ్మలమడుగు.
 ప్రొద్దుటూరు.

మ. రా. శ్రీ. కొప్పరపు సుబ్బయ్యశ్రేష్ఠిగారు.
 ,, నారాయణము సుబ్బయ్యశ్రేష్ఠిగారు.
 ,, నారాయణము సుబ్బరామయ్యశ్రేష్ఠిగారు.
 ,, వంగీపురము శ్రీనివాసాచార్యులుగారు, బి. ఏ., స్టేడరు.
 ,, సి. నరసరామశాస్త్రిగారు, బి. ఏ., స్టేడరు.
 ,, యం. రామస్వామయ్యగారు, స్టేడరు.
 ,, రావులూరు సుబ్బరావుగారు, డిప్టీ నాజరు.
 ,, ఉప్పలూరు భద్రయ్యగారు.
 ,, డి. రాజశేఖర కవిసింహులుగారు, శతావధానులు.

రాజంపేట.

మ. రా. శ్రీ. ఆర్కాటు పరశురామరావుగారు, యం. యల్. సి.,
 [నెండలూరు.
 ,, యాదాళ్ల వేంకటరామయ్యశ్రేష్ఠిగారు, చిన్నపురెడ్డిపల్లె.
 ,, నూకల వేంకటసుబ్బయ్యగారు, అప్పయరాజుపేట.
 ,, విడతల చిన్న వేంకటసుబ్బయ్యగారు, పెనగలూరు.
 ,, అచ్యుతన్న రామచంద్రరావుగారు, టంగుటూరు.
 ,, మంచి వీరరాఘవయ్యగారు, మందపల్లె.
 ,, పుట్టా నాగసుబ్బరాయశ్రేష్ఠిగారు, చిట్టిపేట.
 ,, గాలా వేంకటరెడ్డిగారు, పాటూరు గ్రామమునిసిఫ్.

సిద్ధవటుము.

మ. రా. శ్రీ. చల్లా చెంచుపాపిరెడ్డిగారు, చండ్రపల్లి.
 ,, గోపవరము గోపాబురెడ్డిగారు, గోపవరము.
 ,, యాదాళ్ల వేంకటరామయ్యశ్రేష్ఠిగారు, చిన్నపురెడ్డిపల్లె.
 రా య చో టి.

మ. రా. శ్రీ. కోట బాలయ్యకుమారుడు సుబ్బయ్యశ్రేష్ఠిగారు,
 నీలకంఠరావుపేట.
 ,, రేవులూరు సిద్దయ్యశ్రేష్ఠిగారు, కస్తూరిరాజుగారిపల్లె.
 ,, చిన్నబయ్యన్నగారి లక్ష్మన్నగారు, ఎఱుదొడ్డిపల్లె.
 ,, కుర్నూతుల వేంకటరమణయ్యగారు, లక్ష్మిరెడ్డిపల్లె.
 ,, పర్వతరాజు వేంకటరమణయ్యగారు, నూలివేడు.
 ,, పుల్లగూర బాలసుబ్బయ్య దత్తుకుమారుడు పిచ్చయ్యశ్రేష్ఠి
 గారు, నీలకంఠరావుపేట.

అనంతపురమండలము, హిందూపురము.

మ. రా. శ్రీ. దొంతి భీమయ్యగారు.
 ,, కట్టా ఆయ్యగారి గుండయ్యశ్రేష్ఠిగారు.
 ,, మాకము సీనయ్యగారి నారాయణయ్యశ్రేష్ఠిగారు.
 ,, సేగు బుచ్చయ్యశ్రేష్ఠిగారు.
 ,, గోరంట్ల వేంకటేశయ్యశ్రేష్ఠిగారు.
 ,, ఆర్. వేంకటేశయ్యశ్రేష్ఠిగారు.
 ,, పి. ఆదినారాయణయ్యశ్రేష్ఠిగారు.
 ,, కరణము కృష్ణరావుగారు, బేవినపాల్లి.
 ,, శ్రీరాము తిమ్మయ్యశ్రేష్ఠిగారు.
 ,, పెద్ద నరసప్పగారి హనుమంతుగారు.
 ,, రెడ్డిపల్లె అప్పారావుగారు, కొడిగిపల్లె.
 ,, ఈడిగి అంజనప్పగారు.
 ,, బి. నారాయణరావుగారు, బ్యాడ్గెర, మడకశిరతాలూకా..

అనంతపురము.

మ. రా. శ్రీ. వెలమకూరు ఆత్మరామప్పగారు, వినాకినీ ముద్రాక్షరశాలాధికారులు.

- „ హట్టి శివరావుగారు, స్టేడరు.
- „ పులమతి ఆదిమూర్తిరావుగారు, స్టేడరు.
- „ జి. భద్రయ్యశ్రేష్ఠిగారు.
- „ జి. రామయ్యశ్రేష్ఠిగారు.
- „ బి. వేంకటప్పగారు.
- „ ఏ. జి. కృష్ణారెడ్డిగారు, గ్రామమునిసిఫ్.
- „ వి. ఓబుళేశ్వరప్పగారు.
- „ కొమారుపల్లె వేంకటరావుగారు, అనుంపల్లె.
- „ రాచర్ల తిప్పయ్యగారు, బెళగపల్లె.

గుత్తి.

- మ. రా. శ్రీ. యస్. సుబ్బరావుగారు, బి. ఏ., స్టేడర్.
- „ వై. శేషప్పగారు, స్టేడరు.
 - „ వై. కొండలరావుగారు.
 - „ సి. సుందరరామయ్యగారు, హేడ్ క్లర్కు, మునిసిపల్ కోర్టు.
 - „ ఆర్కాటు గుండురావుగారు, బి. ఏ., బి. యల్.
 - „ సిద్ధవరము వేంకటసుబ్బయ్యగారు, బి. ఏ., స్టేడరు.
 - „ కోవూరు వేంకటరావుగారు, పెకోషనర్.
 - „ నిట్టూరి లక్ష్మీనారాయణరావు, బి. ఏ., స్టేడరు.
 - „ తరిమెల సుబ్బారెడ్డిగారు, తరిమెల.
 - „ జంబులపాడు పెద్దవేంకటప్పగారు, ధర్మపురి.
 - „ కాసుగోవి కృష్ణమూర్తిరావుగారు, రివిన్యూ ఇన్ స్పెక్టరు.
- (ఇప్పటినివాసము, అవుకు)
- „ మొలకతాళ్ల చిన్నపుల్లయ్యగారు, గాండ్లపాడు.

బల్లారి మండలము.

- మ. రా. శ్రీ. విట్టా శేషప్పశ్రేష్ఠిగారు, ప్రజాసంఘకార్యదర్శులు.
 ,, రావుసాహెబు, జే. పాపయ్యశ్రేష్ఠిగారు.
 ,, అయ్యగారి బుస్సెట్టిగారు, కణేకల్లు.
 ,, పి. భీమరావుగారు, వ్యాపారస్థులు, ఆదవాని.

కందనూలుమండలము.

- మ. రా. శ్రీ. ఖాదర్ బాదర్ అంబాజీరావుగారు, నంద్యాల.
 ,, ఆపధానము వేంకటనగయ్యగారు, ఉయ్యేలవాడ.
 ,, గాడిచెర్ల వెంకోటరావుగారు, గన్నవరము.

కృష్ణామండలము.

- మ. రా. శ్రీ. నండూరు వీరభద్రరాయశర్మగారు, నూజివీడు.

నెల్లూరుమండలము.

- మ. రా. శ్రీ. వెలంపల్లి రామకృష్ణమగారు.
 ,, ములుమూడి లక్ష్మీనరసింహయ్యగారు.
 ,, ఇడమకంటి వేంకటరామిరెడ్డిగారు, తాళ్లూరు.
 ,, అల్లంపాటి పోలిరెడ్డిగారు, మంగుపల్లె.
 ,, పత్తి గురుమూర్తిశ్రేష్ఠిగారు, కుల్లూరు.
 ,, బొమ్మిశెట్టి లక్ష్మీనరసింహస్వామిశ్రేష్ఠిగారు, నెల్లూరు.
 ,, పువ్వాడ సుబ్బరాయశ్రేష్ఠిగారు, పెన్నబద్వేలు.
 ,, అన్నలూరు చిన్నచెన్నప్పనాయండుగారు, ఎనమదల గ్రామ
 మునసభ, తూర్పుకంభంపాడు.

గుంటూరుమండలము.

- మ. రా. శ్రీ. ఆక్కెనపరగడ లక్ష్మీనారాయణరావుగారు, బి. వి., బి. ఇ.
 డిస్ట్రిక్టు బోర్డు ఇంజనీయర్ గారు.
 ,, మారుటూరు పుండరీకాక్షండుగారు, పట్టిచెరుకూరు.

గోదావరి మండలము.

- మ. రా. శ్రీ. కలిదిండి వేంకటరాజుగారు, రాజమహేంద్రవరము.
 ,, శ్రీరాజా మంత్రిపైగడ భుజంగరావు బహద్దర్, జమీందారుగారు, ఏలూరు.
 ,, దేశీరాజు సత్యనారాయణమూర్తిగారు, కరణం, పెద్దపట్నము
 ,, బొడ్డు మల్లికార్జునగారు, బాపిరాజుగారు, ఏలూరు.
 ,, గిరెగె మాణిక్యముగారు.
 ,, ఏ. యన్. స్వామిగారు.
 ,, పెద్దిరెడ్డి రామరావుగారు, కైకవరము.
 ,, పి. యం. శ్రీనివాసయ్యగారు, బి.ఏ., ఎం.ఎల్. డిస్ట్రిక్టు మునిసిఫ్, కాకినాడ.

నిశాఖపట్టణమండలము.

- మ. రా. శ్రీ. మాడుగుల వేంకటస్వామిరావుగారు, జమీందారులు,
 బొంతలకోడూరు.

గంజాము.

- మ. రా. శ్రీ. పుల్లెల వేంకటరమణయ్యపంతులుగారు, ఇచ్ఛాపురము.

చెన్నపురము.

- మ. రా. శ్రీ. వి. యస్. నరసింహాచార్యులుగారు, బి. ఏ., బి. యల్.
 ,, కణ్ణా జోగయ్యగారు.
 ,, వాకాటి కృష్ణయ్యశ్రేష్ఠిగారు, ఆదెప్పనాయనిపీఠి.

వి ప య సూ చి క.



విషయము.

పుట.

కాలయవనుఁడు మధురాపురి ముట్టడించుట.	...	13
ముచుకుందుని పూర్వజన్మ వృత్తాంతము.	...	29
బలరాముఁడు వసుదేవాదులకు రాజనీతి నుపదేశించుట.	...	54
బలరామవాసుదేవులు కరవీరనగరముఁ జేరుట.	...	56
రామకృష్ణ పరశురామ సంభాషణము.	...	58
పరశురామంగూడి రామకృష్ణులు గోమంతపర్వతమున కరుగుట.		68
జరాసంధుఁడు గోమంతమును ముట్టడింప నరుగుట.	...	73
జరాసంధుఁడు గోమంతమును ముట్టడించి యుద్ధము చేయుట.	...	82
రామకృష్ణులు కరవీరపురమున కరుగుట.	...	91
శక్ర దేవునకుఁ బట్టాభిషేకము చేసి శ్రీహరి ప్రయాణము చేయుట.		102
రామకృష్ణులు మధురానగరమున కరుదెంచుట.	...	111
బలభద్రుఁడు యమునానది నాకర్షించుట.	...	112
ద్వారకానగర నిర్మాణము.	...	120
గోమత్యుపాఖ్యానము.	...	128
గజ గ్రాహములకు శాపవిముక్తి కల్గుట.	...	134
ద్వారకాపురమందలి శంఖోద్ధార తీర్థమహాత్మ్యము.	...	140
ప్రభాసతీర్థమహాత్మ్యము.	...	144
రత్నాకర చైత్యకాచలమహాత్మ్యము.	...	147
శ్రీకృష్ణుఁడు మధురానగరవాసుల ద్వారకకుం జేర్చుట.	...	157

గృహవృక్షములు, తత్ఫలములు.	...	160
గృహముల నుండదగులతలు.	...	163
మధురానగరవాసుల శ్రీహరి ద్వారకాపురికి జేర్చుట.	...	167
బలభద్ర వివాహము.	...	179
శ్రీరుక్మిణీకల్యాణ కథ.	...	194
రుక్మిణి శ్రీహరికి బంపినసందేశము.	...	215
రాజులు కలవరపడుట.	...	242
రాజులు పరస్పరము సంతాపించుట.	...	248
రుక్మిణి కృష్ణాగమనమును గోరి పరితపించుట.	...	257
శ్రీకృష్ణున కభిషేకోత్సవమును జేయుట.	...	265
శ్రీకృష్ణాభిషేకోత్సవము.	...	279
కాల్కుండు కాలయవనునికడ కరుగుట.	...	302
కాలయవనుని సమాధానము.	...	318
రుక్మిణీకల్యాణము.	...	320
శ్రీహరి రుక్మిణిని రథమునఁ గూరుచుండఁ జేయుట.	...	324
రుక్మి శ్రీకృష్ణు నెదిరించి భంగపడుట.	...	336
రుక్మిణీకల్యాణమహోత్సవము.	...	350
భీష్మకుండు రుక్మిణిని గన్పాదానవిధిచేఁ గృష్ణునకు సమర్పించుట.	...	357
పార్వతి లోనగుపతివ్రతలు శ్రీకృష్ణు నాశీర్వాదించుట.	...	359
ప్రద్యుమ్నకుమార చరిత్రము.	...	268
రుక్మిణీసంతానము.	...	383
స్వమంతకోపాఖ్యానము.	...	384
శ్రీకృష్ణుండు సత్యభామాదికాంతలం బరిణయం బగుట.	...	406
శతధన్వుండు స్వమంతకమణి నపహరించుట.	...	414

శ్రీః శ్రీకృష్ణావతారతత్త్వము.

ఎ ని మి ద వ ప్ర క రణ ము.



శ్లో. అస్తోకస్తితభర మాయతాయతాక్షం

నిశ్శేష స్తనమృదితం వ్రజాంగనాభిః,

నిస్సీమ స్తబకితనీలకాంతిధారం

దృశ్యాసం త్రిభువనసుందరం మహాస్తే.

౨౮

త్వచ్చైశవం త్రిభువనాద్భుతమిత్యవైమి

యచ్చాపలం చ మమ వాగవివాదగమ్యమ్,

తత్కింకరోమి విరణన్తురళీవిలాస

ముగ్ధం ముఖాంబుజ ముదీక్షిత మిక్షణాభ్యామ్. 3౨

అశ్రాన్తస్తిత మరుణారుణాధరోష్ఠం

హర్షార్ద్రద్విగుణమనోజ్ఞ వేణుగీతమ్,

విభ్రామ్యద్విపులవిలోచనార్థముగ్ధం

వీక్షిష్యే తవ వదనాంబుజం కదాను.

౪౪. ఆ. ౧

బాలాయ నీలవపుషే నవకింకిణీక

జాలాభిరామజఘనాయ దిగంబరాయ,

శార్దులదివ్యనఖభూషణభూషితాయ

సందాత్తజాయ నవనీతముషే నమస్తే.

౨. ఆ. ౭౪

ఉదారమృదులస్థితవ్యతికరాభిరామాననం

ముదాముహు రుదీర్ణయా మునిరునోంబుజామ్రేడితమ్,

మదాలసవిలోచనవ్రజవధూముఖాస్వాదితం

కదాను కమలేక్షణం కమపి బాల మాలోకయే. 3. ఆ. ౧౧.

మహాశయులారా ! శ్రీ కృష్ణావతారతత్వమున సప్తమ ప్రకరణమునఁ బరబ్రహ్మమొనరించిన విచిత్రకార్యములఁ దెలుపు పవిత్రతరకథలఁ బఠించి కృతకృత్యుల రైతిరి. ఆ ప్రకరణమునందు సనత్కుమార శ్రీకృష్ణసంవాదము, నందునకు హరి దుర్గాస్తోత్రము నుపదేశించుట, మఱియు నందునకు వరమొసంగుట, ఉద్ధవుని గోకులమున కనుపుట, శ్రీహరి గోకులమునకుం బోవుట, రాధామాధవసంవాదము, ఋభుమునికి ముక్తిసొసంగుట, నారదచరిత్రము, బలరాముని యద్భుతకార్యములు, శ్రీరామకృష్ణులకు నుపసయనము, వారు విద్యనభ్యసించుట, మృతపుత్రుని దెచ్చి గురువునకు వారు సమర్పించుట, జరాసంధుఁడు మధురపైకిరాఁగా వానిఁ బాఱఁదోలుట, ముచుకుందాదుల యుత్పత్తి యనుగాథలు ప్రధానములు. వానిం బఠించుతఱి నింతింతనరాని మానసోల్లాస ముదయింపక మానదు. శ్రమరగీతలు పఠించునపుడు, వారిభావము కామోద్దీపకమా జ్ఞానోద్దీపకమా యని విమర్శింపఁదగినది. అట్టిగాథలం బఠించునపుడు చిత్తము నేకాగ్రత నొందజేసి భగవంతుని మహిమము నెఱుంగఁ బ్రయత్నింపవలయునే గాని సామాన్యార్థమును దెలిసికొని పండ్లిగిలింపరాదు. 'వా రుపయోగించినపదము లెట్టివి ! అవి కాముకు లుపయోగించునట్టివియా, కేవలజ్ఞాను లుపయోగించునట్టివియా, యని విమర్శింపవలసి

యఁజుండును. రాధోద్ధవసంవాదము, రాధిక యుద్ధవ్రసకు జ్ఞానోపదేశ మొనర్చినవిధముం బరీక్షింపఁగా మానసము మహానందసాగరతరంగరంగమున నాట్యము సల్పఁగలదు. దుర్గాస్తోత్రరాజమును శ్రీకృష్ణపరమాత్మయే నందున కుపదేశించుటం జూడఁగాఁ దనమాయయే దుర్గాదినామముల విఖ్యాతినొందుననియు, ఆమాయాదేవి నాశ్రయించి యుపాసించి పూజించి ధ్యానించినఁగాని స్వదాసత్వమును భక్తులు పొందఁజాలరనియు, శక్తి సుపాసింపనివాఁడు ముక్తిపదప్రాప్తి కశక్తుడగుననియుఁ గావున మహామాయను దప్పక యుపాసింపఁదగుననియు, సర్వమతములకును మాయోపాసనము సామాన్యధర్మమనియు, దదుపాసనావిషయమున నభిప్రాయభేదములుండనవకాశమే లేదనియుఁ దెల్లమగును. త్రిమూర్తులు మాయాతీతులు గారనియుఁ దదిచ్ఛామాత్రకల్పితులనియు సృష్టికి లోఁబడినవారెల్లఁ దత్కల్పితులేయనియు నామెకు భగవంతునితో నవినాభావసంబంధము గలదనియు, దాని నెఱుంగక వాగ్ధోరణిం జూపి వాదించుట కేవలాజ్ఞానఫలమనియు విస్పష్టమగును. మాయోపాసకులనఁగా భగవదిచ్ఛాశక్తిని బ్రార్థించువారు భగవత్పాదారవిందదాస్యమునొందఁ బ్రాప్తులగుదురని భగవంతునిభావమని పొడకట్టెడిని. మఱియు దేవతాభేదములు కర్తానుభవములకుఁ దగినట్లు కల్పితములనియు, వానిని బట్టుకొని తారతమ్యముగలదని కలహించుట పనిలేనిమంగలి పిల్లితలగొఱుగుట యనుసామెత కుదాహరణమువంటి దగుననియు బుద్ధిమంతులు గ్రహింపవలసిన సారము. ఇట్టికథలు పురాణములలోఁ గనఁబడఁగా వానిని దూషించుటయే గాక

యవి రాజసతామసపురాణములలో నొకదానియందుఁ జేరు నని కొందఱు వాదింతురు. దీనికంటె హఠవాదము లోకమున నింకొక్కటి యుండదు. స్కాందాదులు తామసపురాణములే యగుచో నందుండి శ్రీమన్మథ్యాచార్యులుగారు ప్రమాణములఁ జూపుట యేలొకొ తెలియఁజాలకున్నాఁడను. కావలసి నపుడు ప్రమాణములై తక్కినయెడల నప్రమాణములే యై నచో నావాదమునకు విలువలేదని నా భావము. భగవంతుని కళయే యొక్కొక్కఁనికై యొక్కొక్కరూపమును దాల్చు ననియు, భగవత్తత్త్వ మొక్కటియేయనియు నదిగానిది బ్రహ్మాండజాలముల లేనేలేదనియు నెఱుంగుట జ్ఞానిలక్షణము. దేవతాభేదములఁ గల్పించుట భక్తునిలక్షణముగాదని యిటఁ దేలిన సారతరాంశము.

ఉపాసకుఁడు తన యుపాస్యదేవతను భగవంతుఁడుగాఁ బ్రపంచములన్నియుఁ దన్మయములుగా నుపాసించుట విధి. అనఁగా భగవద్భిన్నములేదని భావము. నామరూపాదులు కల్పితములు. నిర్గుణబ్రహ్మమును సగుణముగా నుపాసించుట సన్తార్థము. నామరూపాదులు లేక సర్వవ్యాపకముగా నుపాసించుట యనఁగాఁ దాఁ జూచుపదార్థములఁ దన్మయములుగాఁ గాంచుట సర్వసమత్వముగల యోగీంద్రుని లక్షణము. అది యెల్లరకు సాధ్యముకాదు. కావున నొక్కరూపము, ఒక్కనామము, ఒక్కస్థానము నున్నయట్లు కల్పించుకొని ధ్యానించుటయే యుపాసన యనంబడును. కల్పించుకొన్న రూపముల యందు నుత్తమమధ్యమాధమవ్యవస్థ కె ట్లవకాశముకలదో నే నూహింపఁ జాలకున్నాఁడను. నామరూపాదులు కల్పితములే

కావు. ఆయాలోకములు గలవు. అందే భగవంతుడు డుండును. ఇతరత్ర భగవంతుడు లేడు. అన్నచో భగవత్తత్త్వ మెటుం గఁజాలనివారే వీరని చెప్పుటకంటె వేటొక్కమాట చెప్పనవ సరము లేదు. వారితో వాదించుట వృథాకాలక్షేపముగాని ఫలములేదు. అనఁగా వారికది భక్తజన్తములలోఁ దొలిజన్తము. ఇంక నిట్లు వాదించుచుఁ బెక్కుజన్తముల నెత్తినఁగాని యీ వాదము నిరర్థకమనియు, దీన సారములేదనియు వా రెటుం గఁజాలరు. ఏజన్తమున భగవంతుని దివ్యతేజస్వీరూపమున నున్నది, భగవదంశము కాని దీబ్రహ్మాండముల నేదియు లేదు, భగవదుపాసనయనఁగా దానితత్త్వ మెటుంగుటయే, ఇంకను దనకుందోఁచు పదార్థములెల్ల భగవన్తయములుగాఁ దోఁచు టయే, అను బుద్ధికుదురునో అదియే కడపటిజన్తము. తప్పక యతనికి భగవదనుగ్రహము కల్గును ఆతఁ డాజన్తమున భగవ దిచ్చాశక్తి యనుప్రకృతి నుపాసించియే కాలము గడపును. ఆమహామాయ యాతని యజ్ఞానాంధకారమును దొలఁగించి భగవత్తత్త్వము గనఁబడఁ జేయును. ఒక రుపదేశింప నక్కఱ లేదు. తనంతన లభించును. ఈవిషయమును శ్రీరామానుజా చార్యులవా రెఱింగిరి. శ్రీదేవీద్వారా శ్రీమన్నారాయణమూ ర్తికరుణకుఁ బాత్రులు కావలసినదేకాని వేటుమార్గము లే దనిరి. శంకరాచార్యులువారుగూడ నీవిధము నే యుపదేశించిరి. స్వమతము నుపాసనావిషయమై తెల్పుచు విగ్రహారాధన మత్య ల్పఫలప్రదమని నిరూపించి సమయమత ముత్కృష్టమని బోధించుచు స్వకృతసౌందర్యలహరియందు నూటవశ్లోకమునందు,

శ్లో. ప్రదీపజ్వాలాభి ర్ద్దివసకరసీరాజనవిధి
 స్సుధాసూతేశ్చంద్రోపలజలలవైరర్ఘ్యరచనా,
 స్వకీయైరంభోభిస్సలిలనిధిసాహిత్యకరణం
 త్వదీయాభిర్వాగ్భిస్తవజననివాచాంస్తుతిరియమ్.

అని స్వాభిప్రాయమును దెలిపిరి. మహామాయాదేవీ! భగవది
 చ్చాశక్తి! నీవుకల్పించని దీలోకముల నేదియు లేదు. మేము
 చేయుపూజలన్నియు నీవు కల్పించిన వస్తువులచేతనేగాని క్రొత్త
 వస్తువులచే గాదు. నీవిచ్చిన వాక్కుచేతనే యీస్తుతి నొన
 రించితిని, అని తెల్పిరి. ఔరా! శంకరాచార్యా! ఎంతటి తత్వ
 జ్ఞాడవయ్యా! నీ యొక్కొక్కమాటయు వేదసారముగ
 దయ్యా మహానుభావా! రామానుజాచార్యా! నిక్కముగా
 శాక్తుడవన నీవే. భగవత్తత్త్వము నెఱింగిన ధన్యుడవు. శక్తి
 యన భగవదిచ్ఛయని తెల్పి నీజన్మము కృతకృత్యత నొందజేసి
 కొంటివిగా మహాత్మా! నామములు కల్పితములని యెఱింగితివి.
 ఏనామమున నాపరదేవిని బిల్చిన నోయని పల్కునని స్వానుభవ
 మున నెఱింగితివి. ఏరూపమునఁ బూజించినను ఆ సర్వశర
 ణ్యకుఁ జేరునని గ్రహించితివి. పురాణపూరుషునికరుణకుఁ
 బాత్తుడవు గనుకనే నిర్భయముగాఁ దత్త్వము నెఱిగించితివి.
 మదిలో నున్నదానిని దాచి నోట మఱొకలాగునఁ బల్కు
 చుండు కపటాచారుల దూరముచేసితివి. సెబాసు. మెచ్చ
 వచ్చు. నీభక్తి యోగులకేని నుత్యము. పామరుల కనుష్ఠా
 నార్హము.

రాధ యుద్ధవున కుపదేశించినవిషయము పరిశీలింపఁ
 దగినది. ఆమె కాలస్వరూపము నెఱింగించెను. దాన నేమిలాభ

మని కొందఱు అూహింతురు. అది పొరపాటు. దాన గ్రహింపఁ దగినవిషయ మొక్కటియే. కాలమెట్లు విభక్తముకాకున్నను వ్యవహారార్థము మనము దానిని విభజించుకొని పెక్కుపేరులు దానికింబెట్టి లోకవ్యవహారము సాగించుచున్నామో అట్లే భగవత్తత్వము నానారూపములుగాఁ బరిణమించి లోకవ్యాపారమును సాగించుచున్నదన్న నమృతముగల్గినచో దేవతానింద దూరమగును. కాలమఖండమైనను ఖండముగాఁ గావింపఁబడినదో యట్లే యఖండభగవత్తత్వము బహువిధరూప నామధేయములుగా వెలసినట్లు భక్తుడం భావించుకొనును. దాన నీ విభాగము కల్పితమేగాని వాస్తవముగాదని స్పష్టమగు. ఈ విషయము త్రికరణశుద్ధిగాఁ దోచినపు డట్టిమానవుఁ డెవరిని దూషింపఁగలడు? ఎవరిని దూషించినను బరతత్త్వమును దూషించినట్లే యగుంగదా. ఈపాటివిశ్వాసము భక్తునకు లేనిచో నీక నతఁ డాతత్త్వము నెట్లుపాసింపఁగలడు? తరణోపాయము నెట్లు కనుఁగొనఁగలడు? ఇట్టిసంశయములు పెక్కులా రాధోపదేశశుభ్రమును బఠించి తదర్థమును గ్రహించినఁ దొలఁగుననుట నిశ్చితము.

ఇప్పట్లున నొక్కప్రశ్నము రాకమానదు. భగవంతుఁ డొకఁడుకలఁడని యందఱు అందురు. ఎక్కడనుండునన్న సర్వత్ర యనుటకన్న వేటొకమాట పలుకఁజాలరు. అదియే శక్తి దాని నుండి లోకము లుద్భవిల్లినవి. ఇన్నిలోకములు, ఇన్నిప్రాణికోటులు పుట్టిల్లినవి. ఇవన్నియు నెందు లీనమగును? ఆయవస్థయందవి యెట్లుండును? భగవంతునియంద మిడియిండుననఁగా జీవకోటులుగానుండునా, ఆతేజస్సులో గలిసిపోవునా? కలిసిపోవుననిన

మరల వానికి సృష్టిలో హీనతనువు రాఁ గారణమేమి? అని. ఈ ప్రశ్నమునకు సమాధానము చెప్పుటకే యిన్ని శ్రుతులు పురాణాదులు కంకణము కట్టుకొన్నవి. కాని పరస్పరభేదము లేకుండ నేకరీతిగా నవన్నియుఁ జెప్పఁజాలకున్నవి. ఈ ప్రపంచములు శాశ్వతములందుమా “ఏక మేవా ద్వితీయంబ్రహ్మ”యను శ్రుత్యర్థము మిథ్యయనవలసి వచ్చును. అనుటకు నోరాడునా. తన భంగురమగు దీనిని శాశ్వతమనుట వెట్టితనముగాదా మాటు చుండునని యంద తెలుంగుదురు. స్వర్గము కటకకుండలాదులుగా మాతీనను బదార్థ మొక్క డేయైనట్లు మార్పునొందినను వస్తువు చెడదుకదాయని కొందఱ తాఁజేపింతురు. వీరి నమ్మించు పెట్టు? ప్రశ్నయమున నన్నియు నొకతత్త్వమునందే యిమిడిపోవునందమా సృష్టియందు “థాతా యథా పూర్వ మసృజత్” అన్న శ్రుతివాక్యము వ్యర్థమగును. పూర్వ మున్నట్లనఁగా నీ భూతజాలములన్నియు నొకచో బీజరూపమున నుండుననియు, సమయమురాఁగాఁ గర్షకులు బీజములఁ జల్లినట్లు సృష్టికర్త వారివారికర్తానుసారము వారివారిం బుట్టించుచుండుననియుఁ బై శ్రుతిభావము కదా. దీనింబట్టి స్వస్వకర్తానుసారము మరల భూతకోటి పుట్టువుంగాంచునని యంగీకరింపవలయుఁ గదా. ఇంక నెట్లీవాదము తుదముట్టునాయని యెంతును దీనిందడవుట సముద్రమున కేతము వేసినట్టిదగుచు. మానుషమన్న నదియు న్యాయముగాఁ గనఁబడదు. కర్త మనాదియని యంగీకరింపవలయు. కర్తము బ్రహ్మస్వరూపమనియు నంగీకరింపవలయును. గర్తఫలానుభవము తప్పదనియు నంగీకరింపవలయును.

పరతత్వ మొకజ్యోతిస్సు. దాని ప్రతిఫలనముచేతనే యెల్లవస్తువులు చేతనముం గాంచును. అగ్నియం దుష్ణగుణ మెట్టిదో, చంద్రచంద్రికల కెట్టిసంబంధమో, జలశీతముల కెట్టి బంధుత్వమో, పరతత్వమునకుఁ బ్రకృతికి నట్టియనుబంధము కలదు. పై వెట్లు వేలుచేయ నెవరికే నశక్యములో యట్లే ప్రకృతిపురుషులకు వేలుస్థితికల్పించుట బ్రహ్మాదులకేని శక్యముగాని పని. అగ్నినుండి విస్ఫులింగము లెగురును. కొన్ని రూపముల డంగ నశించును. కొన్ని చల్లారి బొగ్గు లనఁబడును. ముక్తులగు జీవులు భగవంతునియందు విలీనులగుదురు. కర్తశేషముగల జీవులు కర్తానుగుణమగు రూపమును దాల్చి ఫలముల ననుభవించి సత్కర్తానుష్ఠానమునంజేసి ముక్తులగుదురు. ఈసంసార మనాదియని పేరుపొందినది. దీని కాద్యంతములు కలవనుట శక్యము గానిపని. కావున దీనినంతయుఁ బరికింపఁగా భగవత్కథావిరహితమైనది లేదనిమాత్రము పొడకట్టుచున్నది. అనాది సంసారమున నంతవిట్టిదని కల్పించుట వెట్టితనము. భక్తుఁ డింత మాత్రము గ్రహించందగును. ఇంతకంటె బొడవుగా నాలోచించిన నేదియుఁ దోఁపకుండుటయే గాక క్షణమాత్రజీవనము వ్యర్థముచేసినట్టులు నగు ఒక్కనియాయుష్కాలమున నిర్ణయింప వీలులేనివిషయ మిది. భగవత్తత్వము నారాధించుట తేమముగాని యిట్టివిషయముల విచారించుచుఁ బ్రొద్దుపుచ్చి వెనుక జిఁతించుట యవివేక మగును. కావున భగవద్భక్తి నాథారము చేసికొని సంసారసాగరమును దరించి భగవత్వాదారవిందముల దర్శింప భక్తుఁడు గోరుచుండవలయును. లయముకాఁగా నిందేమియుండునని కొందఱును, మనభూముల

హద్దులు పోవుగదాయని కొందఱును, మనయిల్లు సౌధముకాను నశింపకున్న మరలసృష్టికాఁగా వచ్చి మనయింటిలోనే యుండ నగునుగదా యని మఱికొందఱును, ఇంతకాలము వైపూత్ర లేకున్న చెడిపోవకుండునాయని యింకను గొందఱు నాలోచించు తెట్టిదో యిట్టి వెట్టిచర్చలను జేయుటయు నట్టిదే యని నాభావము. నే నింతదనుకఁ జూచివచ్చితిని. అక్కడిస్థితి యిట్లున్నది. మన మీత్రోపనబోయిన ముం డ్లుండవు. నేను బిలుచు కొనిపోవ సిద్ధముగనున్నాఁడను. రండని పిలుచువాఁడొక్కఁడూ గానరాఁడు. ఈశ్రుతియం దిట్లున్నది. ఈస్త్రుతి యీయర్థమును దెల్పును. ఈపురాణ మీభావమును బోధించెడిని. ఈయిత హాస మిట్లని శాసించినదని చెప్పువారేకాని మోక్షమండపమున కిన్ని స్తంభము లున్నవి, స్తంభముల నానుకొనికూర్చుండిన హాయిగానుండును, లోపలనుండి యిన్ని గడియలకు భగవంతుఁడు గరుడవాహనమో నందివాహనమో హంసవాహనమో మత్తెద్దానినో యెక్కివచ్చును, భగవంతుఁడు రాఁగా మనము లేచి నిలుచుండవలయును. లేవకున్న భటులు చర్మకశలం గొట్టుదురు, ఇంతకర్పూరము వెలిఁగింపవలయుననియు నిన్నిమాటలు. దండప్రణామములు సమర్పింపవలయుననియుఁ దెల్పువా రొక్కరును గనఁబడలేదు, మతస్థాపకు లందఱిట్లే యింకొక్కదానిని బ్రమాణముగాఁ జెప్పినపుడు వారిచూటల నన్నింటిని గలిపి మనకు శక్యమగునంతదనుక నాలోచించి సత్కార్యము లొనరించుచు నసత్కార్యముల వదలుచు భగవంతు నారాధించుచుఁ బెద్దల నాదరించుచుఁ బిన్నలఁ జేమించుచు శాస్త్ర

ములఁ బఠించుచు దాంభికుల విసర్జించుచు హితమును సంగ్రహించుచు నహితమునకు దూరముగానుండుచుఁ గాలము పుచ్చుటకంటె మంచిమార్గ మొక్కండును గానరా కున్నది. ఎవరి నాక్షేపింపను వలనుపడక యున్నది. కావున సులభమగునదియు, నితరసహాయమును గోరనదియు, ద్రవ్యమక్కఱలేనిదియు భగవత్సేవయే. జపయజ్ఞమే. సజ్జనగోష్ఠియే సద్గ్రంథపఠనమే. ఇంతకంటె నీలోకమున నల్పాయువు గలమనుష్యులకు వేఱు మార్గము తరణోపాయమును జూపునది కానరాదు. ఈ భేదములలో నేదాని కలవాటుపడినను బరమతదూషణమున కవకాశము లేదు. పరదేవతానిందకుఁ జోటులేదు. కపటాచారములకు ననుకూలము లేదు. డంబముగానుండుటకు సమయము లేదు. పరులవంచింప మార్గములేదు. కావున నీమార్గమున నడువ నిశ్చయింతము. శ్రీకృష్ణపరమాత్మను సేవించుము. తన్నామమును జపింతము. శ్రీకృష్ణధ్యానమున మదినిలువ ననుగ్రహింపుమాయని రాధాదేవి నభ్యర్థింతము. తత్కరుణకుం బాత్రులముగాకయున్న శ్రీహరిఁగొలువ నవకాశము లేదు. కావున ననాదిదంపతులై ప్రకృతిపురుషులనంబరఁగిన రాధామాధవుల భజింతము. సంసారసాగరము గోష్పాదమంత దగును. ఇది సత్యము. సత్యము. సత్యము.

మహాశయులారా! మూలసూత్ర మొక్కటియే. భగవన్నామసంకీర్తనము, తత్పాదసంసేవనము, తత్కథాపఠనము, అను నీమూఁడును మనుజులకు నవశ్యకములని. ఈమూఁడును సాగినఁగాని భక్తి స్థిరతఁగాంచదు. కావున నప్పనికిం గడంగు.

దము. శ్రీకృష్ణావతారతత్వమున నేడవ ప్రకరణమునఁ జదివిన గాథల మది నిలిపియుందురు. ఇంక నెనిమిదవ ప్రకరణమును బరింపవలయు ఇంతదనుక శ్రీకృష్ణమూర్తి తనయవతారఫలమును విశేషించి చూపఁదలంపలేదు. ఈ ప్రకరణమున నా కమ నీయమూర్తిచరిత్రము లావిషయమును బోధించును. కాన శ్రద్ధమైఁ బరింప నడుముకట్టుఁడు. జరాసంధుఁడు మథురానగరమును దండెత్తి యొక్కెత్తుగా మ్రింగఁబూని పదునేడు పర్యాయములు భగ్నాశుఁ డయ్యెను. పదునెనిమిదవ పర్యాయ మపారబలములం గూడి రాఁ బ్రయత్నము చేయుచుండెను. ఆమీఁదిచరిత్ర మీ ప్రకరణమున జదువందగును. ముచుకుం దాదులకథలు మహానందకరములు గావున వాని నోపికమైఁ బరింపందగును. ఇఁకఁ గథారంభము చేయఁదలంచుచున్నాఁడను. గత ప్రకరణమున వ్రాయఁబడిన ముచుకుందాదుల యుత్పత్తిచరిత్రమునుమాత్రము మఱువకుఁడు. సకలపాపక్ష యార్థ మొక్కపర్యాయము శ్రీకృష్ణ వినుతిశ్లోకమును బరింపుఁడు. మనస్సును దత్పాదారవిందముల నిలుపుఁడు. శ్లోకార్థమును దద్ధూరించును నిముడునట్లు చేయుఁడు. దాన మహానందము కలుగును.

శ్లో రాధామోహన మందిరాదుపగత శ్చంద్రావలీ మూచివాన్
రాధేక్షేమ మయేఽస్తి తస్యవచనం శ్రుత్వాహ చంద్రావలీ,
కంపక్షేమ మయే విముగ్ధహృదయే కంఠః కవ్యదృష్టస్తవ్యయా
రాధాక్షేతి విలజ్జితో నతముఖన్దేస్సరోహరిః పాతువః.

— ౧౭ కాలయవనుడు మధురాపురి ముట్టడించుట. —

* ఆర్యులారా ! ముచుకుందుని జన్మవృత్తాంతము హరి వంశమునుండి వ్రాయఁబడినదాని నేడవప్రకరణమునఁ జివర భాగమునఁ బఠించితిరి. యదుభూపాలకునకు నాగకన్యకయందుఁ గలిగినట్లు గలదు. భాగవతమునందు మాంధాతృపుత్రుఁడు ముచుకుందుఁడని కానఁబడియెడిని. ఇంతటివిరోధము నెట్లు పరిహరింపఁదగునని ప్రశ్నింపక మానరు. కాని కాలయవనుని వధించిన ముచుకుందుఁడు హరివంశమునఁ జేర్కొనిన ముచు కుందుఁడు కాఁడేమో యని కొందఱుందురు. ఇదియే కొంత వఱకు మనస్సునకు సరిపడియుండును. ఇట్లు సమాధానముచేసి కొని పైకథ పఠించిన మేలు. భగవద్విషయమున కీయల్పభేదములు బాధకములు గావు. కావున నల్పముల ననల్పములుగా భావించి పెనఁగులాడక కథాసారమునఁ గలతరణోపాయమార్గము నెమకుట భక్తులపని. రంధ్రాన్వేషణతత్పరులు యనిలేని

* ఈకథ శ్రీభాగవతము ౧౦ వ స్కంధము విఁబది, విఁబదియొక డవ యధ్యాయములనుండియు. బ్రహ్మపురాణము ఎనుబఱిమిదవ యధ్యాయమునుండియు, విష్ణుపురాణము పంచమాంశము ఇరువదిమూడవ యధ్యాయమునుండియు, గర్గసంహిత ద్వారకాఖండము రెండవయధ్యాయమునుండియు గ్రహింపఁబడినదని యెఱుంగునది. ఇందు ఈవద్భేదములుగా నుండు విషయములందుఁ బురాణభేదములఁ బాఠింపక భాగవతము ప్రధానముగాఁ గైకొని వ్రాయఁబడుననియు నెఱుంగుట సముచితము. ముచుకుందోత్పత్తి యందు హరివంశమునఁ గలవిషయమునకు భాగవతమునఁ గలవిషయమునకుఁ గలభేదము దుర్నివారము. కావున నట్టివిషయములందు నా యపరాధ మేమి యులేదని విన్నవించువాడను

మంగలివంటిపని చేయఁబూనువారు పెక్కండ్రు గలరు. వారికిఁ గావలసినది కాలక్షేపమే. సాధువులకు వలయునది తరణోపాయము. ఈరెండింటికి స్వర్గమర్థముల కున్నంతదూరము గలదు. కావున భక్తుల కట్టి భేదవిమర్శ మక్కఱలేనిది. ఎవరి నైననేమి ముచుకుందుఁ డనురాజును భగవంతుఁడు దర్శన మిచ్చి కృతకృత్యునిఁ జేసెను. అనువిషయము సాధుమానసులకు భక్తిమార్గమూనుచో నవసరము. అంతియకాని యీ ముచుకుందులలో నెవరు కాలయవను నడంచెను? ఈతఁ డే కాలమున జనించెను? ఇంతకాలము జీవింప మనుజుల కధికారము గలదా? బ్రదుక శక్యమా? పదార్థవిజ్ఞానశాస్త్రము ననుసరించి (సైకను) మనుజునియెఱుఁగలు నూఱువత్సరములకుఁ జెడునుగదా. అను నిట్టి ప్రొద్దుపోనిమాటలతో నక్కఱయుండదు. ఆయుర్దాయమున నొకక్షణమైన వ్యర్థముగాఁ బుచ్చరాదు. హరిస్తరణప్రభృతికార్యములతో నా కాలమును బుచ్చుట తరణోపాయమని సాధువులభావము. విమర్శించినను దెలియ శక్యముగాని విషయములఁ గాలముపుచ్చుచు నాప్రసంగమేమో పురుషార్థమనుకొనుచు సంతసించుమహాత్ములతో వాదము భక్తులకువలదు. అందఱు దరింపఁజేయ శక్యముకాదు. భగవత్కథలఁ గొందఱే పఠింతురు. అందుఁ గొలఁదిమందియే వాని మది నిలుపుకొందురు. అందును గొలఁదిమందియే భగవత్సేవాతత్పరు లగుదురు. అంతియగాని భగవంతుఁ డేయూరనుండును? ఉన్న ధైర్యశాసనమునఁ గలదు? చూపుమని ప్రశ్నించి ప్రశ్నించి సభలలోఁ దమవాగ్ధాటి నుపయోగించి యుపయోగించి బల్లలు గ్రుద్దిగ్రుద్ది సభనుండి వినంబడు కరతాశ్ధ్వనుల

కుబ్జియుబ్జి వార్తాపత్రికలయందుఁ దమపేరుఁగాంచి సంతసించి సంతసించి ముక్తిపదమును జంకఁబెట్టుకొన సాధువు లూహించరు. అది దుష్కాలక్షేపమని, తనజీవితమును వ్యర్థముచేసినట్లుగునని భక్తులు భావించురు. కావున భగవత్కథాసారామృతపానమును జేయఁగోరు మీరెల్ల రామార్గమున నడువరనునిశ్చితము నాకుఁ గలదు. కావున నీక సావధానులరై కథనాలకింపుడు.

జరాసంధుఁడు పదునేడుపర్యాయములు పరాజయము నొంది పదునెనిమిదవపర్యాయము మహాత్తరసంగ్రామ మొనరింపఁ బ్రయత్నము చేయుచుండెను. ఏక్షణమునవచ్చి మధురను ముట్టడించునో యని మధురానగరవాసు లుడుకుచుండిరి. వికదు వట్టితఱి నేకదా శ్రీకృష్ణునిం బ్రార్థించెను. భగవంతుఁడీబాధ నగరవాసులకుం గలుగకుండఁజేయఁ బ్రయత్నించుచుండెను. ఈవృత్తాంత మిట్లుండఁగాఁ గాలయవనునివృత్తాంత మించుకంత పరికింతము. నారదముని యొకానొకదినంబున లోకములఁ గ్రుమ్మరుచు మర్త్యలోకంబునకు వచ్చి యేమో మించి పోయినట్లు కాలయవనునికడకుం బోయి యతఁడు తన్నుం భూజింపఁ జల్లఁగాఁ గూరుచుండి యతనికి మేలుచేయఁ బూనినట్లు మెల్లఁగా నిట్లనియె. యవనాధిపా! బలపరాక్రమముల నాకంటె వీరుడు లేడని విష్ణువీఁగుచుందువు. కాని లోకమున నెంతటి వారు కలరని పరికింపవు. మధురానగరము కలదుకదా. అందు యాదవులు పాలకులుగ నుందురని విందువుకాదే? వారిలో నొక్కఁడు బలపరాక్రమాది రాజసద్గుణంబుల నసమానుఁడై యిల విలసిల్లెడిని. ఈలోకమున సంతటివాఁడు లేడని చెప్పు

వలసివచ్చినది. ఆతనికృత్యముల వింటివికదా. అని యొత్తె
 ప్పంగా వాడదరిపడి నారదునితో నిట్లు పలికెను. ఈఘట్ట
 మున మూలమునందు,

శ్లో. నారదప్రేషితో వీరో యవనః ప్రత్యపద్యతే. ౪౨

రురోధ మథ రామేత్య తిసృభి ర్దేచ్చకోటిభిః. ౪౩

అని కనుపెట్టెడిని. మహాకవిపోతనగారు,

మ. యవనా నీవు సమస్తభూపతుల బాహుభర్తగరోవైన్నతి
 బవనుండభ్రములకహరించుపగిది భంజించియున్నేలయా
 దవులకగెల్వవు? వారలకమఱచియో దర్పంబులేకుండియో
 యవివేకస్థితి నొందియో వెఱచియో హైన్యంబునుంజెం
 [దియో.

అను నీ పద్యముచాలక,

క. యాదవులలోన నొక్కడు

మేదినిపై సత్వరేఖ మెఱసి జరాసం

ధాదులఁ దూలందోలెను

దాదృశుఁ డిలలేడు వినవె తత్కర్తృంబుల్.

అని వ్రాసిరి. శృంగారమున భక్తినిగాక తక్కుచోట్లఁ దెనుఁ
 గునఁ బెంచివ్రాయలేదన్న నానుడి దీనితోఁ దొలఁగెఁ గదా.
 సమయానుసారము పెంచియుఁ దగ్గించియు మహాకవివ్రాసె
 ననియు నట్టియధికారము గ్రంథకర్తలకుం గలదనియు నది
 తప్పుగాదనియు నెఱుంగుట మంచిదియేగాని భక్తిరసమున
 నొడలెఱుంగక పెంచిచెప్పెననియుఁ దక్కినతావుల నున్నదు
 న్నట్లు వ్రాసెననియుఁ గల్గించుట మిగులఁ బొరపాటు. ప.కృ.
 తమునకు రండు.

నారదమునీ ! నీవు వచించినవాఁ డెంతవాఁడు ? ఏరీతి విహరించును ? అతనిమిత్రు లెవరు ? దోస్సారము గలదా ? విశేషించి కయ్యములు సలిపెనా ? రణరంగమున నాబాహుశౌర్యమునకుఁ దాళఁగలఁడా ? శూరుడనన్న గర్వము గలదా ? అని ప్రశ్నించెను. నారదముని త్రికాలవేత్త. వీని కాయువు సమీపించి యిట్లుడుగుచున్నవాఁడు కదాయని యూహించి మఱింత యాగ్రహంబుఁ గల్పింపనెంచి యిట్లు బదులుచెప్పెను. కాలయవనా ! ఏమి చెప్పుదును ? ఆయాదవవీరునిమహత్వ మద్భుతము. వినుము.

సీ. నీలజీమూతసన్నిభశరీరమువాఁడు

తామరసాభనేత్రములవాఁడు

పూర్ణేందుబింబంబుఁ బోలెడిమోమువాఁ

డున్నతదీర్ఘబాహువులవాఁడు

శ్రీవత్సలాంఘనాంచితమహోరమువాఁడు

కౌస్తుభమణిపదకంబువాఁడు

శ్రీకరపీతకౌశేయచేలమువాఁడు

మకరకుండలదీప్తి మలయువాఁడు

తే. రాజ యింతింతవాఁ డనరానివాఁడు

మెఱసి దిక్కులనెల్లను మెఱయువాఁడు

దెలిసి యేవేళలందైనఁ దిరుగువాఁడు

పట్టనేర్పినఁగాని లోఁబడనివాఁడు.

అని యనేకభంగుల వర్ణించి చెప్పెను. ఈపద్యమునకు మూలము మహాకవి భక్తియే పుస్తకమున నొక్కమాటయైనఁ గానరాదు. కాని యొక్కొక్కపదమునందును శ్రీకృష్ణుడు భగ

వంతుఁ డనుభావము కలదు. ఈయర్థ మాపాపాత్మునకుఁ దెలియుటెట్లు? ఈమాటలు చెవిఁబడినంతనే మండిపడి యాడుగఱచి,

ఉ. యాదవుఁ డెంతవాఁడు ప్రశయాంతకుఁడైన నెదిరెన్నేని
యుం, గాదనఁ బోర మత్కలహకర్కశబాహుధనుర్విముక్త
నా, నాదృఢ హేమపుంఖకఠినజ్వలదస్త్రపరంపరాసము
త్పాదితవహ్నికీలలను భస్మముచేసెదఁ దాపసోత్తమా.

యని బిగ్గరగాఁ బలికెను. ముని యానందించెను. వెట్టి ముదిరినది. రోకలిని దలకుఁ జొట్టుకొనుచున్నాఁడు. వీఁ డీయుపదేశమున హరిపై కరుగును. మరల నీరూపమున మరలఁడు. లింగశరీరముననే యెచ్చటికిఁ బోయినను బోవును. నాప్రయత్నము ఫలించినది. నేనిక నెందేనరిగెద. అనిపలికి కాలయవనునకు మఱింత ప్రోత్సాహము గలిగించి నీకు శాశ్వతసుఖము కలుగుఁగాతమని దీవించి యథేచ్ఛం జనియెను.

కాలయవనుఁ డప్పుడే దండనాయకులం బిలువంబంచి సేనల నాయత్తపఱపుఁడని యాజ్ఞాపింప వారశ్రమంబున మూఁడుకోట్ల మ్లేచ్ఛవీరుల సంసిద్ధులనుజేసి విన్నవించిరి. పయనము సాగించెను. సేనామహోర్ణవము కఠిపయదినములకే మధురానగరంబుమీఁదవిడిసెను. ఆదాడి నగరవాసులకుఁ బ్రళయముగాఁ దోఁచెను. ఆబాలగోపాలము పఠితపించిరి. దిక్కేమియని చింతించిరి. కాలయవనుఁడు మ్లేచ్ఛవీరుఁడు. కరుణయన నల్లనిదో తెల్లనిదో యెఱుంగఁడు. వాహినులు దుర్జ్జయములుగా నున్నవి. ప్రాకారములు వీరిధాటికిఁ బటాపంచలుకాక తక్కువు.

పురంద్రీమానరక్షణము చేయుటెట్లు? అని పెక్కుభంగులఁ జింతింపసాగిరి. ప్రాణములపై నాశ వదలిరి. అఱచేతులఁ బ్రాణము లుంచుకొని యేక్షణమున మ్లేచ్ఛవీరులచే బడుదు మో యని తల్లడిల్లుచుండిరి. ఇంతకంటె బామరులు గలరా. జగద్ద్రక్షకుఁడు తమనగరమున నొకరూపమును దాల్చియుండ వారికేమి భయమంటును.

అత్తటి శ్రీకృష్ణుఁడు బలరాముఁ గాంచి యిట్లు సంభాషించెను. కాలయవనుఁడు మననగరము నావరించి నేనల నిలిపెను. నేఁడో రేపో జరాసంధుఁ డపారనైన న్యములం గూడి రాగలఁడు. వీరిరువురు బలశాలురుగాని సామాన్యులు కారు. మన మిపు డీకాలయవనునితో యుద్ధము చేయఁ బోవుదుమేని జరాసంధుఁ డాకస్తికముగ వచ్చి మన మొకమూల నుండుము గావున బంధువులఁ బోరిగొను. అట్లుగాదేని చెఱఁబెట్టఁ గొని పోవును. కావున బంధువులనందఱి నొక్కదుర్గమస్థలమున నునిచి కాపాడవలయును. ఆచోటు పరులకు సుదుర్గమముగా నుండవలయు. * కావున నేనొక్కండన పురము వెలువడిపోయి యీ తేని నుపాయంబున నశ్రమంబునం జంపించెద. నీ విందే యుండుమని యెఱింగించి తదనుమతంబుఁ బడసి మధురానగరంబు నిర్గ

* ద్వారకానిర్మాణము ముందు వ్రాయఁబడును. శ్రీభాగవతమున దశమస్కంధమున నేఁబదియవయధ్యాయమున ౪౮ వ శ్లోకమునుండి ౫౬ వ శ్లోకమువఱకుఁ గలభాగమును నిలిపి తరువాతయధ్యాయమునఁ గల కథను వ్రాసెదను. తక్కినపురాణములఁ గలకథ నిట్లే వదలితినిని యెఱుంగవలయును. కాలయవనవధానంతర మీకథ కవకాశ మెక్కడిదను నాజేపము వచ్చునని యెఱుంగుదును. కాని మఱికొన్నిపురాణములకథలుగూడ దీనితో

మించెను. కరములయం దొక్కయాయుధమైనను లేదు. ఒక్క సేవకుండైన వెంటలేడు. నగరద్వారము నిర్గమించి కాలయవ నున కభిముఖుడై శ్రీరాధామనోహరుడు విలాసగమనంబున వెడలెను.

క. విభులగు బ్రహ్మప్రముఖుల

కభిముఖుడై నడవకుండునట్టి గుణాధ్యుం

డిభరాజగమన మొప్పంగ

నభిముఖుడై నడచె గాలయవనున కధిపా.

అను పోతనగారి భక్తిభావము వేయినోళ్లఁ గొనియాడఁ దగి శిరోధార్యముగ నున్నది. అత్తతీ నాసేనలం గలవారెల్ల వీఁ డెవ్వఁడై యుండునా యని యూహింప సాగిరి. కొందఱు యుద్ధము చేయఁజాలక మనయేలికిను దర్శింప వచ్చుచున్నజాడ తోచెడి ననుకొనిరి. కొందఱిందేమో మోస మున్నది. భీతుఁ డుగా నీతఁడు కానరాడు. ముందుముం దీతనికృత్యము తెలి యఁగలదని గుసగుస లాడఁజొచ్చిరి. మఱికొందఱి తఁడు కాలయవనునికడ కరిగి శరణాగతత్వము గనఁబఱచి యేమో మోసము చేయఁబోవుజాడ కనఁబడుచున్న దని పలుకసాగిరి. ఇట్లు పలువురు పలుభంగులఁ బలుకుచుండునంతలో శ్రీహరి కాలయవనున కభిముఖముగాఁ గొంతదూరము పోయెను.

గలుపవలయునుగాన నట్లు వ్రాయఁ దలంచితి నని విన్నవించెదను. ఇంతియ గాక ద్వారకానిర్మాణమునఁ బెక్కువిషయములు వ్రాయవలసియుండును. చాల గ్రంథమగును. ఇదియు నొక హేతువుగా నిట వదలితి ననియు నూహిం పందగు.

అ త్తటిఁ గాలయవనుఁ డామహనీయమూర్తిం గాంచెను. ఈ ఘట్టమున శ్రీభాగవతశ్లోకములు వేదతుల్యము లనం దగు.

శ్లో. తం విలోక్య వినిష్కాంతముజ్జహానమివోడుపమ్
దర్శనీయతమం శ్యామం పీతకౌశేయవాససమ్
శ్రీవత్సవక్షసం భ్రాజత్కౌస్తుభాముక్తకంధరమ్
పృథు దీర్ఘచతుర్బాహుం నవకంజారుణేక్షణమ్
నిత్యం ప్రముదితం శ్రీమత్సుకపోలం శుచిస్థితమ్
ముఖారవిందం బిభ్రాణం స్ఫురన్తకరకుండలమ్
వాసుదేవో హ్యాయమితి పుమాన్ శ్రీవత్సలాంఛనః
చతుర్భుజోఽరవిందాక్షో వనమా ల్యతिसుందరః
లక్షణైర్నారదప్రోక్తైర్నాన్యో భవితు మర్హతి
నిరాయుధశ్చలకపద్యాభ్యం యోత్యేనైవ నిరాయుధః.

ఈయమూల్యశ్లోకముల కేలాకో తెనుఁగున మహాకవిపోతన యొక్కపద్యమునే వ్రాసెను దానిం గాంచుడు.

మ. వనజాతాతుండు సింహమధ్యుండు రమావతుండు శ్రీవత్స
లాం, ఛనుఁ డంభోధరదేహుఁ డిందుముఖుఁ డంచద్దీర్ఘ బా
హుండు స, ద్వినమాలాంగదహరకంకణసమిద్యత్కుండలుం
డీతఁ డా, ముని సూచించిన వీరుఁ డౌ ననుచు నమ్మా
ధుండు గాఢోద్ధతిక.

ఇంతకంటె వేటొకపద్యమేని వచనమేని గానరాదు. కాలయవ
సుని చూడ్కులకుఁ గనఁబడినపు డింతమాత్రమే చాలునని
తృప్తిపడెనో తెలియఁజాల కున్నాఁడను. దీనితర్వాత ననవస
రముగా నొకసీసపద్యమును వ్రాసిరి. కవివరుహృదయ మెవ్వ
రెటుంగఁ గలరు ?

ఇట్లు నిరాయుధుడై వచ్చునాశ్రీకృష్ణుని గాంచి కాలయవనుడు విస్తయం బంది నాకోరిన వైరి పట్టుపడియెడిని. వేగంబ పట్టుకొనియెడ అని యశ్వంబును గదలించి యభిముఖుడై వచ్చుచుండెను. తుణమాత్రమునఁ జెంతకు వచ్చెను. కాలయవనుని దురూహ భగవంతుఁ డెఱుంగఁడా. మూర్ఖుఁడీతఁడు నన్నుఁ బట్టవచ్చుచున్నాఁడు. వీని నిర్మూలించుటే యుచితము. అని హరి విచారించి హరిణగమనంబు సధిగమించి పరుగెత్తెను. వాఁడు నశ్వంబు డిగి వెంటఁ బరుగిడెను ఈచోట మూలవిరుద్ధమైనను మహాత్మునిపద్యము రసవత్తమము.

మ. యదువంశోత్తమ పోకుపోకు రణమీ నర్హంబు కంసాదులక, గదనక్షోణి జయించి తీవని సమిత్కామంబునక వచ్చితిక, విదితఖ్యాతుల వీటిఁబోవ నరికి వెన్నిచ్చి యిబ్బంగి నే, గుదురే రాజులు రాజమాత్రుఁడవె వైగుణ్యంబు వచ్చుం జుమీ.

ఇంతతోఁ దృప్తి నొందక భక్తిరసం బుప్పొంగఁగా

మ. బలిమి మాధవ నేడు నిన్ను భువనప్రఖ్యాతిగాఁ బట్టుదుక, జలముల్ సొచ్చిన భూమిక్రింద జనినక శైలంబుపై నెక్కినక, బలిదండక విలసించినక వికృతరూపంబుం బ్రవేశించినక, జలధిక దాఁటిన నగ్రజన్మహాలికాశ్వాటాకృతుల్ దాల్చినక.

అని భగవదవతారముల సంస్తరించి కృతార్థుం డయ్యెను.

ఇట్లు కాలయవనుడు వెంటఁబడి పరుగిడుచుండఁగా భగవంతుడు చిటునవ్వు మోమునఁ దాండవమాడుచుండఁగాఁ కాలయవనా రా రమ్ము. కాలము సమీపించినది. ముందు.

ముందు నీగతి తెలియఁగలదు. నన్నుం బట్టెదవుగా. మంచిది. వత్సా! రమ్మ. రమ్మ. నీ కీ దేహరాజ్యభారజనితశ్రమాతిరేకమును బాపెదను. అని వానికిఁ జిక్కినట్లే నటించి సమీపమునకు రాఁగా దూరమునఁ గనఁబడుచుఁ బట్టుపడఁడేమోయను శంక గలుగనీయక నాచేతఁ జిక్కక తప్పించుకొనఁ జాలఁ డనునాశఁ బుట్టించుచుఁ బోయిపోయి తనమాయ నించుక నెఱింగిన బ్రహ్మ దిదేవతలు మింటనుండి తన్నుఁ గాంచి పరమానందభరితులగు చుండ నవివేకమున విఱ్ఱివీఁగు నాకాలయవనునిఁ బిలుచుకొని పోయిపోయి తమఃపరిపూర్ణంబై యెవ్వరికేఁ బ్రవేశింప శక్యముగాని యట్లుండి భయంకరంబై యున్న యొకపర్వతగుహం బ్రవేశించి యగోచరం డయ్యెను.

ఆగుహయందుఁ జిరకాలమునుండి నిద్రపోవుచు మేల్కొనక యున్న మహాపురుషుఁ డొకఁ డుండెను. తాను జూచుచుండ గుహఁ బ్రవేశించి కృష్ణమూర్తి కనఁబడకపోవుటకుం గల కారణ మెఱుంగలేక యంధకారమునఁ గనఁబడలేదని యనుకొనుచు ముందు పోవుచున్నాఁ డన్నభ్రాంతిం బొంది లోపలికిం బోయి పోయి యమృతహాపురుషునిఁ గాలయవనుఁడు చూచెను.

నన్వసౌ దూర మానీయ శేతే మా మిహ సాధువత్

ఇతి మత్వాచ్యుతం మూఢ స్తం పదా సమతాడయత్.

అనుమూలమునకు,

ఉ. ఆలము చేయలేక పురుషాధమ! దుర్లభకంటకద్రుమా

భీలమహాశిలాసహితభీకరకుంజరఖడ్గసింహశా

ద్వాలతరతుసంకలితదుర్గపథంబునఁ బాలుతెంచి యీ
శైలగుహకా సనిదుక్రియఁ జాఁగి నటించినఁ బోవనిత్తునే.
అని మహాకవి పద్యము వ్రాసెను. ఇది కాలయవనునియూహకు
సరిపోయియున్నదనక తప్పదు.

ఇట్లానిద్రించుపురుషునిం గాంచి యాంతరంగికమహా
క్రోధరసం బుప్పొంగఁగా నామూర్ఖుఁడు కృష్ణుఁడే పరుండినట్లు
నటించుచున్నాఁ డన్నయూహ తోఁపఁగాఁ గాలం దన్నెను.

మూ నన్వసౌ దూరమానీయ శేతే మా మిహ సాధువత్
ఇతి మత్వాచ్యుతం మూఢస్తం పదా సమతాడయత్.
స ఉత్థాయ చిరం సుప్తశ్చనైరున్తిల్య లోచనే
దిశో విలోకయన్పార్శ్వే తమద్రాక్షీదవస్థితమ్. ౧౨
సతావత్తస్య రుష్టస్య దృష్టిపాతేన భారత
దేహజేనాగ్నినా దగ్ధో భస్మసాదభవత్తుణాత్. ౧౩

అని మూలము కనుపట్టెడిని. దీనికి ముద్దుగా మహాకవి పద్య
మును వ్రాసెను.

ఉ. తన్నిన లేచి నీల్గి కనుఁదమ్ములు మెల్లన విప్పి లోపలకా
సన్నపుఁగిన్న వర్ధిల దిశల్ గని దృష్టిసమిధవిగ్రహా
త్పన్నమహాగ్నికీలముల. భస్మము చేసె సతండు సాయక
చ్చిన్నవిరోధికంఠవను శ్రీభవనుకా యవనుకా లఘుక్రియకా.

మెల్లన విప్పి = అనుదానికి స్వారస్యముగాఁ గనుఁదమ్ములు అనుట
బాగుగనే యున్నది. కాని క్రోధరసము వర్ణించునపుడు నేత్ర
ములను గమలములతోఁ బోల్చుట బాగుండునా యని శంక
నొందుచున్నాఁడను. సన్నపుఁగిన్న వర్ధిల = అనునది సమయో
చితముగ ముదులు మూటగట్టుచున్నది.

ఇట్లు కాలయవనుని పాదతాడనమున నందు శయనించి యున్న మహాపురుషుడు లేచి గాఢాంధకారము క్రమియుండుటయు నందుఁ దాను జిరకాలమునుండి పండుకొనియుండుటయు నివికారణములుగాఁ దటాలున లేచి కూరుచుండి నిద్రాభంగముగావించిన మహాపాపాత్ముఁ డెవ్వఁడురాయని నిద్రాముద్రితములైయున్న నేత్రముల విప్పి నలుదెసలు పరికించెను. చెంత నిలుచున్న దుష్టునిం గాంచెను. తద్దర్శనమాత్రమునఁ గ్రోధము శతగుణిత మయ్యెను. నేత్రగోళములనుండి మంటలు వెలువడియె. అవి యాదుష్టదానవు నామూలము భస్మముగా నొనరించెను. ఒక్కక్షణమాత్రమున నతఁడు భస్మరాశి యయ్యెను. కాలయవనుని నామముమాత్రము మిగిలెను.

మహాశయులారా! ఈకథయం దొక్కముఖ్యవిషయము కలదు. అదియే భగవదిచ్ఛను దెల్పును. కావున దానిని మన మెఱుంగవలయును. కథను జదివినంతనే రణరంగమునఁ బాటి పోవుట శ్రీకృష్ణునియం దొకతప్పుగాఁ దోచును. శ్రీకృష్ణావతారమునఁ దక్కిన యవతారములకంటె విశేషము గలదని పెక్కుతావుల వ్రాసియుంటిని. తానే కాలయవనుని బరిమార్చిన గొప్పయేమి? లోకము దానినుండి నేర్చుకొనఁ దగిన ధర్మమేమి యుండును? భగవంతుఁ డిపు డొనర్చినకార్యము నుండి లోకము కర్తము బలవత్తరమైనదని యెఱుంగును. దానిని వినుడు. భగవంతుడు సాక్షిమాత్రుడని యుపనిషత్తులుమొదలు సకలగ్రంథములు ఘోషించును. కావున భగవంతుఁ డగుశ్రీకృష్ణునకుఁ గాలయవనునియం దాగ్రహము లేదు. చిరకాలమునుండి శయనించియున్న ముచుకుందునకు

దర్శన మీయఁదగుకాలము సమీపించినది. కాలయవనున కీదేహము వదలఁదగుసమయము దగ్గరకు వచ్చినది. ఈరెండింటికి మార్గదర్శకుఁడు తాను. కాలయవనుని కర్తము ముచుకుందుని ప్రేరేపించి వీని భస్మము చేయఁనెంచినది. దానిని మార్పు తెవరికి శక్యము? నిమిత్తమాత్రము భగవంతుఁడు దానును గర్తగా నిలువఁబడియెను. వేటుమార్గమున వీని నాగుహచేతకుం బంపఁగూడదా యన్నప్రశ్నము రాఁదగినదే. కాని యేదేనొక పన్నాగమునఁ గాలయవనుని గుహలోనికిం బంపవచ్చును. గాని వానిమూలమునఁ దనచే జావనున్న మూఁడుకోట్ల మైచ్చు వీరభటులఁ బోలియించు తెట్లు? ఇన్ని కార్యము లొక్కసమయముననే కావలయును గదా? కర్తము మూఁడుకోట్లభటులఁ గాలయవనుని నేనలోఁ జేర్చి నాఁటిదినము యుద్ధమునకుఁ బ్రయాణ మగునట్లు చేసినది. ముచుకుందున కాదినమువఱకే యాగుహలో నిద్రించు నవసరము గావున నాఁటిదినమే కాలయవనుఁడు మధుర ముట్టిడించునట్లు చేసినది. ఈవిషయము భగవంతునకుం దప్ప వేతెవ్వ రెఱుంగరు. ఎఱుంగఁజాలరు. కర్తసిద్ధాంతము భగవత్స్వరూపమెకదా. దాని కడ్డువాఁడొక్కభగవంతుఁడే. కావున నాసమయమునఁ దన సాక్షిత్వమును మహర్షులకు వెల్లడించెను. నిరాయుధుఁడై వెడలెను. ఆయుధములు లేవన నర్థ మేమి? ఇతరుల కట్లు కనఁబడియెఁ గాని తలంచిన మాత్రమున నాయుధములెల్ల నగపడవా. సంకల్పమున మూఁడులోకములు నశింపవా. పాప మాదనుజుఁడు నిరాయుధుఁడు వచ్చుచున్నాఁడు. తనకుంజిక్కును.

పట్టుకొనిపోయి కారాగారమున నుంచుట మేలని భావించెను. వానియూహ యెఱింగి వత్సా! రారమ్ము. కాలము సమీపించినది. ఈపాపజన్మము వదలుదువుగాని రమ్మా. అని యూహించుచుఁ జిటునవ్వు నవ్వుచుఁ బరుగిడ సాగెను. వాడును వెంట నుండును. గిరిగుహం జేరి యెందో పోయినట్లయ్యెను. ఎందుఁ బోయెను. సర్వవ్యాపకుడు పోవు తెక్కడికి? వచ్చు తెక్కడికి? వానికిన్నులకుం గానరా కుండెను. వానికిర్తము మఱిత ముందునకుఁ బోవఁ బ్రేరేపించెను. వాఁడీమోసగాఁ డిం దుండునని నమ్మెను. లోపలఁ బ్రవేశించెను. సింహవ్యాఘ్రాది స్రూరజంతువులు మహావ్యాళములు నిండుండునేమో యని వాని కించుకయు శంక కలుగలేదు. ఏలయన. వెనుకనుండి కిర్తము వానిం ద్రోయుచున్నది. వానికి స్వాతంత్ర్య మేమున్నది? వాడు పరుగిడి యాబాలునిం బట్టవలయుననియే పోయెను. బాలుఁ డీగుహలోఁ దూటి పరుగిడఁ జాలక నావలని భీతిచే శయనించి దొంగవేషము వేసె నని వాడు తలంచెను. కాని యాతనికిర్తము మృత్యువును ప్రేరేపించెను. అది నిదురించుమహాత్ముని నేత్రగోళములఁ దేజోరూపమున నుండెను. ఈమూర్ఖుఁ డాగ్రహమున నించుకయు నాలోచింపక యామహాపురుషుని గర్తసంచోదితుడై కాలం దన్నెను. అప్పటి కాలని యాయువు ముగిసినది. క్షణకాలమే మిగిలినది. ఆమహాపురుషుడు లేచి చెంతనున్న యాదురాత్ముని నిద్రాభంగహేతుసంభూతమహత్తరకోపాగ్నిజ్వాలల నేత్రగోళములమూలమున నాతనిపయిం బఱపెను. తన్మూలమునఁ గర్త

ప్రేరితమృత్యువు వానిం గాల్చి భస్మము చేసెను. ఇన్నింటిని గాంచుచు భగవంతుఁ డుదాసీనుఁడై యుండెను.

ఈకార్యము నీరీతిగా భగవంతుఁ డొనర్చుటచేఁ గలుగు లాభము లేవి యనఁగా లోకులు తమకు బాధగలుగఁగా దానికిం గారణము వేటొకరని వారి నిందింపరాదనియుఁ దన కర్తమే తన కాకష్టములఁ గల్పించె ననియు నిట్టికర్తముల నిఁక జేయకుండుట మంచిదనియు గ్రహించుటయొక్కలాభము. కష్టములు కలుగఁగా భగవంతుని దూఱుట లోకమున సహజము. సర్వసాక్షి యగుభగవంతుని నిజకర్తవశమునఁ గలిగిన కష్టములకు గారకుండని భావింపరాదనియు దూఱరాదనియు నెఱుంగుట రెండవలాభము. స్వకార్యము నెవరు నెఱుంగరా నిచందమున నొనరించుట యామహాత్మునకు సహజము అది యొకగొప్ప గాదు. ఎట్టికష్టకార్యమైన నశ్రమంబునం దీర్పఁగల శక్తిమంతుఁ డని యెఱుంగుట మూడవలాభము. ఇట్టిలాభము లేన్నియో లోకులకుం దెలుపఁబూని శ్రీకృష్ణపరబ్రహ్మ మా కాలయవనుని దీసికొని పాటిపోయినట్లు నటించి యాతనికి విముక్తిం బ్రసాదించెను. కావున భగవంతుఁ డొనర్చుకార్యములయందు గుణదోషముల విచారించువనికి బ్రహ్మోదులేవలంతులు కారన నిఁక మానవు లేపాటివారు? ఈకార్య మిట్లేల చేయవలయు నని ప్రశ్నింపఁ బూనుట యపరాధము. అజ్ఞాన విలాసము నగుఁగాని వేటొకటి కాదు. కావున శ్రీహరి యే కార్యమొనర్చినను నది సకారణము లోకోపకృతిపరాయణము నగుంఁగాని వ్యర్థము కాదు. ఇఁకఁ దరువాతివృత్తాంత మేలాగు సాగెనో పరికింతము.

— ముచుకుందుని పూర్వజన్మవృత్తాంతము. —

* కాలయవనుఁ డిట్లంతమొందెను. అని శుకమహర్షి తెలుపఁగాఁ బరీక్షింపఁజేసెను. డెవ్వఁడానిద్రవోపుమహాత్ముఁడు? తెలిసికొనఁ గోరిక కలదు. అస విని యోగిపుంగవుఁ డానందపర వశుఁడై రాజా! ఈప్రశ్న ముత్తమోత్తమము. దీనిచే భగవన్ను తి చేసిన ట్లగును. విను మని యిట్లు చెప్పెను. ఇట్వోకు వంశము లోకవిశ్రుతము కదా. అందు మాంధాతృభూజానికి ముచుకుందుఁ డనుకొడుకు గలఁడు. ఆతఁడు మహాబలపరాక్రమములు కలవాఁడు. సత్యసంధుఁడు. బ్రహ్మజ్ఞానసంపన్నుఁడు. ఆతఁడు రాక్షసభీతు లగు దేవత లభ్యర్థింప సహాయుఁడై వారి భీతి మాన్పి చాలకాలము రాక్షసుల పొగ రడఁగించెను. అమరలోకరాక్షకుఁ డను ప్రసిద్ధనామ మాతని కాసమయమునఁ జెల్లెను. దేవతలు మెచ్చి యారాజున్న ప్రదేశమున కరిగి యిట్లనిరి. రాజేంద్రా! నిష్కుంటకంబయి సర్వసుఖాకరంబు నగురాజ్యంబు వదలి మారక్షణకార్యమున బద్ధుడగుఁడవై తివి. నీతలంపుత్తమోత్తమము. మాభీతిని దొలఁగించితివి. ఇప్పుడు హాయిగ నున్నారము. ఈకార్యమున నీసకలభోగములు పోయినవి. నరలోకమున నీబంధువు లెందఱో కాలగతిం జెందిరి. భృత్యులు నిన్నెఱింగిన ప్రజలు ప్రస్తుతము లేరు. కాలము బలవత్తరము. బలవంతులలో నదియే బలముగలది. భగవత్స్వరూపము. అవ్యయము. భగవంతుఁడు ప్రజలను గాలాధీనులనుగా నొనరించి క్రీడించు చుండును. కాలము గడవ బ్రహ్మాదులకే నశక్యము.

* ఇది భాగవతము ననుసరించియే వ్రాయఁబడును. విష్ణుపురాణాదులయందుఁ గల భేదము చూపఁబడునని యెఱుఁగవలయు.

పశుపాలకుఁడు పశువులఁ ద్రిష్వనట్లు మర్త్యులులోనగు జీవ
కోటుల నీశ్వరుఁ డాడించుచుండును. కైవల్యమిచ్చు నధికా
రము మాకులేదు. కాన దాని నడుగక వేటొక్కవర మర్థిం
పుము. ఇత్తు మనిరి.

ముచుకుందుఁడు పరమభాగవతుఁడు. భగవంతుని
నేవించి తజ్జన్యజ్ఞానమున నలరువాఁడు. కావున దేవతలభాషణ
ముల నాలకించి చిరకాలనిద్రం గోరెను. దేవత లా

మూ. నిద్రయా దేవదత్తయా.

తఁడు కోరినట్లే నిద్ర నొసంగిరి. చిరకాలము యుద్ధ మొనరించి
నిద్రపోవ నూహించువాఁడు కావున నాతఁడు నిద్రనే కోరెను.

శ్లో. నిద్రార్తస్సుమహాకాలం నిద్రాం వలే వరం సురాకా

ప్రొక్షశ్చ దేవై స్సంసుప్తం యస్తాన్మథ్తాపయిష్యతి

దేహజే నాగ్నినా సద్య స్సతు భస్తీ భవిష్యతి.

౨౨

బ్రహ్మపురాణము. ౮౮. ఆధ్య.

విష్ణుపురాణమున నుండుశ్లోకములు బ్రహ్మపురాణములోనివే.

దేవతలు వరము నిచ్చుచు మహారాజా! నిన్నెవండు
నిద్రనుండి లేపునో నీదేహజమగుతీవ్రాగ్నిచే వాఁడు భస్మము
కాఁగలఁడు. కావున స్వేచ్ఛగా నిద్రపొమ్ము. అని వరమిచ్చి
పోయిరి. ముచుకుందుఁ డావరమును గైకొని తన్నెఱింగిన
వారు లేనిభూమండలమునకుం బోయిన ఫలము లేదని యా
పర్వతగుహయందు శయనించుటకుమాత్రమే యీభూలోక
మునకు వచ్చెను. చాలకాలము శయనించియుండఁ గాలయవ
నుండు వచ్చి నిద్దర లేపి భస్మరాశియయ్యెను. కాలయవనుండు

కాలగతినిొందినంతనే భక్తపరాధీనుఁడు శ్రీకృష్ణపరబ్రహ్మము
సాక్షాత్కరించెను.

శ్లో. తమాలోక్య ఘనశ్యామం వీతకౌశేయవాససమ్

శ్రీవత్సవక్షసం భ్రాజతౌక్మస్తుభేన విరాజితమ్. ౨౩

చతుర్భుజం రోచమానం వైజయంత్యా చ మాలయా

చారుప్రసన్నవదనం స్ఫురన్తకరకుండలమ్. ౨౪

ప్రేక్షణీయం త్రిలోకస్య సానురాగస్తి తేక్షణమ్.

శ్రీభాగవతము.

ఇట్టిమహాపురుషుని శ్రీమన్నారాయణమూర్తిని గాంచెను.

ఈశ్లోకరత్నములకు మహాకవిపోతన,

శ్రీ. వనరుహలోచను వైజయంతీదామ

శోభితు రాకేందుసుందరాస్య

మకరకుండలకాంతిమహితగండస్థలుఁ

గౌస్తుభాలంకృతు ఘనశరీరు

శ్రీవత్సలాంఛనాంచితవత్సు మృగరాజ

మధ్యఁ జతుర్బాహు మందహాసు

గాంచసన్నిభకౌశేయవాసు గాం

భీర్యసౌందర్యశోభితుఁ బ్రసన్ను

ఆ. నమ్రహాత్ముఁ జూచి యాశ్చర్యమును బొంది

తన్మనోజ్ఞదీప్తి తనకుఁ జూడ

నలవిగాక చకితుఁ డై యెట్టకేలకుఁ

బలికెఁ బ్రీతి నవనిపాలకుండు.

అని వ్రాసి కృతార్థుఁ డయ్యెను.

ఇట్లు ముచుకుందుఁ డెదుట సాక్షాత్కరించిన పరమేశ్వరుం దర్శించి యాశ్చర్యచకితుఁడై యామహత్తరతేజము చూడరామి మహానుభావా! యని సంబోధించి నీపాదములు పద్మపలాశకోమలములు. విషమకంటకావృత మగునీగిరికందరము నఁ దిరుగు నీవెవఁడవు? ఒంటరిగాఁ దిరుగుచున్నాఁడవో, తేజస్సులలోఁ తేజస్వి యగుసూర్యభగవానుఁడవా యేమి? లేక సోముఁడవా, మహేంద్రుఁడవా, లేకున్న లోకపాలురలో మతోక్కుఁడవా? నిన్ను దర్శించినంత నే నూహించువిధ మేది యనఁగా సకలదేవాదిదేవుఁడ వగుపురుషర్షభుఁడ వనియే. ఏలయనఁగా నీయనుపమానదివ్యతమతేజస్సున నీగిరిగుహాధ్వౌతము రూపుమాసినది. ఇట్టి యనుపమాన తేజ మాపరమేశ్వరునకుందప్ప వేటొకనికుండఁ దరముగాదు. ఇంతియగాక నీదర్శనంబున నామది నొకవాంఛ జనించినది. నీపాదసేవ నిరంతరము చేయవలయు ననునదియే యావాంఛ. నాయీవాంఛఁ దీర్చుము. నాకుం దెలుపవలయునని నీకుం దోఁచినయెడల జన్మ కర్తగోత్రముల నెఱింగింపుము. వినఁగోరెద. నాయొక్కయు మత్పూర్వలయుఁ జరిత్రము నించుక యాలకింపుము. మే మిత్వోకువంశజనితులము. క్షత్రబంధువులము. నన్ను ముచుకుందుఁడని యెల్లరుఁ బిలుతురు. యశావనాశ్వతనయుఁడను. నిద్రచే నపహృతేంద్రియుఁడనై చిరప్రజాగరక్రాంతుఁడనౌట నీగుహాంతరమున శయనించితి. ఎవ్వఁడో నన్ను లేపెను. ఆతఁడు స్వపాపముచేతనే భస్మీభూతుఁడయ్యెను. ఆవల నీవు దర్శనమిచ్చితివి. అమిత్రశాసనబిరుదము నీకే చెల్లును

మాననీయచరితా ! నీ తేజ స్వపారము. దానింజూడఁ జాలకున్నాఁడను. దానిచేతనే ప్రాణికోటికెల్ల మాననీయుఁడ వగుపరమేశ్వరుండవని యెఱింగితిని. అని ముచుకుందుఁడు పలుక భూతభావనుఁ డగునాపరమేశ్వరుఁడు మోముపైఁ జిటునవ్వు పొలయుచుండ మేఘనాదమువలె గంభీర మగుస్వర మలర నిట్లు పలికెను. ఓయిరాజమునీ ! నాజన్మకర్తము లసంఖ్యాకములు. అనంతఁడ నగుట నాజన్మకర్తముల లెక్కింప శక్యముగాకయుండు. ఒకప్పుడు శ్రమించి భూరజంబుల లెక్కించిన లెక్కింపవచ్చుగాని నావగు జన్మకర్తముల లెక్కింపఁ దరముగాదనుట నిక్కము. నాజన్మకర్తములు కాలత్రయాపాదితములు. వానిని లెక్కింపఁగాని పరికింపఁగాని పూనినచో నిరంతరము జీవించు తపశ్శక్తిగల మహర్షులు తుది గాంచలేరు. అయినను నాయిప్పటిజన్మకర్తముల నెఱింగింతు వినుము. ధర్మరక్షణార్థము విరించి వానినెఱింగి నాసన్నిధి విన్నవించెను.

రాక్షసులు భూలోకమును బాధింపఁ బెక్కుజన్మంబులం గాంచిరి. వారిఁ బొలియింప యదుకులంబున నవతరించితిని. ఆనకదుందుభివంశమున జన్మించితిని. వాసుదేవుఁ డగునన్నుం దటు వసుదేవసుతుఁడనగుట వాసుదేవుఁ డందురు. కాలనేమిం బొలియించితి. తత్స్వరూపుఁడేకదా కంసుఁడు. ప్రలంబాదులు మృతిం గాంచిరి. వారిబంధువులు పొలిసిరి. ఈకాలయవనుఁడు నీతీక్షణదృష్టిచేఁ బొలినెగదా. అట్టివాసుదేవుఁడ నగునేను నీకొఱ కీగుహ కరుదెంచితి. పూర్వము నన్ను నీవు విశేషించి పూజించితివి. భక్తవత్సలనామమున నలరు నే నాపూజానిరతికిఁ దృప్తి నొందితిని. రాజేంద్రా ! వరము లడుగుము. నీకు సర్వ

వాంఛల నొసంగెదను. నన్నాశ్రయించిన ప్రపన్నుఁడు మరల శోకంబు నందఁడని నమ్ముము. అని భగవంతుఁడు శ్రీకృష్ణుఁడు పలుక ముచుకుండుఁడు పరమప్రమోదవాహినీపరిమగ్నమాన సుందై నమస్కరించి సాక్షాత్కరించిన యామహాత్ముని శ్రీమన్నారాయణుం గా నెఱింగి గర్గమహర్షివాక్యమును సంస్తరించుచు నిట్లు వినుతించెను. మహాత్మా! గర్గమునివాక్యము ననుసరించి యిరువదెనిమిదవమన్వంతరమున ద్వాపరయుగమున జన్మింతువని యెఱింగితి. యదుకులమున నవతరించితివి. నేను మాయామోహితుఁడనై యీసంసారచక్రమున నవశుఁడనై పరిభ్రమించుచున్నాఁడను. ఆమాయ భవదధీనయగుట దాఁటరానిది. దానిచే దుఃఖములు సుఖములుగాఁ దోచుచున్నవి. సంసారమునఁ బరిభ్రమించు స్త్రీపురుషులెల్ల వంచితు లగుదురు. నీదయవలన నీమానుషశరీరము దొరకియు నీపాదారవిందభజనమం దాదృతి లేక యున్నాఁడను. మహాంధకారకూపపతిత పశువుమాడ్కి సున్నాఁడను. కాలము వ్యర్థముగా నాకీజన్మమునఁ జెల్లినది. అంతియగాక రాజ్యశ్రీమదమునఁగూడ దానిని దుర్విషయములఁ గడపితిని. నాపూర్వపుణ్యవశమున నీదర్శనము లభించినది. భార్యాపుత్రాదిసకలవాంఛలకుఁ జిక్కి వారేమో యుద్ధరింతురని మోసపోతిని. అంతియగాక సరదేవనామమున గజహాయములు లోనగుపశువులు నన్నుం బరివేష్టించి విష్టవీఁగి

—ॐ ముచుకుందకృతశ్రీకృష్ణస్తుతి. ॐ—

శ్లో. విమోహితోఽయం జన ఈశ మాయయా త్వదీయయా త్వాం
న భజత్సనర్థదృక్, సుఖాయ దుఃఖప్రభవేషు సజ్జలే గృహేషు యోషిత్పురు
షశ్చ మచితక. ౧. లభ్యా జనో దుర్లభమత్రమానుషం కథంచిదవ్యంగమయ

తిని. ఈసంసారము ఘటకుడ్యసన్నిభమని నమ్మనైతిని. దిగ్విజయము గావించి యశము సంపాదించి స్త్రీలం గూడి విహరించి సకలసుఖసమృద్ధుండనై భవత్పాదారవిందచింతనము చేయనైతిని. మహానుభావా! ఎన్ని యోపుణ్యములు చేసినఁగాని సత్సమాగమము లభింపదు. అది లభింపఁగా నీసేవ చేయవలయునన్న బుద్ధిపాడమును. అది పాడమినఁగాని యీసంసారము దాఁటు

త్నతస్తవ, పాదారవిందం న భజత్యసన్తర్గిహంధకూపే పతితో యథావశః. ౨. మమైష కాలోఽజితనిష్ఫలో గతో రాజ్యశ్రియోన్నద్ధమదస్య భూపతేః, మర్త్యాత్మబుద్ధిస్సుతదారకోశభూష్వాసజ్జమానస్యదురంతచింతయా. ౩. కళేబరేఽస్తిఁ ఘటకుడ్యసన్నిభే నిరూఢమానో నరదేవ ఇత్యహం, వృతో రథేభాశ్వపదాత్యసీకపైర్థాం పర్యటంతస్వామగణయ్య దుర్మతిః. ౪. ప్రమత్తముచ్చరితి కృత్య చింతయా ప్రవృద్ధలోభం విషయేషు లాలసం, త్వమప్రమత్తస్సహసాభివద్య నే త్సుల్లేలిహనోహిరివాఖుమంతకః. ౫. పురారధైర్హేమపరిష్కృతై శ్చరన్ మతంగజైర్వానరదేవసంజ్ఞితః, స ఏవ కాలేన దురత్యయేన తే కళేబరో విట్క్రిమిభన్తసంజ్ఞితః. ౬. నిర్జిత్య దిచ్ఛక్రమ భూతవిగ్రహో వరాసనస్థస్సమరాజవందితః, గృహేషు మైథున్యసుఖేషు యోషితాం క్షీడామృగః పూరుష ఈశ నీయతే. ౭. కరోతి కర్తాణి తపస్సు నిష్ఠితో నివృత్తభోగస్తదపేక్షయా సకృత్, పునశ్చ భూయాసమహం స్వరాడితి ప్రవృద్ధతర్షో న సుఖాయ కల్పతే. ౮. భవాపవర్గో భ్రమతో యదా భవేజ్జనస్య తర్హ్యమృత సత్సమాగమః, సత్సంగమో యర్హి తదైససద్గతౌ వరాపరేశే త్వయి జాయతే మతిః. ౯. మన్యే మమానుగ్రహ ఈశతే కృతో రాజ్యానుబంధాపగమో యదృచ్ఛయా, యః ప్రార్థ్యతే సాధుభిరేకచర్యయా వనం వివక్షద్భిరఖండభూమిషైః. ౧౦. న కామయేఽన్యం తపపాదనే వనా దకించన ప్రార్థ్యతమాద్వరం విభో, ఆరాధ్య కన్తాం హ్యవవర్గదం

వెరపు దొరకడు. కావున మహేశ్వరా ! ఏపుణ్యవశంబుననో
 నీవు దర్శన మిచ్చితివి. కృతకృత్యుడ నైతిని. ఇక నీదయకుఁ
 బాత్తుడ నగునట్లనుగ్రహింపుము. మరల నీసంసారసాగరప
 రిభ్రమణము కలుగకయుండఁ జేయుము. నీదర్శనము సకలపాప

హరే పృణీత ఆర్యో పరమాత్మబంధనమ్. ౧౧. తస్మాద్విస్మయజ్యోతిషఈశసర్వతోర
 జస్తమస్సత్వగుణానుబంధనాః, నిరంజనం నిర్గుణమద్వయం పరం త్వాం జ్ఞప్తి
 మాత్రం పురుషం ప్రజామ్యహం. ౧౨. చిరమిహ పృజినార్తస్తవ్యమానో
 నుతావైరవిశృషవడమిత్రో లబ్ధికాంతిః కథంచిత్, శరణదసముపేతస్తవత్ప్ర
 దాబ్జం పరాత్తన్న భయమృతమశోకం పాహిమాపన్నమిశ. ౧౩. శ్రీభాగ
 వతాంతర్గత ముచుకుందస్తుతిస్సమాప్తా.

— బ్రహ్మపురాణాంతర్గత ముచుకుందకృత శ్రీకృష్ణస్తుతిః. —

హ్లో. పురా గార్గ్యేణ కథితమష్టావింశత్రమే యుగే, ద్వాపరాంతే
 హరేర్జన్మ యదువంశే భవిష్యతి. ౧. స త్వం ప్రాప్తో న సందేహో మర్త్యా
 నామపకారకృత్, యథా హి సుమహత్తేజో నాలం సోధుమహం తవ.
 ౨. తథా హి సజలాంభోదధ్వనిధీరతరం తతః, వాక్యం తమితిహోవాచ
 యుష్మత్పాదసులలితం. ౩. దేవాసురే మహాయుధే దైత్యాశ్చ సుమహా
 భటాః, న శేతుస్తే మహత్తేజ స్తేజో న సహమ్యహమ్. ౪. సంసారపతిత
 న్యైకో జంతోస్త్యం శరణం పరం, సంప్రసీద ప్రసన్నార్చిహర్తా హర
 మమాశుభమ్. ౫. త్వం పయోనిధయ శ్శైలాస్సరితశ్చ వనాని చ, మేదిసి
 గగనం వాయురాపోఽగ్నిస్త్యం తథా పుమాన్. ౬. పుంసఃపరతరం సర్వం
 వ్యాప్య జన్మవికల్పవత్, శబ్దాదిహీనమజరం జన్మక్షయవివర్జితం. ౭. త్వత్తో
 ఽమరాస్తు పితరో యక్షగంధర్వరాక్షసాః, సిద్ధశ్చాప్సరసస్త్యత్తో మను
 ష్యాః పశవః భిగాః. ౮. సరీపుషా మృగాస్సర్వే త్వత్తస్సర్వే మహీరుహాః,
 యచ్చ భూతం భవిష్యద్వా కించిద్రత చరాచరే. ౯. ఆమూర్తం మూర్త

క్షయకరము. సకలపురుషార్థప్రదము. కావున నిన్ను భజించెదను. భవబంధములఁ ద్రెంపుము. పరమపురుషార్థము నొను

మధవా స్థూలం సూక్ష్మతరం తథా, తత్సర్వం త్వం జగత్కర్తర్వాసి కింవిత్త్వయా వినా. ౧౦. మయా సంసారచక్రేఽస్మిక్ భృమతా భగవత్సదా, తాపత్రయాభిభూతేన న ప్రాప్తా నిర్వృతిః క్వచిత్. ౧౧. దుఃఖాన్యేవ సుఖానీతి మృగతృష్ణా జలాశయః, మయా నాథ గృహీతాని తాని తాపాయ మేఽభవత్. ౧౨. రాజ్యమర్వీబలం కోశో మిత్రపక్షస్సృథాత్తజాః, భార్యా భృత్యజనా యే చ శబ్దాద్యా విషయః ప్రభోః. ౧౩. సుఖబుధ్ధ్యా మయా సర్వం గృహీతమిదమవ్యయ, పరిణామే చ దేవేశ తాపాత్తకమభూన్నమ. ౧౪. దేవతాకగతిం ప్రాప్తో నాథ దేవగణోపి హి, మత్తస్సాహాయ్య కామోఽభూచ్ఛాశ్వతీ కుత్ర నిర్వృతిః. ౧౫. త్వమనారాధ్య జగతాం సర్వేషాం ప్రభవాస్పదం, కాశ్వతీ ప్రాప్యతే కేన పరమేశ్వర నిర్వృతిః. ౧౬. త్వన్తాయామూఢమనసో జన్మమృత్యుజరాదికాన్, అవాప్య పాపాన్పశ్యంతి ప్రేతరాజానమంతరా. ౧౭. తతః పాశశతైర్బద్ధా నరకేష్వతిదారుణమ్, ప్రాప్నువంతి నరా దుఃఖం విశ్వరూపమిదం తవ. ౧౮. అహమత్యం తవిషయా మోహితస్తవ మాయయా, మమత్వాగాధగర్తాంతే భృమామి పరమేశ్వర. ౧౯. సోఽహం త్వాం శరణమపారమీశమాద్యం సంప్రాప్తః పరమపదం యతో న కించిత్, సంసారశ్రమ పరితాపతప్తచేతా నిర్విణ్ణే పరిణతథామ్ని సాభిలాషః. ౨౦.

ఇతి బ్రహ్మపురాణాంతర్గతస్తుతిః విష్ణుపురాణాంతర్గతస్తుతిశ్చ.

గర్గసంహితాంతర్గత శ్రీకృష్ణస్తుతిః.

శ్లో. కృష్ణాయ వాసుదేవాయ దేవకీనందనాయ చ, నందగోపకుమారాయ గోవిందాయ నమో నమః. ౧. నమః పంకజనాభాయ నమః పంకజమూలినే, నమః పంకజనేత్రాయ నమస్తే పంకజాంఘ్రియే. ౨. నమః కృష్ణాయ

గూర్చుము. అని పలికి భగవత్పాదపంకజములపయిం బడి యుండెను.

శ్రీహరి కరుణాతరంగితాంతరంగుడై యాభూజాని లెమ్మని కరకమలంబు శిరంబున నునిచి లేపి రాజేంద్రా! నీమ నస్సు నిర్మలమైనది. వరముల నాశింపక పరిపక్వమైనకతంబున విజ్ఞానసంపన్నమైనది. తృప్తియనునది కలుగుట పరమతపఃఫల ముననే గాని వేటొంటఁ గాదు. భక్తులుకానివారు ప్రాణా యామాదుల నెంత యరికట్టినను మనస్సు సంతృప్తిని జెందదు. నాయందు భక్తిగలవారలకే యది వశంగతమై యుండును. రాజవర్యా! ఇష్టానుసారము భూస్థలంబునఁ జరియింపుము. నాయం దావేశించిన బుద్ధిగలవాఁడవగు నీ కీ భూసంచారము పీడాకరము కాఁజాలదు. నాకరుణకుం బాత్రుఁడవైతివి. కా వున సుస్థిరతమభక్తి నీకుఁ గుదురుఁగాక. నీవు పూర్వము క్షత్రి యధర్మ మాశ్రయించి మృగయావినోదంబుల బహువిధజంతు వుల హింసించితివి. తఁబంబునఁ దత్పాపంబు నశింపఁ గలదు. న న్నాశ్రయించు నీకట్టి పాపశేషము నశింపకుండునా. జన్మాంతర మందు సర్వభూతసుహృత్తముఁడవై బ్రాహ్మణవంశంబునంబుట్టి నన్నుఁ జెందఁగలవు.

శ్లోకాయ బ్రహ్మణే పరమాత్మనే, ప్రజితక్షేశనాశాయ గోవిందాయ నమో నమః. 3. నమో స్త్వనంతాయ సహస్రమూర్తయే సహస్రపాదాక్షిణిరౌరు బాహవే, సహస్రనామే పురుషాయ శాశ్వతే సహస్రకోటి యుగధారిణే నమః. ౪. హరేమత్సమః పాతకీ నాస్తి భూమా తథా త్వత్సమోనాస్తిపా పాపహరీ, ఇతి త్వం చ మత్వా జగన్నాథదేవ యథేచ్ఛా భవేత్తే తథా మాం కురు త్వమ్. ౫. ఇతి.

అని భగవంతుఁ డనుగ్రహింప నా ముచుకుందభూజాని భక్తిసమ్రాట్లకంధరుడై శ్రీహరికి వలగొని నమస్కరించి యా తమోనిబిడగుహనుండి వెడలి * సూక్ష్మప్రమాణశరీరంబులం గన్పట్టుమనుష్యులను దిర్యగ్జంతువులను వృక్షములను లతలను గనుంగొని కలియుగము వచ్చునట్లున్నదని విచారించి యిం దుండరాదని నిశ్చయించి యుత్తరాభిముఖుండై పోయెను. శ్రీహరికరుణచే నాతనికిఁ దపోనిష్ఠ యలవడియెను. సకలసంశయములు తొలఁగెను. సర్వసంగములు దూరము లయ్యెను. శ్రీవిష్ణుపాదారవిందములపైఁ జిత్తము నిల్చెను. మెలమెల్లన గంధమాదనపర్వతంబునకుం బోయి యందుండి పరమపావననర నారాయణ నివాసంబగు బదరికాశ్రమంబునకుం బోయెను. పరమశాంతి నూని శ్రీహరి నారాధించుచు ముక్తసంగుడై యుండెను. ఇంక ముచుకుందునిగూర్చి చెప్పఁదగినవిశేషములు లేవు. భగవంతుఁ డవ్వల నేమియొనర్చెనో తెలియం దగియుండును. ఆకథ ముందువినఁగలరు. ఈకథాసారము నాలకింపుడు.

మహాశయలారా ! కాలయవనుని మరణానంతరము ముచుకుందుఁడు నలుప్రక్కలం గాంచి శ్రీహరిం గనుంగొని సంభాషించి భగవంతుఁడని యెఱింగి వినుతించెను. అను నీవిషయమునం గల విషయమునఁ బేర్కొనఁదగినది భక్తి యొక్క టియేకదా, మఱొకవిశేషము మన మెఱుంగవలయు. భగవత్కరుణకుం బాత్రుడై వరములఁ బొందుతఱి ముచుకుందు

* స వీశ్వ ట్సుల్ల కాఁ మర్త్యాఁ పశూఁ వీరుద్వనస్పతీఁ, మత్స్యా కలియుగం ప్రాప్తం జగామ దిశముత్తరామ్ = అని శ్రీభాగవతము. దశమ స్కంధము. ఏఁబదిరెండవయధ్యాయము.

నకు హరి చెప్పినవిషయమున విశేషముగలదు. తప స్సానరింపుము. దానిచే మృగయా విహారంబుల జంతువులం జంపిన పాపం బడంగు ననియె. మృగవధము రాజులకు విహితమని శాస్త్రములు ఘోషించునుగదా దానఁ బాప మేలాగు కలుగు నన్నశంక కలుగక తప్పదు. శాస్త్రములు రెండువిధములు. సామాన్యములని విశేషములని వానిపేరులు. ఒకటి లోకవ్యవహారమును సాగించునది. రెండవది పరలోకోపకారకవిషయముల బోధించునది. అహింస పరమధర్మమనుట యుభయసాధారణధర్మము. కాని యది రెండవమార్గము నాశ్రయించినవారికే విశేషవిధియై చెల్లును. లోకసంబంధము గలవారలకుఁ గొన్ని నియమములు దాఁటదగినవియై యుండు. లేకున్న వ్యవహారము సాగదు. వారికివి దోషములని తోచినచో వా రాపని యందు బద్ధాదరులు గాఁజాలరు. బద్ధాదరులుకాకున్న నాపని నిర్వహింపఁజాలరు. కావుననే బ్రహ్మచారులకు గృహస్థువులకు, వానప్రస్థులకు సన్న్యాసులకు ధర్మములు వేరువేరు నిరూపింపఁబడినవి. లోకవ్యవహారార్థమే యట్లు కల్పింపఁబడినవని యెఱుంగవలయును. ముక్తిమార్గమును గోరువారల కొక్కరీతిగనే ధర్మము లుండును. అంతియగాక కులభేదముల ననుసరించి విశేషధర్మములు గలవు. హింసాకర్తము వృత్తిగాఁగల బోయకులమునఁ బుట్టిన ధర్మవ్యాధుఁడు తత్కులోచితధర్మమునఁ గొంత మానెను. కావున సంతమాత్రము వైరాగ్యము నాశ్రయించినందులకు ఫలముగాఁ ద్రికాలజ్ఞాన ములవడెను. కౌశికుఁ డనుముని పతివ్రతాప్రేరణమున ధర్మజిజ్ఞాసువై తన చెంత కరుదెంచెనని యెఱుంగఁజాలెను. అనఁగా హింసావృ

త్రిని మాని మాంసమమ్ముపనినిమాత్రమే చేపట్టెను. కావున నొక్కగొప్పదుష్కార్యము మానినపుడు ప్రతిఫల మనంతము కావలదా. ఆకథవలన దుష్కార్య మాచరించువంశమునఁ బుట్టినవారుగూడ నందుఁ బ్రధానమును మానినంతన వారికి జ్ఞాన మలవడును. అనఁగా దుష్కార్యమును మానుట సత్కార్యచరణమున కంటె సుతక్ష్మము. అన్న నీతియే మన మెఱుంగఁ దగినది. ధర్మవ్యాధున కాజన్మమున ముక్తి దొరకు నన్న గల్గయనక తప్పదు. ఆవిజ్ఞానమున భవిష్యజన్మ మహింసా కర్మోచితమై యలవడును. దాన నిస్సంగుడై భగవంతు నారాధింపఁ గలఁడు. దాన ముక్తి దొరకుననుట సిద్ధాంతము. అణి మాదిసిద్ధులు గలిగినంతమాత్రాన ముక్తి దొరకదని సర్వ సిద్ధాంతవిషయము. కావున రాజధర్మములఁ జెప్పనపుడు వేఁట తత్కులోచితధర్మముగాఁ జెప్పఁబడినను దానిమానుట యుత్తమమనక తప్పదు. రాజధర్మముల ననుష్ఠించుచుండిననే ముక్తి రాదనుట సత్యము. వానిని వదలి జ్ఞానప్రధానధర్మముల నవలంబించినఁగాని పరమపదము చేర నర్హుఁడు కాఁడు. కావుననే, శ్లో. ప్రవృత్తిరేషా భూతానాం నివృత్తిస్తు మహాఫలా.

గీ. అధ్య. ౧౬.

అని మనువు చెప్పెను. అంతియగాక భూతహింస మానుట సకలసత్కర్మముల నాచరించుట యను మహాకార్యముతో సమాన మని మనుస్మృతియే శాసించు చున్నది.

శ్లో. వర్షేవర్షేఽశ్వమేధేన యో యజేతి శతం సమాః,

మాంసాని చ నఖాదేద్య స్తయోః పుణ్యఫలం సమమ్.

ఫలమూలాశనై రేధ్యై ర్దుస్యన్నానాంచ భోజనైః,
సతత్యల మవాప్నోతి యన్తాంసపరివర్జనాత్.

౫ అధ్యాయ. ౫౪ శ్లో

ప్రతివత్సర మశ్వమేధయాగమున దేవతలఁ దృప్తిపఱచుచు నూఱువర్షము లట్లు కాలము గడవినవాని కెట్టిఫలము లభించునో మాంసాహారమును మానిన నట్టిఫలము గల్గును. ఫలములు కందమూలములు లోనగు పరమపావనమునిభక్షణార్హ పదార్థముల భుజించినవారికి మాంసమును వదలిపెట్టినవానికిఁ గలుగుపుణ్యము లభింపదు అనికదా పైశ్లోకములభావము. దీని సారమేమనఁగా జంతువులను దనవలెనే భావింపవలయునేకాని వధింపరాదనియు నది యాత్మహత్యవంటి దనియు జంతువుల మనుష్యులయాహారముకొఱకుఁ బుట్టించినవాఁడు బ్రహ్మాయ నియు దురూహలు చేయుట యవివేకము. ఆవాదమున మనుష్యులఁ దినురాక్షసుల నేల దూషింపవలయునని ప్రశ్నించిన నోరు మూయవలయునేకాని బదులాడ వలనుపడదు. భగవంతుఁడు భూతజాలముల ననేకభంగులఁ దమతమకర్మఫలముల ననుభవింపఁ బుట్టించెనుగాని మనుష్యులను గావఁ బూని తదుచితాహారములకొఱకు నిన్నిజంతువులను బుట్టింపలేదని యెఱుంగుటయే బుద్ధిమంతుల లక్షణము.

భగవంతుని రెండవవాక్యము బ్రాహ్మణకులమందుఁ బుట్టి సర్వభూతదయాపరుడవై పరమపదము నొందఁగల వను నదియే. అనఁగా బ్రాహ్మణజన్మ మెత్తకున్న ముక్తి దొరక దనియా శ్రీహరిభావ మని కొందఱకు శంక గలుగవచ్చును. కాని దానిభావ మదికాదు. సర్వభూతదయాపరుఁ డెవఁడో

వాడు బ్రాహ్మణశబ్దవాచ్యుడనగా బ్రహ్మజ్ఞానసంపన్నుడని భావము. ముచుకుందునకు రెండుజన్మములు కొఱంతయున్నవి. కాన నీజన్మమున ముక్తిదొరకదు. రాబోవు బ్రాహ్మణజన్మమున ముక్తి దొరకునని శ్రీకృష్ణుని యాశయము. బ్రాహ్మణుడు కానివానికి ముక్తిలేదని భావముకాదు. ఎంతవఱకుఁ గులభేదములు పాటింపఁబడునో యంతదనుకఁ గర్తములఁ దదుచితరీతి నాచరించు చుండవలసినదియే. ఆవల సకలకర్తముల నాచరించుచుఁ దత్ఫలములం గోరక భగవద్భక్తుడై విరక్తుడై ముక్తుఁడగునని సారము. కావున భూతదయాపరుడై భగవద్భక్తుఁడు కావలయునని యీయుపదేశవాక్యద్వయసారము.

ముచుకుందుడు గుహవెడలివచ్చి సూక్ష్మరూపముల నలరారు మనుష్యులను బశుపక్ష్యాదులను దరుగుల్తాదులం గాంచి కలియుగచిహ్నములు కనఁబడుచున్నవని తలంచి గంధమాదనమునకుం బోయెనన్నవిషయమునుండి గ్రహింపఁదగువిశేషముల నాలకింపుడు. ముచుకుందుడు దేవదానవులకు జరగిన సంగ్రామమున విషణ్ణు లగుదేవతల రక్షింపఁ బోయెను. ఆ చిక్కులు చిరకాలమునకుంగాని చక్కఁబడలేదు. మనుష్యులొకమునఁ గొన్నియుగములు గడచెను. దేవత లాతనియెడం బ్రీతులై మర్త్యలోకమున నిన్నెఱింగినవారు లేరు. కావున వరమేదియే గోరుకొను మనిరి. దీర్ఘనిద్రను గోరెను. భగవంతుని ప్రోత్సాహమున మర్త్యలోకమున నీపర్వత గుహయందే శయనించు నూహకలిగెను. కాలయవనుఁ డీతనిచేఁ జావఁదగుఁ గదా. తత్కర్తమున కీప్రయత్నము సాగకున్న నెట్లు? భగవంతుఁ డిపన్నాగమును బన్నెను. ముచుకుం

దుండె మర్త్యలోకమును వదలి దేవలోకమున కరుగుతటెనున్న మనుష్యపశుపక్షివృక్షలతాదులకును, నాతఁడు నిదుర నుండి లేచిచూచునప్పటివారిస్థితికిని సంబంధమే లేకుండెను. కలియుగమున నుండు మానవులకంటెఁ గృతయుగీయమానవులు చతుర్గుణదేహప్రమాణాదులు గలవారు. శ్రేతయందు మూడింతలు పెద్దగా నుందురు. ద్వాపరమున ద్విగుణప్రమాణముగా నుందురు. కృతయుగముననున్న ముచుకుందుండె మరల మర్త్యులను జూడక నిదురించియుండి లేచి చూచునప్పటికి మనుష్యులు, పశుపక్ష్యాదులు, తరువులు తీగలు లోన గునవియత్యల్పములుగాఁ గనుపట్టెను. వానిఁ జూడఁగనే యతని కచ్చెరువు గలిగి యిది కలియుగారంభమని తోచెను. గర్గమహాముని తెలిపిన ప్రకారము ద్వాపరమున శ్రీకృష్ణావతారము గలుగునని యెఱింగెను గానఁ గలికాల మాసన్నమైనట్టు లాతఁ డెఱింగెను. అంతియగాక యిట్టియల్పమనుష్యులతోఁ గలిసియుండుట మేలుకాదనియు నతఁ డూహించెను. కృతయుగమానవులకు వారియభిప్రాయములకు వారియాహారములకు వారు చేయుకార్యములకును, గలియుగమునం దుండు వారు చేయుకార్యములకు హస్తీమశకన్యాయము పట్టును గదా. కావున నీకాలమున నుండఁగూడదని ముచుకుందుండె తీర్మానించుకొనియె. కలియుగమున నుండువారికంటెఁ గృతయుగమానవులు నాల్గింత లధికప్రమాణము గలవారుగ నుందురన్నమాట నమ్మదగి యుండునా యను దురూహ కొందఱకు నుండవచ్చును. కాని దానికి సమాధానము చెప్పటయు నంత గొప్పవిషయము కాదు. మనయనుభవమునే యుదాహరణ

ముగా గ్రహింతము. భారతవర్షమునఁ గలమానవులకంటెఁ బారసీకమునందును, శ్వేతద్వీపము (రష్యా) నందునుండు వారెంతయెత్తు బలముగలవారలో పరిక్షింతము. వారిచెంత మనదేశీయుల నిలువఁబెట్టినఁ దండ్రికొడుకులవావి కనఁబడదా. వారియాహారము పని పరిశీలింపుఁడు. మనవారియాహారము పని విమర్శింపుఁడు, సంబంధముకలదా. ఇంతయేల ? మనపితామహులకు మనకుఁ గలవ్యత్యాసమును గనినచో స్పష్టమగును. అప్పటివా రిప్పుడు లేకుంట మనమాటలు ఆటలు సాగుచున్నవికాని వారుండిన నివి సాగునా. నూలుసంవత్సరములక్రిందటివారు, మూడుదినములు శుష్కపవాసము చేసి నాల్గవదినము యథాపూర్వముగ భుజించి దినకృత్యమును దీర్చువారు. ఈకాలమున మూడుగంటలవిరామము భుక్తివేళలకు నడుమనున్నఁ దాళఁజాలరు. పట్టుమని ఛఱింపఁజాలరు. విధిలేక యొక్కదినముపవసించిన మఱుదినము పారణచేసి మతేపనియుఁ జేయఁజాలరు. యోజనమాత్రము నడువఁజాలరు. ఇంతస్వల్పకాలమున నింతటిభేదము కనఁబడుచున్నదికదా. ఇంక యుగభేదముల మాట యిటఁ జెప్పనేటికి? మనోగోచరముకానియంతయంతరము గలదు. కాఁబట్టియే పూర్వగాథలు వారియలవాటులు మనకు విచిత్రములుగాఁ దోచుచున్నవి. వారికి తపోనిష్ఠ ప్రధానము. ఇప్పుడది యప్రధానము. ఏకార్యమైనను జేయలేనియప్పుడు వేదాంతము చెప్పుట యప్పటియలవాటు. కాఁబట్టి యాకాలపువారి యాచారవ్యవహారాదుల నిప్పటివా రాక్షేపింప నర్హులు కారు.

కలియుగధర్మము లివ్వియని పూర్వోలే పురాణాదులయం దాదేశించిరి. క్రమముగా నవి స్పష్టపడుచున్నవి. కలియుగమునఁ గాఁబోవు నాచారము లిట్టివని, యాహారము లిట్లుండునని, హరియాహ లిట్లు పరిణమించునని, ఆయు సింత మాత్రమగునని యింక ననేకవిషయములను స్పష్టముగాఁ బూర్వులు తెలియఁజేసిరి. తెలివితక్కువచే మనవారు నమ్ముట లేదు. కాని యనుభవమునఁ బరిక్షించువారు నమ్ముచునే యున్నవారు. కలియుగవిభూతిఁ దెలుపు వచనముల నించుక పరికింపుఁడు. ఇందేవి యసత్యమును దెలుపునో విమర్శింపుఁడు. ఇవి మనకేల యనరాదు. ప్రధానము లివ్వియే. వీనిం బరిశీలించుచుండినచోఁ బ్రవృత్తి పరిశుద్ధమగును.

శ్లో. తతశ్చానుదినం ధర్మ స్సత్యం శౌచం ఊమా దయా,
కాలేన కలినా రాజన్ న జ్యౌత్యాయుర్బలం స్తృతిః. ౧
విత్తమేవ కలౌ నృణాం జన్తాచారగుణోదయః,
ధర్మన్యాయవ్యవస్థాయాం కారణం బలమేవ హి. ౨
దాంపత్యేభిరుచ్చిరైతుర్వాక్చార్వం వ్యాసహారికే,
స్త్రీత్యే పుంస్త్రీ చాభిరతి ర్విప్రత్యే సూత్రమేవ హి. ౩
లింగమేవాశ్రమఖ్యాతా వనోన్యన్యాపత్తికారణమ్,
ఆవృత్యా న్యాయదౌర్బల్యం పాండిత్యే చాపలం వచః. ౪
అనాధ్యతైవాసాధుత్వే సాధుత్వే చాధ్యతైవ హి,
స్వీకార ఏవచోద్వాహే స్నానమేవ ప్రసాధనమ్. ౫
దూరవార్యయనం తీర్థం లావణ్యే కేశధారణమ్,
ఉదరంభరతా స్వార్థ స్సభ్యత్వే ధార్వ్యమేవ హి. ౬

దాక్షిణ్యం కుటుంబభరణే యశోర్థే ధర్మ సేవనమ్,
 ఇత్థం ప్రజాభిద్దుష్టాభి రాక్షీర్ణం క్షీతిమండలమ్. ౭
 బ్రహ్మవిత్ క్షత్రశూద్రాణాం యోబలీ భవితా నృపః. ౮
 ప్రజాస్తు లుబ్ధై రాజనైః స్మిర్ఘైశ్చైర్దస్యధర్మిభిః,
 అచ్ఛిన్నదారద్రవిణా యాస్యంతి గిరికాననమ్. ౯
 శాకమూలామిషక్షౌద్రఫలపుష్పాష్టిభోజనాః,
 అనావృష్ట్యా వినంక్ష్యంతి దుర్భిక్షజ్వరపీడితాః. ౧౦
 శీతవాతాతపప్రావృష్ఠీమై రనోన్యతః ప్రజాః,
 త్సుత్త్రడాభ్యం వ్యాధిభిశ్చైవ సంతప్యంతే చ చింతయా,
 త్రింశద్వింశతివర్షాణి పరమాయుః కలౌ నృణామ్. ౧౧
 క్షీయమాణేషు దేహేషు దేహినాం కలిదోషతః,
 వర్ణాశ్రమవతాం ధర్తే నష్టే వేదపథే నృణామ్. ౧౨
 పాపండ్లప్రచురే ధర్తే దస్యప్రాప్తయేషు రాజసు,
 చౌర్యానృతవృథా హింసా నానావృత్తిషు వై నృషు. ౧౩
 శూద్రప్రాప్తయేషు వర్ణేషు ఛాగప్రాయాసు ధేనుషు,
 గృహప్రాప్తయే ష్వాశ్రమేషు యానప్రాప్తయేషు బంధుషు. ౧౪
 అణుప్రాయా సోపషధీషు శమీప్రాప్తయేషు స్థాషుషు,
 విద్యుత్ప్రాప్తయేషు మేఘేషు శూన్యప్రాప్తయేషు సద్దసు. ౧౫
 ఇత్థం కలౌ గతప్రాప్తయే జనేషు ఖరధర్మిషు,
 ధర్మత్రాణాయ సత్వేన భగవా నవతరిష్యతి. ౧౬
 చరాచరగురో ర్విష్ణో రీశ్వరస్యాఖిలాత్మనః,
 ధర్మత్రాణాయ సాధూనాం జన్మకర్తాపనుత్తయే. ౧౭

శ్రీ భాగవతము. ౧౨. స్కం. ౨. ఆధ్యాయము.

శ్లో. కలే స్వరూపం మైత్రేయ యద్భవాం చోచ్చ్రీతు మిచ్ఛత్తి,
తన్నిబోధ సమాసేన వర్తతే యన్నహమునే. ౯

వర్ణాశ్రమాచారవతీ ప్రవృత్తి ర్న కలౌ నృణామ్,
నసామఋగ్యజుర్వేద వినిష్కాదనహేతుకీ. ౧౦

వివాహః న కలౌ ధర్మ్యా న శిష్యగురుసంస్థితః,
న దాంపత్యక్రమో నైవ వహ్నిదేవాత్మకః క్రమః. ౧౧

యత్ర కుత్ర కులే జాతో బలీ సర్వేశ్వరః కలౌ,
సర్వేభ్యవ వర్ణేభ్యో యోగ్యః కన్యావరో ధనే. ౧౨

యేన కేనైవ యోగేన ద్విజాతి ర్ద్వీతీతః కలౌ,
యైవ నైవ చ మైత్రేయ ప్రాయశ్చిత్తం కలౌ క్రియా. ౧౩

సర్వమేవ కలౌ శాస్త్రం యస్య యద్వచనం ద్విజ,
దేవతా శ్చ కలౌ సర్వా సుర్వ సుర్వస్య చాశ్రమః. ౧౪

ఉపవాస స్తథాయాసో విత్తోత్సర్గస్తపః కలౌ,
ధర్మో యథాభిరుచిరై రనుష్ఠానై రనుష్ఠితః. ౧౫

విత్తేన భవితా పుంసాం స్వల్పేనాఢ్యమదః కలౌ,
స్త్రీణాం రూపమదశ్చైవం కేశై రేవ భవిష్యతి. ౧౬

సువర్ణమణిరత్నాదా వస్త్రే చోపక్షయం గతే,
కలౌ స్త్రీయో భవిష్యంతి తదా కేశై రలంకృతాః. ౧౭

పరిత్యక్యంతి భర్తారం విత్తహీనం తథా స్త్రీయః,
భర్తా భవిష్యతి కలౌ విత్తవానేవ యోషితామ్. ౧౮

యో యో దదాతి బహుళం ససస్వామి సదా నృణామ్,
స్వామిత్యహేతు సంబంధో నచాభిజనతా తథా. ౧౯

గృహంతా ద్రవ్యసంఘాతా ద్రవ్యాంతా చ తథా మతిః,
 అద్ధాశ్చాత్మోపభోగ్యాంతా భవిష్యంతి కలౌ యుగే. ౨౦
 స్త్రీయః కలౌ భవిష్యంతి నై వ్విరిణోఽ లలితస్పృహః,
 అన్యాయాదాప్తవిత్తేషు పురుషా స్పృహయాశవః. ౨౧
 అభ్యర్థితాపి సుహృదా స్వార్థమేవ నిరీక్షతే,
 పణార్థార్థార్థమూత్రేపి కరిష్యంతి తథా స్పృహం. ౨౨
 సమానపౌరుషం చేతో భావివిప్రేషు వై కలౌ,
 క్షీరప్రదానసంబంధి భావిగోషు చ గౌరవం. ౨౩
 అనావృష్టిభయప్రాప్త్యాః ప్రజాః క్షుద్ధయకాతరాః,
 భవిష్యంతి తదా సర్వే గగనే సక్తదృష్టయః. ౨౪
 కందమూలఫలాహారా స్తాపసా ఇవ మానవాః,
 ఆత్మానం ఘాతయిష్యంతి హ్యనావృష్ట్యాతిదుఃఖతాః. ౨౫
 దుర్భిక్షమేవ సతతం తదా క్లేశ మనీశ్వరాః,
 ప్రాప్స్యంత్యవ్యాహతసుఖప్రమోదామానవాః కలౌ. ౨౬
 అన్నానభోజనోఽన్నాని దేవతాతిథిపూజనం,
 కరిష్యంతి కలౌ ప్రాప్తే నచ పిండోదకక్రియాం. ౨౭
 లోలుషా హ్రస్వదేహా శ్చ బహ్వన్నాదనతత్పరాః,
 బహుప్రజాల్పభాగ్యా శ్చ భవిష్యంతి కలౌ స్త్రీయః. ౨౮
 ఉభాభ్యామపి పాణిభ్యాం శిరఃకంఠాయనం స్త్రీయః,
 కుర్వంతోఽగురుభర్తృణామాజ్ఞాంభర్తృస్యంత్యనాదృతాః.
 స్వపోషణపరాః క్షుద్రా దేహసంస్కారవర్జితాః,
 పురుషానృతభాషిణోఽ భవిష్యంతి కలౌ స్త్రీయః. ౩౦

దుశ్శీలా దుష్టశీలేషు కుర్వంత్య స్సతతం స్పృహం,
 అసద్బ్రుతా భవిష్యంతి పురుషేషు కులాంగనాః. 30
 వేదాదానం కరిష్యంతి వటవశ్చాకృతవ్రతాః,
 గృహస్థా శ్చ నహోష్యంతి నదాస్యం త్యుచితాన్యపి. 31
 వానప్రస్థా భవిష్యంతి గ్రామ్యాహారపరిగ్రహాః,
 భిక్షవశ్చాపి మిత్రాది స్నేహసంబంధయంత్రణాః. 32
 అరక్షితారో హర్తార శ్శుల్కవ్యాజేన పార్థివాః,
 హరిణో జనవిత్రానాం సంప్రాప్తే తు కలాయుగే. 33
 యో యోఽశ్వరథనాగాఢ్య స్స స రాజా భవిష్యతి,
 యశ్చ యశ్చాబలస్సర్వ స్స స భృత్యః కలాయుగే. 34
 వైశ్యాః కృషివణిజ్యాది సంత్యజ్య నిజకర్తయత్,
 శూద్రవృత్త్యా ప్రవత్సంతి కారుకర్తోపజీవినః. 35
 భైక్షవ్రతపరా శ్శూద్రా ప్రవ్రజ్యాలింగినోఽధమాః,
 పాపండుసంశ్రయాం వృత్తి మాశ్రయిష్యంతి సంస్కృతాః.
 దుర్భిక్షకరపీడాభి రతీవోపదుతాజనాః, [ఋతాః
 గోధూమాన్నయవాన్నాధ్యాన్ దేశాన్ యాస్యంతి దుః
 వేదమార్గే ప్రలీనేచ పాపండాధ్యే తతోజనే,
 అధర్తవృథ్యా లోకానా మల్పమాయు ర్భవిష్యతి. 36
 అశాస్త్రవిహితం ఘోరం తప్యమానేషు వై తపః,
 సరేషు నృపదోషేణ బాల్యే మృత్యు ర్భవిష్యతి. 37
 భవితా యోషితాం సూతి పంచషట్సుప్తవాద్వికీ,
 నవాష్టదశవర్షాణాం మనుష్యాణాం తథా కలౌ. 38

పతితోద్భవశ్చ భవితా తథా ద్వాదశవార్షికీ,
నాతిజీవతి వై కశ్చి త్కలౌ వర్షాణి వింశతిః. ౪౨

అల్పప్రజ్ఞా వృథాలింగా దుష్టాంతఃకరణాః కలౌ,
యత స్తతో వివక్ష్యంతి కాలేనాల్పేన మానవాః. ౪౩

యదా యదా హి మైత్రేయ హాని ర్ధర్మస్య లక్ష్యతే,
తదా తదా కలే ర్వృద్ధి రనుమేయా విచక్షణైః. ౪౪

యదా యదా సతాం హాని ర్వేదమార్గానుసారిణాం,
తదా తదా కలే ర్వృద్ధి రనుమేయా విచక్షణైః. ౪౫

ప్రారంభౌ శ్చావసీదంతి యదా ధర్మభృతాం నృణాం,
తదానుమేయం ప్రాధాన్యం కలే ర్మైత్రేయ పండితైః. ౪౬

యదా యదా న యజ్ఞానా మిశ్వరః పురుషోత్తమః,
ఇజ్యతే పురుషైర్యజ్ఞై స్తదా జ్ఞేయం కలేర్బలం. ౪౭

న ప్రీతి ర్వేదవాదేషు పాపంఢేషు యదారతిః,
కలేర్వృద్ధి స్తదా ప్రాజ్ఞై రనుమేయా విచక్షణైః. ౪౮

కలౌ జగత్పతిం విష్ణుం సర్వస్రష్టార మిశ్వరమ్,
నార్చయిష్యంతి మైత్రేయ పాపంఢోపహతా జనాః. ౪౯

కిందేవైః కింద్విజై ర్వేదైః కింశౌచే నాంబుజన్తనా,
ఇత్యేవం విప్రవక్ష్యంతి పాపంఢోపహతా జనాః. ౫౦

విష్ణుపురాణము. ౬ అంశము.

ఇట్టివి కలిమహిమములు. భారతమునందు నితరపురాణము లందు నెన్నియో కలవు. వానినెల్ల నిటఁ జేర్చుట తప్పుకాదు

కాని గ్రంథవిస్తరభీతి మానితిని. వైశ్ణోకములకు వ్యాఖ్యయు మానితిని. సులభముగా నర్థమగునన్నయూహ నాయీ విశ్రాంతికి హేతువు. కలియుగ మారంభించి యైదువేలసంవత్సరములు దాటి యిరువదితోమ్మిదివత్సరము లైనది. పై వానిలో నింతయల్పకాలముననే యెన్నియో లోకమునఁ బరిదృశ్యమానము లగుచున్నవి. కలియుగము వృద్ధికానుకాను విశేషించి వైవిషయములు వాడుకలోనికి వచ్చును. అట్టికాల మింకను గొంతకాలము రాకయుండుఁగాక. పురాణములయందలి నీతు లప్రమాణములని కొందఱు పలుకుచుందురు. ఎంతకాలమునకుముందో కలిధర్మములు వ్రాసిరికదా? తుచలు తప్పకుండఁ బ్రత్యక్షముగా నవి సాగుచున్నవి. ముందుముందు తదుక్త విపరీతధర్మములు సాగకమానవు. ఈతనువుతో నుండి వానినన్నింటిని లోకులకుఁ దెల్పుచుఁ బురాణములు ప్రమాణములా కావా యని హెచ్చరించుటకు సాధ్యముకాదు కాని తదుక్తప్రకారము కొన్ని సాగినపుడు తక్కినవి సాగఁజాలవనుటకన్న యసంగతప్రసంగము వేటొకఁ డుండదన్న నమృతము నాకున్నది. కావునఁ గలికాలము ధర్మవృక్షమునకు వేటుపుర్చి వంటిది. అట్టియిక్కాలమందు భగవన్నామసంకీర్తనము తరణోపాయ మనక తప్పదు. ముచుకుందుఁడు కలికాలమానవులను గాంచి వెఱగందెననుట వింతవిషయము కాదు. కలియుగము రానున్నదనఁగా నట్టిమానవులు కనుపట్టిరనఁగా నిప్పటికాలపువా రెట్లుండువారో చెప్పనక్కఱ యుండదు. కావునఁ గలికాలము భక్తిజ్ఞానవైరాగ్యధ్వంసకము. ఐన నిట్టి కట్టడికాలమునకు ననువగుధర్మములు మహాత్ములు శాసించిరి. ఏద్రవ్యవ్య

యము లేని భగవన్నామసంకీర్తనమే పరమపదప్రాప్తికి సోపానమనిరి. ఏపాపములైనను జేసినఁగాని స్మరించినంతన మానవుల నంటవనిరి. ఈకాలమునకుఁ దగినట్లు లేన్నియో సులభోపాయము లాదేశించినను వాని నాశ్రయింపకుండుట కలిమాహాత్మ్యమునఁగాక మతేకారణమున నుండును? ఇట్టికాలమునందును మహర్షులు మానవుల యోగక్షేమముల నారయుచుఁ గించిద్భక్తి కుదిరినను వారిని దరింపఁజేయ నాసించుచుఁ బ్రచ్ఛన్నరూపముల వారి నాశీర్వాదించు చున్న వారని నమ్మవలయును. ఈవిశ్వాసమును దొలఁగింపఁ గొందఱు కలికాలపురుషులు కపటవేషముల నూని ధర్మోపదేశములు చేయుచు వేదాంతముని శిష్యులను జేర్చుకొనుచు మంత్రముల నుపదేశించుచు భాగవతము నుదాహరణముగాఁ గనఁబఱచి వ్యభిచారము తప్పుగాదనుచు ద్రవ్యము నాకర్షించుచు నున్నవారు. వారిం గాంచినపుడు భక్తివిశ్వాసములుకూడఁ దొలఁగుచుండును. ఐనను బురాణములఁ బఠించి తదగ్రముల నెఱింగి తదుక్తరీతిగాఁ బ్రవర్తించువారు లేరన్న మహాపాతకము వచ్చును. వారి నెఱుంగఁగలవారు కొలఁదిమందియే కలరు. కలికాలమున శ్రీకృష్ణపరమాత్మనామస్మృతియే సకలపురుషార్థప్రదమని యీ కథాసారము. ఇంతకన్నఁ బెంచి వ్రాయఁబూనను.

ఆర్యులారా! ఈముచుకుందుని చరిత్రమునుండి మన మెఱుంగఁదగిన విశేషాంశములు వెక్కులు గలవు. తపశ్శక్తిచేఁ జిరంజీవిత్వము సంపాదింపఁ గలమనునదొకటి. పాపభీతిచే నొక్కగుహలో దాఁగియున్నను భగవంతుఁ డాతనికడకుఁ దనకుఁదానే వచ్చుననునది రెండవది. తద్దర్శనమాత్రమునఁ బాపా

త్తులు భస్మప్రాయము లగుదురనునది మూడవది. ఇవి ప్రధానములు. మఱియు నెన్నియో కలవు. వీనిం బరిశీలించి వాని నలవాటు చేసికొని భగవత్కరుణకుం బాత్మలము కావలయును. వేటమార్గములు కానరాకున్నవి. భగవత్సందర్శన వాంఛ కలవారమగుట ప్రధానకార్యమని గ్రహింపవలయును. ఇంతట నీవిషయమును వదలి తరువాతికథను వ్రాసి నాకృత్యమును నెఱవేర్చెదను.

—ॐ బలరాముఁడు వసుదేవాదులకు రాజసీతి నుపదేశించుట. —

* ఉదారమనీషులారా! జరాసంధుఁడు పదునెనిమిదవపర్యాయము మధురానగరమును ముట్టడింప వచ్చుచున్నాఁడన్న వార్త యాదవులకుం దెలిసె ననియు వా రాతురులై విచారింపుచుండ వికద్రుఁడనువృద్ధయాదవుఁడు యదువంశవిస్తృతి నెఱింగించె ననియు లోపల వ్రాయఁబడియొగదా. ఆనడుమఁ గాలయవనవృత్తాంతము ముచుకుందుని వృత్తాంతము వ్రాయవలసివచ్చె. ఇప్పుడు మరల నించుక వెనుకకుం బోయి విచారింపవలయును. కాలయవనవృత్తి మొదలగునవి ముగిసిన పిదప మరలఁ గోపకు లొక్కచోఁ గూడి జరాసంధయుద్ధప్రయత్నమునుగూర్చి విచారింపు చున్నవారని స్మరింపుఁడు. అట్లులైనఁగాని కథ వరుసగా సాగిన ట్లుండదు. కావున మధురానగరమున రహస్యమండపమున యాదవులందఱు గూరుచుండి మంత్రము నడపుచున్నవారని యూహించి మీఁదికథను సాగింపుఁడు చక్కఁగా బోధపడును.

* ఇది హరివంశము విష్ణుపర్వము ముప్పదిలోమిదవ యధ్యాయము నుండి గ్రహింపఁబడినది. ఇతరపురాణములయం దీగాధ కానరాదు.

బలరాముడు వసుదేవాదులకు రాజనీతి నుపదేశించుట. 55

యాదవు లొక్కచోటం జేరిరి, బలరామకృష్ణులు నం
దుండిరి. విక్రదుప్రభృతులు జరాసంధునియుద్ధప్రయత్నముం
గూర్చి మాటలాడిరి. మధురానగర మింక నిలువదని నశింపక
తప్పదని నిశ్చయించిరి. ఆసమయమున యదువృద్ధులమాట
లాలకించి వసుదేవాదుల సమ్మతి గొని బలరాముఁ డిట్లు పలుక
నారంభించెను. యదుపుంగవులారా! మీకుం దోచిన ప్రకా
రముల వెల్లడించితిరి. నగరమునకు రానున్న కష్టములం దెల్పి
తిరి. ఈవిషయమున నాకు నెట్లు తోచినదో యావిధ మెఱిం
గించెదను. దానిని విని యుక్తమని తోచిన నంగీకరింపుఁడు.
కాదేని పరిత్యజింపుఁడు. ఏవాక్యముగాని హేతుసంయుతమై
క్రమము నతిక్రమింప దైవము మెచ్చునట్లుండఁదగు న్యాయ
శాస్త్రము దాని నంగీకరింపఁ దగినట్లుండుటయే యుక్తము. అట్టి
వాక్యము నెల్లవారు నంగీకరింప వలయును. రాజు న్యాయ
మును బ్రధానలక్ష్మ్యముగా నెఱింగి సంధివిగ్రహయానాసన
ద్వైధీభావసంశ్రయములను షడ్గుణముల కనుకూలముగా
నుండునట్లు ప్రవర్తింపవలయును. విద్వాంసుఁడగు రాజు తన
కంటె బలవంతుఁడు పై నెత్తివచ్చినపుడు తన కపజయము గల్గు
నని నిశ్చయించుకొని యటనుండక తొలంగి చనవలయును.
వాని నోర్వఁగల సహాయసంపద గలిగినచో యుద్ధము చేయక
భీతుఁడై యరుగిడరాదు.

జరాసంధుఁ డిన్ని పర్యాయము లోడిపోయియు మరల
యుద్ధము సేయవచ్చుటకుఁ గారణము మేమన్నదమ్ముల మిట
నుండుటయేగదా. మమ్ముఁ బొడువఁ బూనినవాఁడేకాని యా
దవుల జయింపఁబూనినవాఁడు కాఁడు. కంసాది క్రూరభారణీ

శ్వరుల మేమిరువురము వధించుటచే నీక వీరిని జయింపకున్న దమకు మేమంతకుల మగుదు మనుభీతిచేత సహాయసంపదలేక యిపుడున్న వారమనియు నిపుడే జయింప మంచిసమయము నియు భావించి పదునేడుపర్యాయములు తానోడిపోయినను లజ్జలేక మరల గొప్పదండును గూర్చుకొని రానున్నవాడు. ఇంతటి క్రోధము నూనుటకుం గలకారణము మే మిట నుండు టయేకాని వేటుకాదు. కావున నగరమునకు యదుకులము నకు మేలుకోరి కృష్ణుడు నేనును జరాసంధు నోడింపఁ జాలు వారమయ్య సశక్తులవలె నీముహూర్తమునందె యెల్ల వారె టుంగనట్లు స్థలాంతరమునకుం బోవుదుము. సహ్యపర్వతప్రాంత ముల నలరు జనపదముల కరిగి యందుందుము. కరవీరనగరము క్రాంచపత్తనము గోమంత మనుపర్వతోత్తమము తత్ప్రాంత ములఁ జూడఁదగినవి. వానిం జూచుటయు నొకభంగి నాలో చింపఁగా నుపకారమేయని యూహించెదను.

—ॐ బలరామవాసుదేవులు కరవీరనగరముఁ జేరుట. ॐ—

ఈ మధురానగరమునుండి మేమిరువుర మన్నదమ్ము లము వెడలిపోవుట విని జయేచ్ఛగలవాడైనను జరాసంధుఁడు నగరమును బ్రవేశింపఁ బూనక మమ్ము బట్టుకొనఁ దలంచి వెంట వచ్చును. సహ్యరణ్యమును బలములంగొడి మమ్ముం బట్టుకొనఁ బ్రయత్నించును. కావున నీయాత్ర మాయీరువుర కేకాక కులమునకుం గూడ శ్రేయస్కరియగు. పౌరులకుఁ బుర మునకు దేశమునకు సుఖమును గల్గించును. విజిగీషువులగు రాజులకు శత్రువును బోలియించుటయే ప్రధానముకాని స్వల్పాపజయాదులు ప్రధానగణ్యములు కావు. మీ రితరా

లోచనలకు మదిఁ జోటియక మాకాజరాసంధునివలన నపకారము గల్గునేమోయని భయంపడక మేమిట లేకున్న నగరమునకుఁ బోరులకు యాదవవీరులకు నేమి యుపద్రవము కల్గునోయని సంశయింపక మమ్మెడఁబాయుట కుమ్మరింపక యాకస్తిక ప్రళయములు గల్గునొకోయని విచారింపక మఱియు నెన్నియేని యాలోచన కవకాశమును గల్పించుకొనక నెమ్మదిగా నుండుడు. మేమిదే పోయివత్తు మని యెల్ల రయుల్లంబులు పల్లవింప జెప్పెను.

బలదేవునినుడుల కెవ్వరును బదులుచెప్పఁజాలక చిత్రప్రతిమలం బోలి యుండిరి. శ్రీకృష్ణుఁ డగ్రజుపలుకులకు సమ్మతించి పయన మయ్యెను. వారిరువు రించుకయు సంశయమును బొందక దక్షిణాపథమునకు నభిముఖులై కామరూపములం గొని పోయిపోయి జనపదములం గాంచుచు సుఖముగాఁ దిరుగుచుండిరి. సహ్యాపర్వతపృష్ఠభాగముల సుఖముగా విహరించిరి. అందుండి దక్షిణమునకుఁ బయనము సాగించిరి. కొలఁది దినములకే వారు సహ్యామహీధర విభూషితంబగు కరవీరనగరమును జేరిరి. అందు యదువంశజనితులే యసంఖ్యలుగా నివసించుచుండిరి. కొలఁదికాల మందుఁ బుచ్చి వేణానదీతీరమును జేరి యందు మనోహరంబై పరమపావనంబై తరువరమను ప్రఖ్యాతిం బడసిన న్యగ్రోధవృక్షమును (మఱ్ఱిచెట్టు) బొడఁ గాంచిరి. ఆచెట్టు క్రిందిభాగమున నొకతపోధనుఁ డుండెను. ఒకయంసమునఁ బరశువును ధరించియుండెను. జటావల్కలము నాతని దేహమున విరాజిల్లుచుండెను. ఆతనితేజస్సు దీప్తాగ్ని శేఖను మించి సూర్యమండలము నీసడించు చుండెను. క్షత్రి

యాంతకరుడై యెవరికే జయింప నలవిగాని పరాక్రమము గలిగి సముద్రము నొకమూర్తి ధరించి యున్నచండమునను, బ్రశయకాలాన్ని తనశక్తి నడంచికొనియున్నయట్లును, జేలంగుచుఁ ద్రికాలస్నానములచే దేవగురువో యనున ట్లోప్పుచు నామహర్ని కనఁజాలియుండెను. శ్వేతవర్ణముగవివత్సముం గూడి వలసినపుడు పాలుపిదుకు హోమధేనువును గాంచుచు నరణి యను యజ్ఞపాత్రమునిండఁ బాలను గైకొనుచు మహేంద్రగిరివాసుడగు రాముని గాంచిరి. ఆతఁ డపరిశ్రాంతుడై యుండెను. ఉదయాద్రిమూర్ధమున విరాజిల్లు భాను బింబమువలె నా పరశురాముఁడు వెలుఁగుచుండెను.

— రామకృష్ణ పరశురామ సంభాషణము. ౧—

ఆభార్గవరాముం గాంచినంతనే న్యాయముచొప్పున వారు నమస్కరించిరి. ఈబాలకు లిరువురును బ్రదీప్తాన్ని తేజోవిరాజితులై యుండిరి. అంత శ్రీకృష్ణుఁ డామహామునిం గాంచి మధురోక్తుల నిట్లు ప్రశ్నించెను. ఆప్రశ్నము లోకవృత్తాంతజిజ్ఞాసను దెలుపుచుండెను. ఓభగవానుఁడా! నిన్ను జామదగ్న్యుఁ డగుపరశురామునిగాఁ దలంచుచున్నాఁడను. నీవు మహర్షి వరేణ్యుఁడవు. క్షత్రియకులాంతకుఁడవు. సాగరమును బాణవేగమున నవలకుం ద్రోచితివి. అయిదువందలధనుస్సుల పరిమాణము వెడల్పుగలిగి యంతవిశాలముగల భాగము సహ్యా పర్వతమునుండి గ్రహించిన మహానుభావుఁడవు. జనపదముగాదాని నొనవించితివి. సాగరమును దూరమునకుఁ బంపి తద్బాగము నీజనపదమునఁ గలిపితివి. కార్తవీర్యుని సహస్రబాహువులను కాననమును బరశుధారచే ఛేదించిన పరాక్రమశా

లివి. తండ్రిం జంపినపగకై యాక్రూరధారణీశ్వరు నంతకుఁజెం.
తకుం బంచితివి. ఆభూమి భవత్పరశుధారాసముత్సృష్టరక్త
ధారలచే నిప్పటికి నెఱ్ఱివాటి యున్నది. రాజకులాంతకుండ వగు
నిన్ను రైణుకేయుంగాఁ దలంచుచున్నాఁడను. యుద్ధకాంత
మెయి నిన్నొక్కటి యర్థింపవలసి యున్నది. మాయీప్రశ్న
మునకు బదులిచ్చి మాకోరికను దీర్పుము. మేమిద్దఱము మధు
రానగరవాసులము. యమునాతీరమున నున్న యాఁటణము
శ్రుతపూర్వమనియే తలంతును. అందు యాదవు లున్న వారు.
యాదవవంశము నీ యెఱింగినయదియే కాని క్రొత్తది కాదు.
నియతవ్రతుఁ డగు వసుదేవుఁడు మాతండ్రి. పుట్టుకమొదలు
మే మిర్వురము వ్రతములయందే నియోగింపఁ బడితిమి. కంస
క్రూరభూజానిభయమున మాతండ్రి శంకితుడై రహస్య
ముగా మమ్ముఁ బెంచెను. అచ్చటనుండి మధురకుఁ దేబడితిమి.
ఇదియే యందులకుఁ బ్రథమము. మే మాకంసుని పొగరుం
గాంచి సభయందు వధించితిమి. ఆతనితండ్రిని మధురానగరమున
కధిపతిగా స్థాపించితిమి. యాదవోచితగోప్యపారమునే
చేయుచున్నారము.

ఇట్లుండ మధురానగరము నడ్డగింప మమ్ము హింసింప
జరాసంధుఁడు మహత్తరసేనాతతిం గూడి వచ్చెను. వెక్కుమా
టులు వాని జయించి పాఱఁదోలితిమి. నగరరక్షణార్థము.
యాదవులభీతిఁ బాపుటకై తగిన ప్రయత్నము చేయవలసి
యున్నది. అందులకుఁ దగుసాధనములు లేవు. సారథులు లేరు.
కాలుబంట్లు లేరు. యుద్ధపరికరము లేవియు మాకడ లేవు.
మరల జరాసంధుఁడు మధుర ముట్టడింప రానుండు యెఱింగి

మేమిరువురమే నగరమునుండి వచ్చితిమి. నిన్ను దర్శించితిమి. ఇదియ మదాగమన విషయము. మంత్రోపదేశాదిరూపమునఁ బోష్యుడుదువుగాక. అని శ్రీకృష్ణుఁడు పలికి యూరకుండెను. సరళురాముఁ డాకృష్ణవాక్కుల నాలకించి పరమస్తీతి చెలువార నిట్లు బదులు పలికెను. * శ్రీకృష్ణా! మహాప్రభూ! పడమర సముద్రతీరమునుండి యిపుడే శిష్యులను వదలి యొక్కండన మీతో నాలోచింప వచ్చితి. పద్మనేత్రా! నంద్రజమున నీవుంట నెఱుంగుదును. దానవులం బెక్కుమందిని దునుముటయు దురాత్ముఁ డగుకంసుని వధించుటయు నెఱుంగుదును. జరాసంధునితోఁ బోరుటయు నెఱింగి మీయన్నదమ్ము లిటవత్తురని తెలిసికొనియే వచ్చితిని. † కృష్ణా! జగన్నాథుండవని యవ్యయుండవని రక్షకుండవని నిన్నెఱుంగుదును. బాలుండవుగాకయున్నను దేవకార్యార్థసంసిద్ధికొఱకు బాలత్వము నంగీకరించితివి. నీవెఱుంగని దీలోకములమూఁటను సుంతయు నుండదు. అయినను లోకశిక్షార్థము భక్తిభావమునఁ బ్రశ్నించితివి. కావున బదులు చెప్పదను. గోవిందా! మీపూర్వులచేతనే యీనగరము ప్రతిష్ఠింపఁ బడినది. కరవీరరాష్ట్రముకూడ నేఱుపఱుపఁబడినది. వాసుదేవా! ఈకరవీరనగరమున మహాయశుండగు రాజు శృంగాలనామమున నున్నవాఁడు. అతఁడు పరమకోపనుఁడు.

* అపరాంతాదహం కృష్ణ సంప్రతీహగతః ప్రభో, ఏకవివ విసా శిష్యైర్భ్యవయోర్తంత్రకారణాత్ = అని మూలము.

† జానే త్వాం కృష్ణ గోప్తారం జగతః ప్రభుమవ్యయం, దేవకార్యార్థసిద్ధ్యర్థ సుఖం బాలతాంకతమ్. న త్వయా విదితం కించిత్ప్రీతిః, లోకేషు విద్యతే తథాపి భక్తిసూత్రేణ శృణు వత్సమి లే ఏచః=అని మూలము.

మహానుభావా! నీదాయాదులగురాజులనెల్ల నీతఁడు మచ్చర
మూని నామమాత్రావిశిష్టులను జేసెను. వీరపురుషుఁడు తన
కంటె నధికుఁడుగాని సముఁడుకాని వేటొకఁడుండరాదని యీ
తనిమతము. అహంకారరూపుఁడు. అజితాత్మకుఁడు. నిత్యమ
త్పరి యనంబడు. రాజ్యలక్ష్మీమదమున విజ్ఞవీగువాఁడు. పుత్రు
లకుంగూడ భయంకరుఁడు. కావున నీతనిరాజ్యమున మీరు
నేను నివసింప నర్హముకాదు. కరవీరపురము ఘోరమైనది.
పార్థివదూషితమైనది.

మఱొక్కవిషయమును జెప్పెదను. జరాసంధుఁడు బలో
దగ్రుఁడు. మీరిరువురును యుద్ధము చేయవలయును. ఈవేణా
నదిని బాహుసహాయముననే దాటి నివాసార్థమగుపర్వతము
నకుం బోవుదము. ఈపర్వతము యజ్ఞపర్వత మనఁబడును. ఇది
స్వహ్యపర్వతశాఖయని యెఱుంగుఁడు. ఇందు మాంసలోలు
భులగుతస్కరులు నివసించును. నానాద్రువులత లిందుఁగలవు.
విచిత్రముగాఁ గానంబడు. పుష్పితపాదపము లెల్లయెడలఁగనం
బడును. అందొక రాత్రి గడపుదము. దానియందే ఖట్వాం
గనది ప్రవహించుచుండును. నికషోపలభూషితయగు నానదిని
దరింతము. గంగోత్తరి కది సమానము. పర్వతాగ్రమునుండి
పడుచుండును. కావునఁ జూడఁదగియుండును. తత్ప్రపాతస్థ
లము దర్శనీయము. అందుఁ దాపసారణ్యము గలదు. అది
మిగుల మనోహరము. ఈప్రాంతముల నివసించి తత్సృఖము
ననుభవించి పర్వతములను గాంచుచు నందలిమహద్గుల దర్శిం
తము. అందుండి మనోహర మగుక్రాంచనగరమును దర్శింతము.
ఆనగరమున నీవంశమునఁ బుట్టిన రాజేంద్రుఁ డొకఁడు ధర్మ

రతుఁ డున్న వాఁడు, మహాకపినామ మాతనికిం గలదు. వనవాసు లగుజను లారాజ్యమున నుందురు. ఆరాజును జూడకయే పగ లంతయు బర్వతప్రాంతభూములం గడపి యానడుహం బను తీర్థంబున నివసితము. అందుండి బయలువెడలి సహ్యాపర్వతవివ రమార్గమున గోమంతమనం బ్రఖ్యాతం బగునేకశృంగపర్వత మునకుం బోవుదము. ఆశృంగ మత్యున్నతిం జెలువారు. పక్షులు గూడ నచటికిం బోజాలవు. అది దేవతలకు విహారస్థానము. జ్యోతిర్లత లందు వెలయుచుండును. స్వర్గసోపానమువలె నాగిరి కనంబడును. కావుననే గగనస్పృశ మగుశిఖరము దానఁ గలదు. విమానములనుండి యాశిఖరమున దేవతలు దిగి విహ రింతురు. మేరుపర్వతమున కిదియెత్తున రెండవది.

ఆగోమంతశిఖరాగ్రమునందుండి సూర్యశశాంకుల నుద యాస్తమయముల నొక్కరీతిగాఁ జూడవచ్చును. సముద్రతరం గములకిదలికలందున్నఁగనంబడును. ఆపర్వతకూటమున నిచ్చకుఁ దగినట్లు విహరింపవచ్చును. ఆకూటముననుండి దుర్గయుద్ధమున జరాసంధు నోడింపఁజాలుదురు. ఆపర్వతాగ్రమున నున్న మిమై తింగి యుద్ధదుర్గదుఁ డగుజరాసంధుఁడు మిమ్ము జయింపఁగో రును. మీరిరువురును వానితో యుద్ధము సాగించుచుండఁ జాలకాలముక్రింద మానిన యాయుధసంయోగమును నేను జూచెదను. దేవత లీపర్వతాగ్రమున యుద్ధము సాగునని నిర్దేశించిరి. మాంసశోణితకర్దమభూయిష్ఠమై యది యుండఁగలదని వా రూహించిరి. అందుఁ జక్రము హలము గదయగుకౌమో దకియు నందకము నితరములగు వైష్ణవాయుధములు నీవు ప్రదర్శింపఁగా దేవతలు చూడఁగోరి యున్నవారు. కాల

నియు క్కులగు రాజుల మేనిదుధిరములఁ గాలసన్నిభరూపంబులం దాల్చి త్రాగఁగోరిన దేవతలు కొందఱు గలరు. ఈసంగ్రామము నకుఁ జక్రముసలసంగ్రామమని నామకరణము మున్నే చేసిరి.

ఆయుధమున నీవైష్ణవరూపమును శత్రువులు దేవతలు చూడఁగలరు. కావునఁ జక్రగదలను ధరింపుము. చిరకాలము గా వానిని మఱచియున్నాఁడవు. దేవతల కానందమును గల్పించు విజయమును బడయుము. ఈబలరాముఁడు శత్రు భేదనఁజేయు వగు ముసలమును ధరించుఁగాక. ఇది భూలోకమున రాజులతో నీకు మొదటియుద్ధ మగును. దీని భూభారావతరణ మగును. నీకు వైష్ణవదేహప్రాప్తియు వైష్ణవాయుధప్రాప్తియుఁ దేజః ప్రాప్తియుఁ గాఁగా నందఱు చూడఁగలరు. ఇది మొదలు ధరణియందు శస్త్రయుద్ధములు విశేషించి కాఁగలవు. కావున గోమంతమునకుఁ బోవుదము. జరాసంధయుద్ధమున కది తగినస్థలము. ఈక్షీరము హోమధేనుప్రసాదము త్రాగుము. బలరాముఁడును ద్రాగుఁగాక. నేను ద్రోవఁ జూపెదను. పయనము సాగింప నంగీకరింపుమని పరశురాముఁడు ప్రార్థించెను.

మహాశయిలారా! ఈగాథనుండి విచారింపఁదగిన విషయములు కొన్ని గలవు. బలరాముఁ డుపదేశించిన రాజనీతిం బట్టి మన మెఱుంగఁదగిన విషయములు కొన్ని గలవు. శ్రీకృష్ణపరశురామసంవాదమునుండి నేర్చుకొనఁ దగిన రహస్యవిషయము లనేకములు గలవు. అందుఁ గొన్ని మాత్రమే వ్రాసెదను. సామాన్యమనుజుల ధర్మములకును రాజధర్మములకును భేద మెంతయో గలదు. ప్రాణములనైన విడువఁదగుఁగాని రాజు మర్యాదను వదలఁగూడదన్న న్యాయము సార్వత్రికము

గాదని దీన స్వప్నమగును. బలవంతుఁడు వై నెత్తివచ్చినపుడు బల
హీనుఁ డగురాజు సమయము కాదని తొలంగి చనవలయును.
అని బలరాముఁ డుపదేశించెను. దీన యొక్క యంతరార్థము
గలదు. కాలము మంచిదిగానప్పుడు పౌరుష మూనరాదని గదా
దీనిభావము. అనఁగాఁ దాత్పర్యమేమి? కాలము భగవత్స్వ
రూపము. దాని కడ్డములేదు. అపరిచ్ఛేద్యము. అఖండము. అని
ర్వచనీయమహిమాన్వితము.

శ్రుతి:—

సవిశ్వకృత్సర్వవిదాత్త యోని

ర్యజ్ఞః కాలః కాలగుణీ సర్వవిద్యః,

ప్రధానం క్షేత్రజ్ఞస్సనిర్గుణోఽపి

సంసారమోక్షస్థితిబంధహేతుః.

కూర్మపురాణము:—

అనాదిరేష భగవాన్కాలోఽనంతోఽక్షరః పరః,

సర్వగత్వాత్సత్వతంత్రత్వాత్సర్వాత్తత్వాత్త హేశ్వరః.

బ్రహ్మణో బహవో రుద్రా అన్యే నారాయణాదయః,

ఏకో హి భగవానీశః కాలః కలిరితి స్మృతః.

బ్రహ్మనారాయణేశానాం త్రయాణాం ప్రకృతౌ లయః,

ప్రోచ్యతే కాలయోగేన పునరేవ చ సంభవః.

పరబ్రహ్మ చ భూతాని వాసుదేవోఽపి శంకరః,

కాలేనైవ చ సృజ్యంతే స ఏవ గ్రసతే పునః.

తస్మాత్కాలాత్తేకం విశ్వం స ఏవ పరమేశ్వరః.

విష్ణుభక్తోత్తరము:—

“అనాదినిధనః కాలో రుద్రస్సంకర్షణస్సన్నితః,
కలనాత్సర్వభూతానాం స కాలః పరికీర్తితః.
కర్షణాత్సర్వభూతానాం స తు సంకర్షణస్సన్నితః.
సర్వభూతసమత్వాచ్చ స రుద్రః పరికీర్తితః.
అనాదినిధనత్వేన స మహాః పరమేశ్వరః.”

అని శ్రుతులులోనగునవి ఘోషించు చున్నవి. కావునఁ గాలము పరబ్రహ్మస్వరూపము. దాని నుపాసించుట యనఁగా దానికి లోబడి వర్తించుట. ఆకాలము తనకు విజయావహం బైనచో ననఁగాఁ దనద్వారా భగవంతుఁ డొకకార్యమును సఫలముగాఁ జేయింప నిశ్చయించుచోఁ దాను దత్కార్యమునఁ బ్రవర్తించవలయు. అప్పుడు తనప్రతిపక్షమున నున్నరాజు తొలంగును. భగవంతుఁ డెప్పుడు మఱొకనిచేఁ గార్యము చేయింప నుద్దేశించునో అప్పుడు తాను తొలంగి చనవలయునని దీనిరహస్యార్థము. కాలము ప్రాణికోటుల నాడించును. కాలమునకు భగవంతునకు భేదము కల్పించువాఁ డజ్ఞానులలో మొదటివాఁడని భావించి ప్రథమతాంబూల మీవలయును. భగవల్లక్షణములే కాలలక్షణములు. అఖండమగుకాలమును లోకవ్యవహారార్థ మిచ్చానుసారము విభజించుకొని వ్యవహరించు చున్నారము. అట్లే పరమేశ్వరుని ననేకరూపనామములచే నుపాసించుచున్నాము. కావునఁ గాలమును బరమేశ్వరస్వరూపముగా భావించువాఁడే ధన్యుఁడు. వానిప్రయత్నమే ఫలించును. ఇట్లులుండఁగాఁ దాను బలహీనుఁడయ్యును బలవం

తుఁ డగురాజుతో యుద్ధము చేయఁబూనుట యనఁగాఁ గాలమును దిరస్కరించుటయే కదా. ఆకార్యము మంచిదగునా. ఈనీతినే బలరాముఁ డుపదేశించెను.

“కం. తమకు జవం బెక్కినతఱి,

సముచితమగు సంగరంబు.” అని భారతము తెల్పుచున్నది. ఇదొకయుపదేశము. బలరాముని రెండవయుపదేశమును బరికింపుఁడు. నేను శ్రీకృష్ణుఁడు మధురలో నున్నందున నిన్నిమాట లీపురికి బాధ కలుగుచున్నది. కావున మేమిరువురము జీవితార్థ మెందేని పోవుదుము. శక్తిలేక కాదు.

“శ్లో. అహం తావత్సహార్యేణ ముహూర్తే ౭స్త్రి౯ప్రకాశితే,
జీవితార్థం గమిష్యామి శక్తిమాన పృశక్తవత్.”

అని పలికెను. దీనిభావమేమి ? ఇప్పుడు జరాసంధుం బొలియింప నవకాశము లేదు. మే మిటనున్న వాఁడు నగరమును ముట్టడింపక మానఁడు. దానఁ బౌరులకు ననేకకష్టములు గల్గకపోవు. కాఁబట్టి మేమెందే నరుగుదు మనియె. ఎంతటివాఁడుకాని తన వలన నొరులకుఁ బెక్కిండ్ల కొకముప్పు తప్పక కల్గునేని తన సుఖము ప్రధానమని భావింపక వేఱొండుచోటికిఁ బోవలయు. అనఁగా నితరుల కుపద్రవములు కల్గుటకుఁ దాను గారణభూతుఁడు కాకయుండవలయునని దీనిసారము. శక్తిగలవాఁడైనను శక్తిహీనునివలె నటించవలయు ననఁగాఁ దనశక్తి యితరులకు బాధగల్గింపఁ గూడదని భావము.

పిదప సోదరులిద్దఱు ప్రయాణమును సాగించి యొక్క మఱిచెట్టుక్రిందఁ గూరుచున్న పరశురాముం గాంచిరి. ఆమునిని శ్రీకృష్ణుఁ డెఱింగి తచ్చురిత్రమును స్తుతిరూపమునఁ

బలికి తనవచ్చినపనిని దెల్పెను. ఆమాటలు విని పరశురాముడు పల్కినవాక్కులు పఠింపఁ దగినవి. శ్రీకృష్ణా! భగవంతుడవు. సకలలోకనాథుడవు. పురాణపూరుషుడవు. నిన్నుఁ జూచుటకే వచ్చి కాచియున్నాఁడ ననియెఁ గదా. దీనిభావమేమి? రామకృష్ణులు కరవీరనగరమున కరుదెంతు రని యతఁ డెఱింగెను. త్రికాలజ్ఞాన మామహాత్మ్యనకుఁ గలదని తెలియవచ్చును. పరశురాముడు శ్రీకృష్ణుని బోగడుటయేల? అనఁగా భగవదంశము. అతనియందుఁ బ్రవేశించి దుష్టభూపాలసంహారము చేసి శాంతి నొంది శ్రీరామునియం దై క్యమయ్యెను. పరమపవిత్రహృదయమునఁగాని భగవదంశము కార్యార్థము ప్రవేశింపదు. చిరకాల మాపరశురాముని హృదయంబున నిలిచి యిత రాసాధ్యకార్యముల నిర్వహించెను. ఆపని పూర్ణము కాఁగాఁ దనచోటికిఁ దాఁబోయెను. కావునఁ దత్సహవాసము చిరకాలము కలుగుటంజేసి విమలజ్ఞాన మాయనకుఁ గల్గెను. కావున భవిష్యత్కాలజ్ఞాన మామునివర్యునకుంగల్లుట సహజము. తద్దర్శనమును జేయుటకే వీరిరువు రచ్చుటికిం బోయిరి. అందు మృతి నొందఁ దగుప్రాణికోటి కలదు. జరాసంధుం గూడి పోవ వేచి యున్నది. ఏచోట నెవరెవరి కేయే కాలముల మృతి గలుగవలయునో ఆచోట వారల నెల్ల నదృశ్యపాశములం దగిలించి యీడ్చుకొని పోవుట భగవంతునకుఁ గర్తవ్యము కదా. ఆపని నెట్లు మానఁ గలఁడు? ఆవిషయమే పరశురాముఁ డెఱింగించెను. పరశురాముఁ డిపు డవతారములలోఁ జేరినవాఁడుకాఁడా యని ప్రశ్నింపరాదు. ఆరూపమునఁ జేయవలసినకార్యము పూర్తియైనదని భావము. బలరామాదిరూపములఁ జేయఁదగు కార్య

ములున్నవి. ఇంతియ మనమెటుంగడగు విషయము. ఆర్జున
లారా! ఈకథయం దింక ననేకవిషయములు గలవు. కాని
గ్రంథవిస్తరభీతిని వాని మానితిని. తరువాత రామకృష్ణు లా
పరశురాముం గూడి యేయేకార్యముల నొనరించిరో వాని
వినఁగోరుమీకుఁ దడవుగూర్చుట మంచిదికాదు. తరువాతి
గాథలం జిత్తగింపుఁడు.

— పరశురాముంగూడి రామకృష్ణులు గోమంతపర్వతమున కరుగుట. —

* రామకృష్ణు లట్లు పరశురాముఁడు వచించువాక్య
ముల నాలకించి తదుక్తప్రకారము చేయఁగోరి యా కామ
ధేను వాసంగిన ఊరములం గ్రోలిరి. దాన సంపూర్ణబల
దర్శములు వారి కమరియుండెను. పరశురాముఁడు త్రోవ
చూపఁగాఁ బ్రయాణము నేసిరి. వారి గమన మాతరుణమున
మదదంతావళిగమనమును దిరస్కరించుచుండెను. ముందుఁ
బరశురాముఁడు వెనుక బలరాముఁడు పిటుంద శ్రీకృష్ణుఁడు
నడచుచుండఁ ద్రేతాగ్నులు వరుసఁగా నొకదానివెంట నొకటి
యున్న చందము కనుపట్టెను. ఆమార్గమంతయుఁ దద్దమనమునఁ
బవిత్రమగుటయే గాక కాంతిపుంజముల వెలయఁ జొచ్చెను.
వారు ప్రయాణనియమముల ననుసరించి గోమంతమును గొలఁది
దినములకు దేవతలు మందరపర్వతమున కరిగినట్లు చేరిరి. ఆ
పర్వతవర్షము లతావిశేషపరివేష్టితము. వివిధతరువరసంకు
లము. లతలు ద్విరేఫసంకీర్ణములు. పాదపములు శిలాంతరసంస్థి
తిసంకటప్రదములు. మేఘుధ్వనులంగూడి మయూరక్రేంకా

* ఈకథ హరివంశ విష్ణుపర్వము నలువదవ యధ్యాయమునుండి
సంగ్రహింపఁబడినది.

పరశురాముంగూడి రామకృష్ణులు గోమంతమున కరుగుట. 69

రము లందందు వినఁబడుచుండెను. శిఖరములు గగనమును స్పృశించుచుండెను. పాదపములు మేఘముల ముద్దిడుకొను చుండెను. మదపుటేనుఁగులు దంతముల నెగఁజిమ్ముటచే నందలి పాషాణములయందుఁ జిహ్నము లగపడుచుండెను. పులుఁగులు కొలకొలమని కూయుచుంటఁ బర్వతము నెల్లయెడలఁ బ్రతినాదములు వినఁబడుచుండెను. ఉత్పతభాగమునుండి చట్రాలపైఁ బడుజలధారలు సర్వత్ర వ్యాపించుచు నుండెను. శార్దూలనఖము లెల్లయెడలఁ గనఁబడు చుండెను. నల్లని తాలగమిచే నాపర్వతము దూరమునుండి యెంతో వింతగాఁ గనఁబడుచుండెను. గైరికాదిభాతువు లాపర్వతదేహమును విచిత్రవర్ణము గలదానినిగాఁ జేయుచుండెను. దేవతాసంఘములు విహరించుచుండుట నాభూధరము కామరూపముగల మైనాకమువలెఁ గన్పట్టుచుండెను. జలధారలు పెక్కుతావులఁ గనఁబడుచు మనస్సంతోషమును గల్గించు చుండెను. శ్వేతాభ్రములు మూగియుంటఁ గాననము పాషాణములు కొన్నితావులఁ దెల్లగాఁ గనఁబడు చుండెను. వివిధమనోహరపల్లవకుట్టల ప్రసూనఫలవిసరభాసమానతరువరములు పెక్కునామముల విలసిల్లు చుండెను. దంతావళిసంతానములు క్రిక్కిరిసి యుండెను. ఇతరమృగగణములు చరించుచుండఁ జూడ వేడుకగా నుండెను.

భూరిపాషాణములనడుమ విశాలభాగముల సిద్ధచారణదంపతులు వేడ్కమై నుండిరి. గంధర్వు లాయాయితావుల హాయిగాఁ బాడుచుండిరి. విద్యాధరగణము లున్నతగ్రాహ్యములఁ గూరుచుండియుండిరి. సింహశార్దూలాది సత్వినాద

ములఁ బర్వతమంతయుఁ బ్రతిధ్వని చేయుచుండెను. వారిధి
రలు నేత్రపర్వ మొనర్చుచుఁ బెక్కుతావులం జూపట్టుచుండెను.
అచ్చరలు నిర్భయముగా నందందుఁ దమ సఖిబృందముంగూడి
విహరించు చుండిరి. పరమపావనవనస్పతిరాజములు సాంద్రకు
సుమాభిభూషితములై చూచువారల కామోదమును గూర్చు
జాలియుండెను. ఆపర్వతము త్రిదశనివాస మగుటంగాఁజోలు
శతమఖకులిశ ప్రహారముల నొక్కనాఁడేని యెటుంగదు. దావా
గ్నిభయ మాగ్రావశిరోమణికి లేదు. మహావాతపీడయు లేదు.
కాని పెక్కుతావుల భయంకరధ్వనులు చేయుచు నెలయే
టులు ప్రవహించుచుండెను. ఆధ్వనుల కులుకుచెందక త్రిదశ
నారీమణులు సైత మాతీరములయందు శీకరములతాఁకున
హాయిచెందుచు విహరించు చుందురు.

ఆపర్వతమును గాంచి పరశురాముఁడు రామకృష్ణులు
పక్షులు వృక్షముల నెక్కునట్లు మహోత్సాహమున నధిష్ఠిం
చిరి. వైనతేయపరాక్రము లగువారు తత్పర్వతము నధిరో
హించి యం దుత్తరపుశ్పంగమును జేరిరి. మనఃప్రీతికర మగు
నావాసము నిర్మించుకొనిరి. పరశురాముఁ డత్తటి వారింగాంచి
మనోభిరామముగ నిట్లు పలుక నారంభించెను. శ్రీకృష్ణా ! నేను
శూర్పారకపురమున కరిగెదను. దేవత లరుదెంచినను యుద్ధ
రంగమున మీ కోటమిలేదు. మిమ్ముం గూడి యింతదూరము
నడచివచ్చినదే నాకుఁ బరమానందము. ఆయానందమే నాకుఁ
గ్రొత్తశరీరమును నిర్మించినది. ఈస్థానమే మీనివాసముగా
దేవత లేర్పఱచిరి. యుద్ధమున కనుకూల మగుస్థల మీయది
యే. దేవతలకుఁ బ్రధానదైవము శ్రీమన్నారాయణమూర్తి.

పరశురాముంగూడి రామకృష్ణులు గోమంతమున కరుగుట. 71

లోకత్రయసుఖావహం బగు నాయీమాట నాలకింపుము. నీ
విపు డారంభించిన లౌకికకర్తము మానుషహితార్థ మగుఁ
గాక! ఆకర్తమున కిది తొలియంకురారోహణము. జరాసంధుని
తోటి యుద్ధ మారంభముకాఁగా లోకమున కభ్యుదయము
కల్గును. చక్రగదాపరిశోభితహస్తారవిందుఁడ వగుగోవిందు
నిన్నుం గాంచి శతక్రతుఁడుగూడ భీతిల్లునుగాక. ఇదిమొదలు
నీయాత్ర స్వర్గప్రతిపాదితమై యలరారును. నీ వస్త్రధారివై
రణాంగణమున నిలువంబడఁగా రాజేంద్రులు స్వర్గమున కరిగి
దాని నలంకరింతురు. వినతానందనుఁ డగుపక్షింద్రుని ధ్వజ
ముగా నుండుమని స్తరింపుము. రాజులందఱు నిపుడు యుద్ధ
కర్తాభిరతులై త్రిదివాభిముఖులై యున్నవారు. మఱియు
ధార్తరాష్ట్రులకు లోబడి రణవ్యాపారనిమగ్నులై నీకొఱ
కెదురు చూచుచున్నవారు. భూదేవి రాజులమరణమును గోరి
భర్తృహీనగా నుండుకోరిక నేణివేణిని ధరించి నీయాగమనము
ను బ్రతీక్షించుచున్నది. కావున భూభారహరణార్థ మవతరించిన
నీవు త్వరపడవలయు. దానవుల నిర్మూలంపవలయును. భూపా
లకులకు స్వర్గసుఖమును గల్పింపవలయు. దేవతలకు సుఖసమృ
ద్ధిని బ్రసాదింపవలయును. శ్రీకృష్ణా! నీచే సత్కృతుఁడ నైతిని.
దీనిచే సచరాచరములచేఁ బూజితుఁడ నైతిని తలంచువాఁ
డను. నేనీ సాయంకాలము నీచే ననుమతుఁడనై ప్రయాణము
చేసెదను. నీకుఁ గార్యసిద్ధి త్వరగా నగుంగాక. రాజులతో
సంగరము చేయుతఱిని మహారణ్యములఁ దిరుగునపుడును
నన్ను స్తరింతువుగాక. అని పలికి యెల్లకార్యములను లోకు
లకుఁ గష్టములను గల్గింప నొనరింపని శ్రీకృష్ణునిచే ననుమతుఁ

డై జయాశీర్వాదముల నొనరించి తాఁ బోవనెంచినదిక్కునకుఁ బరశురాముఁడు వెళ్లెను.

భక్తవర్యులారా! ఈకథయందుఁ దెలుపఁదగిన విశేషాంశములు గానరావు. కాని యొక్కవిషయ మిటునుండి గ్రహింపవలయును. భూభారహరణార్థ మవతరించినవాఁడు శ్రీహరి యని స్పష్టముగా నిటఁ జెప్పఁబడినది కదా. బలరాముఁ డేల యవతరించెను? అనుప్రశ్నము కలదు. దశావతారములలో శ్రీకృష్ణావతారము చేరదని దీనినుండి తేలెడిని. శ్రీకృష్ణుఁడు మనుష్యరూపమున నవతరింపలేదనియు మనుజరూప మితరులకు గోచరమగునట్లు చేసెనేకాని స్వరూపముననే భూలోకమున నున్నవాఁడనియుఁ దెలిసికొనవలయు. బలరాముఁడు తనచేఁ జావఁదగినవారలఁ బోలియించి యూరకుండును. విశేషించి శ్రీకృష్ణు ననుసరించి యుండును. తదుక్తప్రకారము చేయుచుండునని దీనిసారము. ఇట్లు వ్రాయుటచే వీ రిరువురకు భేదము కలదని తోఁపవచ్చు. కాని యది పొరపాటు. మనుష్యత్వము కలుగుట యవతార మనంబడు. మాయామానుషవిగ్రహధారిత్వము సర్వసాక్షిత్వద్యోతక మనంబడును. భేద మింతియేగాని వేటు కాదు. ఏయేపని యెట్లెట్లు జరగునో తెలిసినట్లు చేయుట శ్రీకృష్ణుని కార్యము. తెలియనట్లు చేయుట బలరామునిపని. తాను భగవదంశము గలవాఁడనై యుంటినని యెఱుంగుట పరశురామునికృత్యము. ఈవిషయము నెఱింగినఁ జాలు. భేదబుద్ధితొలంగును. దశావతారములలో బలరామావతారము చేరదనియు శ్రీకృష్ణావతారమే చేరుననియుఁ బలుకువారిమాటలు విశ్వాసార్హములు కావనియుఁ దేటపడును. ఇంత

మాత్ర మెఱింగి యేయవతారమును ధ్యానించినను దత్తురు
ణాపాత్రు లగుట కభ్యంతరము గలుగదని నాకుం గలదృఢ
విశ్వాసము. భేదబుద్ధి గలిగి పరమేశ్వరు ధ్యానించిన ఫల
మల్పము. అవతారములయం దభేదబుద్ధి గలిగినచో నేమిలాభ
మనఁగా దేవతాంతరవిభేదము తొలఁగుటయే మహాలాభము.
దాన సమదర్శిత్యము సిద్ధించును. తపోధ్యాననిష్ఠలకు ఫలమది
యే కదా. ఇంతటిమహాలాభము భేదబుద్ధిచే నశించును. అట్టి
లాభమును బోఁగొట్టుకొనుట కంటె దెలివితక్కువ వేఱొం
డుండునా? సిరి రా మోకా లొడ్డువారు గలరా? మతద్వేషము
వారిలాభమును బోఁగొట్ట సమర్థ మగును. తనకు రాఁగల మహా
లాభమును గూడ నశింపఁజేయు మతద్వేషము సుస్థూలింపఁ
జేయనివా రున్నత్తులుగాక మఱెవ్వరగుదురు? కావున విషయము
నెఱింగి భగవంతుని నేవించుట మంచిదని తెలుపుచున్నాఁడను.
ఇఁకఁ దర్వాతి కథను జిత్తగింపుఁడు.

❀ జరాసంధుఁడు గోమంతమును ముట్టడింప నరుగుట. ❀

* పరశురాముఁడు శ్రీకృష్ణానుమతుడై తనయిచ్చచొ
ప్పునఁ బోవఁగా రామకృష్ణు లాగోమంతపర్వతశిఖరమునందుఁ
గామరూపములు ధరించి సంచరించిరి. వనమాలలు వారి కంత
ముల నలరుచుండెను. నీలవీతాంబరములు వారితనువులసంగతిఁ
బ్రకాశించుచుండెను. శ్వేతనీలవర్ణములు వారితనువులఁ గనఁ

* ఈకథ హరివంశ విష్ణుపర్వము నలువదియొకండవ యధ్యాయము
నుండి సంగ్రహింపఁబడినది. “గోమంతశిఖరే రమ్యే చేరతుః కామరూపిణౌ”
అని మూలము.

బడుచుండెను. రామకృష్ణు లిరువురును గై రిక ధాతువుల మేనుల నలంది శిఖరమునఁ దిరుగుచుఁ గాననసంచారరతిని గనఁబఱచుచు నుదయించు శీతాంశుని గన్నులలరఁ గాంచుచు నుదయాస్తమయముల నొందు గ్రహములఁ బరిశీలించుచు నుండిరి.

అంత బలరాముఁడు కృష్ణు నెడఁబాసి యొంటరిగాఁ దిరుగ నూహించెను. పూచిన కదంబవృక్షచ్ఛాయలఁ గూర్చుండి మందమందపవమాన సుఖస్పర్శమున సొగయుచు నుండఁగా మద్యపానాసక్తి పొడసూపెను. వెంటనే ముఖము శోషిల్లెను. అంత నమృతప్రాశనవృత్తాంతము నామహాపురుషుఁడు స్మరించెను. మదిరాన్వేషియై యాభూరుహమును నిరీక్షించెను. ప్రావృట్కూలమున మేఘములు విడిచిన వృష్టిజల బిందువు లాతరుకోటరమునఁ బడియుండెను గాన నవి సుస్వాదు మద్యముగా మాతెను. మనోహరపరిమళము నాసికారంధ్రములఁ జూఱఁగొనియెను. ఆసువాసనకు మిగుల సంతసించి యాతురంపడి దానిం గ్రోలెను. దాన మత్తైక్యఁగా దేహమును మఱచెను. దానిచే నాతనిముఖము క్రొత్తవిధముగాఁ దోఁచెను. లోచనములు చలంపసాగెను. * కదంబకోటరసంభూతిం గాంచినకతన నామద్యము కాదంబరి యనంబడియై. వారుణి యాతరుకోటరమున బలరామునిఁ దృప్తిచేయం గోరి మూర్తిభవించి దేవతలకమృతమువలెఁ దృప్తి నొందించెను. కాదంబరీ మదకలుండగు బలరాము నెఱింగి మూపురచ్చరలు చేరవచ్చిరి. ఆమువ్వురు వాస్తవము నాలోచింప నచ్చరమిన్నలు

* “కదంబకోటరే జాతా నామ్నా కాదంబరీతి చ.” అనిమూలము.

కారు. * రూపమును ధరించిన వారుణీదేవియు, శీతాంశుని కళయు మహాలక్ష్మీయు నని యెఱుంగవలయు. వీరు మువ్వరును రాహిణీయు సమీపించిరి. అందు లక్ష్మీదేవి వారుణింగూడి యిట్లు పలికెను. బలరామా! నీవు దేవతలకు బలము నిచ్చు వాఁడవు. జయింపుమా. వర్ధిల్లుమా. నేను నీకుం బ్రియురాల నగువారుణీకాంతను. నిన్ను నేవింప నరుదెంచితిని. బడబాము ఖమున సంతర్ధానము నొందితివని విని నిన్నుఁ జూడఁగోరి తిరుగుచున్నదాన. పుణ్యమను చక్రమునఁ గేసరములందుఁ బరిశ్రమించునట్లు భూమండలమునఁ దిరుగుచున్నదానను. పుష్పకదంబపరిభూషితాతిముక్తభూరుహంబులం గాంచుచున్నదాన. నేను మేఘములద్వారా కదంబవృక్షము నొందితిని. తృప్తితుఁడవగునిన్నుం గాంచి నిజరూపము నొంది నేవించితిని. అమృతమథనకాలమం దేరూపము నొందితినిో యారూపమునే యిపుడు ధరించితిని. వరుణుఁడు నాతండ్రిగావునఁ దత్ప్రేషితనైయిపు డరుదెంచితిని. నన్నుగ్రహించి పరిగ్రహింపుము. నీవు వలదన్నను విడువఁజాలను. నిన్ను వదలి యేలోకమును జూడఁగోరను.

ఇట్లు వారుణి మాటలాడి యూరకుండఁగా నాదిపద్మమును దివ్యశ్రవణభూషణములను ధరించి కౌశేయముంగట్టి కాంతిదేవి యిట్లు సంభాషించెను. ఆమెనేత్రము లెఱ్ఱగా నుండెను. బద్ధాంజలిపుట మామెకుఁ గలప్రీతిని దెలుపుచుండెను. సుస్థితము ముఖపంకజాంతరమున నటనము చేయుచుం

* “మదిరారూపిణీ భూత్వా కాంతిశ్చ శశినః ప్రియా, శ్రీశ్చ దేవీ పరిష్టా స్త్రీ స్వయమేవాంబుజధ్వజా.” అని మూలము.

డెను. మహాత్మా! సర్వోత్కర్షముగా వర్ధిల్లుము. చంద్రుని కంటఁ బ్రయతముండవని వారుణీదేవివలె నిన్ను నేవింప నరు దెంచితిని. నన్నుఁ బరిగ్రహింపుమా యని ప్రార్థించెను. ఇట్లు కాంతిదేవి మాటలాడి యూరకుండఁగాఁ బద్మములయందే నివసించుచు విష్ణువక్షస్థులమున నివసించుచుఁ బద్మమాలికను హస్తమునఁ దాల్చి లక్ష్మీదేవి బలరామునిం గాంచి యిట్లు వచించెను. రామా! రామా! నీవు సర్వలోకమనో హరుడవు. వారుణీదేవి నిన్నాశ్రయించెను. కాంతియు నిన్ను నేవించెను. వారింగూడి నేనును నేవింప నరుదెంచి తిని. ఈపద్మమాలచే నీశిరస్సు నలంకరింతును. అనంతా! దీన నీశీర్షసహస్రరూప మగుమస్తకము ప్రకాశించుఁగాక. చామీ కరపంకజాకారము లగునీకుండలములను, నీలకాశేయాంబరములను హారమును బరిగ్రహింపుము. భూషణాలంకారమున కిది సుసమయము. అని ప్రార్థింపఁగా వా రొసంగిన యలంకార పదార్థములఁ బరిగ్రహించి యలంకరించుకొని వారి నంగీకరించెను. అత్తటి నాబలరామునిరూప మత్యద్భుతముగాఁ జూప ట్టెను.

ఆసమయమున శ్రీకృష్ణుఁ డరుదెంచెను. హరింగూడిన బలదేవుఁడు మఱింత సంతోషించెను. దానఁ దత్తేజ మతిలోక సుందరముగాఁ గనుపట్టెను. దేవతలు జయజయధ్వను లొనరించిరి. రామకృష్ణులు గృహమునందు మాటలాడినట్లే యందును మాటలాడుచుండఁగా వినతాతనయుఁ డగుగరుత్మంతుఁ డరుదెంచెను. ఆతనిగమనవేగము సంగ్రహార్హముగ నుండెను. గరుడునియంగము దానవశస్త్రాస్త్రాంకితముగా నుండెను. తదా

గమనమును దేవతలు స్లాఘించిరి. మున్ను భగవంతుఁడు పరుణాలయ మనంబడు ఊరార్ణవమందు శయనించి యుండఁగాఁ గిరీటము వై రోచనునిచే నపహృతంబయ్యెను. తదానయనార్థమై మహాసంగ్రామము జరగెను. ఆసంగ్రామము సముద్రాంతర్భాగమున ఘోరంబుగా సాగఁగాఁ బక్షిరాజు వారలం గెల్చి యాకిరీటమును భగవద్ధారణార్థము తెచ్చెను. ఆనాఁడు చూపిన వేగమును జూపుచుఁ దాక్షుఁడగుదెంచి కార్యాంతరార్థమరుదెంచి శైలమూర్ధమున నాసీనుడై యున్నగురువగు శ్రీకృష్ణునిం గాంచెను. ఆకిరీటమును గ్రోడ్లభాగమునఁ దాల్చి మానుషరూపమును దాల్చి ప్రకాశచేష్టానిర్దుక్తుడై కిరీటవిహీనుఁడగుహరిని దర్శించి తద్భావాభిజ్ఞుఁడు గాన నాకిరీటమును భగవచ్చిరమున నలంకరించెను. వైనతేయు నాశయమెఱింగి కృష్ణమూర్తి హర్షమున బలరామునిం గాంచి యిట్లు పలికెను. గరుడుఁడు దేవతాకార్యార్థము త్వరపెట్టుచున్నవాఁడు. ఈ పర్వతమునందే యుద్ధము కాఁగలదని దేవతలు నిశ్చయించిరి. తదర్థమై గరుడుఁ డరుదెంచెను. జరాసంధునిసేనాసముదయము ప్రవాహముం బోలి వచ్చుచున్నది. రథాగ్రము లగపడుచున్నవి. భవిజపటములు చతుర్గోచరము లగుచున్నవి. విజిగీషువు లగురాజుల సితాతపత్రములు ఛంద్రసంకాశములై కాన వచ్చుచున్నవి. రథపంక్తులు శ్వేతాతపత్ర సముదయములు దృష్టిగోచరము లగుచున్నవి. హంసపంక్తు లాకాశమున మందగమనమున నందముగాఁ బోవునట్టి శ్వేతాతపత్రములు చాలుగఁ గనఁబడుచు మనచెంతకు వచ్చుచున్నవి. సోదరా ! అల్లదె కనుఁగొనుము. ఆకసమున రాజులశస్త్రకాంతులు సూర్యకిరణ

ములం గలిసి తళతళ లాడుచు దిక్కుల వ్యాపించుచున్నది. దీనింబట్టి యూహింపఁగా ఈరాజుల శస్త్రాస్త్రములు నాపై బడఁగలవు. కాని వారు నశింతురన్నమాట సత్యము. జరాసంధుఁడు కాలరూపుఁడై వచ్చుచున్నాఁడు. మన కీయుద్ధము పరీక్షార్థ మేర్పడినది. ఆర్యా! మన మిరువుర మిందె యుండము. ఆతఁడు మనచెంత కరుదెంచుదాక నూరకుండము. తొలుదొలుత శత్రుబలములఁ బరీక్షించి యుద్ధారంభము చేయవలయునని రాజనీతి బోధించెడిని. అని పలికి శ్రీహరి నిర్వేదము నొందని నుదితో నుండెను. యుద్ధాభిలాషము తచ్చిత్తమున వ్యాపించి యుండెను. జరాసంధుని వధింపఁగోరి తద్బలములఁ బరీక్షించుచుండెను. అందున్న రాజులఁ బరీక్షించుచుఁ దనలోఁ దా నిట్లు తలపోయఁ జొచ్చెను.

ఈరాజులందఱు రాజమార్గమున నున్నవారు. శాస్త్ర విహితకర్తమున వీరైల్ల నశింపఁదలఁచి యున్నవారు. వీరినెల్ల మృత్యువు లాగుకొని వచ్చినదని తలంచెదను. వీరిదేహములు సురమార్గమునఁ బోవ నాశించుచున్నవి. వీరిభారమునకు దాళఁ జాలకయే భూదేవి సురపురి కరిగి నిర్జరుల నభ్యర్థించెను. రాజసింహములు వీరిబలసముదాయములు భూదేవిని బీడించినవి. స్వల్పకాలముననే వీరైల్ల నశింప భారపీడంబాసి భూదేవి సుఖపడఁగలదు. భూతలము వివిక్తము కాఁ గలదు. సభోమార్గ మీరాజులచే వీరినేనలచే నావరింపఁబడఁగలదు. ఇదియే ముందుకాఁగలకార్యము. ఈకార్యమున నేను సాక్షిమాత్రుఁ డనై యుండెదను. కాఁగలకార్యము తనంతన సాగఁగలదు. అని శ్రీహరి యూహించు చుండెను.

మహామతులారా! ఈగాథయం దొకవిచిత్రవృత్తాంతము కలదు. దానిం బరిశీలించితిమేని యనేకవిషయములు బయలుపడఁగలవు. రామకృష్ణులు గోమంతశిఖరమునఁ గామరూపమును ధరించి సంచరించిరని మూలమునఁ గనఁబడెడు. కామరూపముల ననఁగా భావమేమి? నిర్తానుష్యమగు నాపర్వతమూర్ధమునఁ దమ దివ్యరూపములతో నుండిరనికదా దాని భావము. పరశురామునిగమనానంతరము రామకేశవులు తమ పూర్వరూపములం దాల్చి తిరిగి రనుటలోఁ గల రహస్యార్థమేది? కాఁగలయుద్ధమున కీమానుష వేషము పనికిరాదనియుఁ దమపూర్వరూపముల వీక్షించినఁగాని యారాజమండలమెల్ల నొక్కెత్తున నశించుననియుఁ దాత్పర్యము. కావున బలదేవుఁడవతారపురుషుఁడు కాఁడన్నవాదము దీనితో నశించినది. రెండవతారము లేకకాలమున నుండనేలయన్న మొండివాదముకూడ దూరముగఁ దొలఁగినట్లే. ఇంతమాత్రము చాలదందురేని మఱొక్క యుదాహరణముకూడ నిందే కలదు. దానిం జిత్తగింపుఁడు. అది బలరాముని మహిమమునే తెల్పును.

బలరాముఁ డొంటరిగా నొకచోట నుండెను. అంతలో మదిరావరిమళము నాసికారంధ్రములఁ జూఱఁగొనియెను. వెంటనే బలరాముఁడు పైని దృష్టి నునిచెను. కదంబతరుచ్ఛాయ విశ్రమించియుండెను గావున నాతరువునందే యొకపరిమళముద్భవిల్లి తదీయహృదయము నాకర్షించెను. ఆతరురంధ్రమున వర్షజలము పడి యది మద్యరూపమును దాల్చి యుండెను. అంతలో నామద్యరూపిణియగువారుణియు శ్రీదేవియుఁ గాంతియు రూపములఁ దాల్చి వచ్చి యాతని నేవించిరి. అని

కథలోఁ గన్పట్టెడిని. ఇందలి రహస్యార్థమేమి ? బలరాముడు సురాపానరతుడనియు నాతని కడ కెవ్వరో వచ్చిరనియు నిది యేనా రహస్యము ? అట్టులైనచో సురాపానము పాపమూలక మేలయగును ? కావున నాభావము సమంజసము కాదు. మఱే మనఁగా వినుడు. పూర్వకాలమున దేవతానై వేద్యవస్తువులలో నమృతాసవము కలదు. అటువదినాలు గుపచారములలో నమృతాసవచషకప్రదాన మొక్కటి. అది సురకాదు. ఆసవ మనఁగా సురయనియు నర్థము కలదు. ఒక్కశబ్దమున కనేకార్థము లున్నవి. పుష్పరసము నేకరించి త్రాగుట పూర్వల యాచారము. పుష్పరసమనఁగా మధువు. అనఁగాఁ దేనె. అది యనే కవిధముల నుండును. మధువనఁగా సురయనియు నర్థము కలదు. కదంబవృక్షవివరమునఁ బుట్టిన మధువునకు సార్థకముగాఁ గాదంబరి యని పేరు కలిగెనని మూలముననె కనఁబడుచున్నది కదా. ఒక్కొక్కపుష్పరసము ప్రధానమగుచో నాపేరు వచ్చును. వృక్షరంధ్రములఁ బుట్టిన మధువునకు జొంటితేనె యని పేరు. దానిని గూర్చు మఱీకము లత్యల్పరూపము గలవి. ప్రాయశః మధుమఱీకము లనఁబడెడునవి యవిగావు. ఈమఱీకములు బాధించునవికావు. మశకములవంటివి. అవి వృక్షరంధ్రముల మధువును నేకరించును. దానినే మనము జొంటితేనె యందుము. ఆమఱీకములు చల్లనితావుల నుండును. కావున వర్షోదకములు కదంబతరువివరమునఁ బడఁగా నందు మధు వావిర్భవించె నని చెప్పఁబడినది కదా. దానియర్థ మిది. ఆమధువును ద్రాగినంతనే యాతనివదనమున నొకవంతకాంతి యంకురించెను. తేనెను ద్రాగినచో నించుక యుద్రేకము కల్లు

ననుట స్పష్టము. అది వేడిని గల్గించును. దాన మాంద్యము వదలి దానిస్థానమున జాగ్రత్త చేరును. ఇట్టితఱి శశాంకమండలమునుండి కాంతియు నరుదెంచి బలరామునిం బ్రార్థించి సేవించెను. అనఁగా శశాంకమండలమున నున్న భగవత్కళ యత్తఱి బలరామునకుఁ గనఁబడె నని భావము. భగవద్దత్తమేకదా చంద్రమండలప్రకాశము. ప్రతిప్రాణికోటియందుఁ గలతేజస్సు భగవన్నిహితతేజస్సు గాక మఱేమి? శ్రీదేవి యామహాత్మ్య నాశ్రయించె ననుటలో వింత యేమి గలదు? అనఁగా బుష్పరసము గ్రోలఁగనే ముఖమున నొకక్రొత్తకాంతి కలిగెననియు నమానుషతేజ స్సంకురించె ననియు భావము. సురాపానము మహాత్ములకే విహితమైనపుడు మనకేల కాఁగూడ దన్నవాదము దుర్వాదము. మహాత్ములు చేయుకార్యములు మనము చేయఁజాలుదుమా. కాఁబట్టి వారిం జూచి మన మభ్యసింపరాదు బలరాముఁడు మహావిష్ణువు కానిచో శ్రీదేవి యాతని నాశ్రయించెననుట విపరీతముగాఁ దోఁపదా. కాఁబట్టి దశావతారములలో నొక్కటియగు బలరామావతారము భగవంతునిగా దనుట పొరపాటు. అట్టిపాపకార్యమున కాస్తికుఁ డొడిగట్టఁగూడదు. నాస్తికుల కిహపరములు శూన్యములు. కావున వారే మన్నను మనము బదులిడరాదు.

బలరామకృష్ణు లత్తఱిఁ గామరూపములఁ దాల్చినేల? అన్న దొకప్రశ్నము. గరుత్మంతుని హరి స్మరించెను. తదారూఢుఁడు కావలయు. కావున స్వరూపము సంగీకరించెను. దర్శనమాత్రమున విషమాట్టహాసముల నలరు రాజకులతిలకులు నశింపవలదా. అట్లు కాకున్న భూభార మడంగుటెట్లు? అవిలే

కున్న నవతారఫల మేమి? ఇన్ని కారణములకు హేతుభూత మగునది భగవద్ద్రావము. కావున వానిని దత్సమయమున వారవధరించిరిని గ్రహించి యిట్టిరూపమును ధ్యానించి కృతకృత్యులము గావలయును. ధ్యానముతప్పఁ దక్కినమార్గములు భగవత్ప్రీతికరములు గావు. నిరపాయమగు మార్గమిది. ద్రవ్యమక్కఱలేనిత్రోవ యిది. ఇట్టి దీనిమానుకొనుట చాలలోపము. కావున భగవద్ద్రావమును ధ్యానించి తన్నామసంకీర్తనము చేయవలయును. ఇంకఁ దర్వాతికథను జిత్తగింపుఁడు.

— జరాసంధుఁడు గోమంతమును ముట్టడించి యుద్ధము చేయుట. —

* రామకృష్ణు లిట్లు మాటలాడుకొనుచుండుతఱి సర్వభూపాలకులలో నవతంసప్రాయుఁ డగుజరాసంధుఁడు బలపరాక్రమసంపన్ను లగుభూపాలకులం గూడి తనపరాక్రమంబు నలుదిక్కుల విస్తరిల్లఁజేయుపొంటె నుచ్చైశ్రవస్సుల ధిక్కరించు తురంగంబులు పిక్కటిల్లుచుండ సంగరప్రసంగంబునకు వలంతులగుస్యందనబృందము లమందరయంబున నొండొంటితో నొరయింకఁ గాంచక రాఁగా నీలమేఘములఁ దిరస్కరించుచు భూరిఘంటానాదముల నరిహృదయముల నదలించు మాతంగసంతానములు నడగొండలపిండు ననుకరించుచుఁ దోడరాగా సకలాస్త్రసంభృతు లగుపదాతు లరిదుర్జయులగుచు రాఁగా నాపర్వతమును సమీపించెను. ఆతనిసేనలం గాంచునపుడు మేఘబృందములు భూతలంబునఁ జరించుచున్నవని తోఁపక మానదు. జరాసంధుఁడు దృఢప్రయత్నుఁడు. ఆతనియాటోపము దుర్ని

* ఈకథ హరివంశ విష్ణువర్ణము నలువదిరెండవయధ్యాయమునుండి సంగ్రహించఁ బడినదని యెఱుంగవలయును.

జ రాసంధుడు గోమంతమును ముట్టడించి యుద్ధముచేయుట. రిసి

వారము. అతఁ డట్టి చతురంగబలములం గూడివచ్చుట రామ కృష్ణులకుఁ జక్షుర్గోచర మయ్యెను. ఆ రాజబలము హృష్టయోధజనాకులముగ నుండెను. పట్టుకొనుడు. పోనీయకుడు. కొట్టుడు. పొడవుడు. అను మొదలగు భయంకరధ్వనులచే బ్రహ్మాండమును భేదించునది. అవాహిని సాగరసమానముగ నుండెను. అందుఁగల రాజులకందజకు ముందు జరాసంధుఁ డుండెను. వారెల్ల గోమంతమును జుట్టుముట్టడించి నిలిచిరి. చుట్టును శిబిరములు నిర్మింపఁబడియె. వానింజూడఁ బూర్ణిమా తిథియందు సాగరతరంగములు స్ఫుటిగోచరము లగు. తెల్ల వాటుతఱిఁ బర్వతము నధిరోహింప నారాజు లూహించిరి. గుంపులుగాఁగూడి యా గోమంతసానుచ్ఛల నిలిచిరి. వారందఱు గుమిగూడి యాలోచించిరి. అగుసగుసలు తుములములై ప్రళయకాలమేఘధ్వనులఁ దిరస్కరింపఁ జాలెను.

అంతట నిశ్శబ్దముగా నుండవలయునను రాజశాసనము ప్రబలెను. దాన నాబలసాగరము శాంతమును వహించెను. అత్తఱి జరాసంధుఁ డెల్లరంగాంచి యిట్లు పలికెను. త్వరగా భూధరమును ముట్టడింపుడు. పర్వతము నలుప్రక్కల బలములు క్రిక్కిరిసి యుండఁదగు. ఏక్షణమున యుద్ధ మారంభ మగునో యని వేచియుండవలయును. సుంకులసమరమునందును దండనాయకు నాజ్ఞయెట్లొయని కనిపెట్టి సేన లుండఁదగు. టంకములనఁబడు సాధనములచేతను ఖనిత్రములచేతను పర్వతము త్రవ్వఁదగినది. దండనాయకులు మొదలగువారెల్ల యుద్ధదుర్గముల నలవరించి సమీపముగనే నిలువఁదగు. ఇదిమొద లేపర్వతము ముట్టడి సాగవలయును. ఇది వసుదేవతనయుల మడియిం

చినంతదనుక సాగంగలదని యెఱుంగుడు. ఈపర్వతము రూప విహీనము కావలయును. అకాశమునుదాచు నీగిరి భూసమ మగునట్లు చేయవలయును. రాజులు నన్ననుసరించి గిరిపృష్ఠ భూముల నిలుతురుగాక. ఆయాంతరుణములఁ గనిపెట్టి పర్వత మధిరోహించు టొప్పును.

మద్రభూపాలుడు, కళింగదేశాధిపతియు, చేకితానుఁ డును, గాశ్మీరరాజును, గారూషదేశపాలుఁడును, కింపురుష దేశనాయకుఁ డగుదుముఁడును, బర్వతప్రాంతభూముల కధి నాథులగు మాలవులును, గోమంతము నవ్వలిభాగము నాక్ర మింతురు గాక. పాఠవవేణునాదాదులు భూపాలకుంజరు లుత్త రపార్శ్వము నాక్రమించి నిలుతురు గాక. ఉలూకకైతవేయా దులు పూర్వభాగము నాక్రమింతురు గాక. నేను దరదనాయ కప్రభృతులం గూడి యీ దక్షిణభాగమున నిలిచియుందును. అని యాజ్ఞాపింప నందఱు నట్లే నిలిచిరి. రాజశాసనమును శిర ములం దాల్చి పర్వతమును జాగరూకతఘ్నఁ గాపాడుచుండిరి. అత్తఁజేదిరాజు దేవతలకు మహేంద్రుఁడు చెప్పనట్లు రాజు లతో నిట్లు పలికెను. ఈగోమంతమున నింతయుద్ధ మేల? ఈగిరిమూర్ధ మత్యున్నతము. తరుపరప్రతానీ సమావేష్టితము. తృణసంతతి సాంద్రముగ నుండును. కావున దురారోహముగ నుండును. కావున దీనినెక్కి శ్రమంఁడుటకంటెఁ దృణవితాన ముల నెలకొల్పి తగులఁబెట్టిన నగ్నిజ్వాలల భస్మమగును. రాజు లందఱు సుకుమారులు. బాణములతోఁ బోరాడువారు. పర్వత మెక్కి పాదచారులై సంగ్రామ మొనరింపజాలరు. ఈపర్వ తము నరికట్టుటకు, ముట్టడించి పైకెక్కుటకు దేవతలకుం

జరాసంధుఁడు గోమంతమును ముట్టడించి యుద్ధముచేయుట. ౯౩

గూడ శక్యముకాదు. దుర్గముననుండు శత్రురాజుల నిరోధిం
చుట న్యాయము. పర్వతము నాశ్రయించువారు శత్రువులు
ముట్టడించి చాలకాలము నిలువఁగా భోజనాదులకు శ్రమం
పడి లొంగిపోవుదురు. మనము పెక్కుమందిమి. అనుటయేగాని
వసుదేవతనయు లిరువురు దేవసమానులని వినుచున్నాడను.
వా రొనరించినకార్యములంబట్టి దేవత లనవలయును. మనుష్యు
లలో నెవ్వరు నొనరింపనికార్యములఁ జేసి ప్రఖ్యాతిం
గాంచిరి. కావున వారిందొడరి గెలుచుటరిది. అట్టులౌట శుష్క
కాష్ఠాదులం బర్వతపార్శ్వముల నెలకొల్పి దవానలు నంటిం
తము. దాన వారు పొలియఁ గలరు. అదావానలజ్వాలామాలి
కలకుఁ దాళఁజాలక దిగివత్తురే నందఱుముం గూడి పడఁ
గొట్టుదము.

అని యారాజు పలుకఁ దద్వాక్యము నంద తామోడిం
చిరి. ఇయ్యది సముచితమగు నాలోచనమని యంగీకరించిరి.
కావున వెంటనే నై నికులెల్ల నొక్కమొగి శుష్కదారువులం
జేర్చియు శుష్కతృణంబుల నెలకొల్పియు ననలు నుద్దీపింపఁ
జేసిరి. నలుగడల నొక్కసారి హుతవహు నుద్దీపింపఁజేయఁగాఁ
దదనుకూలముగాఁ బవమానుఁడు వీవ నారంభించెను. జ్వాలలు
మేఘమండలమును స్పృశింపసాగెను. శుష్కకాష్ఠతృణసహి
యుఁడగు ననలుఁడు శ్రీమంతమై మనోహరపాదపవంతమగు
నాగోమంతము నట్టె దహించెను. హుతవహుఁ డిట్లు ప్రజ్వ
రిల్లి దన్నుఁగాల్చి నా భూధరము పరితాపముం దెలుపఁగోరి
గంఢోపలములఁ బడఁ జేసెను. ఆ చట్టాలగుంపులు పెటలి
యంబరమునుండి మహోల్కలు పడునట్లు భయంకరధ్వని

ములు చేయుచుఁ బడసాగెను. అత్తతీనా సానుమంతము రక్త వర్ణమై భయంకరాకారమున వెలిగెను. కొలఁది ముహూర్త ములకుఁ దనయున్నతిం గోలుపోయి భస్మమయ మయ్యెను. అందలి గహ్వరములయందున్న నాగేంద్రములు విహ్వలములై ధగ్ధార్ధతనువులై పడగలు వివశములుకాఁగా నయనములనుండి యగ్ని కణము లురుల పిట్టపిట్టపడి ప్రాణములం బాసెను. సింహశార్దూలాది సత్త్వములెందుఁ బరుగెత్తనుజాలక యేమి యుం దోచక యామంటలనే శరణముగాఁ గోరి మడిసెను. ఇట్టులుండ నీకఁ బక్షులులోనగు నల్పజంతువులమాట చెప్ప నేటికి? ఆధామములు వియత్తలము నావరించి వికృతాకృతిం గనంబడం జేసెను. పర్వతమునుగాల్చి ఆబాధల కోర్వఁజాలక నై నీకులు దూరముగఁ బరుగిడి నిలిచిరి.

అప్పట్టున రోషతామ్రాక్షుడై రాముఁడు శ్రీహరిం గాంచి యిట్లు పలికెను వత్సా! ఈపర్వతము కాల్యంబుడు చున్నది. పాదపాదు లిక జీవింపఁజాలవు. మననైఁగల రోష మున జరాసంధుఁ డీ భూధరమును గాల్చెను. కృష్ణా! కనుఁ గొనుమా. హవ్యవాహనునిజ్వాలలు సధామములై యెట్లు భయంకరముగా నంబరము నంటుచున్నవో జలాశయము లింకెను. మృగపక్షి ప్రభృతి ప్రాణికోటి మంటల కాహుతి యయ్యెను. వత్సా! మనకొఱకై యీపర్వతము రూపడంగు చున్నది. మనకిది యయశస్కరము, కలంకప్రాయము నగు. కావున నీపర్వతమునకు మనము ఋణపడితిమి. ఏతన్నిర్దోచనా ర్థము మన మీ గాజలోకముతో యుద్ధ మొనరింతము. ఈ రాజులందఱును పర్వతమును దహించి రథారూఢులై యుద్ధ

జరాసంధుడు గోమంతమును ముట్టడించి యుద్ధముచేయుట. 87

ముచేయఁ బూనియున్న వారు. అని పలికి పెచ్చుపెరుగు నాగ్రహంబున మేరుపర్వతమునుండి శశాంకుడు దిగునట్లాగోమంతమునుండి * వనమాలాధరుండై కాదంబరీపానజనిత మదాతి రేకమునఁ జూడ భయంకరుండై బలదేవుడు దిగెను. వనమాల యా రామునియురమున మెఱయుచు వింతకాంతిని గల్గించుచుండెను. ఆతనిదేహము శారద చంద్రచంద్రికం బోలి యొప్పుచుండెను. ఒక్కకుండలమే యా మహాత్మునికర్ణమున నమరియుండెను. ఇట్లు బలరాముడు పర్వతమునుండి దిగి రాజులనడుమ వ్రాలెను.

బలదేవుఁ డిట్లు రణాంగణమునకు దిగఁగా నీలాంబు దోపముడగు శ్రీకృష్ణుడు తన యపరిమితవిక్రమము కనంబడఁ జేయఁగోరి గోమంతేశిఖరమునుండి దుమికెను. భగవత్పాదాఘాతమున నాగిరివర మల్లలనాడెను. ఆభూధర మత్తరుణమున భగవంతుడు తన్ను వదలిపోవుచుండ జలములవదలి మదజల విరాజమాన ద్వీరదేంద్రమువలె నొప్పారెను. ఆజలముల నాదావదహనుఁ డొక్కక్షణమునఁ జల్లారెను. కల్పాంతవారి ధారలచే సూర్యుడు చల్లఁబడునట్టు లాగిరి దహించుచుదహనుడు చల్లారుటం జూడ విచిత్రముగా నుండెను. శ్రీహరి సింహనాదమున శత్రుహృదయగ్రంథుల భేదించుచుఁ బీతాంబరము చెలువుసూపఁగా ఘనాకృతియలరారఁ గిరీటపర్యము శిరోభాగమునఁ బ్రకాశింపఁగా మోముదమ్మి దరహాసమున వింతగాఁ గానంబడఁ బుండరీకసంకాశనయనములు మనోహర

* నిపపాత బలశ్రీమాన్ వనమాలాధరో యవా, సకారదేందు సంకాశో వనమాలాంతిదరః = అని మూలము.

ములై యొప్పార శ్రీవత్సము హృదయఫలకమున వెలయు చుండఁగా యుద్ధరంగమున విహరింపఁ బ్రయత్నించెను. ఇట్లు రామకృష్ణులు తననుండి వడివడి దుముకగనే యాగోమంతము ప్రతిపాషాణసంధులనుండి జలధారల వదలఁగా నొక్కము సూర్యమున ఐనవహ్ని చల్లారుట చూడఁగా రాజలోకము నకు నిరాశ యంకురించెను. మనకింక విజయము గలుగదు. ప్రళయకాల మాసన్నమయ్యెనన్నయాహ ప్రకాశించెను.

మహాశయులారా! ఈ విషయమునుండి యెటుంగఁగ గిననీతులు లేనియట్లు తొలుదొలుతఁ దోచును గాని యతి రహస్యవిషయ మిందొక్కటికలదు. అదియే మీ చెటుంగఁగఁగి నది. రాజులు పర్వతమును దహించునపుడు రామకృష్ణు లూర కుండిరి. పర్వతము దహించఁబడి యందలి పశుపక్షిప్రముఖినిఖి లజంతువులు మరణింపఁగా నవల జలధారలువెలువడ నాయగ్ని శాంతింనునట్లు రామకృష్ణులుచేయుట యుక్తమా యను ప్రశ్నము రావచ్చును. దానికేమి సమాధానమన్న వినుడు. భగవంతుడు సర్వసాక్షి. కర్తస్వరూపుడు. లోకమునఁ గర్త సిద్ధాంతము ప్రబలము. దానిని మించునదియే లేదనక తప్పదు. కరుణాస్వరూపుడగు భగవంతుడు తాం జూచుచుండఁగా నిన్ని జంతువులు మడియుచుండఁ బ్రత్యుపకారము చేయసమర్థుడయ్య నేల యూరకున్న వాడని ప్రశ్నింపరాదు.

“అంత వంత ఇమే దేహా నిత్యస్యోక్తా శ్శరీరిణః,

అనాశినోఽప్రచు త్తస్య తస్మాద్యధ్యస్య భారత.”

భగవద్గీతా. ౨. ఆ. ౧౮. శ్లో.

అను నీభగవద్వాక్యమును స్మరింపుడు. కరుణాస్వరూపుడే

జరాసంధుఁడు గోమంతమును ముట్టడించి యుద్ధముచేయుట. 89

భగవంతుఁడు. కాని కర్త సిద్ధాంతమును వ్యర్థముచేయునా. దావదహనజ్వాలామాలిక భస్మముకావలసిన జంతువులకు మరణము లేకుండఁజేసిన నేమిలాభము. అట్టి యసంగతకార్యము చేయఁ బూనునా. అజన్మము నాటితోఁ బూర్తికాఁగా మరణఁ గర్తానుగుణరూపము రానుండఁగా దానినడ్డుట భగవంతునకు భర్తమగునా. కాదనక తప్పదుగదా. కావునఁ దాను సర్వసాక్షి మాత్రుఁడై తమతమ కర్తానురూపఫలములం బొందుచుండు జీవులను జూచుచుఁ దాఁ జేసినయాజ్ఞ యప్రతిహతముగా సాగుచుండ నానందించుచుండును.

“శ్లో. సమోఽహం సర్వభూతేషు నమేద్వేష్యోఽస్మి నప్రియః,
యేభజంతి తు మాం భక్త్యా మయితేతేషు చావ్యహమ్.”

గీతా. ౯. ఆ. ౨౯.

అను నీవాక్యము పైభావమును దృఢపఱచుచున్నయది. ఎన్ని జంతువు లా దావాగ్నికి నాహుతులు కాదగునో యంత వఱకుఁ జూచుచుండి శ్రమంపడి బ్రదుకఁదగుజంతువులు మిగులఁగాఁ బర్వతపాషాణవివరములనుండి జల ముద్భవిల్లునట్లు తలంచెను. అట్లే జలధారలుదయింప దావాగ్ని చల్లారెను. హతశిష్టజంతువులు బ్రదికెను. పర్వతతాపము వాసెను. రాజులు తమప్రయత్నము తాటుమాటు కాఁగా భీతిల్లి యింక బ్రదుకఁజాలమని తలంచిరి. ఇన్ని కార్యము లొక్కసారి చేయునేర్పు భగవంతునకుం గలదని యెఱుంగవలయు. ప్రతిజంతువు తన కర్తఫల మనుభవింపక తప్పదనియు నేరూపమున నేఫల మనుభవింపఁదగునో యట్లే యనుభవించుననియు దాని కంతరాయము

లుండవనియుఁ గర్తృసూత్రమున కేలాటియడ్డు లుండవనియు దీనిసారము.

మఱొక్కవిషయ మిందుఁగలుగు. వనమాలావిభూషితుఁడు శ్రీకృష్ణుఁడేయనియు గావున భగవదవతారము హరియే కాని బలరాముఁడు కాఁడనియుఁ గొందఁ జిభిప్రాయపడుదురు గాని యది మిగుల పొరపాటు. వనమాలావిభూషితుఁడై బలరాముఁ డొప్పెనని యీ యథ్యామమునందే గలదు. దానిం గాంచిన నా సంశయము తొలఁగు. కాబట్టి రామకృష్ణుల యందు భేదబుద్ధినిమాని తత్సేవాలాభమున ముక్తినిొందుట సముచితమని తలంచుచున్నాఁడను. ఇంకఁ దర్వాతికథను దెలుపఁ బూనెదను. సావధానులరై చిత్తగింపుఁడు.

హరివంశమునుండి వ్రాసిన యీకథయే భాగవతము నందు నామమాత్రభేదముగాఁ గలదు.

శ్లో. “ప్రాదుత్య దూరమశ్రాంతౌ తుంగ మారుహతాం గిరిం,
ప్రవర్షణాఖ్యం భగవాన్నిత్యదా యత్రవర్షతి. ౧౦
గిరౌ నిలీనా వాఙ్మయ నాధిగమ్య పదం నృప,
దదాహ గిరిమేధోభి స్సమంతాదగ్ని ముత్స్పృజత్. ౧౧
తత ఉత్పత్య తరసా దహ్యామాన తటాదుభౌ,
దశైకయోజనోత్తుంగాన్ని పేతతు రథో భువి.” ౧౨

అను నీశ్లోకములంబట్టి ప్రవర్షణ గోమంతశబ్దవ్యయభేదము తప్పుఁ దక్కినభేదము గానిరాదని యోజింపనగు. రెండుపేరు లొక్కదానికే యుండవచ్చునన్నను విషయమునకు భేదము లేదు. కావున హరివంశకథకు భాగవతమునఁ గలకథకు భేద

ఘింతమాత్రమేయని యెఱుంగనగును. దీని తర్వాతికథ హరి వంశమున నున్నట్లు భాగవతమునఁ గానరాదు. భేదమునఁ గాదుగాని విషయమే లేదు. కావున హరివంశమునుండియే వ్రాసెదను. గోమంతమనుపేరు గోమత్తమని నాగరపుస్తకమునఁ గలదు. తాఁటియాకులపుస్తకమున గోమంతమని కలదు. ఇదియు గ్రహింపఁదగువిషయమే. తర్వాతికథను జిత్తగింపుఁడు.

— ౨౭ రామకృష్ణులు కరవీరపురమున కరుగుట. ౨౭ —

* రామకృష్ణులు గోమత్తపర్వతమునుండి డిగ్గఁగానే తద్దర్శనమాత్రమున రాజలోకమంతయు సమ్పూర్ణవాహనమయ్యెను. అత్తఱి రామకృష్ణులు బాహుయుద్ధకేళీసమాదృతిం గాంచి సముద్రమున మకరయుగము విహరించినట్లు తిరిగిరి. కొలఁదినిమేషముల కా రామకేశవులకు బాహుయుద్ధమునకంటెఁ బ్రాచీన శస్త్రాస్త్రములతోటి పోరుత్తమమని స్ఫురించెను. వెంటనే యంబరతలమునుండి యింతకుమున్ను జరాసంధునితో సంగర మొనరించుతఱిఁ బొడసూపిన దివ్యాస్త్రములు దృగ్గోచరము లయ్యెను. ఆయాయుధములు వహ్ని జ్వాలామాలికలఁ గ్రక్కుచుండెను. ఆ యాయుధములగుఱాడి మాంసలుబ్ధములగు భూతప్రేతశిశాచాదు లరుదెంచెను. అవి నరమాంసము నెపుడెపుడు భక్షింతుమాయని నాలుకలు చాపుచుండెను. అత్యద్భుతాకృతులుగల నా దివ్యాయుధములు నభశ్చరులకుంఁగూడ భయమును గల్గించుచుండెను. సాంవర్తకమను హలము సౌసందమను ముసలము సుదర్శనమగు చక్రము

* ఈకథ హరివంశ విష్ణుపర్వము నలువదిమూడవ యధ్యాయము నుండి సంగ్రహింపఁబడినదని యెఱుంగునది.

కౌమోదకియను గద యను నీ నాలుగాయుధములు విష్ణు మూర్తికి దగిన యాయుధములు. ఆయా యుధములు సోదరులకుఁ బొడసూపెను.

తొలుదొలుత రాముఁడు హలమును బరిగ్రహించెను. అది తత్కరమున కలంకారముగఁ జూపఁజెను. సర్పరాజము కదలుచున్న ట్లుండెను. దివ్యపుష్పమాలికల నది యలంకృతమై యుండెను. ముసలమును సవ్యకరమునఁ దీసికొనియెను. సౌనందమని దానికిం బేరుగలదు. అది వైరులకు దుర్నిరీక్ష్యము. పొడవడంగఁ జేయునది. కావుననే తద్దర్శనముననే పగవారు నిరానందు లగుదురు. శ్రీకృష్ణుఁడు సహస్రాదిత్యతుల్య తేజస్సుగల చక్రము నవధరించెను. దానికే సుదర్శనమని పేరు. శార్ఙ్గమునుచాపమును గ్రహించెను. అది లోకప్రఖ్యాతిం గాంచినది. దేవతాప్రార్థనములఁ జెల్లించు గద సూర్యకరమున హరి గ్రహించెను. ఆగద కుముదాక్షునిపేరున వెలయుటఁ గౌమోదకియను ప్రఖ్యాతిం గాంచినది. అట్లు లావీరాగ్రేసరులు సోదరులు రిపులం బోరునందు మార్కొనిరి.

అసోదరు లిర్వురు పరస్పర మేకరూపముగలవారు. జ్యేష్ఠకనిష్ఠసంజ్ఞలు ప్రపంచార్థము ధరించిరి. లక్షణములనుబట్టి రామగోవింద వ్యవహారము గల్గినది. సమరాంగణమునం దప్రతిరూపులు. విష్ణువు ద్విధాభూతలమున నవతరించెను. అంతియ కాని భేద మేమాత్రము లేదు. అందు బలరాముఁడు పరాక్రమించి హలాయుధము నెత్తి పరవీరుల కంతకాకారముగాఁ గనఁబడుచు రథబృందముల నాకర్షించుచుఁ గరితురగములఁ

జార్జము చేయుచు యుద్ధము చేయసాగెను. మఱియుఁ గుంజరములను హలాయుధమున లాగుచు ముసలమున మోడుచుండెను. అది వీరులశస్త్రాస్త్రములకుఁ గదలక పర్వతమువలె నిలిచి యించుకయుఁ జలింపనిపౌరుషమున విహరించు చుండెను. ఆ మహాపురుషునాటోపమున కోర్వజాలక ఊత్రియవీరులందఱు విరథులై జరాసంధుని మఱుగున కరిగిరి. ఊత్రిధర్మమున నిరతుఁడగు నా జరాసంధుఁడు వారిం గాంచి భూజానులాహా! పరాక్రమవిహీనమగు మీఊత్రియవృత్తి నిందాపాత్రము. ఎలాయనరాయణులగుట ఊత్రికులమునకుఁ నుచితము కాదు. భూజహత్యవలెఁ బెద్దలు నిండితురు. భీతిచేఁ బరుగిడుచున్నారే. ఇది నీచముకాదా. ఇది తగునా. త్వరగా మరలుఁడు. కలిసికొని యుద్ధముచేయుఁడు. చేతగాకయున్న నేను వీరల నిర్మూల యమాంతికిమున కంపిసంతదనుకఁ జూచుచుండుఁడు.

అని ఊత్రియకులవృత్తిఁ బ్రశంసించి జరాసంధుఁడు పురికొల్పఁగా శరజాలములఁ బరఁగించుచు యుద్ధమునకుఁ బూనుకొనిరి. వారెల్ల సమరసన్నాహముల నాయతులై రాఁగా వారియుత్సాహమును గాంచుచు రామకేశవు లూరకుండిరి. మరలఁ దుములయుద్ధ మారంభయ్యెను. పరస్పరసాయకములంబరమునఁ బటులవలెఁ జరించుచుండెను. గదాభిఘాతశబ్దములు భయంకరముగా వినఁబడుచుండెను. పరసాయకములు వర్షధారలు పర్వతమును గదలంపజాలనిచందమున బలకేశవుల

* ఆయుధప్రగ్రహా వీరా తా వన్యోన్య మయాపుభౌ, పూర్వజానుఁ సంజ్ఞోతు రామగోవిందలక్షణౌ, సమరేఽప్రతిరూపౌ తౌ విష్ణురేశౌ. ద్విధాకృతః=అని మూలము.

బాధింపఁ జాలక పోయెను. అత్తటి శ్రీకృష్ణుఁడు పరాక్రమించి శంఖచక్రగదాద్యాయుధముల ధరించి సమరాంగణమునఁ గ్రీడింపఁ జొచ్చెను. చక్రాయుధప్రహారమున రథములను గజ మాయపదాతులను వీరాగ్రేసరులగు భూజానులను భేదించెను. గదాప్రహారములచేతను లాంగలాకర్షణములచేతను నొచ్చి నష్టచేతనులై భూపాలకులందఱు నిలువఁజాలక పోయిరి. సుద ర్శనధారానికృంతములై రాజుల దివ్యరథములు భగ్నాంగ ములై కదలఁజాలక పోయెను. ముసలాయుధప్రహారముల సోలి షష్టిహాసవయస్సుకల నాగేంద్రములు భగ్నదంతములై ధరఁ ద్రెళ్లెను. తురంగమసంహతులు నిలాతలమున భగ్నావయ నములఁ దొరఁగెను. ఆయుధ్రంగమును బరికింపఁగాఁ బ్రళయ కాల భూలోకమువలెఁ గన్పట్టెను.

ఆమహాహవమున ద్రెళ్లిన చతురంగబలములం గాంచి పిశాచాది క్రవ్యాపగణములు మాంసలుబ్ధములై పరుగిడి వ్రాలెను. వెదురుటడవి కాలునపు డుప్పటిల్లు చప్పుడులంబోలె నాక్రందించువారును మూల్లువారును భగ్నాంగులై నినాద ములం జేయువారునై పదాతులు దొరలు పడివడిం బడిరి. ఆభూతలము సరకేశాస్థి రుధిరమాంసమజ్జావృతమై యతిఘోర దర్శనమై యుండెను. అప్పుడు చక్రద్యాయుధములు మెఱి యుచుండఁగా శ్రీకృష్ణుఁ డా రాజలోకముం గాంచి యిట్లు పలికెను. భూపాలకులారా! హస్త్యశ్వరథసంయుతులరై వచ్చి యేల యుద్ధముచేయక యున్నవారు. దృఢసంకల్పముల సకలాస్త్రశస్త్రనిపుణులరై యరుదెంచి యేమివిజయము పొందఁ గల్గితిరి? పాటుచున్నవారే. ఏల? నేను సోదరుఁడు సమరాం

గణమునఁ బదాతులమై మీయెదుట నున్నవారము. యుద్ధ
దోషమెఱుంగని జరాసంధుఁడు మిమ్ము చాలించువాఁడయ్యి
నేల మిమ్ము మార్కొన రాకయున్నవాఁడు ?

అని రామానుజుఁడు పలుకుచుండఁగాఁ బ్రతాపశాలి
యగు దరదుఁడు హలాయుధము చేఁబూని భయంకరాకా
రుఁడై యున్నరాముని మార్కొనియెను. మదిచినవృషభము
మఱొకవృషభమును మార్కొనునట్లు తలపడి యిట్లు హెచ్చ
రించెను. అరించమా! రానూ ! రమ్మ. రమ్మ. నన్ను మార్కొని
సంగర మొనరింపుము. అన నువ్విళ్లూరు రాముఁ డాతనిం దల
పడఁగా నయ్యది ఘోరాకార మయ్యెను. మదకుంజరము తల
పడినట్లు పోరాడుచుండ రాముఁ డాగ్రహించి హలాయుధము
నాతనిభుజములకుఁ దగిలించి యాకర్షించి ముసలమునం జావఁ
గొట్టెను. ఆవ్రేటున దరదుఁడు క్రిందఁబడి యసువులం గోలు
పోయెను. గదానిపాటుగాంచి యకాడుగఱచుచు జరాసంధుఁ
డారాముని మార్కొనియెను. ఆజన్యము వృత్తబలభేదులకుం
బలె సాగెను. చూచువారల కది రోమహర్షణజనకం బయ్యెను.
ఇరువురు గదాయుద్ధనిపుణులు గావున గదలం ద్రిప్పుచు రణ
కేళి సాగించుచుండిరి. భూమి యల్లలనాడుచుండెను. శిఖర
ములం జెలువారు భూరిభూధరములపోల్కి వారిరువురు పరా
క్రమించుచుండఁగాఁ దక్కినవారెల్ల సంగరమునుమాని వారినే
చూచుచుండిరి. గదాయుద్ధమున నాయురువురు మహాచూర్యులు.
విఖ్యాతిగాంచిన వీరశేఖరులు. మత్సరమునఁ దగులుపడిన
క్రూరభుజంగములపోలిక బుసగొట్టుచుఁ బోరాడుచుండిరి.
ఆమహాహవమును జూడఁగోరి దేవగంధర్వాదులు గుంపులు

గూడి యంబరమున నిలిచియుండిరి. వారందఱుండునపు డంబరము జ్యోతిర్గణప్రకాశము గలదిగఁ గనఁబడుచుండెను.

జరాసంధుఁ డాతురంపడి రామునిచెంతకుఁ బరుగెత్తెను. సవ్యమండలము నాశ్రయించి యాతఁడు రాఁగారాముఁడు దక్షిణమండలము నాశ్రయించి యాతనిం దార్కొనెను. వారు పరస్పరగదాఘాతములకుఁ బాలుపడిరి. దంతములచేఁ బరస్పరము క్రుమ్ములాడు గజవరముల చందంబున వారు గదలఁ గొట్టుకొనిరి. ఆనినారము భయంకరముగాఁ బరఁగెను. రాముని గదానిస్వన మశనిఘోషమును మించెను. జరాసంధగదానినాదము పర్వతము మ్రోసినట్లుండెను. జరాసంధుని వ్రేటు రాముని గదలింపఁజాలక పోయెను. బలదేవగదాభిఘాతమును మాగఁగఁడు ధైర్యమున నోర్వఁజాలెను. అత్తఱి నంబరమునుండి యొకవాక్కు వీతెంచెను. రామా! ఈజరాసంధుఁడు నీచే నధింపఁబడఁడు. కావున భేదమందకుము. వీనికి మృత్యుప్రదుఁడు వేఱొకఁడు గలఁడు. కాఁబట్టి యుద్ధమును మానుము. ఈమాగఁగఁడు స్వల్పకాలముననే ప్రాణములఁ ద్యజింపఁగలఁడు. జరాసంధుఁ డామాటలు విని విమనస్కుఁ డయ్యెను. రాముఁ డింకేల నొప్పింపవలయునన్న భేదమున నూరకుండెను. ఇట్లు చాలనేపు వారు గదాయుద్ధము నొనరించి విరమించిరి. జరాసంధుఁ డోడిన ల్లెల్ల వారలెఱింగిరి కాన నాతఁడు మరలఁగనే యందఱు మరలిరి ఎల్ల వారు పయనము సాగింపఁగా నా రణరంగము భూతప్రేతాదిసాంద్రమై భయంకరముగాఁ గనఁబడియెను.

రథములు కదలిపోవుచుండ మహాద్యుతిమంతుడగు
చేదిరాజు యాదవసంబంధమును దలంచి కృష్ణుని సమీపించి
కాయాశసేనలు చేదినై నికులు తన్ను జుట్టుకొనఁగా బంధు
త్వము నెఱింగించుచు గోవిందున కిట్లు లనియెను. శ్రీకృష్ణా!
నేను నీమేనత్తకు భర్తను. నాబలములతో నిన్నాశ్రయించి
తిని. నీవు నాకు శరణ్యుడవు. ఎంతచెప్పినను జరాసంధుఁ డల్పు
బుద్ధిగలవాఁడౌట వినకపోయెను. కావున నోడిపోయెను.
మనము కరవీరనగరమునకుఁ బోవుదము. అందు సృగాలవాసు
దేవుడను రాజును గనుఁగొందము. మియిద్దఱ కీరథవరము
లాయత్తము చేయఁబడియెను. జవనాశ్వములం బూన్పఁబడిన
వీనినెక్కి పయనము సాగింపుడు. త్వరగాఁ జని యారాజ
సత్తము దర్శితము. అని పలుకు మేనత్త పెనిమిటి మాట
లాలించి పరమానందమున గోవిందుఁ డిట్లనియె. ప్రమథనపరి
శ్రాంతుల మగు మమ్ము బాంధవోచితవచనాంబుశీకరముల
సంతృప్తులను జేసితివి. హితము మధురము దేశకాలోచితము
నగువాక్యము పల్కువాఁడు లోకమున నరుదు. మే మిపుడు
నిన్నుం గాంచుటచే సనాథుల మైతిమి. మాకన్నియు ఫలించి
నట్లే నీవంటి ప్రియబంధువు దొరకినపుడు ఫలము గలుగక
పోదుకదా. చేదిరాజా! ఇదిమొదలు వెక్కుయధ్వరంగములు
చూడఁగలవు. జరాసంధవధము లోనగు మహాద్భుతకృత్య
ములఁ గాంచఁగలవు. ఈచక్ర ముసలములప్రభావము కనుఁ
గొందువు గాక. ఈసంగ్రామకథను విని మది నిలుపువారలకు
నుత్తమగతులు గలుగు. మనమిఁకఁ బయనము సాగింతము.
కరవీరపురమును దర్శితము. అని పలికి యాతనింగూడి ప్రయా

ణము సాగించి శ్రేతాగ్నులంబోలి మూఁడుదీనములు మార్గమున గడపి నాల్గవదినమునఁ గరవీరనగరమును దర్శింపఁజాలిరి.

మహాత్ములారా ! ఈకథను బఠించితిరి. ఇం దొక్కరహస్యము కలదు. అది రామకృష్ణు లొక్కరూపమేయని తెల్పును. లోకమున దశావతారములలోఁ గృష్ణావతారము చేరును గాని బలదేవుని యవతారము చేరదనియు, రాముఁడు కృష్ణభ్రాతృ యన్న పేరుంబట్టి ప్రఖ్యాతినొందెగాని లేకయున్న నీతఁ డొనరించిన యద్భుతకార్యములు లేవనియుఁ బెల్లుగ నుద్ఘోషింతురు. అయ్యది పొరపాటుమాత్రమేగాక యసంగతము కూడనగునని యీకథ బోధించుచున్నది. ఈ యధ్యా యమునుండియే కొన్నిశ్లోకము లుదహరింపఁబడినవి. వానిం గాంచిన విస్మయమగును. విష్ణురూపమే రెండుగా విభక్తమయ్యెనని వానినుండి తెలియఁబడియెడిని. ఇంక భేద మెట్లు కల్గునో తెలియఁజాలక యున్నాఁడను. రాముఁ డనంతుఁడే కాని విష్ణువు కాఁడని కొందఱు అందురు. కాని వారికి భగవదవతారస్వరూపమే తెలియదు. అనంతుఁడనఁగా భగవంతుఁడే కాని యనంతనామకసర్పము కాఁడు. కావున నట్టి యసంగతశంకల కవకాశమొసఁగి భేదబుద్ధిని గల్పించుకొనరాదు. అవి భక్తునిలక్షణము కాదు. దాన భక్తి రూపుమాయునేకాని వృద్ధికాదు. ఉపనిషదర్థమును నశింపఁజేసిన ట్లగును.

శ్రుతి. “పూర్ణమదః పూర్ణమిదం పూర్ణాత్పూర్ణ ముదచ్యతే,
పూర్ణస్య పూర్ణమాదాయ పూర్ణమేవావశిష్యతే.”

ఈశావాస్యము.

ఈమంత్రము భగవత్తత్వ మొక్కటియేయని తెలుపును. సర్వ
కారణ మదియేయని బోధించును. దానికి వేఱుకారణ మెందు
ను లేదనుట దీన స్పష్టమగును.

శ్లో. పశ్య మే పార్థ రూపాణి శతశోఽథ సహస్రశః,

నానావిధాని దివ్యాని నానావర్ణాకృతీని చ. ౫

ఇహైకస్థం జగత్కృత్స్నం పశ్యాద్య సచరాచరమ్,

మమదేహే గుడాకేశ! యచ్చాన్యద్భిష్టు మిచ్ఛసి. ౬

న తు మాం శక్యతే ద్రష్టు మనేనైవ స్వచక్షుణా,

దివ్యం దదామి తే చక్షుః పశ్య మే యోగమైశ్వరమ్.

అనేకవక్త్రనయన మనేకాద్భుతదర్శనమ్,

అనేకదివ్యాభరణం దివ్యానేకోద్యతాయుధమ్. ౧౦

దివ్యమాల్యాంబరధరం దివ్యగంధానులేపనమ్,

సర్వాశ్చర్యమయం దేవ మనంతం విశ్వతోముఖమ్. ౧౧

తత్రైకస్థం జగత్కృత్స్నం ప్రవిభక్తమనేకథా,

అపశ్యద్దేవదేవస్య శరీరే సాండవస్తదా. ౧౩

భగవద్గీత ౧౧ అధ్యాయము.

ఇందు మొదటిశ్లోకము భగవంతునిరూపము లసంఖ్యలనియు

నామధేయములు నసంతము లనియుఁ దెలుపును. అనఁగా సర్వ

నామముల సర్వరూపముల నలరుచుండువాఁడని దీనిసారము.

రెండవశ్లోకము భగవంతునియూకారమున సకల బ్రహ్మాండములు

గలవనియు నేమిచిత్రము చూడఁగోరిన నదియెల్ల నందే యుం

డుననియుఁ దెలుపును. అనఁగా రూపములు వానికాధారము

భగవంతుఁడేయని దీనిసారము. మూడవశ్లోకము సామాన్య

దృష్టికాతత్వముగోచరముకాదనియు జ్ఞానదృష్టికేయవికనఁబడుననియు బోధించును. అనఁగా భగవంతుఁడు తేజస్వరూపుఁడనియుఁ దద్దర్శనము మాంసచక్షుష్టుతులకు దొరకదనియు దీనిసారము. నాల్గవ యైదవశ్లోకములు భక్తానుగ్రహార్థ మనేకవిధముల మనోహరములగు నాభరణముల భగవంతుఁడు తాల్చుననియు నత్యద్భుతముగా నుండునట్లు కనఁబడుననియుఁ దెల్పును. అనఁగా భక్తుఁడేరూపము నభిలషించునో తదనురూపముగా నాభరణములు వస్త్రములు మాల్యములు చందనాదు లమరియుండుననియు సర్వశక్తిమంతున కదియొకయద్భుతముగాఁ దోఁపదనియు వీనిసారము. ఆటవశ్లోకము సమయానురూపము లగురూపము లాతత్వమునుండియే పుట్టుచుండును గాని మఱొకటి యుత్పత్తిహేతువు లేదని వెల్లడించును. అనఁగా సృష్టి తదధీనమేయని దీనిసారము.

శ్రుతి. “సహస్రశీర్షా పురుషః సహస్రాక్ష స్సహస్రపాత్.”
అను మంత్రముకూడ నీయర్థమునే వివరించుచున్నది. ఎన్ని గ్రంథములఁ బరికించినను భగవంతునియందు భేదము కానరాదు. ఇట్టులుండ సృష్టిస్థితిసంహారకర్తలగు బ్రహ్మ విష్ణుమహేశ్వరులలో భేదమును గల్పించు టేలాకో తెలియఁ జాలకయున్నాడను. ఈమువ్వురు తదంశసంభూతులే కాని వేఱుకాదే. ఇట్టివీరిలో నొకఁడు ముక్తిదాతయని, యింకొకఁడు కాండని పలుకుట కేవలాజ్ఞానమునఁ గాదా. బ్రహ్మకంటె విష్ణు వధికుండైనచో బ్రహ్మయిచ్చినవరముల విష్ణువేల త్రిప్పఁగూడదు? అవతారమెత్తి ప్రయాసపడవలసిన దేలాకో తెలియఁజాల

కున్నాడను. అజ్ఞానబల మూతగాఁ గైకొని హరిహరుల యందు భేదము కల్పింపరాదు.

శ్రుతి. “ఏకదైవ రుద్రో న ద్వితీయాయతస్థే.” అనియు,

శ్రుతి. “ఏకో నారాయణః.” అనియు

రెండుభంగుల శ్రుతులు కనబడుచున్నవి. ఈ రెండింటికి భేద ములేదు. ఏలన నీ రెండుపేరులేకాక యింకఁ గోటినామము లాభగవంతునకుఁ గలవు. ఇంతమాత్ర మెఱుంగనిచో జ్ఞాను లని వారిం జెప్పరాదు. వారికంటె నజ్ఞానులు లేరనక తప్పదు. మా కొక్కదేవతయందే విశ్వాసము కలదనువారు కొందఱు గలరు. ఆమాటయు నాభక్తియు మంచిదేకాని ఇతరదేవత లీదేవతాంశములు కావనుబుద్ధిమాత్ర మాపురుషులకు నుండ రాదు. భగవద్ద్రావములలో నిది నా యుపాస్యమనుటమా త్రము తప్పు గాదు.

కావున రామకృష్ణులలో నొకఁ డెక్కుఁడు. వేటొకఁడు తక్కువయని కల్పింపవలదనియు నిద్ద టొక్కరూపమే యనియు నీకథ మనకుం దెల్పుచున్నయది. ఇట్టి వెన్నియో గ్రంథముల యందుఁ గథలు కలవు. వానింగొంచియైన నమృత భేదవాదులగు కుఱ్ఱింభరులమాటలు విని మోసపోవుటకంటె దుర్గతి వేఱుగ నేమున్నది? ఆచార్యభక్షితావశిష్టపదార్థము శిష్యులు భక్షించిన భగవదనుగ్రహము త్వరగాఁ గలుగునని బోధించుత్సుద్రులును దానిని విశ్వసించుమూఢులును గొందఱు గలరు. శిష్యుల కేమియు దుర్గతి రాదుగాని గురువునకు నీచజన్తము లభించు ననుట నిక్కము. కావున నట్టి మాయమాటలకు లోఁబడక యుట్టివారు ముక్తిని బ్రసాదింతురేమో యని యాశపడక

వారికి ముక్తిదొరకదని నమ్మి భగవత్సేవచేసి తన్నామసంకీర్తనమున దురితములు లయింపఁగా భగవద్దాస్యఫలము దొరకుననియు దాన ముక్తి కరతలామలకమనియు విశ్వసించి కృతార్థులు గావలయును. వేటొకమార్గము కానరాదు. ఇంతట నీ చర్చను వదలి తర్వాతి భగవత్కథను వినిపించెదను.

శక్ర దేవునకుఁ బట్టాభిషేకము చేసి శ్రీహరి ప్రయాణము చేయుట.

* ఇట్లు లారామకృష్ణు లాచేదిరాజుం గూడి కరవీరపురమునకుం బోయిరి. వారిరాక నెఱింగి సృగాలరాజు యుద్ధదుర్ముండు కావునఁ బురమును ముట్టడింప నరుదెంచిరిని యోజించి మహేంద్రవిక్రముండు కావున నాదిత్యసంకాశతాంగము నెక్కి యుద్ధముచేయువేడుక పైకొనుచుండఁగా సకలాస్త్రసంభృతముగ నాస్యందన మొప్పారుచుండఁ దన్నేమి నిర్ణయము దిశలఁ బ్రతిధ్వనించుచుండఁగా మందరపర్వతము నడచి వచ్చుచున్నదా యనునట్లు చూచువా రూహించుచుండ సకలాభరణములం దాల్చి పురమువెడలి వచ్చెను. ఆరాజుతూణీరము లక్షయ్యసాయక ప్రపూర్ణములు. మున్నాతఁడు సావిత్రనియమమును బూర్తినొందింపఁగా సవిత తానే యీస్యందనవర్యము నొసంగెను. కావున నారథము సూర్యకాంతులం బోలి దుర్భరతేజోవిరాజితంబై యుండును. దానిం గాంచినంతనే వైరిశతాంగములు చూర్ణము లగును. ఆరథముపై నెక్కి పలుమాటు జ్యాలితకను ధ్వనింపఁజేయుచు రోషానిలుని వెడలఁగ్రక్కుచందమున నిట్టూర్పులం బుచ్చుచుఁ దద్వారా

* ఈకథ హరివంశ విష్ణుపర్వము నలువదినాల్గవ యధ్యాయమునుండి గ్రహింపఁబడినది.

క్రోధాగ్నిజ్వాలల వెడలించుచు భూషణకాంతుల వెడజల్లుచు
మేరుమహీధరము ననుకరించుచు రథాధిరూఢమైవచ్చు పర్వ
తేంద్రముమాడ్కి వచ్చెను. ఆరథవేగమును రాజవీరప్రతా
పోక్తిశబ్దము ధనుష్టాంకారమునను వీనిచే భూమి భీతిల్లి గడ
గడ వడఁకెను.

ఇట్లు వచ్చుచున్న శ్రీమంతుడగు నాస్థుగాలనామక
భూకాంతుని మూర్తిమంతమగు పర్వతేంద్రునిభాతి భాసిల్లు
వానిం గాంచి శ్రీకృష్ణమూర్తి భీతిల్లక యెప్పటియట్లే యుం
డెను. ఆరాజుకూడ రథవేగ మద్భుతావహమై కనంబడ వచ్చి
శ్రీహరిం గాంచెను. యుద్ధోత్సుకతఁ దనరారు నారాజు జవ
మున మేఘరాశి పర్వతముపై కడరినట్లు శ్రీహరిని మార్కొని
యెను. వాసుదేవుఁడు చిటునవ్వు మోముదమ్మినటనముసల్పగా
నాతని మార్కొనియెను. అయుద్ధము చూడంజూడ భీతికర
ముగ నుండెను. కుంజరద్వంద్వము దార్కొనినచందము కనఁ
బడెను. అత్తటి స్థుగాలుఁడు గోవిందునిగాంచి యుద్ధాభిలాష
మునఁ బెచ్చుపెరిగి కన్నుమిన్నెఱుంగక కృష్ణా! గోమంతమున
యుద్ధకాలమున నీవొనరించిన చేష్టితమున ననాయకులై దుర్బ
లులగు రాజులకడఁ జెల్లఁగాని యిటఁ జెల్లునా. త్మత్రియులు
పాటిపోయిరనియు వింటిని. వారెల్ల దీనులు. మూర్ఖులు.
దుర్బలులు. కావున నీయాట లట సాగినవి. ఇంచుక నాయెదుట
నిలుము. ఇదే నేను నీయెదుట నిలిచియున్నాఁడను. ఇం
కెందుఁ బోగలవు? రణమున నిపుణుఁడవు కావని తోఁచెడిని.
నే నొక్కఁడనే చతురంగబలాన్నితుఁడను. నీతోఁ బోరాడ
నరుదెంచితిని. కాని యుద్ధధర్మము ననుసరించి మనమిరువురమే

పోరాడుదము. నైనికులతో నేమిలాభము? మనమిరువురిలో నెవఁ డోడునో తెలియఁగలదు. భర్తయుద్ధమున నిధనము గల్గినను మేలే. నీవు మృతినొందఁగా నేనే వాసుదేవుఁడ నయ్యెదను. నేను మడిసిన నీవొక్కఁడవే వాసుదేవుఁడ వయ్యెదవు.

అనిపలుకు సృగాలరాజువచనముల విని వాసుదేవుఁడు త్సమాన్వితుడై బాణములఁ గైకొని నన్నుం బ్రహరింపుమాయని పలుకుచు సుదర్శనమును గేల నుంకించెను. సృగాలభూపతి క్రోధమూర్ఛితుడై శరనికరములఁ బరఁగించెను. అనేకాస్త్రములఁ బ్రయోగించెను. తనయొద్దనున్న సకలవిధాయుధములఁ బరఁగించెను. అగ్ని కణములనుమియు నాయస్త్రశస్త్రజాలములకుం గదలక శ్రీహరి భూరిశైలేంద్రంబుభాతి నుండెను. అంత నించుకయ్యగ్రహ మంకురింప శ్రీకృష్ణుఁడు చక్రమును బ్రయోగించి యాతనిం బరిమార్చెను. ఆరాజు రక్తధారలు స్త్రవింపఁగా సర్వాంగములు చూర్ణము కాఁగా వజ్రనిర్భిన్నభూధ్రముపోలికఁ గ్రిందఁబడి యసువులు వెడలిపోవఁగా సురపురి కరిగెను. ప్రభువు పాటుఁగాంచి నైనికు లుత్సాహ మెడలఁగా నలుగడలఁ బరుగిడిరి. కొందఱు నగరమునుబ్రవేశించి యార్తులై రోదనము చేయసాగిరి. కొందఱు అందేయుండి విలపించుచు రాజకళేబరమును వదలఁజాలక యుండిరి. అట్టితటి భీతులగు జనులందఱకు శ్రీహరి మేఘగర్జనమునుబోలు స్వరమున నభయం బొసంగి చక్రవిరాజమానహస్తం బెత్తి యింక భయపడకుఁడు, భయంపడకుఁడని పలుమాఱు తొత్తి చెప్పెను. మఱియు నీరాజుదోషమున ననపరాధు లగుజనుల బాధింపను. అది శూరవ్రతము కాదు. కావున మీ రింక భయంపడ

వలదనియుఁ బల్కెను. కాని ప్రభుభక్తిపరాయణులగు నా ప్రజలందఱును జక్రాయుధము వక్షం బగులింప ధరఁబడి యున్న రాజుగాంచి యుద్విగ్నమానసులై బిట్టు రోదనము గావించిరి. ఆరోదనధ్వనుల నాలించి తత్పత్నులు పుత్రయతంబుగా నరుగుదెంచి రణాంగణంబునఁబడియున్న ప్రాణనాయకుం గాంచి మించుదుఃఖమున మ్రాన్పడి యించుకతడవుండి మరల స్తృతిగల్గుడు విలపించిరి. తనయుఁడు జనకమరణసంతప్తస్వాంతఃకై యుండఁ దమపతి నడంచిన శ్రీకృష్ణుని గాంచి యానారీ మణు లపారదుఃఖములపా లైరి. మఱియు నో ప్రాణేశా ! నీవులేని యీనగరమున నీపుత్రకుఁ డెవనిచే నభిషిక్తుఁడుగాఁ జేయంబడును. ఒకసారిగా మమ్మందఱ విడనాడి యెంటరిగాఁ బోయితివెట్లు ? విధవలమై యెట్లు మనఁగలము ? అని విలపించుచుండఁ బద్మావతీయను తొలిభార్య సాక్షీతిలకమను ప్రఖ్యాతిగాంచిన నారీరత్నము విలపించుచుఁ గొడుకుం దోడుకొని శ్రీకృష్ణనంతికమునకు వచ్చి మహానుభావా ! శూరాగ్రేసరా ! యుద్ధకర్తమున నీచే నేరాజచంద్రుఁడు వడఁగొట్టఁబడియెనో ఆ భూపతికొడుకు వీఁడు. నీశరణ మొందెను. శ్రీగోపాలా ! నా ప్రాణేశ్వరుఁడు నిన్ను దర్శించి నీయాజ్ఞను శిరసా వహించి బంధుధర్తమును నెఱపియున్న నిట్టిదుస్థినితికిం బాలుపడక యుండును. అట్లుచేయక యవజ్ఞచేసి హతుఁ డయ్యెను. వైర మాతనితోడనే చెల్లెను. ఈకొడుకును నీకొడుకుగా భావించి కాపాడుము.

ఇట్లు లాపద్మావతీదేవి ప్రార్థింపగా విని కరుణార్ద్ర మనస్కుడై శ్రీకృష్ణుఁడు మృదుపూర్వముగా నిట్లు పలికెను.

రాజపత్నీ! యీదురాత్ముడు తెగియెనుగాన రోషముకూడ నతనింగూడియే పోయెను. నాకును నీవంతకుఁ బరితాపము గలుగుచున్నది. ఇప్పుడు నేను నీకు బంధువుఁడను. నిష్కల్మషము లగు నీవాక్కులచే నామనస్సు కరగినది. సృగాలభూపతికుమారుఁడు నాకును బుత్రుత్వముఁడే. సంశయము లేదు. అభయప్రదానముచేసి పట్టాభిషేకము చేయువాఁడను. నీకొడుకు సుఖముగ జీవించును. జనులను సేవకులను మంత్రులను బురోహితులను మాంత్రికులను బిలుపింపుము. పితృవై తామహారాజ్యమున నీకొడుకు నభిషిక్తునిఁగ జేసెదను. ఆమాటలకలరి పౌరులు మంత్రులు పురోహితులు లోనగువా రభిషేకసంభారములం గైకొని శ్రీరామకృష్ణులున్న కడ కరుదెంచిరి. రామకేశవులుండుతావుననే సింహాసనము నేర్పఱచిరి. శ్రీకృష్ణుఁ డాబాలకున కభిషేకోత్సవమును నడపించెను. ఇట్లు పట్టాభిషేకోత్సవమును నడపించి పురమునఁ బ్రవేశింపఁ జేసి ఆరేయి పయనము చేయ నిచ్చయించెను.

రామకేశవు లీరీతిగాఁ గరవీరపురమును దిలకించి నిశ్చత్రుకముగా దానినొనరించి సంగ్రామరంగమున నాజ్ఞించిన యారథమునందే కూరుచుండి ప్రయాణము చేసిరి. అందుండి పశ్చిమాభిముఖులై కొంతదూర మరిగిరి. శక్రదేవుఁడను సృగాలభూపతికుమారుఁడు తండ్రికి నూర్ధ్వదైహికక్రియలు సాగించి నగరమున నివసించి తనరాజ్యమును బూజ్యభంగిఁ బాలించుచుండెను. రామకేశవులు తమకృత్యమును నెఱవేర్చి విగతశత్రువులం బోలి మధురానగరమునకుఁ బ్రయాణము చేసిరి.

మహాశయులారా! ఈకథయం దేమివిశేషములు కలవని తోచును. కాని విశేషాంశ మొక్కండు కలదు. అది యెఱుంగవలసినదియే. సృగాలభూపాలుఁడు మృతినొందెను. తత్పుత్రునకు నాఁడే పట్టాభిషేకము సాగెను. పిదప నాతఁడు తండ్రి కగ్నిసంస్కారాదులు చేసెను. ఇదికదా కథావిధానము. ఇది శాస్త్రోక్తమేనా, కాదా యనునదియే ప్రశ్నము. పితృమరణాశౌచము క్షత్రియులకు విప్రులకంటె నెక్కుడుదినములుండును. అందును శవసంస్కారముకూడఁ గాలేదు. అట్టితఱిఁ బట్టాభిషేకోత్సవము సాగవచ్చునా? భగవంతుఁడగు శ్రీకృష్ణుఁడు చెంతనుండియే యశాస్త్రముగా నిట్టికర్తము చేయింపవచ్చునా?

“శ్లో. యశ్శాస్త్ర విధిముత్సృజ్య వర్తతే కామకారతః,
న స సిద్ధిమవాప్నోతి న సుఖం న ఘరాం గతిమ్.”

అన్న భగవద్వాక్యము వ్యర్థమేనా. అనియడుగుట పొరపాటుగాదు. సమాధానము వినుఁడు. విధులు రెండువిధములు. సామాన్యములు విశేషములు అని. సామాన్యవిధులు నిరుపద్రవముగా నుండుతఱిఁ జేయవలసినవి. విశేషవిధులు గత్యంతరాభావమగుతఱి నెఱవేర్చదగినవి. అందును జాతిధర్మములయందు క్షత్రియజాత్యుచితధర్మములు ప్రత్యేకముగా విధింపఁబడినది. క్షత్రియులకుఁ బ్రజారక్షణము విధి. దానిని మించినధర్మములు లేవు. జాతులన్నింటికిఁగూడ నాపధర్మములు ప్రత్యేకింపఁ బడినవి. సామాన్యదృష్టింజూడ నవి విపరీతములుగఁ దోచును. కాని యట్లుగాక సూక్ష్మదృష్టిం

బరిశీలించిన నవి ప్రధానములుగాఁ దోచును. ఆసూక్ష్మదృష్టి విశాలహృదయభావముగలవారికిం గాని గలుగదు. దానినె టుంగక యాక్షేపింతురు. ఊరము ప్రాతఃకాలమునందే కర్త వ్యమని విధివిహితము. కారాగృహవిముక్తునకు నది కాల వియమము నపేక్షింపక సాగును. సాయంకాలమునను జరపఁ దగు. అపుడేమి సమాధానము. ఆపద్ధర్మములను సామాన్య ధర్మములు బాధింపఁజాలవనియేకదా సారము.

“శ్లో. రాజకార్యనియుక్తానాం నటానాం రూపజీవినామ్,
శ్శశ్రురోమనఃఖచ్ఛేదే నాస్తి కాలవిశోధనమ్.”

ముహూర్తచింతామణి.

అట్లే తత్తధర్మములందుఁ బ్రధానము ప్రజారక్షణము. దానిని మించినధర్మములు లేవు. “అహింసా పరమో ధర్మః” అనుసూక్తి త్కత్రియులకెల్ల పుడును జెల్లదు. వేటయుఁ బరదేశజిగమిషయు వారికి విధివిహితములు. వీనికిందోడు నసంతుష్టియు రాజ్యా క్రమణమున నుండందగు. పాలనమున కనుగుణముగా ద్రోహు ల శిక్షింపవలసి యుండును. అపుడు తమ పూనరాదు.

శ్లో. దశబ్రాహ్మణభృత్యర్థ మేకం హన్యాద్విజం నృపః,
శతబ్రాహ్మణభృత్యర్థం బ్రాహ్మణో బ్రాహ్మణంతువా. ౮౨
పంచబ్రహ్మవిదామర్థే వైశ్యమేకం తు దండయేత్,
వైశ్యం దశవిశామర్థే విశం వా దండయేత్తథా. ౮౩
తథా శతవిశామర్థే ద్విజమేకం తు దండయేత్.
శూద్రాణాంతు సహస్రార్థే దండయే ద్బ్రాహ్మణంతువా.

తచ్చతార్థేతు వా వైశ్యం తద్దశార్థేతు శూద్రకమ్,
బంధూనాం చైవ మిత్రాణామిష్టార్థేతు త్రిపాదకమ్. ౮౫
అర్థం కళత్రపుత్రార్థే స్వాత్మార్థేతు న కించన,
అత్తానం హంతు మారబ్ధం బ్రాహ్మణంక్షత్రియం విశం. ౮౬
గాం వా తురంగమన్యం వా హత్వా దోషైర్ను లిప్యతే,

లలితోపాఖ్యానము. ౨. అధ్యాయము.

అనఁగాఁ బ్రజాపాలనముచేయుచో నితరులకు హానికలుగుచుం
డఁగా నొకని దండించిన నాహాని దొలఁగునేని బ్రాహ్మణునిం
గూడ దండింపవలయునని క్షత్రియులకు విధి విధించు చున్నది.
ఎవ్వరికి బాధగల్గించినను బాపమున్న శాస్త్రము ప్రజాపాలకుఁ
డగు క్షత్రియునకుఁ గాదని భావము కదా!

శ్లో. అరాజకేహి లోకేఽస్తి సర్వతో విదృతే భయాత్,

రక్షార్థమస్య సర్వస్య రాజాన మసృజత్ప్రభుః. 3

బాలోఽపి నావమంతవ్యో మనుష్య ఇతి భూమిపః,

మహతీ దేవతా హ్యేషా నరరూపేణ తిష్ఠతి. ౪

తస్యార్థే సర్వభూతానాం గోప్తారం ధర్త మాత్మజమ్,

బ్రహ్మతేజోమయం దండ మసృజ త్పూర్వమిశ్వరః. ౧౮

యది న ప్రణమేద్ద్రాజా దండం దండ్యేష్వతంద్రితః,

శూలే మత్స్యనివాపత్యక్ దుర్బలాక్ బలవత్తరః. ౨౦

స్వరాష్ట్రే న్యాయవృత్తసన్న్య ద్భృశదండశ్చ శత్రుషు,

సుహృత్స్విజిహ్వాః స్నిగ్ధేషు బ్రాహ్మణేషు క్షమాన్వితః. 3౨

మనుస్మృతి 2. అధ్యాయము.

అదండ్యా దండయ రాజా

దండ్యాం శ్చైవా ప్యదండయ,

అయశో మహదాప్నోతి

నరకం చైవ గచ్ఛతి.

౧౨౮

మనుస్మృతి. ౮. ఆధ్యా.

ఈ మనుస్మృతివాక్యమునుబట్టి రాజధర్మములు తక్కినజాతుల కున్నట్టి ధర్మములు కాక వేఱురీతిగా నుండునని స్పష్టము లగును. సృగాలభూపాలకుఁడు మరణించినవెంటనే దేశ మరాజకమయ్యెను. దానఁ గీడు లెన్నియో ఊణమున వాటిల్లును. అది పనికిరాదుకదా. కావున వెంటనే రాజ్యలక్ష్మి తత్పుత్రుని వరించెను.

“శ్లో. బ్రాహ్మం ప్రాప్తేన సంస్కారం క్షత్రియేణ యథావిధి,
సర్వస్యాస్య యథాన్యాయం కర్తవ్యం పరిరక్షణమ్.”

మను. ౭. ఆ.

ప్రజారక్షణ మన్నిధర్మములకంటె బ్రథానమని పైవాక్యము తెలుపుచున్నది. కావున: బ్రజారక్షణమున దీక్షితుఁ డగు రాజున కాకార్యము ముగిసినంతదనుక నాశౌచము రాదని యెఱుంగవలసి యుండును. కావున శ్రీకృష్ణుఁడు ప్రథానకర్మ మును మానక చేయించెను. ఆవలిదగుకార్యము స్వకార్యము. కావున నీవే చేసికొమ్మా యని వెడలిపోయెను. కాఁబట్టి భగవంతుఁడు చెంతనుండి యిట్టి యకృత్యమును జేయింపవచ్చునా యన్న కుటిలప్రశ్నము మానుటొప్పు. ఇంతకంటె బెంచి వ్రాయు టనవసరమని వదలి తరువాత భగవంతుఁ డేమిచేసెనో తెలిపెదను.

— రామకృష్ణులు మధురానగరమున కరుదెంచుట. —

* అట్లు రామకృష్ణులు దమ ఘోషానునిగూడి విధివిహితము లగుపయనముల మార్గమధ్యమునం దైదురాత్రుములు గడపి యొకరాత్రి గడపినట్లే భావించుచు మహానందము ననుభవించుచు నెన్నియోసల్లాపములు సేయుచు మధురానగరమున కరుదెంచిరి. రామకృష్ణాదుల యాగమనము నెఱింగి యాదవులెల్ల వారి నెదుర్కొనిరి. ఉగ్రసేనాదియాదవవీరులు బలములంగూడి మహాహర్షమునఁ జెలరేఁగుచు వణిజులు సేవకులు మంత్రులు బాలవృద్ధులును భగవంతునిరాక కానందపరవశులై తమ్ముంగూడి రా నగరబాహ్యప్రదేశమునకుం జనిరి. తూర్యనాదములు నింగిముట్టెను. ఎల్లయెడలఁ బతాక లెత్తఁబడియుండెను. ఆనగరోత్తమ మత్తటి నెంతోవంతగ నుండెను. దేవేంద్రుఁడు సురపురి కరుదెంచినతఱి దేవత లుత్సాహముల వెల్లివిరిసినట్లు రాజమార్గములం దంతటను బ్రజలు నిండి గేయములఁ బాడిరి. కొందఱుపెద్ద లాశీర్వాదించిరి. కొందఱు యాదవుల పూర్వచరిత్రముల వినుతించిరి. మఱికొందఱు మహాజనులారా! యాదవవంశోద్ధారకులు రామకృష్ణులు మధురానగరమునకు దయచేసిరి. సుఖముగ నుండుఁడు. భయములెల్లఁ దొలఁగెను. శత్రువులు మనల నేమిచేయఁజాలరని కేకలువేయుచుఁ దమ యపారానందపారవశ్యమును వెల్లడించిరి. దీనుఁడొక్కఁడును గానరాఁ డయ్యెను. వస్త్రభూషితుఁడు కానివాఁడు కనఁబడలేదు. మధురానగరము రామకృష్ణసమాగమ

* ఈకథ హరివంశవిష్ణుపర్వము నలువదైదవ యధ్యాయమునుండిఁ సం గ్రహింపఁబడినదని తెలియందగు.

మునఁ గ్రొత్తవిధముగాఁ బరిణమించెను. సమానవయస్కులగు గోపాలబాలకు లారామకృష్ణుల వీక్షించి పరమానంద సాగరమున మునింగిరి. గోపికలును గోపకులు నపారసుఖము నొందినట్లు ప్రమోదమందిరి. మందమారుతములు వీచి యాపరంధాముల సేవించి కృతార్థము లయ్యెను. దశదిశలు నిర్మలము లయ్యెను. కృతయుగమున లోకవృత్త మెట్లుండెనో యట్లే యాకాలమున నలరారెను. అట్టి శుభసమయమున రామకృష్ణులు రథమునుండి యవతరించి నగరమును బ్రవేశించిరి. వసుదేవు నిల్లుచొచ్చి తల్లిదండ్రుల కామోదమును గల్గించిరి. వారిమోముదమ్ములు వికసించి యుండెను. ఆయుధములఁ దడుచితస్థానముల నునిచి యిచ్చమెయిఁ దిరుగుచు నందఱు గుశల్క ప్రశ్న ప్రతివచనముల సంతసింపఁ జేయుచుండిరి. వసుదేవునకుఁ దొలుత నమస్కరించి యుగ్రసేను నుచితరీతి గారవించి తక్కిన వారి నాదరించి సంతసింపఁ జేసిరి. అవ్వల దేవకీదేవిం గనంబోయి వలగొని నమస్కరించి యామె కానందమును గల్గించిరి. ఉగ్రసేనునింటను గొలఁదికాలముండి యాతనికి హితము లుపదేశించుచు సుఖముగాఁ గొంతకాలము పుచ్చిరి.

❧ బలభద్రుఁడు యమునానది నాకర్షించుట. ❧

* రామకృష్ణ లిట్లు మధురానగరమునఁ గొంతకాలము సుఖముగాఁ గడపిరి. ఒకానొకదినమున బలదేవుఁడు వ్రజమున గోపకులమైత్రిని స్మరించి వారిఁ జూడఁబోవఁ దలఁచెను. సోదరుఁడందుల కంగీకరించెను. ఒక్కఁడే నంద్రవ్రజమున కరిగి యందు

* ఈకథ హరివంశ విష్ణుపర్వము నలువదాఱవయధ్యాయమునుండి సంగ్రహింపఁబడిన ట్టెఱుంగఁదగు.

మనోహరములగు సరస్సులను దహకములను నదులను మున్నునుభవించినవానినెల్లం గాంచెను. అప్పటి రామునివేషము వనవిహారోచితముగా నుండెను. యథాపూర్వముగా గోపకులతో సంభాషించెను. వారెల్ల రాతనిరాక కలరి కలిసియుండిరి. గోపికలు రాగా వారితో ముచ్చటలాడుచు వారికి మధురావృత్తాంతములఁ జెప్పుచుఁ గాలము సంతోషముగాఁ బుచ్చుచుండెను. వృద్ధు లారామునిం గానవచ్చి యనునయించుచు నోరామా! నీకు స్వాగతము. నిన్నుంగాంచి సఫలమనోరథుల మైతిమి. యదువంశోద్ధారకుండవు గదా. నీవు తిరిగి యిక్కడికి వచ్చినందున మాకుఁ గలిగిన ప్రమోదమునకుఁ బరిమాణము లేనేలేదు. శత్రుభయంకరుండ వగునీవు త్రిలోకవిఖ్యాతుండవు. మేమెల్ల నీచే వృద్ధినొందింపఁ బడఁదగినవారము. లోకమున నెల్లప్రాణులును జన్మభూమియం దభిరుచిగలవారు గదా. నీపొత్తున మేము నిర్జరులకుంగూడ మాన్యులమై యైతిమి. ఏలయన మమ్ముంజూడ నీవే యరుదెంచితివి కదా. అదృష్టవశమున మల్లారు వధింపఁబడిరి. కంసుడు మడిసెను. మహాత్ముండగు నుగ్ర సేనుఁ డభిషిక్తుఁ డయ్యెను. సముద్రమున సోదరులగు మీతోఁబోరి పంచజనప్రభృతిరాక్షసులు మడిసిరని వింటిమి. క్షత్రియవీరులెల్ల దండెత్తి రాగా మీరిరువురు వారిం బొలియించి హతశేషులఁ బాఱఁదోలితిరనియు వింటిమి. దరదుఁడు మృతినొందినట్లు జరాసంధుఁడు పరాజితుడైనట్లు సంతోషవార్త వినఁబడియెను. ఆసంగరరంగమున దివ్యాయుధములు పొడసూపెనను నద్భుతవార్తను వినినారము. కరవీరనగరమున సృగాలభూపతిని బొలియించితిరి. ఆతనికుమారుని

రాజ్యమునకుఁ బట్టుకొమ్మ జేసితిరి. పౌరుల నాశ్వాసించితిరి. ఈవార్త లనవరతము వినఁబడుచునే యున్నవి. ఈకార్యము లన్నింటిని దీర్చి మధురానగరమును బ్రవేశించితిరి. భూమి దుర్భరభారమును బాసినది. ధర్మము యథాపూర్వముగా నెల కొల్పినది. రాజులెల్లరు వశ్యులైరి. ఇట్టి నీయాగమనమున మాకుంగల్గిన యానందమునకుఁ బరిమితగలదే. నేటికి మేమెల్ల గృతకృత్యుల మైతిమి. అని పలుకు గోపకులఁ గాంచి బల రాముం డిట్లు పలికెను. యాదవులయందు మీరెల్ల నాకుం బరమబంధువులు. ఇందే మా చిన్ననాటిదినములు గడచినవి. ఇందే మాయాటలు చెల్లినవి. మీరెల్ల మ మృభివృద్ధిం జెందఁ జేసితిరి. మీయిండ్ల భుజించితిమి. మీయాలమండలం బెరిగి తిమి. కావున మీకంటె నధికులగుబంధువులు లేరు. సౌహృదులు లేరు.

అని యిట్లు బలరాముండు గోపకులనడుమఁ గూరుచుండి పలుకుచుండ గోపవత్సులెల్ల సంహృష్టహృదయ లైరి. పిదప వనాంతరముల కరిగి రాముండు విహరించెను. అత్తటి వృద్ధగోపకు లారామునాశయ మెఱుంగువారు కావున వారు జిం దీసికొని వచ్చిరి. జ్ఞాతులంగూడ శ్వేతవర్ణమగు వారుణీరసమును రాముఁ డాస్వాదించెను. వన్యములగు మధువులను ఫలములను దెచ్చి గామునకు సమర్పించిరి. మనోహరగంధ మాల్యముల నలంకరించిరి. భక్ష్యముల సమర్పించిరి. అప్పుడు పూచిన కమలములను దెచ్చి యర్పించిరి. వానినెల్ల నలంకరించుకొని ఫలమూలాదుల భక్షించి యారాముఁ డానందసాగరమున నోలలాడెను. కరముల హలము ముసలము వెలుంగఁ

గుండలాద్యాభరణములు భాసిల్ల నారామునిమూర్తి చూడఁ దగియుండెను వాచుణీమదమున రామున కొడలు తెలియ లేదు. కావున నానరపాణి యమునానదిం గాంచి పావననదీవ తంసమా! స్నానముచేయఁ గోరెదను రమ్మ. రూపమును దాల్చి నాచెంతకుఁ జనుదెమ్ము. అని యాసంకర్షణుడు పిల్వఁగా మత్తునిమాటలుగా భావించి యమున పలుకకయుండెను. స్త్రీస్వ భావమున మోహితచిత్తయగుట యామహాత్ముని దర్శింపరాక పోయెను.

ఆవిధముం గాంచి మదమున విట్టవీఁగుచుంట రాముఁ డాగ్రహవ్యగుఁ డయ్యెను. హలాయుధమును జే ధరించెను. యమునాకర్షణప్రయత్నమున బద్ధాదరుఁ డయ్యెను. హలమును వంచి నదికిం దగిలించి లాగఁగాఁ బుష్పించియున్న కమలములు కలవిలపాటొందెను. నిర్తలోదకము కల్తపోదక మయ్యెను. వ్యధితాంతరంగయగు వనితామణిని బలిమిమై లాగినట్టు లాకర్షింపఁగా విహ్వల జలప్రవాహయై హృదయముదయము లల్లల నాడుచుండ హలాయుధమార్గము ననుసరించి యమునానది ప్రవహింపఁజొచ్చెను. లాంగలము మార్గముంజూపఁగాఁ జేయు నదిలేక యానది విపరీతముగాఁ బ్రవహింపఁ బూనెను. సంకర్షణభయమున హృదయము కంపించుచుండ నొంటిఁ గఱకుమాన సులకుం జిక్కి వడవడ వడంకునాతివలె నత్తఱిఁ గన్నట్టెను. తన ప్రచారమును వీడి బృందావనమువై పున కాకర్షింపఁ బడియెను. జలవిహంగములు కొలకొలఁ గూయుచుండ రామా! తెలియక పోయిన నాస్థితిని దలంపుమా యని దీనారావములఁ దనకష్టమును మొట్టయిడుకొన్న ట్లుండెను. బృందావనము నతిక్ర

మించి ప్రవాహము రాగా యమున స్త్రీరూపమును దాల్చి.
రామునిం గాంచి యిట్లు పలికెను. నాథా! ప్రసన్నుడ వగుము.
భీతాత్మ నైతిని. ఇది ప్రతిలోమకర్త మనంబడును. నాకీతోయ
రూపము విపరీతము. రాహిణీయా! నీవిట్లు లాకర్షింపఁగా
నేను స్వమార్గవ్యభిచారిణి నైతిని. సాగరగామినినగు నన్నుం
గాంచి సజత్నులు నవ్వుదురు. కేనరూపహాసములం జేయుచు న
న్నుడికింతురు. నాగమనముతో యవ్యావృత్త మగును. కృష్ణ
పూర్వజా! ఇట్టి దీనురాలియందుఁ గరుణ నునుపుము. శిరస్సు
వంచి నిన్ను యాచించెదను. మహాబాహు! మార్గ ముప
దేశింపుము. ఎందుఁ బొమ్మందువు ?

అని యమునానదీపురంధ్ర యతికరుణముగాఁ బ్రార్థిం
పఁగా విని లాంగలాయుధుఁ డమదావిలమానసుండగుట నిట్లు
పలికెను. నాలాంగలము చూపినమార్గమున నీభూభాగము
నార్ద్రముగాఁ జేయుచుఁ బ్రవహింపుము. ఇదియే నాసందే
శము. శాంతినొందుము. భీతిల్ల కుము. ఈమార్గముననే సాగర
మున కరుగుము. ఈప్రపంచ ముండునంతదాక నాయీయ
శము వెలయును. నీవింక బొమ్మనిపలుకు బలదేవుని యమునా
కర్షణ తదనుగ్రహకార్యములం గాంచి వ్రజవాసులెల్ల మేలు
మేలని పొగడిరి. అంత నారాముఁ డానదీసమాకర్షణకార్య
మును మాని వ్రజవాసులకు జలము సులభలభ్యము గావించి
యంతలో మది మధురానగరమును సంస్కరించి పయనముచేయ
నుద్యుక్తుఁ డయ్యెను. వెంటనే కతిపయప్రయాణంబుల మధు
రంగాన నేగి యందున్నలోకాధిపతిని సోదరుని శ్రీకృష్ణునిం
గాంచెను. ప్రేమాతిశయమునఁ గౌఁగిలించుకొనియెను. హరి

యు లాంగలాయుధునిం గాంచి లేచి యర్హతమాసన మొసంగి మర్యాదచేసెను. కూరుచున్న పిదప జ్యేష్ఠుని వ్రజవాసుల కుశల మడిగెను. గోవులక్షేమము నడిగెను. బలదేవుఁ డచ్చటి కుశల వార్తలనెల్లం దెలిపెను. వారిసంభాషణములే దివ్యగాథలుగాఁ బరిగణితము లయ్యెను.

మహామతులారా! ఈ గాథనుండి యొక్క విషయము వివరింపఁదగియున్నది. నదిని బలరాముఁడు చెంతకు రమ్మని పిలుచుట. యది రాకుండుట. దాన నతఁడు క్రోధావిష్టుఁ డగుట. నాగలిచే దానిని లాగుట. యంత నది స్త్రీరూపమున నగపడి తూచూర్పణమడుగుట. దాన నతఁడు ప్రసన్నుఁడగుట. యను నీవిషయములు విన్నంతనే విచిత్రములుగాఁ దోచుటయేగాక నమృదగనివనియుం దోచు. సామాన్యుల కిట్టికథలు రుచింపవనుటయు స్వభావమేకాని యందు విచిత్రమేమియు లేదు. ఏలన వారిబుద్ధి భగవత్ప్రహేళికామము నెఱుంగఁ జాలదు. అట్టిపుణ్యము వారు చేసియుండరనుట నిక్కము. విద్యావంతు లుకూడ నమృతమును విచిత్రము లేదు. వారిచదువు లౌకికము. లోకాతీతవార్తల నెఱుంగఁజాలదు. కాన నది విద్యగాదు. వారు విద్వాంసులు గారు. ఆముష్టికజ్ఞానము గల్గించునదియే విద్య.

శ్రుతి. అంధం తమః ప్రవిశంతి యే అవిద్యా ముపాసతే,
తతో భూయ ఇవతేత మో యదివిద్యాయాగ్ంరతాః.
అన్యదేవాహుర్విద్యయా అన్యదేవాహు రవిద్యయా,
ఇతి శుశ్రుమ ధీరాణాం యేన స్తద్వాచచక్షీరే. ౧౦

అంధం తమః ప్రవిశంతి యేనసంభూతి ముపాసతే,
తతోభూయ ఇవతే యడిసం భూత్యాగ్ం రతాః. ౧౧
అన్యదేవాహు స్సంభవా దన్యదేవాహు రసంభవాత్,
ఇతి శుశ్రుమ ధీరాణాం యేన స్తద్వ్యచచక్షిరే. ౧౨
సంభూతిం చ వినాశం చ యస్తద్వేదో భయగ్ంసహ,
వినాశేనమృత్యుం తీర్త్వానసంభూత్యానమృతమశ్నుతే.

ఈశావాస్యోపనిషత్తు.

ఈ యుపనిషద్వాక్యములు విద్యావిద్యల తారతమ్యముల నెఱింగించును. కావునఁ బరమార్థజ్ఞానము కనఁబలుపనివిద్య విద్య యనఁబడదు. భగవత్తత్వము నెఱుకపఱచునదియే విద్య యనఁబడును. కావున నట్టివిద్య లేనివారలకు భగవచ్ఛక్తి యిట్టిదని బోధపడదు. లౌకికవిషయములం గాంచి వానికి విరుద్ధములగు కార్యము లశక్యములని భావించువారి కలౌకికములగు భగవత్కృత్యములు సర్వథాసర్వదా అసంగతములని తోచుట యనఁగా వింతయేమి? లౌకికజ్ఞానముచే నలౌకికజ్ఞానము నలవఱచుకొనుట యసాధ్యమే కాని లౌకికజ్ఞానమైనచో నదియించుక యలౌకికజ్ఞాన మొదవించునని నా విశ్వాసము.

పర్వతము లిసుకదిబ్బలుగ నుండెననియు నవి చిరకాలము వర్షాదులకు గట్టిపడి పాషాణములుగ మాఱెననియు నవియే పర్వతము లనఁబడుననియుఁ గొందఱు చేతులం ద్రిప్పుచుఁ బలుకుచుందురు. సృష్టిపదార్థములలో శిలాసృష్టి యొకటి గలదని వా రెఱుంగరు. నేత్రములకుఁ గనఁబడని ద్వీపాంతర పదార్థములు దివ్యదృష్టిచే నెఱుంగఁదగునన్నజ్ఞానము వారికి

లేదనక తప్పదు. ఏలన వారికి నేత్రములనుండియే చూపు తెలియును గాని యంతర్దృష్టికలదని వా రెఱుంగరు. ఒకరుచెప్పినను నమ్మరు. నమ్మునట్లు చేయుభక్తి వారిమదియందుఁ గానరాదు. కల్గింపరాదాయన్న నది శక్యముకాదు. వారి పూర్వపుణ్య మందులకుఁ బనికిరాదు. కావున వారు నమ్మినను నమ్మకయున్నను బాధలేదు. భగవచ్ఛక్తి మనబుద్ధిబలమున నెఱుంగతరముగాదనుటమాత్రము సత్యము.

ప్రకృత మనుసరించెదను. నదులు మనుష్యులు లోనగు ప్రాణికోటి కుపకరించుపాఠంబు భగవంతునిచే నిర్మింపఁబడినది. నది స్త్రీరూపము నొందుటెట్లు? అనునదొక గొప్పప్రశ్నము. నదీరూపము దేవతారూపము కాదు. నద్యధిష్ఠానదేవత స్త్రీ. సముద్రాధిష్ఠానదేవత పురుషుడు. కావున యమునానది కథిష్ఠానదేవత యమునా నామముననే పిలువఁబడును. బలరామున కాగ్రహమేల కలుగవలయుననఁగా యమునానదీప్రవాహము బృందావనప్రాంతభూభాగముల కుపకరింపఁ జేయవలయుననియే కల్గెను. కావున నమేయశక్తిసంపన్నుఁ డగు నారాముఁడు హలాయుధమున నీడ్చెను. తదధిష్ఠానదేవతయగు యమున భగవదిచ్చ నెఱుంగఁజాలి ప్రత్యక్షమై యేమియాజ్ఞయని ప్రార్థించెను. భగవంతున కా కోపనటనము కృపగా మాతెను. ఈ మార్గమునఁ బ్రవహింపుమా యని యాజ్ఞచేసెను. నదులకు మాత్రమే కాక వృక్షాదులకుఁగూడ నధిష్ఠానదేవతలు గలరని యెఱుంగవలయు. వారి నెఱుంగఁజాలుశక్తి మనకులేదు కావున మనము నమ్ముట లేదు. కాఁబట్టి యట్టిదానిం గాంచుశక్తిని సంపాదింపఁ బ్రయత్నముచేయవలయు. దానికి భగవంతుని

యందు విశ్వాసముండుటయే ప్రధానము. జీవహింసాదుల వదలి సర్వభూతదయ గలుగునట్టిపద్ధతి నాశ్రయించినచోగాని యది లభింపదు. లేకున్న మనల సుద్ధరింపఁజాలని యల్పజ్ఞానము భగవత్తత్వము నెఱుంగుమార్గము చూపఁజాలదనుట నిక్కము. ఇంక నీవిషయమును వదలి తరువాతికథను వ్రాసెదను.

❧ ద్వారకానగర నిర్మాణము. ❧

* పాతకమహాశయాలారా! ఇప్పుడు మీరు కాలయవ నుండు దండెత్తివచ్చినట్లు జరాసంధుండు పదునెనిమిదవవర్యా

* ఈకథ జరాసంధుండు పదునెనిమిదవతడవ మధురానగరమును ముట్టడింపఁ దలంచుచుండునంతలో నారదప్రేరితుడగు కాలయవనుండు దండెత్తి మధుర ముట్టడించుతఱి వ్రాయవలసి యుండెను. హరివంశమునుండి రామకృష్ణులు కరవీరనగరాదులకుం బోవుకథలు వ్రాయ నవకాశములేదని యపుడు వ్రాయ మానితిని. ఈవిషయ మచ్చటనే వ్రాసితిని. ఇప్పుడు వ్రాయఁ టసంగతముగా నుండదని యెఱుంగుదు. విసమ ఇంచుకయవకాశము కల్పించుకొనక తప్పదు. ఇప్పుడు మీరు కాలయవనుండు యుద్ధమునకు రానున్నట్లు భావించి దీనిం బఠింపుండు. శంకలుండవు. ద్వారకానిర్మాణకథ భాగవతము ౧౦ స్కం. ఏబదియవ యధ్యాయమునుండియు, విష్ణుపురాణము పంచమాంశము ఇరువదిమూడవ యధ్యాయమునుండియు, బ్రహ్మపురాణము ఎనుబదియెనిమిదవ యధ్యాయమునుండియు, శ్రీకృష్ణజన్మఖండము నూటమూడవ యధ్యాయమునుండియు వ్రాయఁబడినదని యెఱుంగఁదగు మఱియు నీకథయే గర్గసంహిత ద్వారకాఖండము తొమ్మిదవయధ్యాయమునఁ గలదు. కాని యది రుక్మిణీకల్యాణానంతరము వ్రాయఁబడినది. దానియందలి తీర్థములు వర్ణింపఁబడినవి. ద్వారకానిర్మాణము తక్కినపురాణముల యందు రుక్మిణీవివాహమునకు ముందే ద్వారక నిర్మించినట్లు కనఁబడియెడిని.

యము దండెత్తి రానున్నయట్లు తెలంచి యీకథఁ జదువుఁడు. ఈమాట యింతకుముందే చెప్పఁబడినది కదా. ఇప్పుడు ద్వారకానగర మీవఱకే యున్నదియా. అప్పుడే కాలయవనునిసేనలు మథురను ముట్టడించియుండ శ్రీకృష్ణుఁడు నిర్మింపఁజేసి యందఱి నందుఁజేర్చెనా యనువిషయము చర్చింపఁ దగినది. అటునా ఘటనసమర్థుఁడు గాన భగవంతుఁ డిచ్చామాత్రమున నొక ద్వారకాపురమునే గాక సకలబ్రహ్మాండముల నిర్మింపఁగలఁడన్న నేయాక్షేపము లేదుగాని మనుష్యావతారమున నించుక మా నుషకృత్యము ననుసరించినట్లు నటించుట పరమేశ్వరుని యల వాటు. కానిచోఁ గాలయవనాదుల నగరమును ముట్టడించుట కుముందే నశింపఁజేయరాదా యన్నప్రశ్నము వచ్చును. ఇట్టివి లక్షలకు మించినవను లొక్కభూభంగమాత్రమునఁ జేయఁ గలఁడు గాని మానవత్వము నూనినపుడు తదనుగుణముగాఁ గొన్ని కార్యములు చేయుచు జ్ఞానులకుఁ దనమహిమమును గనఁ బఱచుచు నుండుట భగవల్లక్షణము కావునఁ దదనురూప ముగాఁ బ్రవర్తించునని నమ్ముచు నీగాథను బఠింపుఁడు. శంకల కవకాశము కలుగకయుండు.

ఈషడ్భేదమునకేమిగాని యన్నింటిని జేర్చి వ్రాయునపుడు కథావిధానమునకు బాధయొదవకుండ వ్రాయవలయుఁ గాన నట్లు వ్రాసెదను. ద్వారక నిర్మిం చువిషయమున గర్గసంహితయందలి కథ సొంపుగా నున్నది. దానిని ముందు వ్రాయకయన్నఁ బదపవ్రాయ ననుకూలంపడు. కాన ముందే వ్రాసెదను. ఈవిషయమును బాఠకులు స్మరించుచుఁ గథను జదువవలయునని వేఁడుచు న్నాఁడను. నడుమనడుమ తక్కిన పురాణముల కథలఁ గల్పినపుడు తన్నామ మును వ్రాసెదను.

బహుళాశ్వేఁ డనురాజచంద్రుఁడు నారదమునిం గాంచి
 మహాత్మా ! ముల్లోకములయందు ద్వారకానగరము ప్రఖ్యాతిం
 గాంచినది కదా. భగవంతుఁ డానగరమున నేల నివసించెను?
 దాన నేయది పరమపవిత్ర మైనది. దాని నిర్మాణమెట్లు? సవిస్త
 రముగాఁ జెప్పఁడీ యని ప్రశ్నింప నారదముని రాజేంద్రా!
 చక్కనిప్రశ్న మొనరించితివి? ద్వారకానగరనిర్మాణమును
 వచించెద. ఆలకింపుము. మనువంశమున శర్యాతియను రాజేం
 ద్రుఁడు జన్మించెను. చక్రవర్తిసమానుఁడు. ఆరాజు ధర్మవిధి
 రాజ్యమును జిరకాలము పాలించెను. ఆభూపతికి నుత్తానబర్హి
 యు, ఆనర్తుఁడు, భూరిషేణుఁడు నను మువ్వరుతనయులు
 గల్గిరి. ఈ మువ్వరుతనయులు సర్వధర్మముల నెఱింగి పరాక్ర
 మధనులై విఖ్యాతినొందిరి. ఉత్తానబర్హికిఁ దూర్పుభాగము,
 భూరిషేణునకు దక్షిణభాగమును, ఆనర్తునకుఁ బశ్చిమభాగము
 నొసంగి వారింగాంచి తనయులారా ! ఈభూతలమెల్ల నాచే
 ధర్మముగాఁ బాలింపఁబడినది. బలము కలిమి నార్జింపఁబడినది.
 మీరును దీని నిట్లే పాలింపవలయును. ఆనవుడు నాతనయు
 లలో మధ్యముఁడగు నానర్తుఁడు ధర్మము నాత్మమర్యాదాను
 రూపము నగువాక్యము నిట్లు తండ్రికిం దెల్పెను. జనకా ! ఈ
 భూమి నీచేతనే పాలింపఁబడలేదు. నీచే నార్జింపఁబడను లేదు.
 భగవంతుఁడు బలిష్ఠుఁడు. సర్వలోకప్రభువు. ఈభూమి శ్రీ
 కృష్ణమూర్తిది. ఆమహాత్మునిచేతనే పాలింపఁబడుచున్నయది.
 ఆమహానీయునితేజస్సుచే సమావృతమై యొప్పు నీలోకము
 నింకొకఁడు పాలింపఁజాలఁడు. ఆ హరికంటె బలిష్ఠుఁ డెందును
 లేడు. ఆకృష్ణపరమాత్మయే సృజించి పాలించి యంతమునొందిం

చును. హరియే పరంబ్రహ్మ మనంబడు. కాలస్వరూపుఁ డతఁడే. సకలభూతాంతర్యామియన నతఁడే. లోపలనుండి కర్మానుసార మాడించుచున్నవాఁడు. విశ్వమన నాతఁడే. అధియజ్ఞనాముఁ డతఁడే. పరిపూర్ణతముఁ డన్నను నతఁడే. ఆవిష్ణుమూర్తియాజ్ఞ కువెఱచియే వాయువు వీచును. సూర్యుఁడు తపింపజేయును. పర్జన్యుఁడు వర్షించుట, మృత్యు వంతమునొందించుట తదిచ్చా నుసారమే యని యెఱుంగుము. కావున నోతండ్రి, పరిపూ ర్ణుడై సర్వశక్తియుక్తుడగు శ్రీకృష్ణపరమాత్మ నాశ్రయింపుము. అహంకారము మది నిలుపకుము.

అని కుమారుఁడు పలుకఁగా విని యావాక్యములంబట్టి జ్ఞానియగుటకు బదులుగా రోషావిప్లవాదయుఁడై శర్యాతి యిట్లు పలికెను. దుర్జితీ! దూరముగా నుండుము. చెంత నుండుయోగ్యత నీకులేదు. గురువువలె మాటలాడుచున్నాఁ డవు. నీవీ నారాజ్యమున నిలువకుము. కృష్ణరాజ్యముననే నివసింపుము. నీ వేకృష్ణు నారాధించుచున్నవాడవో యా తఁడే నీకన్నివిధముల సహాయపడుఁ గాక. నీవు క్రొత్తగా నేమికోరుదువో వానినెల్ల నాభగవంతుఁడే యొసంగును. అని శర్యాతి పలుకఁగా మానవంతుఁడగు నానర్తుఁ డిట్లు బదులుచెప్పెను. తండ్రి! నీకు నెందు రాజ్యముగలదో యందు నివసింపను. అని పలికి పితృపాలితమగు నారాజ్యమును వదలి సముద్రతీరమున కరిగెను. అందు నియతుఁడై సముద్రజలముల నిలిచి చిరకాలము తపస్సుచేసెను. ప్రేమయుక్తమగు భక్తిభావ మున శ్రీహరి నెదనిల్పి భజింపఁగా శ్రీహరియుఁ బ్రత్యక్ష మయ్యెను. ప్రత్యక్షదర్శనమిచ్చి వత్సా! వరమడుగుమా యని

యాదరణమునఁ బలికెను. ఆనర్తుఁడు లేచి నమస్కరించి చేతులు జోడించి భక్తిసమ్రాత్మకంధరుడై ప్రేమభరంబున నొడలు పరవశము కాఁగా శ్రీకృష్ణా! సంకర్షణా! నీపాదారవిందముల కివే నమస్కారములు. నీమహిమయు లపారములు. వేదములకు వేదాంతములనంబడు నుపనిషత్తులకుం గూడ నెఱుంగఁ దరము గానివి. మహాత్మా! నినుంగంటి. ధన్యుడనైతి. పితృనిష్కాసి తుండనై నీశరణు సొచ్చితిని. నాకు నివసించఁదగిన క్రొత్తభూభాగము ననుగ్రహింపుము. నీయనుగ్రహమున సర్వోత్తమ పదము లభింపఁగలదు. ప్రణతక్షేత్రహర్తవగు నీకిదె నమస్కరించెదను.

అని యిట్లు పలుకుచు నమస్కరించి లేవకయున్న యానర్తునింగాంచి భక్తవత్సలుండగు భగవంతుఁడు కరుణించి మేఘనాదముం దిరస్కరించువాక్కులతో రాజకుమారకా! ఈలోకమున వేటొకభూమి కానరాదు. ఏమి చేయమనియొదవు! నీ కోరికప్రకారము చేయనున్నాఁడను. నీభక్తికిం బరితుష్టుడనైతిని. స్వర్గలోకమునందుఁగాని వైకుంఠలోకమునందుఁగాని యీభూఖండమునకు శతగుణములు గలభాగము నిచ్చెదను. అని పలికి వైకుంఠమునుండి యించుకభాగము నాకర్షించి భక్తునకొసంగి తత్సంరక్షణార్థము తాను సుదర్శనమును ధరించి సముద్రజలముల నాభాగమును నిల్పి యేవిధములగు బాధలును దానికి లేకయుండునట్లు వరమొసంగి యదృశ్యుడయ్యెను. ఆనర్తుఁ డారాజ్యమును బెక్కువేలయేండ్లు పాలించెను. పుత్రపౌత్రులం గలిసి వైకుంఠసంపద ననుభవించుచు నుండెను. ఈ యద్భుతవృత్తాంతము నాలకించి శ్వాతి విస్మితుడయ్యెను. ఆ

భూఖండ మానర్తునకు భగవంతునిచే బ్రసాదింపఁబడుటంజేసి యానర్తజనపద మనంబరఁగెను. ఆనర్తునకు రేవతుఁడనువాఁడు కుమారుఁ డయ్యెను. ఆతఁడు శ్రీశైలశృంగమును బెకలించి యానర్తదేశమున స్థాపించెను. ఆపర్వతము రేవతభూపాలస్థా పితము గాన రైవతపర్వతమనుపేరం బ్రసిద్ధం బయ్యెను. రేవ తుఁడు రాజై కుశస్థలీపురిని నిర్మించి యం దుండెను. మోక్ష ద్వారముగా భగవంతుఁడు నిర్మించినకతన నాపురవరము ద్వార వతి యనం బ్రఖ్యాతం బయ్యెను.

విమలాంతరికరణులారా! ద్వారవతీనిర్మాణమును వింటిరి. భాగవతాదులయందలి కథకు దీనికి నించుక భేదము కలదని ముందే వ్రాసితిని. కాని యీకథ కడుసొంపుగా నున్నది. అది వఱకే సంసిద్ధమగునగరమున కట్టియాపత్తున నందఱం దీసికొని పోయెననుట లోకదృష్టి నరయఁగా యుక్తముగా నున్నయది. ఆచర్చ వలదు. ఈకథయం దొకనూతనవిషయ మిమిడియున్నది. శర్యాతికుమారులకు మువ్వరికు రాజ్యము పంచి యీయఁ బూనఁగా రెండవకుమారుఁ డతనిమాటల కంగీకరింపక తూల నాడెను. అనఁగాఁ గర్తృత్వము భగవంతునియం దారోపింప వలయునే కాని తనయం దారోపించుకొనఁ గూడదని కుమా రునిభావము.

శ్లోమయ్యావేశ్య మనో యే మాం నిత్యయుక్తా ఉపాసతే,

శ్రద్ధయా పరయోపేతాస్తేమే యుక్తతమా మతాః. ౨

యేతు సర్వాణి కర్తాణి మయి సన్నయ్యస్య మత్పరాః,

అనన్యేనైవ యోగేన మాం భ్యాయంత ఉపాసతే. ౩

తేహమహం సముద్ధర్తా మృత్యుసంసారసాగరాత్,
భవామి న చిరాత్పార్థ మయ్యావేశితచేతసామ్.

గీతా. ౧౨. ఆధ్యా.

అను భగవదుక్తి పైవిషయమునే తెలుపుచున్నది. శర్యాతి గర్వించి నాయార్జిత మీరాజ్యమని ప్రల్లదము లాడెను. కుమారుఁ డిది భగవద్దత్తము కాని నీస్వార్జితము కా దనెను. దాన మూర్ఖుడగు శర్యాతి కోపించి యట్లేని క్రొత్తరా జ్యము సంపాదించుకొనుము. శ్రీకృష్ణుడే నీకుం గ్రొత్తభూ భాగము నియ్యఁగలఁడు. పొమ్మనెను. దానఁ గదలక ధీరస్వాం తుఁడు గాన నానర్తుఁడు శ్రీహరింగూర్చి తపముచేయ సాగర తీరమునకుం బోయెను. నియతుఁడై తపం బొనరించెను. కృష్ణుఁ డాతని తపోనిష్ఠకుఁ దనయందుఁ గలవిశ్వాసమునకు మెచ్చు కొని ప్రత్యక్షమై యతనికోరికను దీర్పఁనెంచి క్రొత్తగా సము ద్రజలముల భూఖండమును నిర్మించెను. కావుననే ద్వారక మహావవిత్రనగరమన ఖ్యాతిం గాంచినది. అది భగవన్నిర్మితమే కాన నద్దానికంటె సుఖాస్పద మింకొకటి గానరాదు. అట్టినగర మునకు మధురావాసుల నందఱిని జేర్చెననుట యుక్తియుక్త ముగానే కానంబడియెడిని. కావున భక్తులారా ! ద్వారకానగ రము మహాలక్ష్మీనివాసార్హము. పుణ్యనిలయము. అందు భక్తు లనుద్ధరింపఁ గృష్ణుఁడు నిలిచియుండెను. మర్త్యలోక గోలోక మని దానికిం బేరు. కావున ద్వారకానివాసి శ్రీకృష్ణుని స్తురిం పుఁడు. సర్వకార్యములు సాధించువాఁడు భగవంతుఁడే కాని పురుషుఁడుకాఁడని విశ్వసించుఁడు. అహంభావమును వదలుఁడు. భగవంతుని నమ్మినవారికి సకలవాంఛలు సిద్ధించును. కార్యము

సఫలమగుచో నాప్రయత్నమని నెఱవేఱుచో దైవమని మాత్రము నుడువరాదు. అట్టివారికి భగవంతుఁడు ప్రసన్నుఁడు కాఁడు. వా రొనరించుకర్తములు దాంబికములు కాని సత్కర్తములు గావు. అట్టికర్తములు భగవంతునకుఁ బ్రీతిని గల్గింపఁ జాలవు.

శ్లో. మయి సర్వాణి కర్తాణి సన్న్యస్యాభ్యాత్మచేతసా,

నిరాశీర్నిర్తమో భూత్వా యద్భయస్య విగతజ్వరః. 30

గీతా. కర్మయోగము.

అన్న భగవదుక్తికి మాటులేదు. దానిని మఱువరాదు. మఱచిన నుత్తమగతి చేకూరదు. భక్తిస్వాంతులు కానివారలకిది గోచరింపదు. కావున భక్తి ప్రధానముగ సంపాదింపవలయు. దానికై ప్రయత్నింపుఁడు. ఇక నీవిషయమును దడవక తర్వాతికథను వ్రాసెదను. అది ద్వారకాపురమహిమమును దెల్పును. అందలి తీర్థరాజముల వెల్లడించును. వానిమహత్వము నెఱింగించును. దాన భక్తి కుదురును. అది తరణోపాయమునకు సహాయము. ఇన్నింటికి శ్రద్ధ ప్రధానము. అది లేకయున్న నేదియు సమకూరదు.

శ్లో. శ్రద్ధావాక్ లభతే జ్ఞానం తత్పర స్సంయతేంద్రియః,

జ్ఞానం లభ్యా వరాం శాంతి మచిరేణాధిగచ్ఛతి. 31

అజ్ఞ శ్చ శ్రద్ధానశ్చ సంశయాత్తా వినశ్యతి,

నాయం లోకోఽస్తి న పరో న సుఖం సంశయాత్తనః. ౪౦

గీత. ౪. అ.

అను భగవద్గీతావాక్యము లీయర్థమును దేటపఱచుచున్నవి.

కావున శ్రద్ధాభక్తులు గలిగి భగవచ్ఛేవ చేయుడు. ఇంక గఢ నాలకింపుడు.

— ౭ గోమత్యపాఖ్యానము. ౭ —

* నారదముని ద్వారకామహిమము నిట్లు వివరింపఁగా విని బహుళాశ్వుడు పరమానందకందళితాంతరంగుడై మహాత్మా! ద్వారకానగర మతిపావనమునుట తెల్లమయ్యెను. అట్టి నగర సన్నికటమునఁ బరమపవిత్రతీర్థరాజము లుండును. అందును ముఖ్యతీర్థములం గొన్నింటిని దెలుపుమా యని ప్రార్థింపఁగా నారదముని యిట్లు పలికెను. ప్రభాసతీర్థముమొదలు పెక్కుతీర్థము లందుఁ గలవు. అదియే యా నగరపరిమాణమును దెలుపును. శతయోజనవిస్తార మా నగరపరిమాణమని యెఱుంగుము. ఆభూభాగము మోక్షప్రదము. ద్వారకానగరమును దర్శించి భక్తిభావమున శ్రీకృష్ణుని ధ్యానించుమానవుడు నారాయణుండగు. అందు మృతినొందిన గార్దభము కూడఁ జతుర్భుజములు గలిగి వైకుంఠమున నుండును. ద్వారకానగర దర్శనశ్రవణస్తవాలలో దేనిచేతనైనను ముక్తి లభించును.

ఒకానొకప్పుడు రేవతుఁ డనుభక్తుడు ప్రేమానంద సమాకులుడై యుండఁగ నతనికి దర్శనమిచ్చి శ్రీహరి యశ్రుముఖుఁ డయ్యెను. ఆహర్షమునకుఁ బరిమాణము లేదనవచ్చు. ఆశ్రీకృష్ణనే త్రారవింద సంభూతహర్ష జలబిందువునుండి యుష్పతిల్లిన నదియే గోమతియనం బ్రఖ్యాతం బయ్యెను. మహానది

* ఈకథ గర్గసంహిత ద్వారకాఖండము పదియవయధ్యాయమునుండి గ్రహింపఁబడినది.

యను ప్రథితకీర్తి గాంచి మించెను. దాని దర్శించినమాత్రమున బ్రహ్మహత్యాదిదోషములు తొలంగును. ఏమనుష్యుఁడా గోమతీనదీతీరమునఁ గల భూపరాగమును శిరమున ధరించునో సర్వజన్తకృతపాపములు తొలంగు. రాజేంద్రా! సంశయ మొందకుము. భాస్కరుఁడు మకరరాశియం దుండఁగా మాఘమాసమునఁ బ్రయాగక్షేత్రమున స్నాన మొనరించిన శతాశ్వమేధము లొనరించినపుణ్యము లభించును. గోమతీనదియం దట్టి మాఘమాసమున స్నానమొనరించిన సహస్రాశ్వమేధము లొనరించిన సుకృతము లభించును. గోమతీమాహాత్యము వచింప నలవిగానిది. గోమతీ చక్రతీర్థాదితీర్థములయందుఁ గల పాపాణములు చక్రత్వము నొందియుండును. (వానియందుఁ జక్రచిహ్నము లుండును.) అవి భగవచ్చక్రముం బోలి పూజింపఁదగినవి. చక్రచిహ్నముగల చక్రతీర్థమున ద్వాదశియందు స్నాన మాచరించినఁ జక్రపాణిలోకనివాసము గలుగు. సకల పాపములు నశించునని చెప్పవలయునా. ఎన్నిజన్తములనుండి వచ్చుచున్న పాతకములన్నియుఁ జక్రతీర్థసోపానములఁ ద్రొక్కినమాత్రమునఁ దొలంగునని యెఱుంగుము.

అసవిని బహుశాశ్వఁ డిట్లు ప్రశ్నించెను. మునీంద్రా! గోమతీనదియందుఁ గలిగిన చక్రతీర్థము సకలార్థప్రదమని చెప్పితిరి. దానిచుహత్యము వినఁగోరెదను. నావిని నవ్వి నారదముని యిట్లు పలికెను. ఈప్రశ్నమునకు నుత్తరముగా నొక పురాతనేతిహాసమును వచియించెద. అది నీప్రశ్నము సమాధానమగు. పాపనాశముచేయు నితిహాస మదియని తెలియవలయు. అలకాపురాధిపతియు, నిధినాథుఁడు ప్రభువునగు కుజే

రుఁడు పూర్వకాలమున వైష్ణవమును యాగమున శ్రీహరి నల
రిండు బూనుకొనెను. కైలాసోత్తమభూభాగమునందు
యజ్ఞము విధియుతముగా సాగెను. హవిర్భాగముం గైకొన
శ్రీమహావిష్ణువు తానై యచ్చటి కరుదెంచెను. బ్రహ్మ శంక
రాదు లరుదెంచిరి. దిక్పాలురందలు వచ్చిరి. తక్కుంగల దేవ
యోనిగణములు చేరిరి. దేవర్షి బ్రహ్మర్షి రాజర్షు లామహా
క్రతుదర్శనార్థ మేతెంచిరి. కుబేరునకు నలకూబరుఁ డనుతన
యుఁడు కలఁడు. కార్యనిర్వహణముం దతఁడు నియుక్తుఁ
డయ్యెను. యజ్ఞరక్షణమునకు వీరభద్రుఁడును, వచ్చినవారి
నాదరింప గజాననుఁడును, మరుద్గణములు నియమింపఁ బడిరి.
శివకుమారుఁడగు బాహులేయుఁడు సభాపూజను విధిమంత
ముగా నొనరించెను. ఘంటానాదుఁడు పార్శ్వమూలీయుఁ గుబే
రునకు మంత్రులిరువురు గలరు. సర్వశాస్త్రవేత్తలగు వారిద్దఱు
దానాధ్యక్షులుగా నేర్పడిరి. ఇట్లు లాయజ్ఞమహోత్సవము
విధితప్పక సాగెను. రాజరాజగు కుబేరుఁ డధ్వరాంతమున నవ
భృథస్నానమును గ్రమమునఁ జేసెను. విప్రులకు దక్షిణ లొసం
గెను. భగవంతుఁడాయజ్ఞమున సంతృప్తి నొందెను.

అట్టితఱి దుర్వాసుఁడు దండియు, ఛత్రియునై యరు
దెంచెను. జటలు ధరించియుండెను. క్రోధ మాతనిమోమునఁ
జిందులాడుచుండెను. దేహము కృశించియుండెను. పాదుక
లాతనిపాదములం దుండెను. మీసములు పెరిగియుండెను.
దర్భాసనము, కమండలువు, మృగచర్మము ధరించియుండెను.
ఆమునిచంద్రుని గాంచినంతనే వెనుభీతియడరఁ గుబేరుఁడు
త్వరపడి యెదురుగాఁబోయి నమస్కరించి విధిమంతముగాఁ

బూజించెను. మునిచంద్రా ! నేటికి నాజన్మము కృతకృత్యమయ్యెను. నాయజ్ఞము ఫలించెను. నీరాక నా కత్యంతశుభదాయకమని వినయము భక్తియుఁ బెనఁగొనఁ బలికెను. మునియుఁ దత్పూజలకలరి కూరుచుండి ధర్మములఁ దెలుపఁబూని ధనాధిపా ! నీవు రాజరాజపు. బ్రాహ్మణప్రియుఁడవు. వైష్ణవశ్రతువు నొనరించితివి. విష్ణుమూర్తి సంతుష్టుఁ డయ్యెను. నిన్నింతకుమున్నెన్నఁడు నేను యాచింపలేదు. మహాదాతవగు నిన్నిక్కటి యాచించెదను. నాయాచనను ఫలవంతముగ నొనరింపుము. నీకు మంచివర మిచ్చెదను. నా కోరినదియ్యకున్నఁ దపోబలమున నిన్ను భస్తముగా నొనరింతును. నీయింట ముల్లోకములవెదకినను లేనినవనిధులు గలవు. వాని నాకిమ్ము. వానికొఱకే వచ్చితిని. అను మానిపతివాక్కులు వినఁబడి సంతనే దానశీలుఁడగు కుబేరుఁడు సంతసమున నట్లే యొసంగి తిని. మునీంద్రా ! పరిగ్రహింపుమా యని ప్రార్థించెను. మా నియుఁ బరిగ్రహించెను.

అత్తటి ఘంటానాదపార్శ్వవిమాళు లనుమంతులిరువ్వురు లోభమోహితులై యీ బ్రాహ్మణుఁ డొక్కఁడుగదా. నవనిధులంగొని యేమిచేయం గలఁడు ? లక్షసువర్ణటంకముల నిమ్ము. సంరక్షణార్థము వృత్తినొసంగుము. అని పలుకఁగా వాని నాలకించి దుర్వాసుఁడు క్రోధమూర్ఛితుఁడై కన్ను లెఱ్ఱవాఱఁగా బ్రహ్మాండము లన్నియు వడంకెను. కుబేరుఁడు ప్రసన్నుఁడవు కమ్మా యని ప్రార్థించుచుఁ బాదములపైఁ బడియెను. అప్పుడు ముని వారినిదృఙ్ గాంచి ఘంటానాదా ! మహాల్పభా ! దుష్టబుద్ధివి, ధనగ్రాహివి, కాపున నీవు గ్రాహరూపమును చాల్చు

ము. పార్శ్వమాళీ! పాపబుద్ధి! ధనమదాన్వితా! నీవు గజరూపమును దాల్చుము. అని యిట్లు వారల కిర్వరకు శాపంబొసంగి కుబేరునుండి నిధులను బరిగ్రహించి సంతృప్తుడై రాజరాజా! నన్నులరించితివి కావున నాతపఃప్రభావమున నీనవనిధులు ద్విగుణము లగుఁ గాక. అనిపలికి తనదారిం బోయెను.

విజ్ఞానధనులారా! ఈకథాభాగమును బరించితిరికదా. దీనినుండి యెటుగఁదగువిషయమును వినుఁడు. త్రిమూర్తులు యజ్ఞమున కరుదెంచిరి. దిక్పాలకులెల్లరు వచ్చిరి. దేవతాభేదములు మహర్షులు వచ్చిరి. యజ్ఞము విధిమంతముగా సాగెను. ఆయజ్ఞమునం దెందఱో పాల్గొనిరి. శ్రీమన్నారాయణమూర్తి యానందించెను. ఒక్కపర్యాయము త్రిమూర్తుల దర్శించుభాగ్య మెల్లరకుం గల్గెను. దేవతలను, దిక్పాలకులను, మహర్షులను జూచునదృష్టము కలిగెను. సకలపాపములు తొలఁగవలయుఁ గదా. కాని యెవరెవరికర్తము వారివెంటనుండి యాయాయుధలముల ననుభవింపఁ జేయుచుండును. అవభృథస్నానానంతర మాచోటికిఁ బిలువనిపేరంటముగా దుర్వాసముని వచ్చెను. కుబేరుఁ డాతిథేయవిధుల నాచరించెను. ముని సంతసిం చెను. నవనిధుల నడిగెను. ఈయకున్న నిన్ను దహింతు నుజుమా యని కుబేరుని హెచ్చరించెను. నవనిధుల నాకుబేరుఁ డిచ్చెను. అత్తఱి నాకుబేరుని మంత్రిల్వరు ఈబడుగున కేల నవనిధులని యుల్లసమాడిరి. ఏల? దుర్వాసుఁడు శపింపఁగా నీచయోనులం బుట్టుకర్తము వీ రొనరించియున్నారు. 'ఆకర్తము వీరిని బ్రోత్సహించెను. నవనిధులు తమవి కావు. కుబేరునివి. ఆతఁడే యిచ్చెను. కాని వీరేల యూరకుం

దురు? కర్తము వీరిని బురికొల్పెను. పరవశులు గాన దాని త్రిష్పలకు లోబడిరి. మునీంద్రు నాక్షేపించిరి. తచ్చాపము నకు లక్ష్యమైరి. దీనినుండి మన మెటుంగడగిన దేది? హరిహర బ్రహ్మాదులుండినను వారికా శాపఫలమంటకుండఁ దప్పింపఁ జాలకపోయిరి కదా. దీనిభావమేమి! “ప్రారబ్ధం భోగతో నశ్యేత్” అనువాక్య మపరిహార్యము. అది నిరంకుశము. దాని కర్తము పల్కఁజాలువారు లేరని సారము. కావునఁ గర్తము బలవత్తరము. దానిత్రిష్పలకు లోబడనివాఁ డుండఁడు. రిత్త పాగరుతప్ప సఫలోద్యోగము దానియెదుట నెవ్వఁడును జేయఁజాలఁడు. ఇది నిక్కము. దీనింబట్టి రజోగుణప్రధాన కర్తములు సత్ఫలముల నీజాలవనుట సత్యము. అవియే యహంకార మూలకందములు. వాని నాచరించువారికి దుష్ఫలములు గాకమానవు.

“శ్లో. లోభః ప్రవృత్తిరారంభః కర్తణామశమస్సృప్తహః,
రజస్యేతాని జాయంతే విపృద్ధే భరత్సభ. ౧౨
కర్తణస్సుకృతస్యాహు స్సాత్వికం నిర్మలం ఫలమ్,
రజసస్తుఫలం దుఃఖమజ్ఞానం తమసః ఫలమ్. ౧౩
సత్వాత్సంజాయతే జ్ఞానం రజసో లోభ ఏవ చ,
ప్రమాదమోహౌ తమసౌ భవతోఽజ్ఞాన మేవచ. ౧౪

గీతాశాస్త్రము. ౧౪. అధ్యాయము.

అను నీగీతావాక్యములు వైయర్థమును దృఢపఱచుచున్నవి. కావున రజోగుణప్రధానకర్తములను మాని సత్వగుణప్రధాన కర్తముల నాచరించిన భగవద్భక్తి కల్గును. దాన ముక్తిమా

ర్థము కనబడును. ఆ మార్గమునఁబోయిన భగవద్దర్శన మగును. కావున నామార్గమునఁ బయనముచేయఁ బ్రయత్నింపవలయు. ఇదియే దీనంగల సారతరభావము. ఇకఁ దరువాతికథ నాల కింపుఁడు.

— గజగ్రాహములకు కాపవిముక్తి కలుట. —

* రాజేంద్రా! తరువాతివృత్తాంతము నాలకింపుమని నారదముని యిట్లు పల్కెను. దుర్వాసుఁడు శాపమిచ్చి స్వేచ్ఛగాఁ బోవఁగా కుబేరమంత్రులగు ఘంటానాదపార్శ్వ మాళు లిద్వరు భక్తవత్సలుండగు శ్రీమన్నారాయణమూర్తిని శరణు సొచ్చిరి. వారిదైన్యమెఱింగి కరుణాతరంగితాంతరంగుఁ డయ్యెను. ఇట్లు పలికెను. మంత్రులారా! నన్ను సంతুষ্টునిగఁ జేయు యజ్ఞమునందు మీ రిరువురు దుఃఖఫలభాక్కుల రైతిరి. † బ్రాహ్మణవాక్కును దిరస్కరింపఁజాలక యున్నాఁ డను. గజగ్రాహములుగా నవతరించిన మీ కేతరుణమున ననోన్యసంగరము కలుగునో యప్పుడు నాయనుగ్రహమున విముక్తి మీకుం గలుగఁగలదు. అని వరమిచ్చినంతనే వారి ధృటు యక్షరూపముల మాని గజగ్రాహములుగా మారిరి. కాని జాతిస్థరణము వారికి శ్రీహరికిరుణఁ గల్గెను. ఘంటానా దుఁడు గ్రాహరూపమున గోమతీనదియందు నూలువత్సరము లుండెను. ఆ గ్రాహప్రమాణము నూలుహస్తములంత. అతి

* ఈవిషయము గర్గసంహిత ద్వారకాఖండమునఁ బదునొకండవ యధ్యాయమునుండి గ్రహింపఁ బడినది.

† బ్రాహ్మణానాం పవోఽహం వై దూరీకర్తం న చ క్షమః—అని మూలము.

భయంకరముగా నది కనబడుచుండెను. పార్శ్వమాలీ రైవత కాద్రియందు గజేంద్రమై యుండెను. నాలుగుదంతములు గలిగి కాటుకవంటి కాయమలరఁగా నూటుచేతుల ప్రమాణము గలిగి యాభూధరకాననసీమల విహరించుచుండెను.

ఒకానొకప్పుడు వైశాఖమాసమున నాగజేంద్రము రైవతాద్రిగహ్వరమునుండి స్నానముచేయుకోరికఁ దనబల గముం గూడి గోమతీనదికిం బోయెను. స్వేచ్ఛగా నందుఁ జాల సేపు స్నానముచేసి శుండాదండమున జలములఁ జల్లిచల్లి కరేణువులను గలభములను స్నానముచేయించెను. ఆనదియందున్న మహాగ్రాహము దైవతప్రోత్సాహితమై క్రోధావేశమున వడివడిఁ బరుగిడి మహానాగబాదమును బట్టుకొనియెను. అంతియగాక నాగేంద్రమును లోనికిం గానిపోవుకోర్కి నీడ్వి సాగెను. గజరాజును దానిని వెలుపలికి నీడ్వబూనెను. కరేణువులు కలభములునుగూడి దాని నీడ్వజాలకుండెను. ఇట్లు లవ్విరెండును బరస్పరజగింపువులై పోరాడుచుండ నేబదియైదు వత్సరములు గడచెను. అంతట గజేంద్రము భక్తిభావమున శ్రీహరి స్తరించెను. వేటొకరక్షకుఁడు లేడు. కావుమా! కరుణాసాగరా! మృతినొందనున్నాడనని ప్రార్థించెను. శ్రీకృష్ణా! విజయసఖా! కృష్ణరూపధరా! నీకు నమస్కారము లర్పించువాడను. పరమపావనా! పరిపూర్ణానందమయాత్మ కా! మహానుభావా! నన్నుఁ గాపాడుము. పాపపాశములనుండి నన్నుద్ధరింపుము. అని యిట్లు గ్రాహగృహీతాంఘ్రియగు నాగజము ప్రార్థింపఁగా దీనవత్సలుడగు భగవంతుఁడు గరుడా రూఢుడై వేవేగ వచ్చెను. వాహనమునందుండియే చక్రాయు

ధమును బ్రయోగించెను. చక్రము సోకకముందే గ్రాహగ్రీ
వము తెగిపడియెను. పిదప ధ్వనిచేయుచుఁ జక్రము గోమతీనదిం
బ్ర వేశించెను. అందలి పాషాణములనెల్లఁ జక్రాకారములుగా
నొనరించెను. కావున నందలి పాషాణము లన్నియుఁ జక్రచిహ్న
ములుగలవిగ నుండును. దానిందర్శించినఁ జక్రదర్శనమునఁ
బాపతూలములు పరుగిడినట్లు పాపములు తొలంగును. గ్రాహ
ము శిరస్సు తెగిపడఁగాఁ బూర్వరూపమును దాల్చి వెలింగెను.
శ్రీకృష్ణానుగ్రహమున గజరాజును దివ్యరూపమును దాల్చెను.
వారిద్వరును బరుగెత్తి శ్రీహరింగాంచి నమస్కరించి వినుతించి
తదాజ్ఞచేఁ బూర్వపనము నొందిరి. దేవదుందుభులు మ్రోసెను.
రాజేంద్రా! ఇది చక్రతీర్థమహాత్మ్యము. దీనిని భక్తమెయి
వినువారు పఠించువారును జక్రతీర్థస్నానపుణ్యము నొందు
దురు. కరిమకరములకథను స్మరించువారికి దుస్స్వప్న ఫలము
లంటవు.

మహామనీషులారా! ఈవిచిత్ర గాథనుండి మన మెఱుం
గఁదగువిషయము లనేకములు కలవు. భాగవతమున గజేంద్ర
మోక్షణ మనుకథ కలదు. వానింబోలిన దీకథ. ఈరెండింటికి
భేద మించుకంతయే. సార మొక్కటియే గాని భేదము నాబు
ద్ధికిం గానరాదు. ఇక విశేషవిషయము నాలకింపుఁడు. శాప
హతచిత్తులై యాయక్షప్రవరు లిద్వరు చేయునదిలేక యార్త
శరణ్యుడగు శ్రీహరిచరణముల వ్రాలిరి. మాగతి యిట్లయ్యెనే
ఏమిచేయం గల్గుదుము. కరుణాసింధూ! దీనబంధూ! అని
మొఱ్ఱపెట్టుకొనిరి. దేవతలమైయుండి తిర్యగ్జంతువులము గావ
లసిన దుస్థితి మాకుం గల్గెనేయని విలపించిరి. దీనిని వారించు

మార్గము తోచకయున్నది. నీవుతక్క నింకెవ్వరు మాకుదిక్కులేరని విన్నవించిరి. ఆ రత్నాణబిరుదముగల నీమఱుంగు సొచ్చితిమి. మమ్ము రక్షింపక యెట్లు తప్పించుకొందువో నీపాదారవిందముల వదలము. దీనబాంధవములుగదా యీపాదకమలములని దిట్టతనమునఁ బ్రార్థించిరి. వారిమొట్టల భగవంతుఁ డాలకించెను. వీరి దుష్కృతమునకు సమానమగు సుకృతమున్నదని యూహించెను. నన్నుం దృష్టంజేయనెంచిన యీయజ్ఞమున దేహశ్రమముల కోర్చి యందఱు గారవించిన వీరి నుద్ధరింపక తప్పదని తలంచెను. భావిఫలముల నాలోచించెను. కరుణాదృష్టుల వారి నలరించి యిట్లు పలికెను. బ్రహ్మణశాపమును మరలించఁజాలను కాని కొంతకాలమునకు శాపముక్తి ననుగ్రహింతు ననియె. వారాయానతి నొదలలం దాల్చి గజగ్రాహము లైరి. శాపముక్తి సమయమునకు గజరాజ మాత్మానుచరులంగూడి స్నానార్థము గోమతీనదికి వచ్చెను. మొసలియున్న తావుననే స్నానముచేయుచుండ నది గజరాజమును బట్టుకొని యెను. ఓపికయుండునంతదనుకఁ బోరాడి యలసి భగవంతుని దీనశరణ్యా యని ప్రార్థింప హరివచ్చి చక్రమున దానిం ద్రుంచెను. ఈకథాసారమే కర్త భక్తిమార్గములకుంగల తారతమ్యములఁ దెల్పును.

పాపకర్తానుభవకాలము ముగియఁగనే సత్కర్తము గజరాజమును బురికొల్పెను. గోమతీనదీప్రాదమున మునుఁగవలయుననుకోర్కీ దానికిం బొడమెను. పరివారములంగూడి యది యాచోటికే పోయి యిచ్చానిహారముగా స్నానము చేయుచుండెను. తత్పత్నులు తత్పత్నులు చెలరేగి ప్రాదమును గల

విలపాటొందించెను. దానఁ గనలి మొసలి పరాక్రమించి తన శక్తియెంత? గజరాజశక్తియెంత యని యూహింపక దాని పాదముం బట్టుకొనియెను. రెండును బోరాడెను. సమబలములు గానఁ జిరకాలము పోరాడెను. స్థానబలములేమి గజరాజు తగ్గెను. తనభార్యలుగాని పరివారగజములుగాని యించుకం తయుఁ దోడ్పాటుసూపి యాయాపదనుండి తప్పింపజాల వయ్యెను. స్వకర్తముతప్ప నితరకర్తములు తనకుఁ దోడ్పడఁ జాలవనుట దీన నిక్కువమయ్యెఁగదా. తనకుఁ దానేగతి. అన్న సామెత దృఢమయ్యెను. సత్కర్తవశమునఁ దనయశక్తత తోఁచును. అత్తతీ రక్షకుఁడొకఁడు కలఁడన్నమాట మదిఁ దట్టును. దాన నాయంతవాఁడు లేఁడన్న యహంకారము నశించును. దాన విజ్ఞానము పొడసూపును. దానిచే భగవత్సేవ కర్తవ్యమనునూహ జనించును. భక్తి దానఁ గుదురుకొనును. తత్సహాయమున భగవంతుని దివ్యరూపము స్మరించుభాగ్యము కల్గును. తత్స్మరణమున భావిభాగ్యఫలము లెదుర్కొనఁ జూచుచుండును. వానిచే భగవద్దివ్యపాదారవిందదర్శనము కల్గును. దానఁ బరమపదము చేకూరును. కావున నన్నింటికి మూలాధారము కర్తము. అదియే యోగ్యతనుబట్టి యాయాయిమార్గములకుం ద్రిప్పును. తుదకుఁ బరమప్రేమరూపమగు భక్తి లభించినఁగాని భగవత్సేవ లభింపదు. అది గల్గినఁగాని జ్ఞానము దృఢతమముగాఁ జేకూరదు. అపద్భక్తి ఫలవంతముకాదని కొందఱుందురు. తనయుఁ డెట్టియవివేకుఁడై చేయరానికార్యములు చేయుచున్నను తుదకొక్కసారి మంచికార్యము నొక్కదానిం జేసినచోఁ దండ్రి యానందించినట్లు భగవంతుఁ డాపత్ను

మయమునందైనను దన్ను స్మరించినఁ దృప్తుండై ఫలము నొసంగును. ఆఫలము నిరంతరభక్తి సాంద్రచిత్తున కలవడునట్టిది కాకపోవచ్చును. ఐనను దన్ను స్మరించినందులకు ఫలము నీయకపోడనుట సిద్ధాంతము.

“శ్లో. స్మరతః పాదకమలమాత్మాన మపి యచ్ఛతి,

కిమిర్థకామాన్ భజతో నాత్యభీష్టాన్ జగద్గురుః. ౧౧

శ్రీభాగవతము. ౧౦. స్కం. ౮౦. ఆధ్య.

ఈశ్లోకమునకే మహాకవిపోతనః—

మ. కలలోనందను మున్నెఱుంగని మహాకష్టాత్తుండైనట్టి దు
ర్బలుఁ డాపత్సమయంబునన్ నిజపదాబ్జాతంబు లుల్లంబులోఁ
దలఁపందోడనెచ్చి యార్తిహరుండై తన్నైన నిచ్చున్ సుని
శ్చలభక్తిన్ భజించువారి కిడఁడే సంపద్విశేషాన్నతుల్.

అని వ్రాసి తన భక్తిపారవశ్యమును వెల్లడించి కృతార్థుఁడయ్యెను.

శ్రీభాగవతశ్లోకము వైన నుదాహరింపఁబడిన యభిప్రాయమును వెల్లడించుచున్నది కదా. కావున నేకాలమందైన నహంభావమును మాని జగద్ద్రక్షకుని స్మరించిన ఫలముగలుగుననుట ధ్రువము. ఎట్టివారికిం గాని యెట్టిసహాయసంపత్తంయు తులకుగాని స్వకృతకర్తృఫల మనుభవింపక తప్పదనుట యీ కథనుండి స్పష్టమయ్యెడిని.

భగవంతుఁడు బ్రాహ్మణశాపమును మరలింపఁజాలకపోయెనా అనున దొకప్రశ్నము. ఈప్రశ్నముచేయువారు ప్రాయశః మూర్ఖులని నాభావము. శాపమిచ్చువాఁ డెవఁడు? ఇష్టిం

చున దేది? ఈరెంటికి భగవంతుడే హేతువు. స్వకర్తమే దుష్ఫలము నిచ్చుచో శాపమునీయ నొకరిని బ్రోతనహించి తద్వారా ఫలము గుడువంగ జేయును. సత్ఫలము నిచ్చుచో నాశీర్వాదరూపముగా వరమునీయ నొకరిని బురికొల్పి తత్ఫలమును గలుగజేయును. ఇందు దేనిని భగవంతుడు మార్పడలఁచును. కర్తము భగవత్స్వరూపము కాదా. తనయాజ్ఞను దామిఱుఁ బ్రయత్నించునా. అట్లు చేసిన స్వోక్తివ్యాఘాత దోష మాయనకురాదా. అట్టిపని పరమేశ్వరుడు చేయఁబూనఁడు. కావునఁ బైప్రశ్నము నిర్ధకము. కార్యకారణముల తెఱంగెఱుంగక చేయుప్రశ్నములకు బదులీయరాదు. కర్తము పరబ్రహ్మస్వరూపమని యెఱింగిన నిట్టిప్రశ్నముల కవకాశము కలుగదు. ఇకను బెంచివ్రాయక తర్వాతికథను దెలిపెదను.

—ॐ ద్వారకాపురమందలి శంఖోద్ధార తీర్థమహత్వము. ॐ—

* రాజా! వినుము. శంఖోద్ధారతీర్థమునందు స్వర్ణదానముచేసిన విష్ణువు ప్రీతినందును. దాన సరోవప్రద్రవములు నశించును. పూర్వము శ్రీకృష్ణభక్తుడగు మహాముని త్రితుండనుపేరుగల విష్ణుడు తీర్థయాత్రలఁ జేయుచు నానర్తభూములకు వచ్చెను. అందు నీతీర్థవరమున స్నానముచేసి శ్రీహరిం బూజించెను. ఆపూజయందు సుందరశంఖవరమొక్కఁడు సర్వలక్షణలక్షితము పూజింపఁబడుచుండఁగాఁ దచ్చిష్యుడగు కక్షీవంతుఁ డతిలోభమున దానిం దొంగిలించెను. పూజాశంఖము పోఁగా నాత్రితముని క్రుద్ధుడై నాపూజాశంఖ మెవరిచే నప

* ఈవిషయము గర్గసంహిత ద్వారకాఖండము పండ్రెండవ యధ్యాయమునుండి కైకొనఁబడినది.

హరింపఁబడినదో వాఁడు శంఖమేయగును గాక అని శపిం
చెను. వెంటనే యాకక్షీవంతుఁడు శాపవీడితుండై శంఖమే
యయ్యెను. అంత కించుకముందు గురుపాదములపైఁబడి
స్వామీ నన్నుఁ గాపాడుమా యని విలపించెను. ఆపరిదేవన
మున మనస్సు తపింపఁగా నామాని దుర్వతీ! యేమిచేసితివి?
స్త్రీయదోషఫలము ననుభవింపుము. నామాట వృథగాదు.
శ్రీకృష్ణపాదారవిందముల భజింపుము. ఆకరుణానిధియే మోక్ష
మును బ్రసాదించును. అని పలికి యాదేవముని తనయిచ్చుం
బోయెను. కక్షీవంతుఁడు సరోవరమున శంఖరూపమును దాల్చి
పడియెను. కృష్ణకృష్ణయనిపలుకుచు నూలువత్సరము లుండెను.
భక్తవత్సలుండగు భగవంతుఁడు వానిం గృతకృత్యుం జేయ
నెంచి యాసర స్తీరముననుండి భయంపడకుమా యని యభయ
హస్త మిచ్చెను. గజరాజు నుద్ధరించిన ట్లాశంఖరూపధరు నుద్ధ
రించెను. భగవద్వాక్యమును వినఁగానే సరోవరమునుండి న
న్నుద్ధరింపుమా శ్రీకృష్ణాయని యాముని విలపించెను. ఆవిలా
పమును విని తనహస్తము నాధారముగాఁ జేసి పైకిఁ దీసెను.
తత్స్పర్శసమాత్రమున నాముని దివ్యరూపమును దాల్చి యా
శంఖరూపమును వదలి భగవంతునకు నమస్కరించి యంజలింబట్టి
వాసుదేవా! గోవిందా! పురుషోత్తమా! దీనవత్సలా! ద్వార
కానాథా! పరమేశ్వరా! ధ్రువునకు ధ్రువపద మొసంగితివి.
ప్రహ్లాదునియార్తిని దొలఁగించితివి. గజరాజు నుద్ధరించితివి.
బలిచక్రవర్తి యింటఁ గావలియుంటివి. ఇంక నెందఱియాపద
లనో తొలఁగించితివి. పాండవులయార్తిం బాపితివి. యాద
వుల నుద్ధరింప నవతరించితివి. ఇంద్రునిబారినుండి యాభీరులం

గాంచితివి. గురుపుత్రులం దెచ్చియిచ్చితివి. జరాసంధనిరోధమునఁ బరితపించు రాజులకు బాసటయై నిలిచితివి. నృగమహారాజును శాపవిముక్తునిం జేసితివి. వాసుదేవుఁడనం బ్రఖ్యాతి వహించితివి. సంకర్షణుఁ డనంబరఁగితివి. ప్రద్యుమ్నానిరుద్ధనామములం బ్రఖ్యాతి వహించితివి. లోకములకుఁ దల్లివి. తండ్రివి. బంధువపు. సఖుఁడవు. నీవే విద్యయు ద్రవ్యము నాకు నీవేకాని వేటొక్కరుఁడు లేడు. ఇట్టిమహాత్మునకు నీకు నమస్కరించుచున్నవాఁడను. అని స్తుతించి తదనుమతినొంది దివ్య విమానారూఢుఁడై యాదపులందఱుఁ జూచుచుండఁగా దశ దిశలఁ దనతేజమున వెలుగొందఁజేయుచు దివ్యతేజమున రవి మండలముఁ దిరస్కరించుచు వైష్ణవంబగు దివ్యపదమును జేరెను. విధిలాధినాథా! శంఖునుద్ధరించిన దేఫలమునందో ఆఫలమునందే యున్న సరస్సు నాటంగోలె శంఖోద్ధారమును విఖ్యాతిం గాంచెను. ఈయుపాఖ్యానమును బఠించిన వినిన శంఖోద్ధారతీర్థస్నానఫలము గలుగును. సంశయము లేదు, అని పలికి నారదముని మఱియు నిట్లు ప్రభాసతీర్థమహిమమును జెప్పఁబూని బహుళాశ్వున కిట్లనియెను.

మహామతులారా ! కక్షీదంతునిచరిత్రమును వింటిరి. ఇది చౌర్యము దుర్గుణములలో మేలుబంతి యనువిషయమును దెలుపును. అందును గురుద్రవ్యాపహరణ మతిశయపాపఫలము నొసంగునని తేటపఱచును. చేయరానికార్యములు పెక్కులు గలవు. అందిది యగ్రగణ్యము. గురుద్రవ్యమును హరించు వాఁడు సకలపాపములు చేసినవాఁ డనుట స్పష్టము. గురువనఁగా తం.డి., పితృసమానుఁ డొక్కఁడు లేడు కదా. అట్టిగురు

ద్రవ్యమును లోభముచే హరించువాఁడు మహాపాపాత్ముఁడగు. అట్టివానికి భగవదనుగ్రహ మేలాగు కలిగెననుప్రశ్నము రావచ్చును. కేవల పాపమే చేసియుండక సుకృతముగూడఁ జేసియుండినచో ననంతరము భగవంతుననుగ్రహము కలుగును. కావున నెవ్వఁడుగాని పరద్రవ్యము నపహరింపరాదు. అందును గురు దేవబ్రాహ్మణద్రవ్యముల నపహరించుట మఱితపాపము. ప్రతిదోషకార్యమందును త్తమమధ్యమాధమభేదములు గలవు.

శ్లో. దేవస్వం బ్రాహ్మణస్వం వా లోభేనోప హినస్త యః,

స పాపాత్మా పరేలోకే గృధ్రోచ్ఛిష్టేన జీవతి. ౨౬

మనుస్మృతి. ౧౧ ఆధ్య.

దొంగిలించుటయే మహాపాపము. అందును గురుదేవద్రవ్యములనంతపాపఫలముల నొసంగునవి.

శ్లో. నిషేకాదీని కర్తాణి యః కరోతి యథావిధి,

సంభావయతి చాన్నేన స విప్రో గురురుచ్యతే. ౪౨

మను. ౨ ఆధ్య.

స గురుర్యః క్రియాస్పర్వా వేదమస్తే ప్రయచ్ఛతి,

ఉపనీయ దదద్వేద మాచార్య స్స ఉదాహృతః. ౩౪

యాజ్ఞవల్క్యము. ఆచారకాండము.

అని యిట్లు గురులక్షణములు చెప్పఁబడినవి. అట్టి గురుద్రవ్యమును లోభావేశమున హరించుటకంటె గొప్పపాప మేమిగలదు? అట్టి పాపాత్మునకుఁగూడఁ దత్ఫలానుభవానంతరము పూర్వపుణ్యవశమున భగవత్కరుణ గలుగును. దాన ముక్తి లభించును. పుణ్యకర్త మే చేయకయుండినయెడలఁ బాపఫలాను

భవానంతరము పాపిజన్మమే లభించును. మరలమరల నట్లే జన్మించుచు సత్సహవాసము సజ్జనదర్శనమునను పుణ్యకార్యములవలనఁ గ్రమ్ముగా నుత్తమజన్మము లభించును. కావున నించుకయైన స్త్రీయదోషమును జేయరాదనియు నది చతుర్వర్గ ఫలముల నశింపఁజేయుననియు నీకథ మనకు బోధించుచున్నది. ఇంక నీవిషయమునఁ బెంచివ్రాయక తరువాతివిషయమును వ్రాసెదను.

— ప్రభాసతీర్థమహాత్మ్యము. ౧౭

* రాజా ! ప్రభాసతీర్థమాహాత్మ్యమును వివరింతును. శ్రద్ధమెయి నాలకింపుము. అది సర్వపాపహరము. పుణ్యము. తేజోవృద్ధికరము నగు. సింహరాశియందు సూర్యుఁ డుండఁగా గోదావరియందును, గుంభరాశియందు రవియుండఁగా హరక్షేత్రమునందును, గురుక్షేత్రమున సూర్యగ్రహణకాలమునందును, జంద్రగ్రహణసమయమునఁ గాశియందును, స్నానదానము లొనరించిన నెట్టిపుణ్యముల భించునో దానికినూతీంత లభికమగుపుణ్యము ప్రభాసతీర్థమున దినదినస్నానమునఁ గలుగును. మున్ను శశాంకుఁడు దక్షప్రజాపతిశాపమున రాజయత్క్తురోగము నొంది యీ ప్రభాసతీర్థస్నానమున దానింబాసి పరిశుద్ధుఁడయ్యెను. అంతియకాక మరలఁ గళాశాలియు నయ్యెను. అందుఁ బడమరనుండి వచ్చి సరస్వతి కలియును. కావున నీతీర్థము మహాపుణ్యప్రదము. పాపాత్ముఁ డందు మునింగినఁ బాపపంకనిర్మక్తుఁ

* ఈకథయు గర్గసంహిత ద్వారకాఖండము పదుమూడవ యధ్యాయమునుండి సంగ్రహింపఁబడినదని యెఱుంగవలయు.

డగును. దానితీరమునందు నిర్మలబోధపిష్టలవృక్షము గలదు. దానిక్రిందనే శ్రీకృష్ణుఁ డుద్ధవునకు భాగవతం బుపదేశించెను. కావున నా వృక్షరాజమును దర్శించి స్పృశించి పూజింపవలయును. అందుఁ గూరుచుండి శ్రీమద్భాగవతమును బఠించినను, శ్లోకార్థమునుగాని శ్లోకచతుర్థాంశమునుగాని మౌనియై నియతుఁడై పఠించినను, అట్టిపుణ్యాత్మునకు వైష్ణవంబగు పరమపదము హస్తగతమనుట నిశ్చితము. అందు భాద్రపదమాస పూర్ణిమ యందును సింహసంక్రమణమునందును భాగవతమును దానము చేసినచో నాతనికిఁ గైవల్యము లభించును. ఎవరు శ్రీభాగవతపురాణమును వినరో వారిజన్తము వ్యర్థము. వారు భూభారమునకై జన్మించినట్లే. ఎవరు భాగవతమును వినరో పరమ పూరుషుని బూజింపరో దేవతాప్రీత్యర్థము హోమముచేయరో వారిజన్తము వ్యర్థమనక తప్పదు. ద్వారావతియందలి తీర్థరాజమునందును గోమతీనది సముద్రమునఁ గలియున్దలమందును స్నానముచేయువారలు వైకుంఠమున కరుగుదురు. గంగాసాగరసంగమమందు శతాశ్వమేధము లొనరించినఁ గలుగుపుణ్యమునకు శతగుణపుణ్యము గోమతీసింధుసంగమమున స్నానముచేయం గలుగును. ఈవిషయమున నొకపురాతనేతిహాసము కలదు. దానినాలకించినఁ బాతకరాసులు తొలంగును.

గజపురమున మార్గపతియనుపేరు గలవైశ్యుఁడుండెను. వాఁడు మహాగౌరవముగలిగి కుబేరసంపదలఁ దులఁదూఁగుచుండెను. కొంతకాలమున కావైశ్యుఁడు వేశ్యాలోలుఁడై విటగోష్ఠీవిశారదుం డయ్యెను. ద్యూతక్రీడాసక్తుఁడై లోభమోహమదాన్వితుం డయ్యెను. అసత్యవాదియై మహాదుష్టుఁ డనంబరఁ

గుచుఁ దుష్కర్తములఁ జేయుచు బ్రాహ్మణులకు దేవపితృవరులకు ధనమియక గర్వించెను. హరికథలఁ జెప్పుతావులనైన నుండక యాచోటికి దూరముగానుండుట కలవాటుపడెను. పితృనేవను మాని పుత్రులకును ధనమియక వేశ్యాలంపటుఁ డయ్యెను. కళత్రమును ద్యజించి యేకాకియై ధనముతో నేవ్వుచ్చగా సుఖించుచుండెను. వేశ్యాసంగతిచే నాతనిధనమునం దర్థము క్షయించెను. తస్కరులొకకొంత యపహరించిరి. కొంత భూదేవియే పెట్టినతావుఁ గనఁబడనీయక యపహరించెను. * పుణ్యముచే లక్ష్మీ వృద్ధి నొందును. పాపమున లక్ష్మీ నశించును. ఇది ధృవము. ఆవేశ్యాసక్తుఁ డిట్లువరుసగా నిర్ధనుఁ డయ్యెను. ఆన గరమునందే దొంగతనమునఁ బ్రవర్తింపసాగెను. రాజున కావృత్తాంతము తెలియఁగనే వానిని బద్ధునిగావించి తనదేశమునుండి వెడలఁ గొట్టెను. అడవులనుండి జీవహింసచేయ నారంభించెను. పండ్రెండువత్సరము లాదేశమున వృష్టిలేకపోయెను. దుర్భిక్ష మాదేశమునఁ బ్రబలెను. కావున నందుండి బ్రదుకఁజాలక యావైశ్యుఁడు పశ్చిమదిక్కునకుం బయనము సాగించెను. అడవులం బడిపోవుచుండ తుఘాతురమగు సింహమొక్కఁ డాతనిఁ గరతలఘాతమునఁ జంపెను. యమదూత లాపాపాత్మునిఁ బాశములం గట్టి కొట్టి తిట్టి యమమార్గమున నాతని నీడ్చుకొనిపోయిరి.

ఆవైశ్యునిక శేబర మందుఁ బడియుండ నాహారార్థియై పరిభ్రమించు నొకగ్రద్ద యాశవమును గాంచి యందు వ్రాలి యాతనిచేతియందలిమాంసము నోటఁ గఱచుకొని యాకాశమునం బరుగిడుచుఁ దినుచుఁ బోవుచుండ నాకట నకనకంపడు

* పుణ్యేన వర్ధతే లక్ష్మీః పాపేన క్షీయతే ధ్రువమ్=అని మూలము.

పతులన్నియుఁ దానిఁ జుట్టుముట్టగా నొకకోలాహలధ్వని
బయలు వెడలెను. ఆగ్రద్ధ యాపతులు చుట్టుముట్టినను దానిని
విడువక పశ్చిమదిక్కునకుఁ బరువిడెను. దానితోడన పరుగిడి
మఱొకగృథము తీక్షణతుండమునఁ జొడువ నామాంసము దాని
నోటినుండి క్రిందఁబడుచు గోమతీసింధు సంగమస్థలమునఁ బడి
యెను. ఆమాంస మాజలముల మునుఁగఁగా నావైశ్వుండు
మహాపాతకియయ్య యమపాశములనుండి విముక్తుడై చతు
ర్భుజముల విరాజిల్లుచు యమదూత లచ్చెయవంది చూచు
చుండఁగా విమానమెక్కి శ్రీహరిధామమున కేగెను. కావున
గోమతీసింధుసంగమమహాత్మ్య మత్యద్భుతము. సర్వపాతక
హరము. అని పలికి నారదముని మఱియు నిట్లు పలికెను.

❧ రత్నాకర రైవతకాచలమహాత్మ్యము. ❧

* భూపాలకా! ద్వారవతీపురవరమునకు నలుప్రక్కల
నావరించియుండు రత్నాకరమహాత్మ్యము వినఁదగినది. వైశా
ఖపూర్ణిమయందు వ్రతాసక్తిగలమానవుండు సాగరమున
స్నానముచేసి సద్భక్తిపూజించి యద్దాని తీరంబున రత్న దానము
చేసిన నాతనిదేహంబునఁ ద్రిమూర్తులు నివసింతురు. తద్దర్శన
మాత్రమున మనుజులు కృతార్థు లగుదురు. ఆపుణ్యాత్మని స్మృ
తించినంతన బ్రహ్మహత్యాదిదోషములు తొలఁగు. ఆకృతార్థునిఁ
జూచుచు మృతినందినను బాపములు తొలఁగఁ బుణ్యాత్మలగు
దురు. ఇంక రైవతకాద్రిప్రభావమును వినుము. ఆపర్వతము
సకలపాపములఁ బోఁగొట్టుచు భుక్తిముక్తుల నొసంగుచునుండు.

* ఈకథయు గర్గసంహిత ద్వారకాఖండము పదునాల్గవ యధ్యాయ
మునుండి గ్రహింపఁబడినది.

గౌతమమునితనయుఁడు మేధావియను విష్ణుభక్తుఁ డొకఁ డుండెను. వింధ్యాచలమునఁ గూరుచుండి యనేకవత్సరములు తపంబొసరించెను. ఆతనిం జూడఁగోరి యొకముని యరుదెంచెను. ఆమునిపే రపాంతరతముఁడని. ఆముని వచ్చినంతన లేచి మర్యాదచేయక తన తపోనిష్ఠయందే తానుండెను. క్రోధమూనివచ్చిన యమ్మాని యాతనిం గాంచి నీవు పెద్దల బహుఁకరింపక తపోబలగర్వితుఁడ వైతివి. శైలమువలె గదలకయున్నాఁడవు. కాన నోదుర్మతి! నీవు శైలమవై యుండుము. అని పలికి యమ్మునిపోవఁ దచ్చాపమున మేధావి శ్రీశైలపుత్రుఁడై శైలరూపుఁడయ్యెను. విష్ణుభక్తిప్రభావమున జాతిస్థరణము గలుగుభాగ్యము లభించెను. ఒకప్పుడు నావలననే ద్వారకామాహాత్మ్యమును వినియెను. రైవతరాజుం గానఁబోయి నాచెప్పినట్లు నీయిడుమలఁజెప్పుము. ఆతఁడు నిరంతరము దీనవత్సలుఁడు. మఱియు బలవంతుఁడు. ఆరైవతుఁడే ప్రసన్నుఁడైనయెడల నిన్నుఁ దీసికొనిపోయి హరిపురమున నునుపఁగలఁడు. అని పలికి శ్రీహరిపురమునకు నేఁబోయి రైవతునిమహిమము నిట్లుపదేశించినాఁడనని విన్నవించితిని. శ్రీహరియు సంతోషించి నీచెప్పినట్లే యాపర్వతము నిందుఁజేర్చెదనని ప్రతిజ్ఞచేసెను. అంతట నేను శ్రీశైలముకడ కరిగితిని. కుమారుని సర్వవృత్తాంతమును విన్నవించితిని. శ్రీశైలమంతటఁ బుత్రవాత్సల్యము పైకొన సుమేరువును హిమవంతమును గూర్చి యిట్లు విన్నవించెను. పర్వతరాజములారా! నాకు భగవంతుఁ డొకపుత్రుని బ్రసాదించెను. పెక్కుమంది పుత్రులు లేరు. మహాబలుండగు రైవతరాజు నాకొడుకు నెత్తికొనిపోవఁ బ్రయత్నించువాఁడట. కావునఁ బరదేశము.

నకుఁ బోవును. నాకుఁ బుత్రున్నేహము మిక్కుటము. కావున
మీయిరువుర శరణము నొందితిని. మీ రా రైవతమును
జయించి నాకుమారు నాకిండు. అని మొట్టపెట్టుకొనఁగా
జాతీసంబంధమును బురస్కరించుకొని లక్షకైలములం గూడి
అత్తఱి రైవతభూకాంతుఁడు తనబాహువులబలమున నా
పర్వతము నెత్తికొనిపోవఁ దలంచుసమయముననే లక్ష
పర్వతపరివృతములై మేరుహిమవంతములు యుద్ధమునకు
వచ్చెను. పర్వతరాజములన్నియు శస్త్రాస్త్రములఁ గురియించెను.
వానినన్నింటి నారాజేంద్రుఁడు నిశ్శంక విదలించుచు నట్టహాస
మును గావించుచు గిరివరకుమారు నెత్తుకొనిపోవుచుండ నా
పర్వతములన్నియు ముష్టిప్రహారాదుల నొప్పింప నారంభిం
చెను. ఆ దెబ్బలకు భీతిల్లి యాగిరిని బాటవైవక యట్లే కొని
పోవుచుండ నేను శ్రీహరికడకరిగి రైవతభూకాంతుని దుస్థితిని
విన్నవించితిని. భక్తవత్సలుఁడగు నాపరాత్పరుఁడు ఖగవతి
నెక్కి యరుదెంచి యంబరముననుండియే తన తేజస్సును భూ
కాంతునియం దునిచెను. భయంపడకుమా యని యభయహస్త
మిచ్చి యంతర్ధానమొందెను. శ్రీకృష్ణుఁ డిట్లంతర్ధానమొందఁగా
భగవత్తేజస్సుమన్నితుఁడు గావున నొకహస్తమున గిరిని నిలిపి
వజ్రసమానమగుముష్టిచే మేరుపర్వతమును గ్రుద్దెను. ఆముష్టి
ప్రహారమున మేరువు విహ్వలచిత్త మయ్యెను. బాహువేగ
మున హిమవంతము నదలించెను. తక్కుంగలపర్వతములఁ బాద
ములచేఁ జేవచెడఁజేసెను. వింధ్యాద్రిప్రభృతిపర్వతరాజములు
చేష్టలు దక్కియుండెను. చేయునదిలేక వేగంబ యవన్నియుఁ
బాటిపోయెను. ఇట్లు పర్వతముల నోడించి యాకైలమును

బట్టుకొనియే యాన రైవతశమును జేరి యం దునిచెను. రైవత పర్వతమనఁ బ్రఖ్యాతింగంచఁ జేసెను. హరిభక్తుడగు నామే థావి ద్వారకానగరముచేత భక్తిపరవశుండై యున్నవాఁడు. తద్దర్శనమాత్రంబునఁ బాపములు తొలంగు. యాత్రనొనరించిన సకలాభీష్టంబులు సిద్ధించునని వేఱ చెప్పవలయునా. తత్పర్వతప్రాంతమున బ్రాహ్మణులకు భోజనమిడిన ముక్తి కరతలామలకం బగు. అని యికి నారదముని మఱియు నిట్లనియె.

ఆర్యమహాశయూలారా! ఈకథ విచిత్రముగా నుండును. చదివితెరి కదా. ఆక్షేపించువారలకు మంచియవకాశ మిందుఁ గలదు. పర్వతరూపమును మేథావి ధరించుటకు హేతువు శాపము. దాన నారూపము గల్గెను. శ్రీశైలమునకుఁ దనయుఁ డయ్యెననుటయు, దాని నుద్ధరింప నారదముని రైవత భూకాంతుని శరణుసొరఁదగునని యుపాయము తెల్పుటయు, నావార్త విని యారాజేంద్రుఁడు ప్రయత్నించుటయు, నీవార్త విష్ణుమూర్తికి నారదుఁ డెఱింగించుటయుఁ దన్నుఁగూర్చి తపము చేయుచున్న మేథావి కిట్టి దుర్గతి గలుగఁగా వానినుద్ధరింప నాపురాణపూరుషుఁ డంగీకరించుటయు నీవార్త నెఱింగి శ్రీశైలము హిమవత్సుమేరుపర్వతముల కడకేగి నాయేక పుత్రుని రాజు కొనిపోవకయుండఁ గాపాడుఁడీ యని మొట్ట పెట్టుకొనుటయు దాన బంధుప్రీతిం బూని వారనుచరసమేతులై యరుదెంచుటయు, రైవతరాజు కొండనెత్తుకొని పోవరాఁగాఁ బర్వతములు మార్కొని పోరుటయు నీ మొదలగు గాథలు చిత్రములుగాను బరిహాసభాజనములుగను దోచుట చే వాక్షేపకులకుఁ జక్కనియవకాశము దొరకెననుట నిక్కిము.

ఇట్టికథ లుండుటంబట్టియే పురాణములు ప్రమాణములు కావని కొందఱు అందురు. దీనికి సమాధాన మెట్లుని పాఠకులు సంశయింపవచ్చును. చక్కఁగాఁ గూరుచుండి యాలకింపుడు.

పురాణములు ప్రమాణములనుట నిక్కము. అం దసం గతప్రసంగములు గలగాథలు లేవు. కాని కథలఁ బఠించినపుడు వానియందలి రహస్యార్థము లేవియని యాలోచింపకుండుట పాఠకులలోపము. కాని పురాణముల లోపము కాదు. అదెట్లు గాదో వివరించెదను. మనకుఁ గనఁబడు నాకారము పర్వతాధి దైవత బాహ్యరూపము. ఈరూపము మాటలాడఁ జాలదు. భూదేవి యీమృత్తుకానట్లే పర్వతదేవతరూప మిదికాదని నమ్మ వలయు. ఈయాహగలిగియే సకలగ్రంథములు వ్రాయఁబడి నవి. దీనిని మానినచో నేపురాణము నమ్మ వీలుండదు. కావున మనయార్యులభావ మిదియని తొలుదొలుత గమనించి తరు వాత గ్రంథపఠనమునకుం బూనవలయు. లేకున్న వానిం జదు వరాదు. జిజ్ఞాసువు లిట్లే చేయందగు. శ్రీమద్ద్రామాయణము నందు సుందరకాండమున హనుమంతుఁడు సముద్రమును లంఘించుతఱి,

శ్లో. హిరణ్యనాభో మైనాకో నిశమ్య లవణాంభసః,

ఉత్పపాత జలాత్పూర్ణం మహాద్రుమ లతాయుతః. ౧౦ ౨

స సాగరజలం భిత్వా బభూవాభ్యుత్థితస్తదా,

యథా జలధరం భిత్వా దీప్తరశ్మి ర్ద్రివాకరః. ౧౦ ౩

స మహాత్మా ముహూర్తేన పర్వతస్సలిలావృతః,

దర్శయామాస శృంగాణి సాగరేణ నియోజితః. ౧౦ ౪

శాతకుంభమయై శ్శృంగై స్సకిన్నరమహోరగైః,
ఆదిత్యోదయ సంకాశై రాలిఖద్భిరివాంబరమ్. ౧౦౫

తస్య జాంబూనదమయై శ్శృంగై స్సద్యస్సముత్థితైః,
అకాశం శస్త్రసంకాశ మభవ త్కాంచనప్రభమ్. ౧౦౬

జాతరూపమయై శ్శృంగై ర్భాజమానై స్స్వయంప్రభైః,
ఆదిత్యోదయసంకాశ సోఽభవద్గిరిసత్తమః. ౧౦౭

తముత్థిత మసంగేన హనూమానగ్రతస్థితమ్,
మధ్యే లవణతోయస్య విఘ్నోఽయ మితి నిశ్చితః. ౧౦౮

... ..

తమాకాశగతం వీర మాకాశే సముపస్థితః,
ప్రీతో హృష్టమనా వాక్య మబ్రవీ త్పర్వతః కపిమ్. ౧౦౯

మానుషం ధారయన్ రూప మాత్మనశ్శిఖరే స్థితః,
దుష్కరం కృతవాన్ కర్త త్వమిదం వానరోత్తమ. ౧౧౦

౧. పర్వతము.

మైనాకపర్వతము సముద్రమునుండి వెలువడి హనూమంతుని యెదుట నిలిచి తనశిఖరముపై మానుషరూపమునఁ గనంబడుచు నిట్లు మాటలాడెను.

పర్వతముల బాహ్యరూపము శిలామయము. అంతరరూపము దేవతాస్వరూపము. కాఁబట్టియే మనవారు పర్వతములను దేవతలుగాఁ బూజింతురు. పర్వతము మాటలాడెననఁగాఁ బర్వతాధిస్థానదేవత మాటలాడెనని భావము. పూర్వగ్రంథములయందెల్ల నిట్లే కానఁబడియొడిసి. శ్రీమద్ద్రామాయణమునందే యుద్ధకాండమునందు సేతువు గట్టుటకుముందు

రామచంద్రుఁ డాగ్రహించి బాణప్రయోగము చేయఁ
బూనఁగా

“శ్లో. తతో మథ్యా త్సముద్రస్య సాగరస్సవ్యయ ముత్థితః,

ఉదయం హి మహాశైలా న్నేరోరివ దివాకరః. ౧౭

పన్నగై స్సహ దీప్తాన్వై స్సముద్రః ప్రత్యదృశ్యత,

స్నిగ్ధవైదూర్యసంకాశో జాంబూనదవిభూషితః. ౧౮

రక్తమాల్యాంబరధరః పద్మపత్రనిభేక్షణః,

సర్వపుష్పమయీం దివ్యాం శిరసా ధారయన్ ప్రజమ్. ౧౯

జాతరూపమయైశ్చైవ తపనీయవిభూషణైః,

ఆత్మజానాం చ రత్నానాం భూషితో భూషణోత్తమైః. ౨౦

ధాతుభి ర్మండితశ్చైలో వివిధై ర్హిమవానివ,

ఏకావలీమధ్యగతం తరళం పాటలప్రభమ్. ౨౧

విపులే నోరసా బిభ్రత్కౌస్తుభస్య సహోదరమ్,

ఆఘూర్ణితతరంగౌఘః కాళికానిలసంకులః. ౨౨

ఉద్వర్ణితమహాగ్రాహ స్సంభ్రాంతోరగ రాక్షసః,

దేవతానాం సురూపాణాం నానారూపాభిరీశ్వరః. ౨౩

గంగాసింధుప్రధానాభిరాపగాభి స్సమావృతః,

సాగరస్సమభిక్రమ్య పూర్వమామంత్రితపీఠ్యవాన్. ౨౪

అబ్రవీత్ప్రాంజలిర్వాక్యం రాఘవం శరపాణినమ్.” ౨౫

౨౨. సర్గము.

సముద్రుఁడు దేవతారూపమున దివ్యాంబరాభరణశోభితుఁడై
సకలకుసుమహారముల వెలుంగొందుచు నదనదీనేవితుఁడై లేచి

యంబరమున నిలువంబడి శ్రీరామునితో నిట్లు పలికెను. ఆర్యులారా! వింటిరా. సముద్రుడు పర్వతుడు దేవమానుషరూపముల మాటలాడినట్లు రామాయణము తెల్పుచున్నది. ఇట్లు గ్రంథములఁ బరిశీలింప నెన్నియోదృష్టాంతములు కనుపట్టును. వానింబరికించినఁ బర్వతాదులకు మాటురూపములు కలవనియు నవి దైవతములనియు వానిఁ దెలిసికొనుట మానవులకుం గష్టమనియు దివ్యదృష్టికలిగినఁగాని వానిందెలియ సాధ్యము కాదనియుఁ దేటపడియెడిని. అట్టిజ్ఞానము లేనివారికి నన్నియు నసత్యములనియే తోచును. అట్టివారికి నిది సత్యములేయని విశ్వాసముపుట్టింపఁ దరము. కాదనఁజాలను గాని చాలకష్టము. ఇఁకఁ బ్రకృతమనుసరించి నాలుగుమాటలు వ్రాసెదను.

ఒకమనుష్యుఁ డీకాలమున వయస్సునఁబోలుపారు వృక్షరాజము నొక్కండే తెచ్చి యవలీలగాఁ దనయింట నునుప నది బ్రదికి యించుకంతయు వాసిచెడక యెప్పటియట్ల యున్నదని యంగీకరించినపుడు పూర్వకాలమునఁ బరమభక్తాగ్రేసరుడై తపోనిరతుడై యలరారు రైవతభూకాంతుడు శాపవశమునఁ బర్వతరూపమును దాల్చియున్న మేధావియను భక్తుని నెత్తుకొనిపోవఁ బ్రయత్నించుట యసంభవము కాదు. అసంగతము నుటయే యసంగతము. తపశ్శక్తిప్రభావ మిట్టిదని యెఱుంగని వారి నిది నమ్మకముగలుగునట్లు చెప్పట కష్టతరము. కావునఁ దపశ్శక్తి యత్యద్భుతకార్యములఁ జేయఁజాలునన్న నమ్మకముగలవారలకే యిట్టి పవిత్రచరిత్రములు పనికివచ్చును. ఇతరులకుఁ గాకమ్మ పిచ్చుకమ్మకథలు పనికివచ్చును. పర్వతములు యుద్ధ

మునకు వచ్చెనన్నమాటకును బైయట్లే సమాధాన మూహించుకొనఁ దగు. వృత్తుదులకుంగూడ నధిదైవతములు గలరనుమాట నవ్వుకతప్పదు. ఇపుడిపుడు యంత్రబలముల వృక్షములకు మనుష్యులవలె సుఖదుఃఖములు గలవని తెలిసికొనుటయే గాక యెల్లరకుం దెల్లమగునట్లు చూపుచున్నట్లు వినుచున్నారము కదా. ఇంకను గొంతకాలమునకుఁ బర్వతములకుంగూడ సుఖదుఃఖములు మనుష్యులకంటె నధికముగాఁ గలవని తెలియవచ్చును. అప్పుడును నమ్మనిమూర్ఖులు కొందఱుండకపోరు. మనపురాణములయందలి ప్రతివిషయము నిట్లే క్రమముగా ననుభవమునకు రాఁగా నపుడు పురాణము లెట్టిమహాత్ములచే వ్రాయఁబడినవో యందలివిషయము లెంతయద్భుతావహములో తెలియఁబడును. అంతదనుక సామాన్యులు నవ్వుకయున్నను సాధువులు నమ్ముచునే యుందురు. ఇపుడట్టివారు నమ్ముటయే చాలునని సంతసితము. ముందుముం దెల్లవారు నమ్మునట్లు సమయము సుముఖమైరాఁగా మఱింత యానందితము. మనకిప్పుడు కనంబడుఁపర్వతములన్నియు మహామునులకు నెలవులైనవియే. కాని యందున్న మహామునుల దర్శించుభాగ్యములేని మనము ఁర్వతగుహలు సర్పనివాసములుగాఁ బరిగణించుచున్నారము. అతీంద్రియజ్ఞానముగలవారు మనలంఁగాంచి పరితపించుచుఁ గలికాల మెపుడు గడచునా యని యాశించుచుందురు. ఆముష్టికజ్ఞాన భూరుహభూరికుతార మీకలికాలము. ఇట్టికట్టడికాలమునఁ దపోనిరతిలేకున్నను భగవన్నామసంకీర్తనమునైనఁ జేసి కృతార్థులమగుట మంచిది. ఇంక నీవిషయమునఁ దడవు చేయక దీనితర్వాతి భగవచ్చరిత్రమును వ్రాయఁబూనెదను.

సత్యాన్వేషణతత్పరులారా ! ద్వారకానగరనిర్మాణమును శీర్షికక్రింద గర్గసంహితనుండి కొంతగ్రంథము వ్రాసెదనని తెల్పియుంటిని. అట్లే వ్రాసితిని. దానింబట్టి ద్వారకానగర మంతకుముందే నిర్మింపఁబడినట్లు తెల్లమగును. భాగవతాదిగ్రంథములయం దించుకభేదముగా సముద్రునడిగి నగరము నిర్మించినట్లు కనుపట్టెడిని. అదేల వ్రాసితి ననఁగా నగరమునఁగల తీర్థములమహిమములు తెలియవలయుననియే వ్రాసితి. ఇపుడు మరల భాగవతాదిపురాణముల ననుసరించి వ్రాసెదను. పునరుక్తితాదోషము రాదాయనిమాత్రము ప్రశ్నింపకుఁడు. బహుపురాణముల నొకచోటఁ జేర్చుటయనఁ గప్పలను ద్రాసుననునిచి తూఁచినట్టిదియే. ప్రతిపురాణ మొక్కవిషయమును బ్రధానముగాఁ గైకొని తక్కినవిషయముల సంగములుగా భావించి తెలుపును. వానినన్నింటిని నొక్కతావునఁ గూర్చి వ్రాయునపుడు ముందు వెనుకలుగా నుండుతావుల నించుకభేదము రాకమానదు. కావునఁ బాతకు లోపికమైఁ బరింపవలయునేగాని యిది ముందే యేల వ్రాయలేదని ప్రశ్నింపక యన్నింటిని సమరసముచేసికొని పరింపవలయును. అదియే చక్కనిసన్తార్థము. కావున నిపుడు కాలయవనుఁడు దండెత్తి వచ్చి నగరమును ముట్టడించినట్లును జరాసంధుఁడు పదునెనిమిదవపర్యాయము మహాబలములంగూడి రా సిద్ధముగనున్నట్లును భావించి యీకథను బరింపుఁడు. అన్నియుఁ జక్కఁగా నుండును. మరల ద్వారకానిర్మాణ మేలయనిమాత్రము బెదరకుఁడు. శాంతమునకే మీమనస్సులఁ జోటును గల్పింపుఁడు. ఇంకఁ గథ వినుఁడు

శ్రీకృష్ణుడు మధురానగరవాసుల ద్వారకకుం జేర్చుట. ౧౭

* మేచ్ఛబలములు మధురానగరమును ముట్టడించెను, రాజుల యాచారములకును మేచ్ఛలయాచారములకును జాల భేదము కలదు. కావున మేచ్ఛలవలన జాలబాధలు గలుగఁ గలవన్న వెనుకతి నగరవాసులకుం గల్గెను. ఆబాలగోపాలము చేష్టలు దక్కి ముందేమిగతి కానున్నదో యని కలవరపడసాగిరి. యాదవవీరులందఱు పదునేడువార్యములు జరాసంధుని దాడికింజిక్కి ప్రాణముల రణావని కర్పించితిమి. మరల మాగ ధుండు రానుండఁగా నడుమ వీడొకఁడు వచ్చెనేయని మర్యాదలుమాని యోజింపసాగిరి. పురంధ్రులు మర్యాదకై ప్రాణముల బలవంతముగా వీడనుండిరి. వసుదేవాది యాదవవృద్ధులందఱు శ్రీకృష్ణుని బలదేవుని జూడవచ్చి ముందేమి చేయఁ దగునని యడిగిరి. భగవంతుండు రామునింగూడి వటమూలమునఁ గూరుచుండి యిండుకయోజించి కార్య మిదిగదాయని నిశ్చయించి సాగరమును విశ్వకర్తను గరుడుని సంస్కరించెను. స్థరించినంతన వారెల్లఁ బొడసూపిరి. అంతదనుకఁగల గోపవేషమును ద్యజించి రాజవేషమును ధరించెను. అప్పుడు తొలు దొలుతఁ జక్రమరుదెంచి శ్రీకృష్ణకరకమలము నలంకరించెను.

* ఈవిషయము శ్రీభాగవతము ౧౦ స్కం. ౫౦ వ యధ్యాయము నుండియు, బ్రహ్మపురాణము ఎనుబడెనిమిదవ యధ్యాయమునుండియు, విష్ణుపురాణము పంచమాంశము నిరుపదిమూడవ యధ్యాయమునుండియు, శ్రీకృష్ణజన్మఖండము నూటమూడవ యధ్యాయమునుండియు వ్రాయఁబడునని యెఱుంగఁదగు. ఇందుఁ గథాభాగ మెందు మిక్కిలి వ్రాయఁబడునో దానిని బ్రధానముగాఁ జేసికొని వ్రాయుచు దక్కినవానిని గలిపి వ్రాసెదను.

దానికే సుదర్శనమును దివ్యనామము కలదు. అది కోటిసూర్య ప్రభాభాసమానము. వైరివిమర్దనమే దాని ప్రధానకృత్యము. దాని నేయస్త్రములు మరలింపఁజాలవు. అప్రతిహతమని దానికీ బిరుదనామము కలదు. రత్నయానముంగొని గరుత్మంతుఁడు పాడసూపెను. శిష్యసహితుఁడై విశ్వకర్త యరుదెంచి ప్రాంజలియై యెదుట నిలిచెను. లవణసాగరము దేహము కంపింపరూపమాని వచ్చి దివ్యపాదారవిందములకుఁ బ్రణమిల్లి నిలిచెను. శ్రీకృష్ణమూర్తి సుస్థితవక్త్రుఁడై వారింగాంచి ప్రేమరసపూరితభాషణముల నిట్లు పలికెను. సాగరా! నీయందు స్థలముకావలయును. అది శతయోజనపరిమితముగ నుండఁదగు. ఒక్కనగరము నిర్మింప నది యావశ్యక మయ్యెను. ఆస్థలము శాశ్వతముగా నుండనక్కఱలేదు. మరల నీకే యొసంగెదను. కొంత కాలమే యది స్థలరూపమున నుండఁదగు. పిదప జలరూపము నొందవచ్చును. అని పలికి విశ్వకర్తను గాంచి దేవశిల్పి వరా! యాదవజనులు నివసింప నొకనగరమును నిర్మింపుము. అది త్రిలోకనగరావతంసముగా నుండవలయు. చూచువారలకు నయనానందప్రదమై కాంతాజనములకుఁ గమనీయతమంబై యోగులకు గమ్యంబై మునులకు శరణ్యంబై పామరులకు దర్శనీయంబై యలరారవలయును. భక్తులు దానింజూడ వాంఛింపవలయు. అది వైకుంఠమును మించియుండవలయును. పుణ్యపూరుషు లందుండి స్వర్గవాసమును గోరరాదు. అని పలికి గరుడునిప్రక్క మరల వివతానందనా! రేయింబగళ్లు విశ్వకర్తకు సాక్షాత్కార మొసంగుచుండుము. ద్వారకానగరము నిర్మించినంతదనుక నాతనికిఁ బాడసూపుచుండుము.

* ఇట్లు శ్రీహరి పలుకఁగానే వారెల్ల నానతి నొడలలఁ దాల్చి యట్లే యొనరింతుము. అని ప్రార్థించి వీడుకోల్పడసిరి. చక్రముమాత్రము సన్నిధి నెడఁబాయక యుండెను. విశ్వకర్మ యుఁ బడమట దిక్కునకుం బోయి యందలి లవణోదధియందు స్థలమువెలయుటం గాంచి విస్మితుడై భగవదాజ్ఞ కచ్చెరువం దుచుఁ దత్సంకల్పశక్తి యెట్టిదో కనుఁగొన శక్యముగాదుగదా యని తలంచుచు శిష్యసహితుడై నగరమును గట్ట నారంభం చెను. యక్షులు లోనగుదేవయోనివిశేషు లనంబడువారెల్ల హిమాలయప్రభృతి దివ్యస్థలములనుండి సకలరత్నములం గొనితెచ్చి విశ్వకర్మ కొసంగుచుండిరి. శిల్పులెల్ల దివానిశము లను భేదముమాని నగరనిర్మాణమున బద్ధకంకణులై యుండిరి. ఏడులక్షలయక్షులు కుబేరప్రేరితులై నగరనిర్మాణమున విశ్వ కర్మకుఁ దోడ్పడుచుండిరి. శంకరప్రేరితులగు జేతాలకూత్వాండ నామకులు లక్షలకొలంది యాఁచికి సాయపడిరి. శైలకుమారి యాజ్ఞాపింప దానవులు బ్రహ్మరాక్షసులు నసంఖ్యలుగా సాయ పడిరి. యాదవులవనితలకు శ్రీకృష్ణపత్నులకు వసుదేవాదు లకుఁ దక్కుంగల బంధువులకును దగినగృహములు నిర్మింపఁ బడియెను. చుట్టు నుద్యానములు సర్వర్తుకుసుమములచేతను

* దృశ్యతే యత్ర హి త్వాష్ట్రం విజ్ఞానం శిల్పనైపుణం, రథ్యాచత్వర పీఠిభిర్వథా వాస్తు వినిర్మితం, సురద్రుమలతోద్భావ విచిత్రో పవనాన్వి తమ్ = అని శ్రీభాగవతము. ఇందు ద్వాదశయోజనపరిమితదుర్గము నిర్మించి నట్లు గలదు. ఇతి సుచింత్య గోవిందో యోజనాని మహోదధిం, యయాచే ద్వాదశ భూరిం ద్వారకాం తత్ర నిర్మమే = అని బ్రహ్మపురాణమునఁ గలదు. శ్రీకృష్ణజన్మభండమున శతయోజనములని గలదు. భేదమింతియే.

ఫలములచేతను సంభరితములై యమర్షఁ బడియెను. యాదవ వీరులకును బంధుజనులకును దగినగృహములు కనుపట్టుచుండ విశాలములై వీధులొప్పుచుండ నందందు రచ్చకొట్టములు వెలయుచుండ సంగీతశాలలు తనరారుచుండ రాజగృహవరములు నేత్రవర్షమొసర్చుచుండ నాద్వారకానగరము చూడఁ జూడ మనోహరముగా నుండెను.

—ॐ గృహవృక్షములు, తత్ఫలములు. ॐ—

ఇట్లు విశ్వకర్త పురవరమును నిర్మించి భగవంతుని గానఁ బోయి మహాత్మా! నగరము నిర్మించితిని. ఉద్యానములు వెలయించితి. అందు నేయేవృక్షములు నీకుం బ్రియములో ఏయే భూరుహములు సకలజనులకు శుభములు గల్గింప నునుపవలయునో యెఱింగింపుము. మఱియు నేయేవృక్షముల నేయే దిక్కుల నునుపవలయునో యనుగ్రహింపుము. గృహము లింకను నిర్మింపవలయునేని వానియున్నతిని దెల్పుము. ప్రాకారములు పరిఖలు లోనగువానిప్రమాణ మెంతయుండవలయునని నీవు కోరుదువు? అంతయగాక యింక నేయేవిధముల నేయే గృహములు లోనగునవి నిర్మింపవలయునో వానిపద్ధతులం దెల్పుము. అని ప్రార్థింప శ్రీహరి పరమదయాంతరంగుఁడు కావున నిట్లు పలికెను. ఆశ్రమమునందు గృహస్థులకు నారికేళ వృక్షములు శుభప్రదములగు. శివరములం దీశాన్యభాగము నను దూర్పునందును నారికేళము పుత్రప్రదమగును. తరురాజ మేదిక్కుననున్నను మంగళప్రదమే యగును. తీయమామిడి చెట్టు తూర్పుదిక్కున నున్న గృహస్థులకు సంపత్ప్రదము. సురకారమనువృక్ష మేదిక్కుననున్నను భాగ్యమునిచ్చునని యెఱుంగు.

గుము. ఇంతియగాదు. బిల్వవృక్షము, పనసచెట్టు, జంబీరదు, ముము, బదరీతరువు నను నీ నాలుగును గృహమునకుఁ దూర్పు నందున్న సంతానప్రదము లగు. దక్షిణభాగమందున్న ధన మునిచ్చును. తక్కినతావులనున్న సంపత్ప్రదములగు. కావున నీనాలుగు నుండఁదగినవి. నేరేడుచెట్టు, దాడిమివృక్షము, అరటిచెట్టు, అమ్రతాకము (అంబాశమనుచెట్టు) ఈ నాలుగు గృహమునకుఁ దూర్పుగానుండిన సద్బంధులాభము గల్గును. దక్షిణవండున్న మిత్రలాభము గల్గును. ఈనాలుగు ఏదిక్కున నున్న శుభప్రదములే కావున నివి ముఖ్యములని తెలియం దగును. సువాకిమనుచెట్టు దక్షిణపశ్చిమదిక్కులందు సుఖప్రద మగు. ఈశాన్యమునందు సంతోషమును గల్గించును. ఎల్ల దిక్కులయందును జంపకవృక్షము శుభముల నిచ్చునది. సొర, అతి కూశ్లాండము, మాయాంబువు, మోఁడుగు, ఖర్జూరియుఁ, గర్కటియు నను నీయవి శిబిరమున మంగళకరములు. వాస్త్రా కకారబిల్వము వార్తాకము గృహమున నెందున్నను శుభము కలుగును. సర్వదిక్కులందును లతాఫలము శుభముల నొసం గునని నమ్ముము. దేవశిల్పివరా! ప్రశస్తవృక్షముల నెఱింగించి తిని. ఇఁక నిషిద్ధవృక్షముల నాలకింపుము. వనమున నుండఁదగు వృక్షములు శిబిరమునందు సంతఃపురమునందును నిషిద్ధములే యగును. వటవృక్ష మింటనుండరాదు. ఉన్నచో నాయింటికి చోరభీతి గలుగు. నగరములయందు వటవృక్షము దర్శనీ యము. శుభమునుగూడ నిచ్చును. గృహమునందు నగరమం దును శాల్మలీవృక్షము (బూరుగుచెట్టు) నిషిద్ధము. పురము నందు నది యుండరాదు అది రాజులకు³ సదా దుఃఖమును

గల్గించును. గ్రామమునందుఁ బల్లియలందు నది నిషిద్ధముగాదు. చింతచెట్టు నింట నునుపరాదు. ప్రయత్నపూర్వకముగా దానిని ద్రుంచివేయవలయును. నూలుచింతచెట్టుండిన ధనహానియు సంతానహానియుఁ గల్గును. అది శిబిరమున మిక్కిలి నిషిద్ధము. నగరమున సామాన్యనిషిద్ధములలో నొకటియగు. పల్లియలందును గ్రామములం దది నిషిద్ధముకాదు. చణకాదిధాన్యవృక్షములు మంచి ఫలముల నొసంగును. చెఱకుచెట్టు శుభముల నొసంగును. అశోక కదంబశిరీషవృక్షములు మంగళకరములు. కావున నింట నుండదగినవి. పసపుచెట్టు కొంత శుభమును గల్గించును. అల్లముచెట్టు నట్లే. కరకవృక్షము మంచిది. గ్రామనగరములయందుఁ దప్పక యుండదగినవి. ఆమలకి ప్రభృతులు తప్పక వేయదగినవి. వానినుండి గొప్పలాభములు గలవు.

గజములయు నశ్వములయు నస్తులింటనుండుట మంచిది. ఉచ్చైశ్రవము నష్టులు గృహమున స్థాపించిన విశేషశుభములు కలుగుచుండుననుట ధ్రువము. తక్కినజంతువుల యొమ్ముకలు గృహముననున్న జననాశము గల్గును. వానరులయు, నరులయు, గర్దభములయు, కుక్కుటములయు, సృగాలములయు, మార్జారములయునష్టు లింట నుండరాదు. భేటకసూకరము లనుమృగములయష్టు లింట స్థాపించిన శుభము కలుగును. ఈశాన్యమునందుఁ దూర్పుభాగమునఁ బశ్చిమోత్తరములయందు జలవసతిఁ ద్రవ్వట మంచిది. తక్కినభాగములనఁగా నాగ్నేయ దక్షిణనిఋణములి భాగములయందు వాపీకూపములఁ ద్రవ్వరాదు. వెడల్పు పొడవు సమానముగనుండునట్టిలు గట్టరాదు.

చతురశ్రగృహము వాసార్హము కాదు. గృహస్థులకు ద్రవ్య నాశము గల్గును. దీర్ఘప్రస్థము పనికిరాదు. పరిమితీయం దత్య ల్పము పనికిరాదు. దానిపై నేత్రచిహ్నము లుండరాదు. అట్టి నిలేకుండ నిల్లుకట్టుట మంచిది. పాషాణరహితముగాఁ గట్టిన యిల్లు నరులకు ఫలశూన్యతను గల్పించును. గృహద్వారము రెండుహస్తములకుఁ దగ్గినవెడల్పుగలిగి పొడవు మూడు హస్తములకు మించక యుండవలయును. ప్రాకారమున కిట్లే యుండవలయునని శాస్త్రమర్పాద. గృహమధ్యభాగము నిమ్నోన్నతములుగఁ గట్టరాదు. అది మంచిదిగాదు. చతుర శ్రమై చంద్రవేధమై యలరుగృహము మంగళముల కాలయం బగును. సూర్యవేధగృహము శుభము కాదు. సూర్యవేధప్రాం గణముకూడ శుభము గల్గింపదు. శిబిరాభ్యంతరమునందుఁ దులసీవృక్షమును స్థాపించి పెంచుట చాలమంచిది. ధనపుత్రు లనొసంగుచు హరిభక్తిని గల్గించును. తెల్ల వాలుజామునఁ దులసీవృక్షమును దర్శించిన సువర్ణదానఫల మబ్బును.

—ॐ గృహముల నుండదగులతలు. ॐ—

మూలతీయు యూధికయుఁ గుండము (మొల్ల) మాధ వియు, (బండిగురువిందతీఁగె) కేతకీయు, నగేశ్వరవృక్షము, మల్లికాలతయు, కాంచనలతయు (సంపెగ), పొగడచెట్టు, నను నిని గృహముల నునిచిపెంచుట మేలు. అపరాజితయను లత శుభము లిచ్చును. (విష్ణుక్రాంత కపరాజితయనువేరు గలదు) ఉద్యానముల నది మిక్కిలిమంచిది. గృహములయందు దానిని బూర్వోత్తరభాగములయం దుంచుటమేలు. పదాటుహస్తము లకుమించిన యెత్తుగల్గునట్లు గృహము కట్టరాదు. ఇరువదిహస్త

ములకు వించిన యెత్తుగల్గునట్లు ప్రాకారము గట్టఁగూడదు. సూత్రధారుఁడు, తైలముదీయువాఁడు, కంసాలి, హీరకుఁడు, వీధిమొదటఁగాని, గ్రామము నడుమగాని నివసింపరాదు. బ్రాహ్మణక్షత్రియ వైశ్య సచ్చాదులను, భట్టును, వైద్యుని, జ్యోతిష్కుని, బుష్పకారుని శిబిరాంతికిమున నివసింపఁజేయుట తగినది. ప్రస్థభూషియందుఁ బరిఖామానము నూలువాస్త్రము లుండఁదగు. శిబిరములకుఁ జాట్టునుండు పరిఖామానము దశహస్తము లుండవచ్చు. పరిఖాద్వారము సంకేతపూర్వకముగ నుండవలయు. అది శత్రువుల కగమ్యమై మిత్రులకు సులభగమ్యమై యుండఁదగు. సదా జలపూరితమై యుండుటొప్పు.

శాలి, తింత్రిణీ, హింతాలము, నింబము, సిందువారముంబరము, ధత్తూరము, వటవృక్షము, ఆముదపుఁజెట్టునను వీని కిట్టలు గృహముకట్టుట కెప్పుడు నుపయోగింపరాదు. వజ్రహస్తనుగువృక్షము వజ్రహస్తనుగుకొండ (పిడుగుపడిన చెట్టు కొండరాయి) గృహకర్తమున కుపయోగింపరాదు. ఉపయోగించినఁ బుత్రదారధనాదుల నవి హరించునని బ్రహ్మ మున్ను చెప్పెను. ఓదేవశిల్పి! ఇది లోకానుగ్రహాగ్రము చెప్పితిని. నీవు ద్వారకానగరమును దారుసంబంధము లేకయుండఁ గట్టుము. ఇదియే పరమ శుభమునచార్తము. వత్సా! పోయి నగరము సమగ్రముగా నిర్మింపుము. అని భగవంతుఁ డాజ్ఞాపింపఁ బఠింపఁబడిన నాహనసహాయమున ద్వారక కతివేగంబపోయి సముద్రము చెంతనున్న వటమూలమున నారేయి సుఖనిద్రచేసి స్వప్నమున మనోహరముగా నలరారు ద్వారవతింగాంచి తనకు శ్రీకృష్ణుఁ డుపదేశించినట్లే సకలలక్షణముల నిర్మింపఁబడియున్న నగరోత్త

మమును గాంచెను. శిల్పులందఱు విశ్వకర్తను బరిహసించుచుండిరి. గరుత్మంతుని గరుత్మంతులెందఱో పరిహసించుచుండిరి. మేల్కొంచి గరుత్తద్విశ్వకర్తలు కరము లజ్జించిరి. అతిమనోహరమై ద్వారకానగర మలరుచుండెను. బ్రహ్మాదులనగరములఁ దిరస్కరించి యా ద్వారకానగరము సుఖనిధానమై యుండెను. రత్నకాంతులు సూర్య నాచ్ఛాదించుచుండెను.

మహాశయులా రా ! ఈ ద్వారకానగరనిర్మాణపద్ధతిని బఠించితిరి. దీనింబరికింపఁగా నేదో పుక్కిటిపు రాణముగాఁ దోచుచు పిల్లలకుఁదెల్పు నసత్యకథయనియుఁ దోచును. ద్వారకానగరము విశ్వకర్త కట్టుటయేమి? సముద్రము చోటి చ్చుపేమి? కృష్ణుడు సంకల్పించుటేమి? గృహములు కట్టుటేమి? ఉద్యానములువేయుట యందును జెట్లు మిన్నంటునట్లు పెరుగుటయను నీలోనగువిషయములు సత్యహీనములుగాఁ దోఁపకమానవు. గృహములు ప్రాకారములు ఇంతలో సిద్ధమగుటందైనఁ గంటిచూయనియు నూహకుఁ దగులకమానదు. ఇట్టియూహలుకలుగుట విచిత్రముమాత్రముకాదు. కాన మనుష్యమాత్రుఁడుకాక యాజ్ఞాపించువాఁడు శ్రీహరియగు శ్రీకృష్ణుడరబ్రహ్మమనినూత్ర మూహించిన నీయూహలు పటాపంచలై యెగిరిపోవును. సకలబ్రహ్మాండములను మనస్సంకల్పమాత్రమున సృజించి సూర్యుని దేజఃప్రదాతగా నిర్మించి లోకోద్ధరణమున కనువగురితి నెందఱునోదేవతల సృష్టిచేసిన పరాత్పరునికు నగరనిర్మాణము తుచ్ఛతమమగు కార్యముకాక గొప్పదగునా? ప్రతిప్రాణికి నేయేసమయమున నేయే మేలుకీడులు గలుగవల

యునో వానినెల్ల నొకక్షణమైనను దప్పకయుండ లభించునట్లు కృష్ణకట్టడిచేసి దానియందేమాత్రము మార్పులుగలుగనట్లు కట్టుపాటుచేసిన భగవంతున కీ తుచ్చనగరనిర్మాణము గొప్పకార్యమా? శ్రీకృష్ణుడు భగవంతుడు కాడన్నచో నీనగరనిర్మాణము రిత్తయనవచ్చును. కావున సంకల్పమాత్రమున ననేకకోట్ల బ్రహ్మాండములు సకలప్రాణివితతములై యుండునట్లు లమర్చి ప్రతిప్రాణికిని జీవనమును గల్పించి మాయచే వానినెల్ల నాచ్ఛాదించి సంసారము శాశ్వతమనునూహను దృష్టాంతములచే గల్పించి వానియందే మునిగి తేలుచుండునట్లుచేసి తనయద్భుతశక్తిని బ్రహ్మదులే నెటుంగకయుండ నలరారు మహాత్మునకు జగదీశ్వరునకు బురాణపూరుషునకు నఘటనసంఘటన సమర్థున కీసాగరమున భూమిని గల్పించుట, యందొకపురము నిర్మింప విశ్వకర్త కాజ్ఞాపించుట, దానిప్రకారము నగరము నిర్మింపఁబడుట యను నీకార్య మత్యల్పతమమనక తప్పదు. కావున భగవంతుడు శ్రీకృష్ణుడనుమాటను మాత్రము మఱువకుడు. అన్నియు సరిఁడును. ఇంకను దీనిని బెంచివ్రాయక మహాకవిపోతన మూలమున లేకయున్నను సందర్భోచితముగా వ్రాసినపద్యముల నుదాహరించుచున్నాఁడను. దాననీశంకలు తొలంగును.

క. ఆవీట నుండువారికి

బావింపఁగలేవు తుత్పిపాసాదులు త

ద్దోవింద కృపావశమున

దేవప్రతిమాను లగుచు దీపింతు రిలఁ.

సీ. ఆసక్తి కృష్ణముఖావలోకనమంద
హరిపాదసేవనమంద చింత
వెఱపు నారాయణవిముఖకార్యములంద
పారవశ్యము విష్ణుభక్తియంద
బాష్పనిర్గతి చక్రిపద్యసంస్తుతులంద
పక్షపాతము శార్ఙ్గభక్తులంద
లేమి గోవిందాన్యలీలాచరణమంద
శ్రమము గోవిందపూజనములంద

తే. బంధ మిచ్చు తేతరదుష్టపదములంద
జ్వరము మాధవవిరహితక్షణమునంద
మచ్చురము లీశకైంకర్యమతములంద
నరవరోత్తమ వినుము తన్నాగరులకు.

క. దర్పించి చేసి పురము స
మర్పించెను విశ్వకర్త మంగళగుణసం
తర్పితగవ్వారికిని గురు
దర్పితదుఃఖప్రవాహతరికి హరికిన్.

ఇంక నీవిషయమునఁ బెంపునొందించి వ్రాయునూహ మాని
కథాశేషమును వ్రాసెదను.

— మధురానగరవాసుల శ్రీహరి ద్వారకాపురికి జేర్చుట. —

* ద్వారకానగర మీరీతి నత్యద్భుతముగా నిర్మింపఁ

* ఈవిషయము శ్రీకృష్ణజన్మఖండము నూటనాల్గవయధ్యాయము నుండి సంగ్రహింపఁ బడినది. తక్కినపురాణములలో ముందువ్రాసిన యధ్యాయములయందే యీకథ గలదు.

బడియెను. భగవత్సంకల్పమునకుఁ బ్రతిబంధకము లుండవు కదా. క్షణమాత్రము సురాసురులు సాయపడి భగవత్సంకల్ప ప్రేరితులై యాకార్యమున సామాన్యముగాఁ ద్రిలోకాలం కారభూతముగా నెఱవేర్చి భగవత్కరుణకుం బాతులైరి. ఇట్టి సగరనిర్దాణము క్రొత్తది. భగవంతుఁ డందుఁ బ్రవేశింప నున్నవాఁడు. ఆసగరము త్రిలోకపావనము. సురాసురాది భూతగణములు కలిసి యీవఱ కేనగరము నింతవేగముగా నిర్మించినదియే లేదు. కావున నత్యద్భుతమహిమము గలదనుట కేశంక లుండవు. అట్టిసగరమును జూడ వేడుకఁడి సత్యలో కమునుండి శారదంగూఢి చతురాసనుఁడును, గైలాసమునుండి పార్వతీఁగరమేశ్వరులును, ఆనంతధర్మలును, హుతాశనుఁడును, గుణేంద్రులును, యమఁదనూనులును, మహేంద్రుఁడు చంద్రుఁడు నేకాదశరుద్రులు ద్వాదశాదిత్యులును దక్షుంగల దేవతలును వారలంగూడి దేవర్షులును వారిరాకనెఱింగి బ్రహ్మర్షులును వారితోడ రాజర్షులు వీరు వారననేల? ముల్లోకముల యందుఁగలయు త్తమచరిత్రులందఱు ద్వారకానగరసందర్శనార్థ మరుదెంచిరి. ద్వారకానగరమున వెలయు శ్రీకృష్ణపర్వమాత్మను బలరాముని దర్శింప వేంచేసిరి. తొలుదొలుత వటమహిమ మును దర్శించిరి. అదియే భగవంతునకు శాశ్వతస్థానము. పరమేశ్వరునకు నిర్వ్యాపారదశయందు విశ్రాంతి నిచ్చున దా వృక్షరాజమే. వృక్షరాజమనువేరు దానికే చెల్లును. అందే ప్రళయకాలమున సర్వేశ్వరుఁ డంగుప్తమాత్రశరీరుడై సకల బ్రహ్మాండములు బీజరూపమునఁ దనయందిమిడి యభేదరూపమున నుండఁగా నిర్మలసాగరజలముల వటపత్రమున యోగ

నిద్రాపరాయణుడై సర్వేశ్వరుడు శయనించు. అనఁగాఁ బాలసముద్రమున శేషశాయియై యుండునని భావమని కొందఁ జిందురు. యోగనిద్రాపరాయణత్వమునఁ బరుండునని దానిలో నొకరహస్యము గలదు. అత్తరుణమున భగవంతునిరూపము వర్ణింపఁ దరముగానిది. శరీరధారియై యున్నవాఁడన్నచో నది మహాప్రళయమే కాదు. అత్తటి సర్వేశ్వరునకు రూపమేలేదు. సర్వత్ర యంధకారము నిండియుండ జలమయమై సర్వప్రదేశములుండ నందు నల్పస్థమున జ్యోతిస్స్వరూపుడై విరాట్పురుషుడు తనయిచ్చాశక్తి నిర్వాహరస్థితిం గాంచి తనయందభేదరూపమున నుండిఁగా యోగనిద్రయఁగాఁ దన్న దాధ్యానించుకార్యమున నిమగ్నుడై యుండునని సారము. లోకములన్నియుఁ దత్కుఱి నున్నవఁగా రూపనామక్రియాశూన్యములై తదిచ్చాచ్చాదితములై యవ్యక్తరూపము నున్నవని భావము. మరల నేయేజీవుఁ డేయేరూపమున నేయేకర్తముల నాచరింపఁదగునో యావిషయములం దెల్పుపట్టిక యెందున్నదనఁగా నది సర్వేశ్వరుని యిచ్చారూపమున నున్నది. దాని పద్ధతు లిట్టివని తెలుపుసూత్రము లెవ్వరికిని దెలియవు. ఒక్కయక్షరమైనఁ దప్పకుండ మరల సాగును. ఈపద్ధతు లెవ్వరికిని దెలియఁజాలవు. భగవంతునిపద్ధతు లిట్టివి. ఈయీకార్యముల నిట్టిట్లు చేయును. ఈకార్య మిన్నిగడియలకు సాగును. అని తెలిసిగవా రుండురని యెవ్వరేనన్న వారికింబె మూర్ఖులు లేదనుటయే సమాధానము. వారియిచ్చయెట్టిదో ఏకార్య మేతరుణమున నెట్లు చేయఁబూనునో వేదాదులకే తెలియనపుడు మనకేమి తెలియఁగలదు? ఇంక నీచర్చను జాలింతును. ఇది యపా

రము. ఆమేయము. అపరిమితము. తుద కగమ్యము. కావున నించుకమచ్చునకు నాలుగుమాటలు వ్రాసితిని.

వటవృక్షమును బ్రహ్మాదిదేవవర్మలు కాంచి తన్మూలమున స్వాత్మారాముడై యుండు పరమేశ్వరుని వినుతించిరి. ఆకాశమునుండి విమానముల దింపిరి. ద్వారకానగరమును సందర్శించిరి. అది మిగుల మనోహరముగా నుండెను. దానిం జూడ నపుడున్న కన్నులు వారికిఁ జాలవు. సకలరత్నములు రూపవంతములై యందు వెలసియున్న ట్లుండెను. నాల్గుప్రక్కలు సమములుగా నుండునట్లు నిర్దింపఁబడినందునఁ జతురశ్రపురమనఁ దగియుండెను. దానిచుట్టును బరిభ్రాసప్తకము గంభీరమై దుర్గమమై యొప్పుచుండెను. ప్రాకారనవకము కనుపట్టుచుండెను. కీర్తాసరోవరము లసంఖ్యలనఁ దగియుండెను. అందుఁ బుష్పించినకమలములు వాని నాశ్రయించి మధువ్రతములు వానిచెంతఁ దరంగగృహముల నుయ్యెలలూఁగు జలవిహంగమములు. నగరమునలుప్రక్కలఁ బుష్పద్యానపంక్తులు సర్వర్తుకుసుమాధ్యములై వెలయుచుండెను. వానినుండి సకలసురభికుసుమపరాగములఁ బోరలి పోరలి మందమలయానిలబాలకుండు నగరముపైఁ బోలయుచుండఁగా నా సుఖమేమని వర్ణింపవచ్చు? ఆవాతమున నగరమంతయుఁ బరిమళించుచున్న ట్లుండెను. వివిధమనోహరదర్శన కిసలయకుసుమసత్ఫల భరితభూరుహము లసంఖ్యలుగా నందుండెను. మందిరముల లెక్కింప శక్యమా? రత్నగృహములని పేర్కొనందగిన వెన్నియో యం దుండెను. తోరణద్వారకవాటములు లోనగునవి రత్ననిర్మితములే కాని దారునిర్మితములు గావు. ఇట్లు చేయు

దగునని విశ్వకర్తతో శ్రీకృష్ణుడే చెప్పియుండెను గదా. అట్టి నగరోత్తమమును దర్శించి కృతకృత్యాస్మకః అని వారెల్లఁ గేలుమోడ్చిరి.

* అంత బలదేవుడు ధ్యానస్థితుడై లాంగలియు న జూడు భగవంతుడు తానొట యాదవులనందఱు నుగ్రనేనుని స్మరించెను. దేవకీవసుదేవులను నందయశోదలను గోపాలకులను గోపికలను మునీంద్రులను రాజేంద్రులను గంధర్వులను గిన్నరు లను రా దగునని తలంచెను. బలరాముడు స్మరించినంతనే యోగమాయాప్రభావమున నందయశోదలు, దేవకీవసుదే వులు, కుంతిగూడి పాండవులు, గంధర్వకిన్నరవిద్యాధరులు, విద్యాధరీ కిన్నరీసమూహములు, నర్తకీణమనంబడు నఘరస్ప మూహము, గాయకులు, వాద్యభాండకులు, భిక్షుకులు, భాండ కులు, భట్టులు, బోధితశ్శాస్త్రజ్ఞులు, నానాదేశపాలకులు, వైద్యులు, తక్కుంగల మానవశ్రేష్ఠులు, సన్న్యాసులు, అవ ధూతలు, యతులు, బ్రహ్మచారులు, మునులు లోనగువారెల్ల వచ్చి చేరిరి. మునులశిష్యులు వేలసంఖ్యలుగా నరుదెంచిరి. సస క సనందన సనత్కుమార సనాతనప్రముఖులు విచ్చేసిరి. అందు సనత్కుమారుడు దిగంబరుడు. జ్ఞానులలో జ్ఞాని. గురువులకు గురువు. పంచవర్షప్రాయుడు. ఆయనకడ బ్రహ్మజ్ఞానువు లగుశిష్యులు వెక్కిరిండు గలరు. దుర్వాసుడు వెక్కుమంది శిష్యులంగూడి తటాలున వచ్చెను. కశ్యపముని బ్రహ్మసాంతే

* ప్రసన్న వదనో దేవో లాంగలీ భగవానః, సప్తార యదు పంశానాం సమూహ ముగ్రనేనకమ్=అని మూలము.

వాసిగఁగుడై సంతసముఁ వచ్చెను. వాల్మీకియు వేంచేసెను. గౌతమ బృహస్పతి శుక్రభరద్వాజోఽంగిరోవసిష్ఠప్రచేతసులు శిష్యబృందములం గూడి యరుదెంచిరి. పులస్త్యగస్త్య పులహ క్రతుమునులు, అత్రి భృగుమరీచి శతానందులు, ఋష్యశృంగుఁడు, విభాండకుఁడు, పాణిని కాత్యాయనులు, యాజ్ఞవల్క్యుఁడు, వ్యాసుఁడు, కులపురోహితుఁ డగుగర్లముని, గాలపుఁడు, సౌభరియు, లోమశుఁడు, మార్కండేయుఁడు, సాందీపని, దేవలుఁడు, పంచశిఖుఁడు లోనగువారెల్ల శిష్యప్రశిష్య సహితులై వచ్చిరి. పరశురాముఁడు వేడుకంజూడ వేంచేసెను. ధీష్ణాదులు దయచేసిరి. దుర్యోధనాదులు తద్బంధువులు వచ్చిరి.

ఇట్లు మహాత్మవదర్శనార్థ మరుదెంచినవారి నెల్లరం గాంచి భగవంతుఁ డానందపారవశ్యమున మోమొకవంత కాంతిఁజెలువార నందఱును ద్వారకానగర ప్రవేశోత్సవమునఁ బాల్గొనుఁడని యానతిచ్చెను. నాతండ్రి లోనగువారెల్లఁ బ్రవేశింతురు. తక్కుంగల యాదవులందఱు మధుగానగరమునకుం బోవఁగలరు. ఆనవుడు సుగ్రు సేనుఁడు భయాకులుఁడై యిట్లు పలికెను. వాసుదేవా ! నేను మధుగానగరమునకుఁ బో నొల్లను. సర్వతీర్థస్వరూపిణియై దైవపితృకర్తముల కర్హయగు నీపురి నెడఁబాయఁ జాలను. పవిత్రదేశమున నెవ్వఁడు పితరులకుఁ దర్పణాంజలి యిడునో యాజలాంజలి పితరులకుఁ దృప్తి నొసంగును అనిపలుకు సుగ్రు సేను భావమెఱింగి శ్రీహరి యిట్లు పలికెను. ఆర్యా ! ద్వారకానగరమునకన్నఁ దీర్థ ముత్తమము లేదు సర్వతీర్థములకంటె నీపుర ముత్తమము. బహుపుణ్య ప్రదము. దానిం బ్రవేశించినంతన మానవులకుఁ బునర్జన్మ

భయము లేదు. ద్వారకయందుఁ జేయుదానము దేవవిత్తపూ
జనములు తీర్థమునఁ జేయుపుణ్యములకంటె జతుర్గుణతపుణ్యము
నొసంగును. గంగాదులకంటె నత్యుత్తమము. బ్రహ్మాదులం
గలిసి సర్వమూదవులు పరివేష్టించి రాగా మహర్షులు తోడు
సూర రాజభవనమును బ్రవేశింపుము. అమరావతీని దేవేం
ద్రుని దిరస్కరింతువు గాక సుధర్మాస్థానమున నివసింపుము.
మాహేంద్రముహూర్తమరు దెంచెడిని. జంబూద్వీపమునఁ గల
రాజులెల్లరు నీకుం గప్పమొసంగి సామంతరాజు లగుదురు. ధని
సంపదలఁ గుజేరుడు నీచే జయింపబడుఁ గాక. తేజస్సున
భాస్కరుడు, సంపదలచే నింద్రుడు, యుద్ధమున దేవతలు నీచే
జయింపబడఁ గలరు. నీతపస్సు మునులతపస్సును మించగలదు.
వ్రతము సఫలమగును. ఉగ్ర సేనసమానుడగురాజు పుట్టియుండ
లేదు. పుట్టబోడు. ఇపుడు లేడు. అనుప్రఖ్యాతిని గాంచఁ
గలవు. నీసభయందు భగవంతుఁ డగుబలదేవుఁ డుండఁగలఁడు.
ప్రపంచ మాతనిసహస్రశీర్షముల నిలిచియున్నయది. అట్టిభూ
భారము నీయొక్కశిరముపై నిపుడు నిలిచియున్నయది. బల
దేవుఁ డనంతుఁ డనంబడు. ఆతనిబలము గుణములు ననంత
ములు కావున ననంతుఁ డనుపే రామహాత్మునకుం గల్గెను. శంక
రుడు గాక తక్కినరుద్రులు వస్వప్తకము ద్వాదశాదిత్యులు
దేవతాన్వితుఁ డగుమాహేంద్రుడు నిన్ను జయింపఁజాలరనుట
నిక్కము. అని శ్రీకృష్ణుడు పలుకగా విని యుగ్ర సేనుడు
సుప్రసన్నుడై ద్వారకామధ్యభాగమున నున్న స్వామియమున
కత్యుత్సాహమున నరిగెను. అందు సహస్రసంఖ్యాకులు ద్వార
కాలకు లుండిరి. శూలాయుధహస్తులై వారు భయంకరాకార

ముల నలరారుచుండిరి. ఆటు కిక్కిలు గడచిపోవఁగా నందు నభ్యంతరగృహ ముండెను. అందు నవరత్నమండపము లెన్నియో యుండెను. రథగజహయపదాతులసంఖ్య యింతయని వచింపఁగానిదై యుండెను.

దానినడుమ రత్నసింహాసన మమర్పఁబడి యుండెను. వస్త్రపరివేష్టితమై రత్నకాంతుల దిక్కుల వెలుంగఁ జేయుచు రత్నవీథీమనోహరమై తేజఃపుంజమై యసమానమై యలరారుచుండెను. ఉగ్రసేనుడు సర్వయాదవ సురాసురమునిగణములం గూడి పురముం బ్రవేశించి తొలుదొలుత శంఖనాదమును మనోహరముగా వినియెను. దుందుభిధ్వనుల నాలకించెను. మునుల వేదమంత్రధ్వనుల శ్రోత పేయములుగా నొనరించెను. ఉగ్రసేనుడు మందిరమును బ్రవేశింపఁగనే ద్వారకానగరమునకు యోగమాయ మధురాపురమునఁ గలవారి నెల్లఁదెచ్చి ద్వారకాపురమును జేర్చెను. అపుడు ద్వారక బృందారక పురమును మించియుండెను. బలదేవ వాసుదేవాదు లుగ్రసేను నిరాకకుఁ గడునలరి లేచి నిలిచిరి. తక్కుంగల దేవతలందఱు లేచి రాజును గారవించిరి. మునులయు దేవతలయు నాజ్ఞలం దలందాల్చి కులగురువగు గర్గమునియానతిం దిలకించి సింహాసనమునఁ గూరుచుండెను. గర్గమునియుఁ దక్కుంగల మహామునులంగూడి సప్తతీర్థతోయములచే నుగ్రసేను నభిషేకించెను. వేదమంత్రధ్వను లంబరమును బ్రతిధ్వనింపఁ జేసినవి. వరుణుఁడా పట్టాభిషేకంబుతఱి వహ్ని శుద్ధమగు వస్త్రయుగ్మము నొసంగెను. మహాబలుండగు బలదేవుఁ డాతరుణమునఁ బారిజాతకు సుమమాలిక నొసంగెను. రత్నచ్ఛత్రమును గూడ నిచ్చెను.

బ్రహ్మ కమండలువును గటాక్షించెను. మహేశ్వరుడు శూలమును బార్వతి రత్నమాల్యమును మాలతీహారమును, దక్కుంగల దేవతలు మునులు రాజేంద్రులు సిద్ధపుంగవులు యథోచితపారిపోషకముల నిచ్చి దీవించిరి. వసుదేవుడు శ్వేతచామరము ననుగ్రహించెను. అయ్యవి వాయువు శ్రీకృష్ణున కిచ్చియుండెను. నందుడు సురభి యనుపేరుగల కామధేనువు నిచ్చెను. యశోదయు దేవకీయు నాతనికి రత్నహారముల నొసంగిరి. అహ్రుడుఁడు సత్రముచు బట్టెను. ఆకార్యము నీకుఁడగునని శ్రీహరి యాజ్ఞాపించెను. శ్రీహరి రత్నదర్పణమును ధరించి యుగ్రసేను నెదుటనుండెను. భట్టులుగ్రసేనమహారాజును వినుతించిరి. బ్రాహ్మణు లాశీర్వదించిరి. దేవతలు మునులు జమాశిష్యముల నొసంగిరి. రాజాక్షణమున బ్రాహ్మణులకు భూరిదక్షిణల నొసంగెను. క్రమముగా వచ్చిన వారినెల్ల యథోచితముగా సత్కరింప వారెల్లఁ బరమానందకందళితహృదయులై తమతమనివాసములకుం బోయిరి. శ్రీహరినిదర్శించి మహర్షులు కృతార్థులమైతిమని తలంచుచుఁ దమయాశ్రమములకు నిష్క్రమింప నరిగిరి. మఱుదిన మాసుధర్మయనుసభ భగవదాజ్ఞచే దేవలోకమునకుం గొనిపోవఁ బడియెను.

భక్తాగ్రగణ్యులారా! శ్రీభాగవతాదిగ్రంథములయందీగాథ యింపుకభేదముగాఁ గనుపట్టెడిని.

శ్లో. తత్ర యోగప్రభావేన సీత్యా సర్వజనం హరిః,

ప్రత్యాగత్యాధ రామేణ కృష్ణస్సచునుమంత్రితః.

అనిమాత్రమే శ్రీభాగవతమునఁ గలదు. ఉగ్రసేనపట్టాభిషేకమీవఱకే కంసవధానంతరము మధురానగరమున జరగెను.

మరల ద్వారకానగరప్రవేశకాలమున శుభకార్యము సాగినట్లుండుటంబట్టి శుభశకురమున కుదాహరణమగునని యిట ప్రాసితని. మథురానగరవాస్తవ్యులనందఱు నొక్కక్షణకాలమునఁ దనయోగప్రభావమున ననఁగా యోగాభ్యాసప్రభావమున నందఱు జేర్చెనని యర్థముచెప్పుట కేవలవివేకము. తనయోగమాయామాహాత్మ్యమున నని యర్థముచెప్పవలయును. యోగమాయయే యంతకుమున్ను గర్భసంకర్షణము భగవదాజ్ఞం జేసినది కదా. మహామాయ యిపుడు మథురావాసులనందఱు ఊణకాలమునఁ జేర్చెననుటలో విచిత్రమేమాత్రము నాకుం గానరాదు. ఇన్నిలోకముల నిన్నిజంతువుల నిన్నితరుగుల్లలతాదుల నొక్కసారి ఊణకాలమున నిర్మించు మహాప్రకృతి కీజనులఁ దోడ్కొనిపోయి ద్వారకలో దింపుట విచిత్రమేమియు లేదు. భగవతిమహిమము నెఱుంగఁజాలని దుష్కర్తులకుఁ దెలియరాదన్నను జిత్రము లేదు.

“ప్రణంతుం స్తోతుం వా కథమకృతపుణ్యః ప్రభవతి!”

అని శ్రీమచ్ఛంకరభగవత్పాదాచార్యులవారు తెలిపియున్నారు. మహామాయామహత్వ మెట్టిదో యా జగజ్జననికీ బరమాత్మకుఁ గలసంబంధమెట్టిదో కనుగొననేఱనివారికీ బ్రహ్మచమునఁ దెలియఁదగిన దేదియో నే నారయఁజాలకున్నవాఁడను. అట్టి జగజ్జనయిత్రి కీకార్య మత్యల్పముగా నుండును. ఇందుఁ గలసారమేమనఁగా నాలకింపుఁడు. ఉగ్రనేనునకుఁ బట్టాభిషేకోత్సవము జరపి తాను జూచుచుండెననుటలోఁ గలభావమేమి? తాను సర్వసాక్షియని లోకులకుం దెల్పుటయే యనకతప్పదు. ఏకార్య మేరీతిగా సాగింపఁదగునో యాకార్యమా

రీతిగా సాగించినఁగాని బాగుండవని యామహానుభావుఁ డెఱుంగును. భగవంతు నాశ్రయించినవారికి నే సహాయములేకున్నను సర్వకార్యములు సిద్ధించుననియు, నదిలేనివారి కెన్నిసహాయ సంపదలున్నను ఫలింపక చెడుననియు దీనినుండి మన మెఱుంగ వచ్చును. కంసున కెందఱోరాజులు బాసటయై యుండిరి. ఏమి లాభముకలిగినది? దిక్కులేనిచావు గల్గెను. ఏవిధమైన సహాయ ములేని యుగ్రశేనునకు భగవత్కరుణచే సర్వదిక్పాలకులసమక్షమునఁ బూజ్యభంగిఁ బట్టాభిషేకోత్సవము సాగినది. ఇదియే వైఁడెప్పినన్యాయమును సమర్థించును గదా కాఁబట్టి మానుషసహాయము భగవత్సహాయములేక ఫలింపదనియు దైవసహాయము మనుష్యసహాయములేక ఫలింపదనియు దీనిసారములు. ఇద్దాని నెఱుంగుటయే ప్రధానము. దీనినెఱింగి భగవంతుని నన్ని యహంకరణమును మానిన నాపరాత్మరుండే యాతని రక్షించును. ఇంకఁ దరువాతికథను దెలిపెదను.

ఒకప్పుడు గ్రనేసుడు శ్రీకృష్ణుని గాంచి మథుర పితృ ప్రభృతు లున్నతావు. దానియం దభిమాన మునుచుట న్యాయము. అట్టితావున నొనరించిన పితృకర్తములు పితరు లకుం బ్రీతినిచ్చును. లేనిచోటఁ జేసినశ్రాద్ధములు నిష్ఫల ము లగు. యత్కించిత్ఫలముల నొసంగునన్న నవచ్చును. పైతృకస్థలమునఁ జేసినవి సంపూర్ణఫలముల నొసంగఁ గలవు. పుత్రపౌత్రకళత్రములకంటెఁ బితృస్థలము ముత్తమము, ప్రాణములకంటెఁ బ్రియతమము. పైతృకభూమి దుర్లభ మనవచ్చును. తల్లిదండ్రులకంటె నుత్తమమనవలయు, దైవపితృకర్తము లందుఁ జేయఁబడునేని మిగుల ఫలించును. ఇతరస్థలముల నొనరించిన

దానాదు లింతటిఫలము నీజాలవు. ఎవఁడు వైత్రకభూమిమరణించునో వాఁడు తీర్థరాజమున మృతినందిన ఫలమెట్టిది లభించునో అట్టిదాని నొందఁగలఁడు. పితృభాతోదకము గంగాతుల్యము. అందు భక్తియుక్తుడై స్నానమొనరించిన గంగాస్నానపుణ్యము నొందఁగలఁడు. పితృతర్పణముచేసిన నిక్షయఫలము గలుగు. పితరు లద్దాన సంతృప్తు లగుదురు. వైత్రకభూమి జన్తభూమియే యైనచో ద్విగుణఫలము గలుగుననుట నిస్సంశయము. సత్పురుషులకు దానభూమి వైత్రకభూమితో సమానము. అని పలికి తన మనోభిప్రాయమును దెలుప హరిమధురాపురము పురాణప్రసిద్ధము గాన నందుండుట మేలుకదాయను నుగ్ర సేనుని భావమెఱింగి మహారాజా! ఈనగరము సాక్షాత్కైవల్యమని నమ్ముము. ఇందున్న తీర్థములన్నియు గంగాతీర్థతుల్యములు. ఇందలి వృక్షము లన్నియు వృక్షరాజతుల్యములు. ఇందలిసరస్సులు మహాఫలప్రదములు. కావున సర్వవిధముల నీనగరము భూలోకసత్యలోక మనవలయునని వెక్కురితుల సమాధానము చెప్పి హృష్టాత్తునిగా నొనరించెను.

మహామతులారా! ఈ సంభాషణమున నొక్కసవిశేషము గలదు.

“జననీ జన్తభూమిశ్చ స్వర్గాదపి గరీయసీ.”

అన్నసూక్తి కీకథయే దృష్టాంత మనవచ్చును. తండ్రి తాతలున్న స్థలము మహాఫలప్రదము. ఏలయనఁగా నందుఁ దండ్రి తాతముత్తాత లోనగువారు సకలకర్తముల నాచరించి యుందురు. అట్టితావున సాధారణముగా నెల్లర కభిమానము గల్గును. అందొనరించుకర్తములు సత్ఫలముల నొసంగు. ఏలన నందుఁగుదు

కు మనోదృఢత్వము వేటొకతావునఁ గుదురుట దుర్లభము. దృఢభక్తికుదిరిన సంతకంఁటెఁ గావలసిన దేమున్నది? అదిలేకున్న నే కర్మము లేమిచేసిన నేమిలాభము? కావున జన్మభూమి తల్లి వంటిదని పెద్దలు చెప్పిరి. పితృసమార్జితక్షేత్ర మత్యంతపరిశుద్ధము. దానిని మించినక్షేత్రము కాదనినది. అనఁగా నెందు మనస్సు పావనత గాంచునో యాస్థలమునకంటె నుత్తమోత్తమము కానరాదనుట నిక్కము. కాఁబట్టియే మనపూర్వులు

“శ్లో. స్వస్థానవేషభాషాభిమతాస్సంతో సప్రప్రలుబ్ధధియః”

అని వక్కాణించిరి. స్వస్థానము, స్వభాష, స్వవేషము మూఁడు నివిముఖ్యములని మనపూర్వులభావము వీనిని వీటిఁబుచ్చిన మర్యాద కలుగదు. కావున స్వస్థానవేషభాషలయం దభిమాన మునుపఁదగునని దీనిసారము. ఇంక దరువాతి శ్రీకృష్ణచరిత్రము నాలకింపుఁడు.

— బలభద్రవివాహము. —

* ద్వారకానగరనిర్మాణానంతరము మథురానగరవాసుల నందుఁజేర్చుటయుఁ గాలయవనునితోఁ బోరాడ శ్రీకృష్ణుఁడొక్కరుండై నిరాయుధుడై యరుగుటయు వాఁడు మార్జొన కాఁగాఁ బరుగిడి పర్వతకందరము సొచ్చుటయు నం దదృశ్యుఁడగుటయుఁ గాలయవనుఁడు ముచుకుందుఁ డందు శయనించి యుండఁగా నతఁడే శ్రీహరియని కాలఁదన్నుటయు నతఁ డులికి లేచి చూచుఁడుఁ గాలయవనుఁడు మండిపోవుటయు లోనగు

* ఇయ్యది గర్గసంహిత ద్వారకాఖండము మూఁడవయధ్యాయము నుండియు బ్రహ్మపురాణము తొంబదియవయధ్యాయమునుండియు సంగ్రహించఁబడినదని యెఱుంగఁదగు.

కథల నీవటకే వరించితిరి కదా. తరువాత రాముడు సకలయాదవులకు సంతోషము గలిగించుచు శ్రీహరిం గూడి సుఖముగా నుండెను. కావున నామహాత్ముని వివాహమును వ్రాసి యావల శ్రీకృష్ణవివాహకథను వ్రాసెదను. సూర్యవంశసంభూతుడై మహాత్ముడగు విఖ్యాతిగాంచిన యాన ర్భూపాలుఁ డుండెను. సముద్రమున నూతనభూభాగము కల్పింపఁబడి యారాజు పేరనే యది యాన ర్దేశమనం బరఁగెను. ఆ యానర్తునికుమారుఁడు రైవతుఁడు. అతఁడు చక్రవర్తి. ప్రఖ్యాతిగాంచిన సద్గుణాకరుఁడు. అతఁ డాదేశమునఁ గుశస్థలీపురమును నిర్మించుకొని యందుండి రాజ్యము చేయుచుండెను. అరైవతునకు నూర్వులు కుమారులు నొక్కకొమరితయుఁ గల్గిరి. ఆకొండికపేరు రైవతి. ఆకుమారికకుఁ దగినవరుఁడు కావలయునని తోచినపుడు తండ్రి సర్వోత్తముడై చిరంజీవియై సద్గుణాకరుడై యలరువానిం బరికించుచుండెను. ఆకన్యయుఁ దనకనురూపుఁ డగువరుఁడు కావలెననియే కోరుచుండెను. ఒకానొకపుడు దివ్యస్యందనము నెక్కి తనకుమారిక నందునెక్కించుకొని రైవతుఁడు భూసంచారము చేయుచుండెను. మహాతపశ్శాలి గావున నిచ్చపాడుమ బ్రహ్మలోకమునకు యోగబలమునఁ బోయెను. బ్రహ్మదేవునిం గాంచి యీయుత్తమగుణవతి కనుగుణుఁ డగుభర్త యెందుఁ గలఁదో యడుగవలయుననియే యారాజు సత్యలోకము నకుఁ బోయెను. కాన నందలరారు పరమేష్ఠిం గాంచి నమస్కరించెను. పరబ్రహ్మగుణముల వినుతించుచుఁ దనవాంఛ తెలుప సమయము నిరీక్షించు చుండెను. ఆరాజుమనస్సునఁ గల యాశయ మాత్తజ్ఞానమున నెఱింగి బ్రహ్మయు నేమో యడుగఁ

ఋషి నారాజచంద్రుఁ డిట్లు పలికెను * పరమేశ్వరీ ! పురాణ పురుషుడవు. జగదంకురభూమివి. పరిపూర్ణుడవు. పరమేశ్వరుడవు. పారమేశ్వర్యధామము నున్నవాడవు. సృష్టిపాలనసంహారములు నీయధీనములే. నీకు వేదములు ముఖము. ధర్మము హృదయము. అధర్మము పృష్ఠము. జ్ఞానము బుద్ధి వేదాంగము లంగములు. సమస్తము నీదేహమయముగా నున్నది. కరతలామలకముగా విశ్వమును నిర్మించుచున్నాడవు. ఏప్రాణి నెందైనను సారథి రధికునిం గొనిపోవునట్లు తీసికొనిపోవనేర్తువు. అద్వితీయుడ వగునీవే సర్వకార్యములను జేయుచున్నాడవు. నీవు సర్వలోకపితామహుడవు. ఇట్టినిన్ను సందర్శించితిని. కృతకృత్యుడ నైతిని. సకలబ్రహ్మాండముల నొక్క పర్యాయము చూడఁగలవు. కావున నాయీకుమారిక కనుదూపుఁ డగువరుని దెల్పుము.

అని రైవతుడు ప్రశ్నింప సర్వదర్శనుడగు నాపరమేశ్వరీ చిలునవ్వునఁ దనయుల్లాసమును దెల్పుచు నిట్లు పలికెను. రాజా ! నీవిందున్న యీక్షణమున కీప్రపంచమునఁ బెక్కుయుగములు గతించినవి. ఇపుడు మర్త్యలోకమున నీకొడుకులు వారి పుత్రులు బంధువులు లేరు. వారు లేకుండుటే కాదు. వారివంశము లున్నట్లు కనఁబడదు. కావున నీయుత్తమకన్యారత్నమును గొనిచని మహాత్ముడై పురాణపురుషుడై సకలగుణరత్నాకరుడగునగు బలదేవున* కొసంగి కృతకృత్యుడవు గమ్ము. ఇపుడు భూలోకమున గోలోకనాయకు లిరువ్వురుగాఁ బ్రకాశించుచున్న

* స్థితస్పదా ధామని పారమేశ్వరీ సృజన్యలంపాసి చ హింససిదమ్ =

అని మూలము.

వారు. వారు పరిపూర్ణులు. శాశ్వతులు. పురాణపురుషులు. భూభారహరణార్థ మవతరించిరి. బలదేవుడని శ్రీకృష్ణుడని వారిపేరులు. అసంఖ్య బ్రహ్మాండనాయకులు. వసుదేవుతనయులనబడుచున్నవారు. భక్తవత్సలులగు వారిద్దఱు ద్వారకానగరమున నిపుడుండి బంధువులఁ బ్రమోదపరవశులం జేయుచు భక్తుల సుద్ధరించుచు మునులకు ముక్తి నొసంగుచు నరాతులఁ ద్రుంచుచు ధర్మము సుద్ధరించుచు నధర్మము నిర్మూలించుచు నున్నవారు. అని నలువ పలుకఁగావిని రైవతుఁ డచ్చేరువందుచు సముద్రాంతర్భాగమునఁ ద్రిలోకసుందరముగా నలరు ద్వారకానగరమున కేతెంచెను. అవి సకల సంపత్సమృద్ధము. అద్దాని దర్శించి యందు వేంచేసియున్న పరాత్పరుని బలదేవుని గాంచి బ్రహ్మశాసనమున నరుదెంచితిని విన్నవించి కన్యక నొసంగి పరిగ్రహింపుమా యని ప్రార్థించి బ్రహ్మదత్తము లగురత్నములఁ గాన్క వెట్టెను. అత్తరుణమున ద్వారకానగరమున మహాత్సవము సాగెను. సంకర్షణుఁ డాకన్యారత్నమును గ్రహించి పరమానందభరితుఁ డయ్యెను. బలదేవవివాహ కథ యిది పరమపవిత్రము. దీనింబఠించిన సకలపాపములు తొలంగును.

మహానుభావులారా! ఈకథయందున్న విశేషాంశముల నించుక యాలకింపుఁడు. రైవతుఁడు త్రిలోకసుందరియగు తన కొమరితం గాంచి యనురూపవరం దేఁ జింతించెను.

“కన్యాపితృత్వం దుఃఖాయ.”

అను శ్రీరామాయణోక్తి యందఱ కెఱుకపడనిది కాదు కదా. ఈడువచ్చినకన్యకను దగిన వరున కొసంగి తనకృత్యము నిర్వహింప

హించితినిన్న యానందమును గాంచుట తండ్రికి స్వభావమే గాని విచిత్రము కాదు. యోగము నభ్యసించినవాడు కావున వియద్గమన మారాజేంద్రునకు దుర్గమము కాదు కావున బ్రహ్మలోకమున కేగెను. ఇది శక్యమాయని కొందఱు హింప వచ్చు. ప్రశ్నింపను వచ్చును. అట్టివారికి యోగాభ్యాస మన నెట్టిదో తన్నహిమ మెంతయద్భుతావహమో తెలియదు. వారు బహిరంగముగా యోగమును గుఱించి యుపన్యసించి మెప్పును బొందు నీకాలపుఁ గపటయోగుల మాటలుమాత్రమే విన్న వారౌట నిట్టిశంకలు వారికిం గల్గినవి. అంతియగాని యభ్యాస పరులసహవాసము వారికి నుండదు. ఆకాశగమనము యోగు లకు సులభమే కాని దుర్లభము కాదు. యోగుల మనిషించు కొను డాంబికులకు ధూమశకటమార్గమే యోగఫలము కాని యోగుల కంత గ్రహచారము పట్టదు. సర్వశక్తులు యోగుల కలవడును. ఆశంకల కవకాశ మియకుఁడు. బ్రహ్మలోకమున కరిగి శతానందుని దర్శించి తనవాంఛితమును దెలుప నా మహాత్ముఁ డాలోచించి బలదేవునకిమ్మని యాజ్ఞాపించె. అంతియ గాన నీవిటనున్న యీముఢాచారకాలమున భూలోకమునఁ గొన్ని యుగములు గడిచినవి. కావున నీకుమారులు లోనగువారిపుడు లేరనియు నాదేశించెను. యదువంశమున సోదరులుగా నిక్కురు గలరు. అందు నగ్రజుం డగురామున కిమ్మనియెను. బ్రహ్మయానతి శిరమునఁ దాల్చి భూలోకమున కవతరించి ద్వారకానగరమున వేంచేసియున్న యప్పరమేశ్వరునకు రాము నకు నొసంగి తాఁ దపస్సునకుం బోయెను. ఇం దొక్కసంశయము గలదు. రేవతికి వయస్సెంత? బలరామునకు వయస్సెంత? బ్రహ్మ

మర్త్యలోకమునఁ గొన్నియుగములు గడచినవనియొక గదా. అంతకాల మామెకు ముదిమి రాకుండుటకు బ్రహ్మయాశిష ములే కారణ మనవచ్చును. కాని తనకంటె నెన్నియోవేలయంతలు పెద్దదియగు నాముద్దియను రాముఁ డెట్లు తనకుద్దియని యంగీకరించెను? ఇది శాస్త్రసిద్ధమగు వివాహమా. అకాలమున నిప్పటినియమములే లేవా. ఏమిసమాధానమని ప్రశ్నింపఁ గలరు.

శ్లో. అవిప్లవ బ్రహ్మచర్యో లక్షణ్యాం స్త్రీయముద్వహేత్,
అనన్యపూర్వికాం కాంతామసపిండాం యవీయసీమ్. ౧౩
అరోగిణీం భ్రాతృమతీ మసమానార్ష గోత్రజామ్

యాజ్ఞవల్క్యశ్లోతి. ఆచారకాండము.

యవీయసీమ్. వయసా ప్రమాణతత్వ మ్యనా ముద్వహేత్. పరిణయే తస్యకృహ్యోక్తవిధినా. అని విజ్ఞానేశ్వరకృతమితాక్షరవ్యాఖ్యా.

శ్లో. నోద్వహే త్కపిలాం కన్యాం నాధికాంగీం న రోగిణీమ్,
నాలోమికాం నాతిలోమాం న వాచాటాం న పింగలామ్.

మనుస్మృతి. 3 అధ్యాయము.

నాధికాంగీమ్ = అనుటచే వయస్సుచేతను బ్రమాణముచేతను దనకంటె బెద్దదగుకన్యకను బెండ్లియాడరాదని భావము.

ఇట్లు స్మృతులు ఘోషించుచుండఁగా ధర్మసంస్థాపనార్థ మవతరించిన రాముఁడు శాస్త్రవిరుద్ధముగా నొకముదుసలిస్త్రీని వివాహమాడుట న్యాయమా యని ప్రశ్నింపరాదు. ఓపికమై నాలకింపుడు. మనుజులయాయు స్సత్యత్వము. వీనికొకటి

స్త్రీతులేర్పడినవి. వనితలకు వయస్సు త్వరగా నశించును. పురుషుల కట్టుగాదు. ఆకారణముననే వరునకన్నఁ గన్యక యల్ప వయస్సుగలదిగా నుండవలయునన్న నియమ మేర్పడినది. పెక్కు నియమము లేర్పఱచి మానవుల యాయుస్సునుగాపాడ మహర్షులు ప్రయత్నించిరి. వివాహనియమముల నేర్పఱచిరి. ఋతుకాల నియమములం బాటించుటని శాసించిరి. ఋతుకాలనియమముల నుల్లంఘించిన మహాపాతకమని శాసించిరి. వారి వమృతవాక్కులు గావున నట్లే జరగుచు. అనఁగా మానవుఁడు బ్రహ్మచర్యమున నెక్కుడు కాలము గడపవలయునన్న భావమునకే యిన్ని విధులు. ఆనియమమున నెంతకాలముండిన సంతయాయుస్సు వృద్ధియగు. లేకున్న నశించు. గృహస్థులకుం గూడ భార్యాభిగమననియమములు పెక్కులుగలవు. వానింబాటింపక మాననయతి గాదు. దానఁ గీడుమూడుట నియతము.

శ్లో. ఋతు స్వాభావికస్త్రీణాం రాత్రయః ష్షాడశస్తృతాః,
చతుర్భిరితరై స్సార్ధవ హోభిన్నద్విగర్హితైః. ౪౬
తాసామాద్యాశ్చతస్రస్తు నిందితై కాదశీచ యా,
త్రయోదశీ చ శేషాస్తు ప్రశస్తా దశ రాత్రయః. ౪౭
యుగ్తాసు పుత్రా జాయంతే స్త్రియోఽయుగ్తాసు రాత్రిషు,
తస్మా ద్యుగ్తాసు పుత్రార్థి సంవిశేదార్తవే స్త్రియమ్. ౪౮
నింద్యాస్వప్తాసు చాన్యాసు స్త్రియో రాత్రిషు వర్జయన్,
బ్రహ్మచార్యేవ భవతి యత్రతత్రాశ్రమే వసన్. ౪౯

మనుస్మృతి. 3 అధ్యాయము.

నింద్యాసు పూర్వోక్తాసు షట్సురాత్రిషు అన్యాసు చ నింద్యా

స్వపి యాసుకాసుచిద్విష్టాసు స్త్రియో వర్జయన్ ద్వే రాత్రీ అవ శిష్టే పర్వవర్జితే వ్రజన్ అఖండబ్రహ్మచార్యేవ భవతి = అని కుల్లూకభట్టు.

చూచితిరా. రజోదర్శనాదిగాఁ బదాఙుదినములు మాత్రమే ఋతుకాల మనఁబడును. అందుఁ దొలినాలుగుదినములు వర్జ్యములు. పదునొకండవదిన మట్టిదియే. పదుమూడవదియు నిషిద్ధదినమే. తక్కినవి పదిరాత్రులు. వానియందే కలయిక పనికి వచ్చును. అందును సరి జేసి యనునియమము గలదు. పుత్రార్థి యగువాఁడు జేసిరాత్రులయందే భార్య ననుగమింపఁదగు. పుత్రికార్థియగువాఁడు సరిసంఖ్య యగురాత్రులయందే యను గమింపవచ్చు. కాఁగా మాసమున నైదుదినములే మిగిలినవి. అందు సంక్రాంత్యమాపూర్ణిమాష్టమీప్రభృతి నిషిద్ధధికులు పనికిరావు. కావునఁ బురుషునకు స్వేచ్ఛ యెక్కడిది? ఈ నియమము లేల? బ్రహ్మచర్యమును గాపాడుటకొఱకే. కాముకునఁ కాయుస్సు నశించును. ఏసంకల్పములు ఫలించవు. ఫలించిన నవి యత్యల్పఫలప్రదములగు. కాఁబట్టియే భగవద్గీతాశాస్త్రము నందు నిట్లు చెప్పఁబడినది.

శ్లో. యస్య సర్వే సమారంభాః కామసంకల్పవర్జితాః,

జ్ఞానాగ్నిదగ్ధకర్తాణాం తమాహుః పండితం బుధాః.

౪ ఆ. ౧౯.

కామసంకల్పవర్జితాః కామైస్తత్కారణైస్సంకల్పైశ్చ వర్జితాః. ముఖ్యైవ చేష్టామాత్రా అనుష్ఠీయంతే. అని శంకరభాష్యము. కామపూర్వకసంకల్పము లనఁగాఁ గామము సిద్ధించుటకుగాఁ జేయుసంకల్పములు నిష్ఫలములు. దుష్ఫలములు. కావున

వానిని వదలవలయునని భావము. వీనినన్నింటిని బరిశీలించిన వివాహము దేవపితృకార్యనిర్వహణమునకనియు సతిధిపూజాదులకనియు నందు నుచితరీతిఁ గామేచ్ఛమైఁ బ్రవర్తించి పుత్రులం బడయందగుననియు మనుస్మృతిభావమనుట స్పష్టము కదా. మఱియు,

శ్లో. లోకానంత్యం దివఃప్రాప్తిః పుత్రపౌత్రప్రపౌత్రకైః,
యస్తాత్తస్తాత్ స్త్రీయస్సేవ్యాః కర్తవ్యాశ్చ సురక్షితాః.
షోడశర్తునిశాస్త్రీసణాం తస్మిన్ యుగ్ధాసు సంవిశేత్,
బ్రహ్మచార్యేవ హ్యవ్యాణ్యా ద్యాశ్చతస్రస్తు వర్జయేత్.
ఏవం గచ్ఛత్ స్త్రీయం తామాం
మఘాం మూలం చ వర్జయేత్,
సుస్థ ఇందా సకృత్పుత్రం
మాలత్యణ్యం జనయేత్పుమాన్.

యాజ్ఞవల్క్యస్మృతి.

సకృ దేకస్యాం రాత్రౌ చద్విస్త్రీర్వా. తతో లక్షణైర్యుక్తం పుత్రం జనయతి పుమాన్ అప్రతిహతపుంస్తవ్యః=అని మితాక్షరావ్యాఖ్య.

అనఁగా భార్య ననుగమింపఁదగిన నైదురాత్రులయందు నొకరాత్రియందే యని నిర్దేశించుటయం దెంత యుదారార్థము కలదో యోజింపుఁడు. ఐదురాత్రులయందు విధి కలదని దానిఁ బాటంపరాదు. సత్పుత్రుని జనియింపఁ జేయఁజాలఁడు కావున బ్రహ్మచర్యనియమముననుండి విధి తప్పక ప్రవర్తింపవలయునని స్మృతి హెచ్చరించుచున్నది. లోకమున స్త్రీజన మధి

కము కాఁగూడదని దీని యంతరార్థము. స్త్రీజనము వృద్ధియై
నచో, బాప మధికమగునని సారము. ఈ యభిప్రాయము
పూర్వుల కనుభవమునఁ గలదు కనుకనే,

శ్లో. అధర్తాభిభవాత్కృష్ణ ప్రదూష్యంతి కులస్త్రీయః,

స్త్రీషు దుష్టాసు వార్షేయ జాయతే వర్ణసంకరః. ౪౧

సంకరో నరకాయైవ కులఘ్నానాం కులస్య చ,
పతంతి పితరో హ్యేషాం లుప్తపిండోదకక్రియాః. ౪౨

దోషైరేతైః కులఘ్నానాం వర్ణసంకరకారకైః,
ఉత్సాద్యంతే జాతిధర్మాః కులధర్మాశ్చ శాశ్వతాః. ౪౩

ఉత్సన్నకులధర్మాణాం మనుష్యాణాం జనార్దన,
నరకే నియతం వాసో భవతీత్యనుశ్రుమ. ౪౪

అహోబత ! మహత్పాపం కర్తుం వ్యవసీతా వయమ్,
యద్ద్రాజ్యసుఖలోభేన హంతుం స్వజనముద్యతాః. ౪౫

భగవద్గీత. ౧ ఆధ్య.

అని యర్జునుఁడు భీతిలెను. స్త్రీలు పతివ్రతలు కారేని వర్ణసంక
రమగునని కదా దీనిభావము. ఈవిషయమునే,

శ్లో. లోకానంత్యం దివఃప్రాప్తిః అనుయాజ్ఞవల్క్య
స్త్రోతి బలపఱచుచున్నది. ఏలయనఁగా వర్ణాచారము లన్నియు
స్త్రీలయధీనమున నున్నవి. వృక్షమునకు మూలము లెట్లు
ముఖ్యములో ఆచారముల కట్లు స్త్రీలు ముఖ్యులు. వర్ణాశ్ర
మాచారధర్మములు వారినుండియే వర్ధిల్లవలయును. ఏకాల
మునఁ బాపము వృద్ధియగునో ఆకాలమున స్త్రీలమనోవృత్తులు

మాజీన వసుకొనక తప్పదని భగవద్గీత హెచ్చరించుచున్నది
దీని కుపబలమును,

శ్లో. యత్ర నార్యస్తు పూజ్యంతే రమంతే తత్ర దేవతాః,

యత్రైతాస్తు న పూజ్యంతే సర్వాస్తత్రాఫలాః క్రియాః.

శోచంతి జామయో యత్ర వినశ్యత్యాశు తత్కులమ్,

న శోచంతి తు యత్రైతా వర్ధతే తద్ధి సర్వదా. ౫౭

జామయో యాని గేహాని శపం త్యప్రతిపూజితాః,

తాని కృత్యా హతానీవ వినశ్యంతి సమంతతః. ౫౮

తస్మా దేతా స్సదా పూజ్యా భూషణాచ్ఛాదనాశ్చనైః,

భూతికామై ర్నరై ర్నిత్యం సత్కారే షూత్సవేషు చ. ౫౯

సంతుష్టా భార్యయా భర్తా భర్తా భార్యా తతైవచ,

యస్తి స్నేహ కులే నిత్యం కల్యాణం తత్ర వై ధృవమ్. ౬౦

అని మనుస్మృతి మూడవయథ్యాయము గలిగించుచున్నది.

బ్రహ్మభార్యము ప్రధాన మని చెప్పట కింత వ్రాయవలసి

వచ్చినది. స్త్రీలమూలమునఁ గులాచారములు నిలుచునను

టకు నింత వ్రాయవలసి వచ్చినది.

ఆర్యులారా! ఈ నియమము లన్నియు మానవులకుఁ
గాని దేవతలకుఁ గావు. వయస్సునఁ జిన్నది యగుకన్యను వరిం
చవలయు నన్న నియమము బలదేవునకుఁ బనికిరాదు. రామ
కృష్ణులు సామాన్యమానవు లన్న భావము గలవారల కిది తప్పు
గనే తోచును. వారికి జన్మమరణములు లేవు. లోకదృష్టికి జన్మ
మరణము లున్నయి ట్లగ్రహడునుగాని దివ్యదృష్టిఁ బరిశీలింప
వారికి జననమరణములు లేవు. వారికంటె వయస్సునఁ బెద్దయనఁ

దగుస్త్రీ యెందు నుండదు. కాబట్టి యిట్టిశంకలకు మనస్సున నవకాశమియక చక్కనిమార్గమునఁ దదారాధనతత్పరు లగు టయే తరణోపాయము. ఇంక సీనిషయమున నింతకంటె బెంచి వ్రాయ, నుతర్వాతి భగవత్కథను వినుపింతును. శ్రద్ధాభక్తుల నాలకింపుడు. దానికి ముందు భగవద్దీప్యనామపారాయణముచు జేయుడు.

శ్లో. స్తోకస్తోకనిరుధ్యమానమృదులప్రస్థం దిమందస్తి తం
ప్రేమాద్భేదనిరర్గళప్రసృమరప్రప్యక్తరోమోద్గమమ్,
శ్రోతృశ్రోతమనోహరవ్రజపథాలీలామిధోజల్పితం
మిథ్యాస్వాప ముపాస్త హే భగవతః క్రీడానిమిలద్దృశః.

శ్లో. పర్యాచితామృతరసాని పదార్థభంగీ
వల్లూని వల్లితవిశాలవిలోచనాని,
బాల్యాధికాని మదపల్లవభావితాని
భావే లుతంతి సుదృశాం తవ జల్పితాని.

33

శ్రీకృష్ణకర్ణామృతము. ౧ ఆశ్వాసము.

మహామనీషులారా ! గోకులమును వదలి శ్రీకృష్ణ మూర్తి మధురాపురమున కరిగి యచ్చట భూభారహరణమున కై యవతరించిన తనకృత్యము నించుక నిర్వహించెను. అందుండియే జరాసంధాదులఁ దూలించెను. కాలయవనుం బొడవడంగజేసెను. యోగమాయాప్రభావమును గనఁబఱచుటపొంటె మధురానగరవాసులనెల్ల ద్వారకాపురికిం జేర్చెను. కాలయవనునివలన బాధ పడుదురని ద్వారకకుం జేర్చెనని కొందఱు దురు. అది మిగులఁ బొరపాటు. నిరాయుధుడై కాలయవనుఁ బరిమార్చిన మహాత్మునకు మధురావాసులఁ గాపాడుట కష్టమని

చెప్పుటకంటె నవివేకము వేటొకటి లేదు. ద్వారకానగరమున నుండి యనేకసుఖముల ననుభవించి యందే మృతినొందదగిన జీవులు పెక్కుండు గలరు. వారెల్ల బ్రభాసతీర్థముకడ నొక్క సారిగా మృతినొందఁ దగువారు కావుననే సర్వజ్ఞుఁడు గావున శ్రీహరి ముందు జరగఁబోవు నాటకమునకు రంగస్థలముగా ద్వారకను నిర్మించెను. ఏయేజీవులు యాదవవీరులచేఁ బ్రభాస తీర్థముదావున నిర్మిమితముగా మృతినొందఁ దగుదురో వారెల్ల ద్వారకకుఁ జేర్పఁబడిరి. అంతియగాని దూరమాలో చింపక కాలయవనునిబారిఁ బడకుండఁ దప్పింపజాలక కాదని యెఱుంగుట బుద్ధిమల్లక్షణము. ఇంతదనుక భగవంతుఁడు బ్రహ్మచర్యవ్రతమున ననుష్ఠింపఁ దగుధర్మముల నడపెను. ఇంక గృహస్థాశ్రమమును స్వీకరించినట్లు నటించవలయును. తన కొఱకై కాచియున్న నారీమణులను వివాహము చేసికొని వారివలనఁ బడయఁదగిన కుమారులం బడసి వారిచేఁ జేయింపఁ దగుకార్యములఁ జేయించి లోకరక్షణకృత్యమున మేటియను విఖ్యాతిం గాంచి భూభారమును హరింపఁ దలంపు గొనియెను. అందుఁ దొల్లత బలరాముని వివాహవృత్తాంతమును వింటిరి కదా. ఇంక శ్రీకృష్ణునివివాహవృత్తాంతము నాలకింపుఁడు

శ్రీకృష్ణపరమాత్మకు హృదయేశ్వరి రాధయని యీవ యికే పెక్కుతావుల వ్రాసితిని. చిన్నతనమునందే వారిద్దఱకు వివాహము సాగెను గదా. శాపకారణమునఁ బరస్పరవియోగము కొన్నిసంవత్సరములు సాగవలయును! అందులకే వేఱుగా నున్నవారు. ప్రతినిశయందు దర్శన మిత్తునని శ్రీకృష్ణ పరమాత్మ గోకులమునుండి మధురానగరమున కరుగుతరుణ

మున మాటయిచ్చినవృత్తాంతమును స్మరింపుడు. ఆశాపముచు బాటంపవలయును. గనుకనే యిపుడు మనుష్యకాంతల వివాహము చేసికొనఁదలంచెను. ఆపత్నులయందు రుక్మిణీకన్య యగ్రపత్ని. ఆవృత్తాంతమే మీ రెఱుంగఁదగును. రుక్మిణియే లక్ష్మీయని రాధ పత్నియే గాదని ఒకానొకగోపిక యని కొందఱు పలుకుదురు. కాని వారియజ్ఞానమునకుఁ బరిమితియే లేదు. వారింకను గృష్ణమహిమము నెఱుంగఁజాలుపుణ్యమును జేయవలయునని నాయాశయము. శ్రీభాగవతమున రాధ ప్రస్తావమే లేదు. కావున రాధ పత్నిగాదు. అని వాదించువారు కొందఱు గలరు. వారియోగ్యత భూనభోంతరముల నిండిన దనవచ్చును. మొదట భాగవతమున గోలోకవృత్తాంతము కలదా. ఆసన్నమృత్యు వగుపరీక్షిత్తునకు భగవత్కథలను గొన్నింటిని దెలిపి ముక్తికిం బోవునట్లు చేయఁదలంచు శుక యోగికి శ్రీకృష్ణచరిత్రమునంతయుఁ జెప్పనవకాశ మెక్కడిది? రాధాచరిత్రము నారంభించిన నేడుదినములు చాలునా? కావున నాపనికిం బూనక భక్తి కనుకూలములగు నాలుగుకథలను జెప్పెను. అట్టితావున రాధప్రస్తావము లేకపోయినచో బాధయేమి? రాధామహిమమును దెలుపుటకై ప్రత్యేకముగా నొకపురాణము కలదు. అదియే బ్రహ్మవైవర్తము. బ్రహ్మవైవర్తము నారదము పద్మపురాణము దేవీభాగవతము లోనగు మహాపురాణములు గర్గసంహితయు నాగమశాస్త్రము రాధామహిమమును వేనోళ్లఁ గొనియాడుచుండును. శ్రీభాగవతమునం దట్టి మహిమము రుక్మిణివిషయమునఁ జెప్పఁబడినదా? ఇపు డాగొడవ యేటికేగాని రుక్మిణీవివాహఘట్టమున భాగవత

మున నేయేరహస్యములు గలవో వెదజల్లెదను. అత్తటి రాధా మహిమము నించుక వ్రాసెదను. ఈరెండింటికిం గలతార్ల తమ్యములఁ బరీక్షింపుడు. నిష్పక్షపాతబుద్ధిఁ బరికింపుడు. తత్త్వ మెఱుంగనగు. కేవల నామధారులమాటలకు లొంగఁ ఁడు. వారు కుక్షింభరులు. దేవతాచోరులు. వారిపేరు నమ్ము కొని బ్రదుకువారు, కావున వారివాదమును విశ్వసించకుడు భగవంతుఁ డొసంగినబుద్ధి యందఱకుం గలదు. దాని నించుక యుపయోగింపుడు. విషయము తెల్లమగును.

ఆర్యమహాశయులారా! నే నిపుడు రాధయెక్కువయని యు రుక్తిఁ తక్కువయనియు వ్రాయఁబూనినవాడను గాను. విష్ణుపత్నులందఱు మహాలక్ష్మీరూపముల ధరించువారే యని నావిశ్వాసము. కావున రుక్తిఁ యుపాఖ్యానము వ్రాయున పుడు పక్షపాత మూనవలసినయవసరము నాకు లేదు. వాద మునకై నాలుగుమాటలు వ్రాయుదును. రాధాదేవియం దెంతభక్తి నాకుం గలదో రుక్తిణియం దంతభక్తియే కలదు. దుర్వాదనిరాకరణార్థమై వ్రాయుదునే గాని పక్షపాతబుద్ధిచేఁ గాదని త్రికరణశుద్ధిగా నమ్ముడు. ఇంకఁ గథ వినుడు. ఈకథ యన్నిపురాణములయందుఁ గలదు. రుక్తిణీచరిత్రము గొంత శ్రీకృష్ణజన్మఖండమునఁ గలదు. అది యితరపురాణముల యంతగా వర్ణింపఁబడలేదు. కావునఁ దొలుదొలుత దానిని వ్రాసెదను. తరువాతికథయగు స్వయంవరవృత్తాంతము నన్నింటిని బరికించి వ్రాసెదను.

శ్రీరుక్మిణీకల్యాణ కథ. ౨౦

* విదర్భదేశమున మహాబలపరాక్రమధనుడగు భీష్మకుండను రాజేంద్రుడు గలడు. పుణ్యాత్ముడని సత్యశీలుడని నారాయణాంశసంభూతుడని మహాదాతయని యాభీష్మకునెల్ల వారును వినుతింతురు. ధర్మవేత్తయై సద్గుణవరిష్టుడై సర్వజనపూజితుడై యతడు రాజ్య మేలుచుండును. ఆరాజచంద్రునకు రుక్మిణి యనుకొమరిత గలదు. ఈకన్యకయే కొండిక. అయిదుగురు కొడుకులుగలరు. అందఱిలో రుక్మి పెద్దవాడు. రుక్మరథ, రుక్మబాహు, రుక్మకేశ, రుక్మమాలి నామకులు వరుసగా నాతనియనుజులు. రుక్మిణి యందఱకుం గడపట జన్మించిన సోదరి. ఆమెసౌందర్య మసమానము. రామామణి యనవలయునే కాని వేఱొకకందు గలదని చెప్ప శక్యమేకాదు. క్రమక్రమముగా బాల్యముజాఱి యాచోట యావనము ప్రవేశించి తాండవమాడసాగెను. రత్నాభరణభూషితయై యుండును గాని భూషణముల కామె యవయవములు భూషణములుగా నుండెను. ఆమెదేహచ్ఛాయ బంగారమునకు వన్నె దెచ్చుచుండెను. మహాలక్ష్మియే యామె యనవచ్చును. తేజస్వీరూపమును ధరించెనా యని యనుమానింపఁ దగియుండును. శుద్ధసత్వస్వరూపిణి యని వినుతింతురు. సత్యరూపశీల మామె కుగ్గుతోఁ బెట్టినది. ఓర్పు, అంతరింద్రియనిగ్రహము లోనగు మహాసుగుణము లామెయందుఁ గనుపట్టు. ఇంద్రాణిని వరుణ

* ఇది శ్రీకృష్ణజన్మభండము నూటయైదవయథ్యాయమునుండి పరిగ్రహింపఁబడినది. భాగవతాదులనుండి యీకథ కనుబంధముగాఁ గైకొనఁజూడుననియు నెఱుంగందగు.

పత్నిని గుబేరనారిమణిని సూర్యకళత్రమును రోహిణిని మణియు లోకమున విఖ్యాతినొందిన నారీరత్నముల నీమెసొందర్యము తృణముగా భావించుచుండును. ఇంతయేల? త్రిలోకములఁ గల యందగత్తయి లీరుక్మిణీసౌందర్యమునఁ బదాఱవ పాలునకు సాటి రా రనవచ్చును. చంద్రకళవలె నాకనన్యక దినదినప్రవర్ధమాన యగుచుండెను. ఇప్పట్లున శ్రీభాగవతమునందు

రుక్మిణ్యేషాం స్వసా సతీ.

౨౨

సోఽశ్రుత్య ముకుందస్య రూపవీర్యగుణశ్రియః.

అని మాత్రమే కనుపట్టెడిని. రుక్మిణి బాల్యవయస్సులను వర్జించు శ్లోకపాదమైనను భాగవతమునఁ గనుపట్టదు. కాని మహాకవి పోతన యితరపురాణములఁ బరికించి కాఁబోలు పద్యరత్నముల వ్రాసెను. వాని నిట వ్రాయకపోరాదు.

శ్రీ. పేర్వేరబొమ్మల పెండ్లిండ్లుచేయుచు
నబలలతోడ వీయంబులందు

గుజ్జనగూళ్లను గొమరొప్ప వండించి
చెలులకుఁ బెట్టించుఁ జెలువుమెఱసి

రమణీయమందిరా రామదేశంబులఁ

బువ్వదీఁగెలకును బ్రోవివెట్టు

సదమలమణిమయసౌధభాగంబుల

లీలతో భర్తడోలికలనూఁగు

తే. బాలికలతోడఁ జెలరేఁగి బంతులాడు

శారికాకీరపంక్తికిఁ జదువుచెప్పు

బర్హి సంఘములకు మురిపములు గఱపు
మదమరాశంబులకుఁ జూపు మందగతులు.

అని బాల్యమును దెలిపి యంత నిలువక మహాకవి,
సీ. దేవకీసుతుకోర్కి తీరగెలువీడంగ

వెలఁదికి మైదీరె వీడఁదొడఁగె
గమలనాభునిచి త్తకమలంబు వికసింపఁ
గాంతి నింతికి ముఖకమల మొప్పె
మధువిరోధికి లోన మదనాగ్ని పొడసూపఁ
బొలఁతికిఁ జనుదోయి పొడవుచూపె
శౌరికి ధైర్యంబు సన్నమై డయ్యంగ
జలజాతీమధ్యంబు సన్నమయ్యె

ఆ. హరికిఁ జ్రేమబంధ మధికంబుగాఁ గేశ
బంధ మధిక మగుచు బాల కమరె
బద్ధ నయనువలనఁ బ్రమదంబు నిండార
నెలఁత యావనంబు నిండియుండె.

అని వయఃప్రాదుర్భావమును మూలావిరుద్ధమైనను లోకజ్ఞా
నాతిశయమున వర్ణించి

“సోపశ్రుత్య ముకుందస్య రూపవీర్యగుణశ్రియః”
అనుమూలము ననుసరించి వ్రాయుచు “ఉపశ్రుత్య” అను
పదమునకుఁ గలసంపూర్ణార్థమును జెప్పఁబూని శ్రీపోతన

క. తనతండ్రి గేహమునకుం
జను దెంచుచునున్నయతిథిజనులవలనఁ గృ
ష్ణనిరూపబలగుణాదులు
విని కృష్ణుడు దనకుఁ దగినవిభుఁడని తలఁచెన్.

అని వ్రాసిరి. దీనిమూలము సంపూర్ణముగాఁ గలదు.

“గృహగతైర్దీయమానాస్తం మేనే సదృశం పతిమ్.”

లోకజ్ఞాన మిట్లుండవలయుఁ గదా.

ఇట్లు నవయావనస్ఫురిత యగుపుత్రికం గాంచి యా భీష్మకరాజచంద్రుడు మదిలో నిట్లు చింతించెను. ఈబాలిక స్వవయస్సముచితవిలాసములం దేలుచున్నది. సర్వాంగసుందరి. చంద్రకళం బోలును. శరత్పార్వణచంద్రనిభానన యగును. నేత్రసౌందర్య మపారము. వివాహయోగ్యమగు సమయ మిదియే. ఇప్పుడిప్పుడు బాల్యము వదలినజాడ కనబడియెడిని. లజ్జచే మోము వంచుకొనుచు నాతోడను మాటలాడును. కావున నావంశమున కీకన్యక యలంకారము. ఇట్టి యీ కులాలంకారమును దగినవరున కొసంగి కృతకృత్యుడను గావలయు. ధర్మము నిర్వహించుట నావిధి. అని యూహించి యొకానొక దినమున నేకాంతమునఁ గూరుచుండి కుమారులు విప్రోత్తములు తనచెంతకు రాఁగాఁ గూరుచుండ నియోగించి కుమార కులారా! విప్రప్రవరులారా! పుత్రికకు వివాహోచితకాలము వచ్చినది. ఆమెకుఁ దగినవరు నెవరిని వరింతును! ఆతఁడు కన్యక కన్నివిధములఁ దగియుండవలయును. మునిపుత్రుని గోరుదునా? లేక దేవపుత్రుని గోరుదునా? లేక రాజేంద్రతనయుని వాంఛింతునా? మీభావమును దెల్పుడు. ఇఁకఁ దడవుచేయక వివాహము చేయవలయును. నాకుమారిక దినదినప్రవర్ధమాన యగుచున్నది. రూపమునందును సద్గుణములయందును మెప్పు గాంచి నది. నవయావనస్ఫురితుని వరుని బరికింపుడు. ఆవరుఁడు వయఃప్రథానుఁడు మాత్రమే గాక ధర్మశీలుఁడు, సత్యసం

ధుండు, నారాయణపరాయణుండు, వేదవేదాంగవేత్త, పండితుండు, సుందరాకారుండు, శుభలక్షణలక్షీతుండు, శాంతము, మనోనిగ్రహము గలవాండు, తమూవంతుండు, సుగుణభూషితుండు, చిరంజీవియనై యుండవలయును. మహాకులప్రసూతుండు కావలయు. సర్వవిధములఁ బ్రతిష్ఠగలవాండుగా నుండవలయును. రాజపుత్రునే మీ రంగీకరించినచోఁ బూర్వోక్తగుణములుమాత్రమే కాక రణశాస్త్రవిశారదుండుగా నుండవలయును. మహారథుండు. ప్రతాపనిధి. రణాంగణమున ధీతిఁ బొరయకయుండువాండుగా నుండక తప్పదు. ఇట్టివానిని బరికించి నాకుఁ దెల్పుండు. దేవపుత్రుని బరికింతురేని యిన్నిసద్గుణములు గలిగియుండువానిగా నరయుండు. మునిపుత్రుని వాంఛింతురేని పూర్వోక్తసద్గుణములును విశేషించి చతుర్వేదవిశారదత్వము గలిగియుండునట్లు చూడుండు. మఱియు లలితవాక్కులుగలిగి విచారజ్ఞుడై సర్వసిద్ధాంతముల నిష్ఠాతుడై యుండఁదగు. అని పలికి యపుడేవచ్చిన కుమారికను గాంచి యిట్లే ప్రశ్నించెను.

భీష్మకుఁ డిట్లులడుగఁ బూర్వోహితునిపుత్రుఁ డిట్లు పలికెను. ఆతఁడు గౌతమముని కుమారుండు. శతానందనాముండు. వేదవేదాంతపారగుండు. ఆప్తుండు. ప్రవక్త. విజ్ఞుండు. ధర్మవేత్త. కులపుర్వోహితుండు. సర్వకర్త నిష్ఠాతుండు. కావునఁ జక్కగా నాలోచించి లలితవాక్కుల నిట్లు రాజుతోఁ బలికెను. రాజేంద్రా! సర్వధర్మముల నెఱింగినప్రాడవు. ధర్మశాస్త్రపండితుండవు. ఐనను బురాతనాఖ్యానము వేదప్రతిపాదితము గలదు. దాని నెఱింగించెద ఆకర్ణింపుము. భూభారహరణార్థము నారా

యణమూర్తి తానుగా భూలోకమున వసుదేవునకుఁ దన
యుఁడై యవతరించెను. అతఁడు పరిపూర్ణప్రకాశుఁడు. సర్వ
బ్రహ్మాండనాయకుఁడు. సృష్టికర్తకు సృష్టికర్త. బ్రహ్మాదిబృందారక
బృందవందితచరణారవిందుఁడు. జ్యోతిస్స్వరూపుఁడు. భక్తాను
గ్రహకల్పితవిగ్రహుఁడు. సర్వప్రాణులకుఁ బరమాత్మ. ప్రకృత్య
తీతుఁడు. నిర్దిష్టుఁడు. నిరీహుఁడు. సర్వకర్తసాక్షి. అట్టి శ్రీకృష్ణ
మూర్తికి నీకుమారిక నిమ్ము. పరిపూర్ణప్రకాశుఁ డట్టిపరం
జ్యోతి దొరకుట కష్టము కదా. ఆ పరమపురుషునకుఁ గన్యాదా
నము చేసితివేని నూలుగురుపితరులం గూడి గోలోకమునకుఁ
బోవఁగలవు. సారూప్యము క్తి నొందుము. పరమేశ్వరప్రీత్యర్థ
మీకన్యక నొసంగుము. విశ్వగురువునకు నీవు గురువవగుదువు.
కాన సర్వపూజ్యుఁడ వగుదువు. సర్వస్వము డక్షిణా నిమ్ము.
మహాలక్ష్మీనింబోలు రుక్మిణి నొసంగుము. భగవంతున కీకానుక
నర్పించి జన్మఖండనము చేయవలయును. ఇది విధాతలిఖించిన
సంబంధము. సర్వసమ్మతము. ద్వారకానగరమున శ్రీకృష్ణుఁ
డున్నవాఁడు. వారికడకు శీఘ్రంబ దూతననుపుము. త్వరగాఁ
బయనముచేయఁ బ్రయత్నింపుము. సర్వప్రాణిసమ్మతమగు
ముహూర్తమును నిర్ణయింపుము. భక్తానుగ్రహము పొంటె
నిష్టరూపమును ధరించును. అట్టిపరమాత్మను రప్పింపుము.
ధ్యాననిష్ఠ కుదురుటకై రూపమును ధరించును. తద్దర్శనమా
త్రమున నీకుఁ బునర్జన్మభయము తొలఁగును. ఆపురాణపూరు
షుని మాహాత్మ్యమును వేదములు నాలుగు తెలిసికొనఁజాలక
తల్లడిల్లుచున్నవి. సత్పురుషు లెఱుంగఁజాలరు. సిద్ధేంద్రులు,
మునీంద్రులు, బ్రహ్మాదిదేవతలు, తత్స్వరూపవిభూతి నెఱుంగఁ

జాలకయే యున్నారు. ధ్యాసనిష్ఠాతు లగుయోగీంద్రు లా పరాత్పరుని మహిమమును దెలిసికొనఁజాలక తల్లడిల్లుచున్న వారు. సరస్వతియే యోజింపఁజాలక యున్నది. ఇక శాస్త్రములమాట చెప్ప నేటికి? సహస్రవక్త్రుడగు శేషువు, పంచవక్త్రుడగు సదాశివుఁడు, చతుర్ముఖుడగు బ్రహ్మయు, షణ్ముఖుడగు కుమారస్వామియు, ఋషులు, మునులు, భక్తులు, పరమవైష్ణవులు, భగవన్తహిమము నెఱుంగఁజాలక నుతించు నవకాశములేక ధ్యానింపఁజాలక యున్నవారు. యోగులు ధ్యానించుచుఁ దరింతురు. రాజచూడామణీ! నేను బాటుడను. భగవద్గుణములను వర్ణింపఁ జాలువాడనా?

అని శతానందుఁడు పలుకఁగా విని ప్రభుల్లవదనారవిందుడై భీష్మకనరపాలుఁడు వేగంబలేచి యాతనిఁ గొంగిలించుకొనియెను. నానారత్నాంబరములఁ గాన్కఁగా నిచ్చెను. ఇట్టి సంబంధమును దెలిపితివి కదా. నీఋణమెట్లు తీర్చుకొందునని యనేకభూషణములను గోవులను గరితురగముల నిచ్చి బహుకరించెను. అందున్న బంధువులందఱి తీరినదని సంభావించిరి. రుక్మిణీయు సుస్థితమునఁ దనచునోభావమును వెల్లడించెను. రాజదియెఱింగి సర్వభంగుల నీచుట్టఱికము తగియున్నదనియెను. కాని యాసభలోనున్న యువరాజు రుక్మి వారి ప్రయత్నానందములకు నసంతృప్తినొంది యిది తగనిపనియని వారించెను. మహాగ్రహవ్యగ్రమతియై కన్నులెఱ్ఱవాఁడఁ బెదవు లల్లలనాడముఖము జేవురింప భర్తము నశింపఁ జిత్తము చంచలతఁగాంచఁ దండ్రి గాంచి యిట్లు పలికెను. నిలువంబడి యతఁడు మాట

లాడుచుండ నెల్లరు నిశ్చేష్టులై యుండిరి. రాజేంద్రా! నావ
చనము నాలకింపుము. అది మనకు మేలైనది. జనసమ్మతమైనది.
భిక్షుకులయు, లోభులయు, గ్రోథావిష్టచిత్తులయు, సర్తక
వైశ్యభట్టులయు, యాచకులయు, గాయస్థులయు, భిక్షువు
లయు, వాక్యములఁ బాటింపరాదు. అది సర్వదా యసత్యసహి
తమై యుండును. ఘటకులు, నాటకులు, స్త్రీలుబులగు కాము
కులు, దరిద్రులు, మూర్ఖులు, స్తుతిపూర్వముగఁ బలుకుచుందురు.
కాలయవనుఁడు మధురపై దండెత్తిపోవ నాతని నెదుర్కొనఁ
జాలక యుపాయమున నెచ్చటికో కొనిపోయి కృత్రిమమార్గ
మునఁ జంపించి తద్ద్రవ్యమును గృష్ణుఁడు గైకొనియెను. యవన
ద్రవ్యమున నిపుడు ద్వారకయందుఁ గృష్ణుఁడు ధనవంతుఁడని
పేరొందెను. జరాసంధుని దాడి కోర్వఁజాలకయే సాగరాంత
రమున నిల్లు కట్టుకొనియెను. నేనో జరాసంధుల నూర్చుట
నైనను వధించి విలాసమున జయశ్రీ నార్జింపఁగలను. తక్కిన
ముక్కుడులరాజుల లెక్కింపనేల! దుర్వాసుఁడు నాకు గురువు.
వారియనుగ్రహమున విద్యల నభ్యసించితి. రణశాస్త్రవిశార
దుఁడను. అట్టిశక్తి నాకుఁ గలదు కావునఁ బ్రపంచమునెల్ల
నోడింపఁజాలుదును. నాకుసమానులుగ వచింపఁదగువారు పరశు
రాముఁడు. శిశుపాలుఁడు. అందు శిశుపాలుఁడు నాకుఁ బరమ
మిత్రుఁడు. స్వర్గమును జయింప నిపుడతఁడు కోరుచున్న వాఁడు.
నేను శతమఘుని దద్బలములను క్షణమున గెలువఁజాలు
దును. దుర్బలుఁడగు జరాసంధు నోడించి కృష్ణుఁడు జయశాలి
నని విజ్ఞప్తించుచున్న వాఁడు. ఆకృష్ణుఁడే నాసోదరిని వివాహ
మాడఁగోరి యీనగరమున కరుగుదెంచినచో యమమందిర

మున కనిపెదను. నందుడు వైశ్యుడు. తత్పుత్రుఁ డగు కృష్ణుడు గోవులఁ గాచుకొనువాడు. ప్రత్యక్షముగా జారుడు. గోపికాలోలుడు. గోపాలకుల యుచ్చిష్టమును భుజించువాడు. దేవతలకుఁ దగిన మనరుక్తిణిని బాణీగ్రహణ మొనరింపఁ దగినవాఁడా? ఇంచుక యాలోచింపుము. అట్టి నీచవంశజనితుఁడగు కృష్ణునకుఁ దనయారత్నము నీబ్రాహ్మణ బ్రువుడు భిక్షుడు చెప్పినమాటల కుబ్బి యీదలంతువా? ఏమిది? ఆశ్చర్యముగ నున్నది. రాజేంద్రా! ఈవిషయమున బుద్ధిహీనుడవై తివనక తప్పదు. యాచకునిమాటలకు లోబడి తివి. కృష్ణుడు రాజపుత్రుడు కాఁడు. శూరుడు కాఁడు. కులీ నుడును గాఁడు. పరిశుద్ధుడు కాఁడు. దాతయుఁ గాఁడు. ధనాఢ్యుడు కాఁడు. యోగ్యుడు కాఁడు. జితేంద్రియుడు కాఁడు. అట్టివానికే గన్యక నీయందలంచుట పాడియా? 'ఎవ్వడైన నంగీకరించునా' బంధువులు పిదప నవ్వకుందురా?

నామాటను బాటింపుము. సుపుత్రుడై కులీనుడై విఖ్యాతిం గాంచియున్న శిశుపాలున కొసంగుము. బలమున శంకరు మెప్పించినవాడు. రాజేంద్రతనూభవుడు. కావున నతఁడే మనరుక్తిణికే దగినవాడు. ఇపుడే నానాదేశాధీశ్వరులం బిలువనంపుము. బంధువులను మునులను శుభలేఖల నంపి బిలువనంపుము. వివాహ మతివై భవమున నొనరింపుము. సకలపదార్థముల సంగ్రహించి యెల్లరు తనియున ట్లన్నదానము చేసి బహుమానపురస్కరముగా సాగనంపుము. ఇట్లుచేసిన మనకుఁ గొప్పఖ్యాతి కలును. బంధువు లానందింతురు. మహర్షు లానందింతురు. కులదేవతలు హర్షింతురు. మనకెల్లవిధముల గౌరవము.

గల్గును. అని యెఱుకు కుమారునిమాటలఁ బురోహితునిం గూడి యాలకించి తలయూచెను. * రుక్తిణి యామాటలకుఁ బరితేపించెను. అన్నయుద్దేశము మరల్పరాదనియెఱింగెను. శిశుపాలున కీయఁదలంచినచో నాకోరిక యెట్లు సఫలమగునా యని యూహించెను. నావాంఛ నెఱవేఱనిచో జీవించుటయు వ్యర్థము కదాయని నిశ్చయించెను. వివాహమాడిన శ్రీకృష్ణుని. తప్పినచో మృతినంగీకరించుట తప్పదని నిర్ణయించుకొనియెను.

కుండిననగరమున వృత్తాంత మించుకనిలిపి ద్వారకా

* ఇటనుండి యీకథ మార్పునొందినది. శ్రీకృష్ణజన్మఖండప్రకారము భీష్మకుండుకొడుకుమాట నిరాకరించి శ్రీకృష్ణునికొఱకు శుభలేఖనంపుట తదాగమనము చెప్పవలయును. భాగవతాదుల ప్రకారము రుక్తిణి విప్రునిం బంపుట కృష్ణాగమనము చెప్పవలయును. కావున నిట నన్నియుఁ గలిపి వ్రాయవలయును గాన రుక్తిణీసందేశమును వ్రాసి పీఠప దీనిని గలుపుచు వ్రాసెద. శ్రీభాగవతము ౧౦ స్కం. ౧౨ వ యధ్యాయమునుండియు, హరివంశము విష్ణుపర్వము ౪౭ వ యధ్యాయమునుండియు, బ్రహ్మపురాణము ౯౧ వ అధ్యాయమునుండియు, విష్ణుపురాణము ౧౧ వ అంశము ౨౭ వ యధ్యాయమునుండియు, గర్గసంహిత ద్వారకాఖండము ౧౧ వ అధ్యాయమునుండియు సంగ్రహింపఁబడినదని యెఱుంగవలయు. రుక్తిణీసందేశము చాల గ్రంథములలోఁ గన్పట్టెడిని. కావునఁ బూర్వోక్తకథ కించుక భేదముగాఁ గనఁబడినను బాధయొండదని నాభావము. కన్యాదానము భీష్మకుండే శ్రీకృష్ణమూర్తి కొనరించినట్లు శ్రీకృష్ణజన్మఖండమునఁ గలదు. తదనుగుణముగా గధయందు మార్పులుగలవు. తక్కుంగల గ్రంథములరీతి వేఱు. అన్నింటిని గలిపి యొక ప్రణాళిక నిర్ణయించుకొని వ్రాయుదును. ఇంచుక లావము లున్నను మన్నించవలయును.

వృత్తాంతము నూహితము. రుక్మిణి సకలసుగుణమండిత
యనియు, బుద్ధిలక్షణోదార్యరూపశీలాశ్రయయనియు, నాలకించి
పెండ్లియాడఁదగినదని తలంచెను. కాని యావిషయ మషడ
క్షణముగా నుంచెను. బలభద్రునకుఁ దప్ప నితరుల కెవ్వరికిం
దెలియదు. పలువురు రుక్మిణినిగూర్చి యపుడపుడు కృష్ణ
సభాంగణమునఁ బ్రశంసించుచుండుటయు శ్రీహరి యాప్రశం
సావాక్యములఁ జెవియొగ్గి యాలకించుటయు జరగుచుండెను.
ఇట్లు శ్రీకృష్ణనియొక్కయు రుక్మిణియొక్కయుఁ జిత్తము
లను బ్రీతిలత బంధించెను. ఆలతాబంధ మితరులకన్ను
లకుఁ గనఁబడునది కాదు. దాని నెఱుంగఁజాలువా రెవ్వరో
కొందఱే కాని యందఱకుఁ దెలియదు. స్నేహలత ప్రీతిలత
యనుపేరులఁ గవులు దీనినే వాడుదురు. లతాత్వారోపణము
దూరస్థితి దీనిని బాధింపదనుటకే యని ప్రాయికముగాఁ బండి
తులభావము. ఇది సర్వజనాంగీకారమును గాంచినవిషయము.
ఈస్నేహలత రుక్మిణీవాసుదేవుల మనస్సుల నంటినపుడు దానిని
వదలింపఁ బ్రయత్నించువాఁ డెట్టిఫలమునొందునో మును
ముందు తెలియఁగలదు. భగవదీచ్ఛకు మాతొడ్డినిలుచుట
యనఁగా నాపదలపాలగుటకు సిద్ధపడువాఁడే యని సారము.

ఇట్లు షరస్పరప్రేమము విధివశమునఁ గల్గెను. కాని
భగవంతునిమదిఁ గలవిలపాటు లేదు. కాని త్రికాలవేత్తు
త్వము లేనికతన రుక్మిణి కెంతో మనశ్చింత కల్గెను. రుక్మిణీ
టల కార్తిహెచ్చెను. దాన సంశయములు పొడమెను. వానిఁ
దొలఁగించుకొనుశక్తి కలుగకపోయెను. కావునఁ గర్తవ్యమే
మని యూహింపసాగెను. ఈపట్టున శ్రీభాగవతమునందు,

శ్లో.తదవేత్యా సితాపాంగీ వై దర్శి దుర్జనా భృశమ్,
విచింత్యాప్తం ద్విజం కంచి తృష్ణాయప్రాహిణోద్ధ్రుతమ్.

అనిమాత్రమే కనుపట్టెడిని. తెనుఁగున మహాకవి యీఘట్టమున
స్వకపోలకల్పనముల నొకమెఱుఁగు తెచ్చిపెట్టిరి. వానిం
జూడుఁడు.

ఉ. అన్నతలంపుఁ దా నెఱిఁగి యన్నవనీరజగంధి లోన నా
పన్నతనొంది యాప్తుఁడగు బ్రాహ్మణు నొక్కనిఁ జీరి గర్వసం-
చ్చన్నుఁడు రుక్మి నేఁడు ననుఁజై ద్యునకిచ్చెదనంచు నున్నవాఁ
డెన్నివిధంబులం జని బుధేశ్వర చక్రికి విన్నవింపవే.

అని వ్రాసి యంతలోఁ దృప్తి నొందక యొకవచనమునందు “అని
కొన్నిరహస్యవచనంబులు చెప్పిన న్విని బ్రాహ్మణుండు” అని
వ్రాసెను. దీనిచేఁ గథాంశమునకు బాధలేదు గాని అంతఃపుర
మునం దున్నకన్యక యావఱ కెన్నఁడెఱుంగని పరపురుషుని
కడకు దూతనంపుటయ కాక రహస్యములు కొన్ని చెప్పిపం-
పుట మర్యాదను మీఱినట్లుగాదా యనుశంక కవకాశ మిచ్చు-
చున్నదిగదా యని కొందఱుండురు. రుక్మిణిమనస్సున శ్రీహరి
శ్రీమన్నారాయణమూర్తిగానే భావించియుండునా? లేక యొ-
కానొక సుందరాకారునిగా భావించియుండునా యని యా-
లోచింపవలయును. పోతనగారిభావమున రుక్మిణి గతాగతజనుల
వలన విన్నవిషయములం బట్టిచూడఁగా సామాన్యమానవుఁడు
కాఁడనియు నమానుషచర్యలంబట్టి భగవంతుఁడనియు భావిం-
చియుండుననియే గాని వేటొక్కపద్ధతి గాదు. ఈభావము
సీక్రిందిపద్యమున వెల్లెఱుచ్చిరి.

క. అయ్యా కొడుకువిచారము

లయ్యయు వారింపఁజాలఁ డటుగాకుండఁ

నెయ్యమెఱిగించి చీరుము

చయ్యన నిజసేవకానుసారిఁ శౌరిఁ.

ఈపద్యమున నిజసేవకానుసారిఁ అన్నవిశేషణమును బట్టి తన్నాశ్రయించినవారి నుద్ధరించునట్టి యనునర్థము తేటపడును. కావున భగవంతునికడ విన్నవించుట యెట్టి స్త్రీలకుఁగాని మర్యాదకు భంగముకాదనియు జగత్పిత గావున సంతకపురకాంతలకును సతనికడ మర్యాదగాఁ బ్రవర్తించుట యనఁగాఁదమకుంగల యావత్తులం దెలుపుకొనుటేయనియు నూహింపఁదగువిషయము. కాబట్టి మూలవిరుద్ధమైనను బద్యభాగము మూలార్థమును బోషించుచు భక్తిని దేటపఱచుచున్నదని యెఱుంగవలయు. ఇట్టిశంకలకుఁ జోటియక తరువాతికథను బరింపుఁడు.

రుక్మిణి తనకావుఁ డగుబ్రాహ్మణుని బిలిచి తనయుదంతమంతయు నుచితరీతిని దెల్పి త్వరగ సరిగి కార్యము పండించుకొని రమ్మని యభ్యర్థించి పంపెను. విశ్వాసపాత్రుఁడగు నా విప్రప్రవరుఁడు త్వరపడి ద్వారకకుం బోయెను. ద్వారకానగరమును నేత్రపర్వముగఁ గాంచి కరము హర్షించి కృతార్థుఁడై యనియూహించెను. ఆనగరము సాక్షాద్గోలోకమనియే ధ్యానించెను. భగవద్దర్శనము దొరకుననియు దాన ముక్తి కరతలామలకమనియుఁ దలపోసెను. వీధులవెంబడిపోవుచు సంబరమును ముద్దిడుకొనునట్లున్నతములగు మాడుగులఁ దిలకించి యచ్చెరువందెను. భగవంతుఁడు వేంచేసియుండు సౌధమును

దర్శించెను. ప్రతీహారులకుఁ దనరాకఁ వెలిపి యాద్యులారా !
నారాక శ్రీగోపాలకృష్ణనకుఁ దెలుపుఁడి యని వినయమునఁ
బలికెను. వారు మిగుల శాంతచిత్తులు. ఉదారాశయులు. కరు
ణాపరతంత్రులు. భగవత్సేవానిరతులు. కాఁబట్టి యావిప్రుని
రాక వెంటనే శ్రీహరికి విన్నవించిరి. మురారియు ముందే
యాలోచించుచుండువాఁడు కావునఁ బ్రవేశపెట్టుఁడని యాన
తిచ్చెను. దయచేయుఁడి బ్రాహ్మణోత్తమా ! ఎంతధన్యుఁడవో
కాని పరమపురుషుఁ డేకాంతమండపమునఁ గూరుచుండి నీరా
కకై కాచియున్నవాఁడు. వేంచేయుమా యని విన్నవించిరి.
బ్రాహ్మణుని యానందమునకు మేర యున్నదనవచ్చునా! పర
మానందభరమున వడివడిఁ బ్రవేశించి యందు రత్నసింహాసన
మునఁ గూరుచున్న యాదిపూరుషుని భగవంతుని బ్రహ్మణ్య
దేవుని గాంచెను. “పెండ్లికొడుకువు గమ్మని దీవించెను.” అన్న
బ్రాహ్మణాశీర్వాదము పోతనగారి యాశయమే గాని వ్యాస
భావము కాదు.

శ్రీకృష్ణుఁడు లీలామానుషవిగ్రహుఁడయ్యి లోకా
చారములఁ బాటించువాఁడై లోకులకు మర్యాదలఁ దెలుపఁ
బూని

“యద్య దాచరతి శ్రేష్ఠ స్తత్త దేవేతరో జనః.”

యన్నసోక్తి కుదాహరణముగా రత్నసింహాసనమునుండి తటా
లున దిగి యావిప్రోత్తముని నిజాసనమునఁ గూరుచుండఁ
జేసెను. ఈతావునఁ బోతనగారు “బ్రాహ్మణుం గూరుచుండ
నియోగించి” యని వ్రాసిరి. మూలమునందు,

“దృష్ట్వా బ్రహ్మణ్యదేవస్తమవరుహ్య నిజాసనే,
ఉపవేశ్యాన్యాయాంచక్రే యథాత్మానం దివాకసః.”

అని కనువట్టెడిని. స్వాసనమునఁ గూరుచుండఁ జేసెననుటయే.
చమత్కారము. ఏలమానిరో పోతనభావము తెలియకున్నది.

ఇట్లు నిజాసనమునఁ గూరుచుండఁజేసి తనకు దేవతలు
భక్తియుక్తులై యెట్లు పూజింతురో అట్లే విధిప్రకారము
పూజించెను. భుజింపఁ బ్రార్థించెను. విప్రుఁడు కృష్ణమూర్తి
గృహమున భుజించెను. తాంబూలచర్వణము చేసి కూరుచుం
డెను. సాధువులకుఁ బరమగతియగు శ్రీహరి విప్రునిపాదములఁ
దనకరారవిందముల నొత్తుచు నించుకయుఁ ద్వరలేక స్వస్థచి
త్తుడై యిట్లు ప్రశ్నించెను.

ఈఘట్టమున మూల మెట్లున్నదో తెలుపక తప్పదు.

శ్లో. కచ్చిద్విజవరశ్రేష్ఠ ధర్మస్తే వృద్ధసమృతః,
వర్తతే నాతికృచ్ఛ్రిణ సంతుష్టమనసస్సదా. 30

సంతుష్టో యది వర్తతే బ్రాహ్మణో యేనకేనచిత్,
అహీయమానసాన్విధర్తాత్సహ్యాస్యాఖిలకామధుక్
అసంతుష్టో సకృల్లోకా నాప్నోత్యపి సురేశ్వరః,
అకించనోపి సంతుష్ట శ్చేతే సర్వాంగవిభవః. 31

విప్రాన్ స్వలాభసంతుష్టాః
సాధూన్ భూతసహృత్తమాన్,

నిరహంకారిణశ్శాంతాన్

నమస్యే శిరసాసకృత్.

33

శ్రీభాగవతము ౧౦ స్కం. ౫౨ ఆధ్యాయము.

నాస్య. సభర్షోఽస్య బ్రాహ్మణస్య అఖిలకామదోగ్ధాభవతి.
యద్వా, స బ్రాహ్మణోఽస్య విశ్వస్య అఖిలకామధుగితి లోకానా
హ్నీతి. లోకాల్లోకాంతం పర్యటన్ నైకత్ర నిర్వృతః తిష్ఠ
తీశ్శ్రీః. నాహ్నీతీతి సాతే సురేశ్వరోఽపి భూత్వా లోకానా
హ్నీతి. ఉత్తమాన్ లోకాన్ ప్రాప్తోఽపి అప్రాప్త ఇతి క్లेश్య
తీత్యర్థః. శేతే సుఖనూస్త ఇత్యర్థః. తదేవాహ సర్వేష్వంగేషు
వాక్సాన్యోదిషు విజ్వరః తాపరహితః. స్వలాభః స్వతపః
ప్రాప్తలాభః. అత్తలాభోవా. తేన సంతృప్తాన్ పూర్ణాన్
సాధూన్ స్వధర్మనిష్ఠాన్.

అని శ్రీధరాచార్యులు.

ఈభాగమునఁ దెనుఁగున మహాకవిపోతన యెంతయుఁ జమ
త్కృతః జూపెను. ఆపద్యముల వ్రాయఁకి తప్పదు.

సః జగత్సురేశ్వర ! సంతోషచితుండ

వై యున్న నీధర్మ మతిసులభము

వృద్ధసమృత మిది విత్త మెయ్యదియైనఁ

బ్రాహ్మిణ హర్షించు బ్రాహ్మణుండు

తనధర్మముననుండుఁ దరలఁ డాధర్మంబు

గోరిక లతనికీఁ గురియుచుండు

సంతోషి గాఁడేని శక్రుడైన నశించు

నిర్ధనుండైనను నిద్రపోవు

అ. సంతసించెనేని సర్వభూతసుహృత్త

ములకుఁ బ్రాప్తలాభముదితమాన

సులకు శాంతులకును సుజనులకును గర్వ

హినులకును వినతు లేనొనర్తు.

అని వ్రాసిరి. ఈపద్యము పూర్వశ్లోకముల యన్నింటియర్థమును బోషింపఁజాలదు కాని తత్సారమునుమాత్రము చక్కఁగాఁ జెలుపును. ఛాయవలెనుండునని నాభావము. వ్యాఖ్యవలె చుండఁజాలదు. ఎంతయో వెంచి వ్రాయవలసియుండును. ఇట్టి ఘట్టములందే వ్యాఖ్యానము వ్రాసినట్లు తెలుఁగున భావము శతవిధముల గుంభితము గావింపవలసినది. సారముమాత్రము వ్రాయుట చాలదని నాభావము. ఇందలిభావము స్మృతుల భావమువంటిది. ఈప్రశ్నరూపమున భగవంతుండు బ్రాహ్మణుఁడన నెట్టివాఁడు? లోకమున నెట్టివాఁడు సుఖి? అను విషయ రత్నముల లక్షణములఁ దెల్పెను. ప్రశ్న భావము నాలకింపుఁడు.

ఓ బ్రాహ్మణశ్రేష్ఠుఁడా! నీధర్మము వృద్ధసమృత మైనది. ద్రవ్యమేమాత్రము లభించినను సంతృప్తినొందుట బ్రాహ్మణ ధర్మ మగును. ఏదా సంతోష మెవనిమనస్సుననుండునో యాతఁడే బ్రాహ్మణధర్మముగలవాఁ డనఁబడును. ఏమాత్రము ద్రవ్యములభించినను సంతృప్తుఁడై యెవ్వఁడుండునో, ఎవ్వఁడు తన కులధర్మమునుండి పరిభ్రష్టుఁడు కాఁడో, ఆధర్మమే యాతని కఖిలకామముల నొసంగును. అట్టిబ్రాహ్మణునిపలనఁ బ్రపంచమున కెంతయో మేలుగలుగును. అసంతృప్తుఁ డయ్యెనేని త్రిలోకాధిపతియగు దేవేంద్రుఁడైనను బలుమాటు పుట్టుచుఁ జచ్చుచుఁ బుణ్యలోకముల నొందుచు నింక నుత్తమ లోకముల నొందఁగోరుచుఁ బరిభ్రమించు చుండును. సంతృప్తుఁ డయ్యెనేని నిర్ధనుండైనను హాయిగా నిద్రపోవును. సర్వాంగములయం దించుకంతయుఁ దాపరహితుం డగును. ఏబ్రాహ్మణులు స్వీలాభమున సంతృప్తులుగ నుండురో సాధువులగుదురో

సర్వభూతపరిపూర్ణగురుగారు అహంకారవర్జితగురుగారు శాంతధనులుగ నుందురో అట్టిబ్రాహ్మణులం గూర్చి పెక్కు సాదులు నమస్కరించువాడను. ఆర్యా! నీయందట్టి లక్షణము లన్నియు మూర్తీభవించి యున్నవి. నిన్నుఁజూడ సంతోషుండ నని తోచెను. కావున నీకిదే మరలమరల నమస్కరించుచు న్నాడను. అని పలికి మందహాసము మోమునఁ జిందులాడ మఱియు నిట్లు ప్రశ్నించెను.

బ్రాహ్మణప్రవరా! నీకుఁ గుశలమే కదా. ఏరాజుపరి పాలనమున నీనివాసము గలదు! ఆరాజుపలనఁ బ్రజలెల్ల సుఖములను గాంతురుకాదే. ప్రజలను చిడ్డలవలె బాలించు రాజు రాజ్యముననేకదా మీ నివాసము. ఆరాజు నాకుఁ బ్రియుండని యెఱుంగుము. ఏనగరమునుండి దుర్గమంబగు నా యీనివాసమున కరుదెంచితివి! ఏమికోరి యింతప్రయాసపడి వచ్చితివి? చెప్పఁదగినవిషయమైనఁ చెప్పుము. దానినొనరించి నీయిష్టముం దీర్చెదను. అని యిట్లు పరమేశ్వరుఁడు మహాదరణంబున నడుగ లీలామానుషవిగ్రహుండగు నాకృష్ణనకుఁ దన వృత్తాంతము నిట్లు చెప్పెను. మహాపురుషా! విదర్భదేశము గలదు. తదధినాయకుఁడు భీష్మకుండు. ఆధునాయకునకుఁ బుత్రులపిదప నొక్కకుమారిక జనించెను. ఆమెయే రక్తిణి. పుత్రులున్నను గుమారికను బుత్రికగా నారాజు భావించు వాడు. ఆరక్తిణి నీకుఁ గింకరిగాఁ గాంక్షించినది. ఆమెకు వివాహప్రయత్నము జనకుండు సాగింపఁ దద్విషయమున నీకొక సందేశము మనవిచేయ న న్నంపినది. ఆసందేశ ముద్వాహ మంగలము. ఆకుమారిక నాయందు విశ్వాసముకలది. కావున

నామెపంపఁగా నొకశుభసందేశమును గొనివచ్చినాడను. ఆసం
దేశమును విన్నవించును. దాని నాకర్ణించి యనంతరము చేయఁ
దగుననితోచిన కార్యమును సాగింపుము. ఆమెపుత్రైంచిన
వాక్యరత్నము లివియే. ఈఘట్టమున మూలము వ్రాయక
లేప్పదు.

శ్లో. శ్రుత్వా గుణాన్ భవనసుందర శృణ్వితాంతే

నిర్విశ్య కర్ణవిదరై ర్హరతోఽంగతాపమ్,

రూపం దృశాం దృశిమతా మభీలార్థలాభం

త్వయ్యచ్యుతా విశేతి చిత్తమపత్రపం మే.

కాత్వా ముకుంద మహతీ కులరూపశీల

విద్యావయోద్రవణభామభి రాత్మతుల్యమ్,

ధీరావతిం కులవతీ న వృణీత కన్యా

కాలే నృసింహ నరలోకమనోభిరామమ్.

తన్తే భవాన్ ఖలు పృతః పతిరంగజాయా

మాత్తార్పితశ్చ భవతోఽత్ర విభో విధేహి,

మావీరభాగ మభిమర్శతు చైద్యకరా

ద్గోమాయువ స్త్రుగపతే ర్భలి మంబుజాత్.

పూరేష్టద త్తనియమవ్రతదేవవిప్ర

గుర్వర్చనాదిభి రలం భగవాన్ పరేశ,

ఆరాధితో యది గదాగ్రజ ఏత్యపాణిం

గృహ్లాతు మేన దమఘోషసుతాదయోఽన్యే.

శోభావినిత్య మజితోద్వహనే విదర్భాన్

గుప్త స్సమేత్య పృతనాపతిభిః పరీతః,

నిర్మల్య చైద్యమగధేశబలం ప్రసహ్య
మాం రాక్షసేన విధినోద్వహ వీర్యశుల్కామ్. ౪౩

అంతఃపురాంతర చరామ నిహత్య బంధూన్
త్వా ముద్వహే కథమితి ప్రవదా మ్యుపాయమ్,
పూర్వేద్య రస్తి మహతీ కులదేవయాత్రా
యస్యాం బహి ర్నవపథా ర్గిరజా ముపేయాత్. ౪౪
యస్యాంప్రిశం సరజ స్సృగం మహంతో
వాంఛం త్యుమాపః. వాత్తతమోపహత్యై,
యద్యంబుజాక్ష నలభేయ భవత్ప్రిసాదం
జహ్యమసూన్ వ్రతకృశాన్ శతజన్మభిస్సృత్. ౪౫

శ్రీభాగవతమున రుక్మిణీసందేశ మీశ్లోకములచే జెప్పబడినది.
ఇందుఁ బ్రథమశ్లోకమునఁ గలయర్థమును మహాకవిపోతన చమ
త్కారముగా నొకపద్యమున వివరించి తన భక్త్యతిశయతను
వెల్లడించెను. శ్లోకార్థము నెన్నిభంగుల పూర్వేనో స్పష్టము
కాఁగలదు. దానిచే నా భక్తశిఖామణి శాత్పర్యము బోధపడఁ
గలదు.

సీ. ఏనీగుణములు కల్గేంద్రియంబులు సోఁక

దేహతాపంబులు తీటిపోవు

నేనీశుభాకార మీక్షింపఁ గన్నుల

కళిలార్థలాభంబు లమరుచుండు

నేనీచరణసేవ లేప్రాద్దుఁజేసిన

భువనోన్నతత్వంబు బొందఁగలుగు

నేనీలసన్నామ మేప్రాద్దుభక్తితోఁ

దడవిన బంధసంతతులు వాయు

తే. నట్టి నీయందు నాచిత్త మనవరతము

నచ్చియున్నది నీయాన నానలేదు

కరుణఁజూడుము కంసారి ఖలవిదారి

శ్రీయుతాకార మానినీచిత్తచోర.

ముందీ నీసపద్యమునర్థ మించుక విమర్శింపఁ దగియున్నది. రుక్మిణి లక్ష్మీయనియే భావించి కవి పద్యముచెప్పినే గాని స్త్రీ మాత్రమని భావించి కాదనవలయు. ఈయర్థము పైనాలుగు పాదములు వెల్లడించెడిని. గీతపద్యమునఁ గవిభావము సుంత తగినది. యతిబాధకై కాబోలు “నానలేదు” అని పల్కెను. నీయాన = నీతోడు. నానలేదు = సిగ్గులేదు. ఈపల్కులు నీకుం దెల్పుటకు సిగ్గుపడకున్న దాననని కవిభావమని యూహింపక తప్పదు. నానలేదను వాక్యము రసపుష్టిని గల్పింపకుండుటయే గాక యుదాగాశయము నల్పముగాఁ జేయుచున్నది. అంత్య ప్రాసముల కాశపడినందున నాల్గవపాదమునందలి కడపటివిశేషణమగు మానినీచిత్తచోర యనునది యపార్థమును గల్పింపఁ జూచువారల కవకాశ మిచ్చుచున్నది. ఇది కేవల సౌందర్యవిషయమునఁ జెప్పఁదగిన పదము. ఈపద్యమునందు భక్తిరసమే మూర్తిభవించి యున్నది. స్త్రీలచిత్తమును దొంగి లించువాఁడా యనఁగా స్త్రీలకుఁ గామమును గొలుపువాఁడా యనికాని, స్త్రీలందఱు మోహింపఁజేయఁజాలు సుందరా కారుఁడా యనికాని యర్థమును జెప్పవలయును. పెద్దలు దీనిని భక్తిరసముగా నర్థముచెప్పి సాధింపఁగలరు గాని సామాన్య

దృష్టి కీవిశేషణము పద్యమున మూర్తిభవించియున్న భక్తిరసమును బాడుచేయుచున్నదని నాయాశయము. ఏలయన నిట్టి తావులనే యాక్షేపించువారు లత్యములం జూపి యాక్షేపింతురు. శ్రీకృష్ణపరబ్రహ్మమునందు దోషముల నారోపింతురు. మూలమును నెమకువా రరుదుగ నుందురు. పద్యములనే పఠించువారు వెక్కిండ్తుందురు. వారెల్ల నిట్టివాక్యములం జూపి కృష్ణస్వభావ మిదియని యుల్లసమాడుదురు. భక్తుల కీట్టితావుల నించుకంతయు నేవకల్గదనుట నిక్కము. పామరు లెట్లన్న నేమి కొఱంతయనరాదు. లోకమున నపవాదము కల్లఁ గూడదు కదా. కావుననే యిట్టితావులఁ గన్నులుగలిగి కవి జాగరూకుడై మెలఁగవలయు. రామచరిత్రమువంటిది కాక శ్రీకృష్ణదివ్యచారిత్రము కళంకములపాలై యున్నది. ప్రాయశః ఇట్టి ఘట్టములఁ గలవిషయములనే చూపుచు నాక్షేపించు వారు వెక్కిండ్తుకలరని నాయనుభవమున నెఱింగితిని. పోతన వంటిభక్తుని దృష్టి కేమియుఁ దుచ్చవిషయములు గోచరింప వనుట సిద్ధాంతము. కాని పామరుల కవకాశము తెచ్చిపెట్టినట్టగునే యని విచారించుచున్నాడను. ఇంక భాగవతభాష మేమనఁగాఁ జిత్తగింపుఁడు.

— రుక్మిణి శ్రీహరికిఁ బంపినసందేశము. —

జగత్సుందరాకారా! నాశరహితా! పరమపురుషా! నీ యనంతకల్యాణగుణములను వినినదానను. ఆగుణములు కర్ణ వివరములద్వారా ప్రవేశించి యంగతాపమును దొలఁగించినవి. వినువారలకు సకలసంతోషములఁ గలిగించునవి కదా నీగుణములు. చతుష్పంతులకు నీరూపదర్శనము సకల పురుషార్థ

లాభము. అట్టి నీరూపమును గుణములను జక్కగా నాలకించి నాచిత్తము నీయందుఁ బ్రవేశించుచున్నది. చిత్త మవత్రపముగా నున్నది. ముకుందా! కులరూపవిద్యావయోధనథామముల నాత్మతుల్యుడ వగు నిన్ను సత్కులమునఁ బుట్టి గుణములచే గొప్పతనమును వహించిన యేకాంతామణి కోరకుండును! సరలోక మనోభిరాముడవు కదా. పరమపూరుషుఁడవు కదా. నీవంటివతి దొరకుట దుర్లభము కాని నిన్నుఁగోరుట సర్వస్త్రిసహజము. వివాహకాలమునందు నీవార్త వినఁబడినచో నెల్లరు నిన్ను వివాహమాడఁ గోరుదురు. సర్వలోకాధినాయకా! అట్టికారణములవలన నిన్ను భర్తగా వరించితిని. నాయాత్మను నీకర్పించితిని. కావున నీ వరుడెంచి నాయందు భార్యయనుభావము నుంచి కాపాడుము. త్రిలోకవీరుడవగు నీకుఁజేరిన నన్ను శిశుపాలహతకుఁడు వచ్చి స్పృశింపకుండుఁగాక. ఓ యంబుజాక్షా! సింహముభాగమును నక్క హరింపఁజూచుచందమున నీభార్య నగునన్ను నీచుడగు శిశుపాలుఁడపహరింపఁ జూచుచున్నవాఁడు. ఇట్టియాపద నాకుఁ గలుగక యుండఁ గాపాడుము. ఈశ్లోకమునకు మహాకవిపోతన చక్కని పద్యమును వ్రాసెను.

ఉ. శ్రీఘృతమూర్తి యోపురుషసింహమసింహము పాలిసొమ్ము
గో, మాయువు గోరుచందమున మత్తుఁడు చైద్యుఁడు నీ
పదాంబుజ, ధ్యాయనియైన నన్ను వడి దాఁ గొనిపోయెద
నంచు నున్నవాఁ, డాయథమాధముం డెటుఁగఁ జెద్భృత
మైన భవత్ప్రీతాపముకా.

మూలార్థమేగాక విశేషముగాఁ జమత్కారమును సూచించు నర్థము నద్యమున నిరుడియున్నయది. తర్వాతిభావ మాల కింపుఁడు.

త్రోవలలో బావులు త్రవ్వించుట చెలువులు కట్టించుట లోనగు పూర్తమగుధర్మము, అగ్నిహోత్రార్చనాదిరూప మగు నిష్టాఖ్యధర్మము, హిరణ్యాది దానరూప మగుధర్మము, తీర్థయాత్రాదిరూపమగు నియమరూపధర్మమును, కృచ్ఛ్ర చాంద్రాయణాది వ్రతరూపధర్మము, విప్రగురుదేవతాస్సన రూపగుధర్మమును దొలిజన్మముల నెపుడైనను జేసియుంటి నేని గదాగ్రజా! కల్యాణమూర్తి! దయచేసి నన్నుఁ బాణి గ్రహణము చేయుము. తుచ్చులగు శిశుపాలాదులు నన్నుఁ దేటి చూడఁజాలక పోవుదురుగాక. ప్రార్థించి బంధువు లందఱు శిశుపాలునకిచ్చిన నిన్ను నిపుడు నే నేమిచేయ వచ్చు నని యూహింతువేమో నాప్రార్థన నాలకింపుమని మరల రుక్మిణి ప్రార్థించుచున్నది. త్రిలోకవిజయశీలా! శ్రీకృష్ణా! రేపు సాగనున్న వివాహకార్యమునకు నెవరికిఁ గనఁబడక యుండ వచ్చి నీవెనుకఁ జతురంగబలముల రాఁబనిచి విదగ్ధ గాజధానియందు శిశుపాలజ గాసంధాది దుర్తదరాజవీరులఁ జిందఱవందఱగాఁ జేసి బలవంతముగా నన్ను రాక్షసవివాహ విధిఁ బరిణయము గన్తు. నేను వీర్యశుల్కును గాన నట్టిపద్ధతిఁ బెండ్లియాడుట న్యాయము. పరమపురుషా! అంతఃపురమున నున్న నన్ను బంధువులఁ బోలియింపక యెట్లు వివాహమాడ వచ్చునని శంకింతువేమో యొకయుపాయము చెప్పెదను. వివాహమునకు ముందుదినమే మాకుఁ గులదేవతయగు గౌరీదేవిఁ

బూజించుటకై పుతమునకు వెలుపలనుండు దేవాలయమునకుఁ బోవుట మాయా యింటియాచారము. ఆమర్యాదనుబాటింప నేను నంతఃపురమువెలువడి నగర బాహ్యప్రదేశమున కరు దెంతును. అదియే శుభసమయము. అంబికాదేవాలయమునుండియే నన్నుఁ గొనిపోవుట మంచిది. శ్రీకృష్ణా! మఱొక్కవిన్న పము. ఈయపాయ మనర్థావహము. ఇదేల? శిశుపాలుఁడు కులగుణరూపాదులచేఁ బ్రఖ్యాతినొందినవాఁడే. అతని వరింపఁ గూడదా యని యూహింతువేమో నామనోనిశ్చయము నెఱిఁ గించెద. ఆలకింపుము. ఓ కమలాక్షా! నీ పాదారవిందరజస్సున న్నానమొనరింప నీశ్వరుఁడు కోరునట్లు సాధువులు కోరుదురు. అట్టి సకలలోకపూజ్యచరణారవిందుఁడవగు నీయనుగ్రహ మును బడయఁ బ్రాత్రురాలను గొనిచో వ్రతోపవాసాదు లచేఁ గృశించి ప్రాణముల వదలెదను. ఈజన్మమునందే కాదు. ఇట్లు నూఱుజన్మములందు నిన్నుఁ గాంతించుచుఁ బ్రాణముల వదలెదను. నూఱుజన్మములకైన నీప్రసాదము నాకుఁ గలుగకపోవునా. ఈ యర్థముగల శ్లోకమునకు మహాకవిపోతన, మ. ఘను లాత్మీయతమోనివృత్తికొఱకై గౌరీశుమర్యాద నె వ్వనిపాదాంబుజశోయమందు మునుఁగక వాంఛంతు రే నట్టి నీ, యనుకంపక విలసింపనేని వ్రతచర్యక నూఱు జన్మంబులక, నిను జింతించుచుఁ బ్రాణముల్ విడిచెదక నిక్కంబు ప్రాణేశ్వరా.

అని వ్రాసి యింతతోఁ దృప్తినొందఁజాలఁ

నీ. ప్రాణేశ! నీమంజుభాషలు వినలేని

సూరిరంధ్రంబుల కలియయేల?

పురుషరత్నమ నిన్నుఁ నీవు భోగింపఁగాలేని

తనులతపలని సౌందర్యమేల?

భువనమోహన నిన్నుఁ బొడఁగానఁగాలేని

చతురింద్రియముల సత్వమేల?

వయిత నీయధరామృతం బానఁగాలేని

జిహ్వకు ధారస సిద్ధియేల?

౪. నీరజాతనయన నివసమాలికా

గంధ మబ్బలేని పూజమేల?

ధన్యచరిత నీకు దాస్యంబు చేయని

జన్మమేల? యెన్ని జన్మములకు.

ఆని స్వభక్తుత్కర్షమునఁ జెప్పి కృతకృత్యుఁ డయ్యెను.

ఇట్లు రుక్మిణీసం దేశమును విన్నవించి యావిప్రప్రవ
కుడు మహానుభావా! నాయందలి విశ్వాసమున రుక్మిణీ రహ
స్యముగా నీకుఁ దెలుపుమన్నవార్తల విన్నవించితిని. వీని
నాలకించినపిదప దేవర దివ్యచిత్రమున కెట్లు సమతమగునో
యట్లు చేయుము.

దీని తర్వాతివిషయమును బోతనగారు బ్రాహ్మణుఁడు
రుక్మిణీసౌందర్యమును గర్జించి కృష్ణున కతిశయప్రీతిని గల్పించి
నట్లు చెప్పిరి. ఆవిషయమున నాలుగుమాటలు వ్రాయవలసి
యిండి యాపద్యముల వ్రాసెదను.

“సవర్ణనంబుగా మణియు నిట్లనియె.”

సీ. పల్లవవై భవాస్పదములు పదములు

కనకరంభాతిరస్కారు లూరు

లరుణప్రభామనోహరములు కరములు
 కంబుసౌందర్యమంగళము గళము
 మహితభావాభావమధ్యంబు మధ్యంబు
 చతురుత్సవదాయి చన్నదోయి
 పరిహసికారేందుపటలంబు నిటలంబు
 జితమత్తమధుకరశ్రేణి వేణి

ఆ. భావజాశుగముల ప్రాపులు చూపులు
 కుసుమశరునివింటికొమలు బొమలు
 చిత్తతోషణములు చెలువభాషణములు
 జలజనయనముఖము చంద్రసఖము..

ఉ. ఆయెలనాగ నీకుఁ దగు నంగనకుం దగుదీవు మా యుపా
 ధ్యాయులయాన పెండ్లియగుఁ దప్పదు జాడ్యములేల నీవు
 నీ, తోయమువారిఁ గూడుకొని తోయరుహాననఁ దెత్తు
 గాని వి,చ్చేయుము శత్రులక నుజుము చేయుము చేయు
 ము శోభనంబిలక.

అని వ్రాసిరి. ఈరెండుపద్యములకు మూలము కవియూహయే
 గాని శ్రీభాగవతమున గాదు. ఇందు మొదటిపద్యమున రుక్మిణి
 దేహము వర్ణింపఁ బడినది. అందును కహస్యసందేశము కొని
 వచ్చిన బ్రాహ్మణుఁడు తద్ద్రహస్యవార్తలం దెల్పి తమచిత్త
 మునఁ గార్యమాలోచింపుడని చెప్పినట్లు మూలమున నుండఁ
 గాఁ దెనుఁగున బ్రాహ్మణుఁడు రుక్మిణియవయవములు వర్ణించి
 నట్లు చెప్పఁబడినది. అందును “కనకరంభాతిరస్కారు లూరు
 వులు. చతురుత్సవదాయి చన్నదోయి” యను నీరెండుమాట
 లసహ్యాకరములుగా నున్నవి. బ్రాహ్మణునినోట మూలవిరుద్ధ

ముగా వర్జనము చెప్పించియుండరాదు. అందును రుక్మిణి యూహలు పాలిండ్లు వర్జించినట్లు చెప్పింపరాదు. ఇది యేవను గల్గించుచున్నది. ఏల యిట్టివి చెప్పవలెనో తెలిసికొనఁజాలకు న్నివాడ. రెండవపద్యమున నాశీర్వాదము చేసినట్లు చెప్పట యంత యసంగతముగా లేదనవలయును గాని సీసపద్యము సంస్కృతమునాఁడముగా ముండకుండుటయే గాక యేవగింపు గల్గించుచున్నది. వారి యనోభావమేమో తెలియఁజాలను. అట్లు వ్రాయుట యుక్తమేయన్న భావముగలవా రద్దానిని శిరసావహింపవచ్చును వారినిగూడ నేను వ్రాద్ధించెదను అక్షేపకులకంటఁబడినఁ జెట్ల వాట్లకుండునా యనుసందియము నన్నింకను బాధించుచున్నది. ఈవిషయమును వదలి ఇతను గుఱించి నాలుగుమాటలు వ్రాసెదను.

మహాశయులారా ! రుక్మిణి శ్రీకృష్ణునకు విన్నవింప వ్రాస్తాఁడునిమూలమునః బంపినసందేశము శ్రీభాగవతము నందును గర్గసంహితయందును గలదు. బ్రహ్మ విష్ణుపురాణ ములయం దీవిషయమే లేదు. మఱియు నీవివాహకథ యించుకఁగాఁ జెప్పఁబడినది. హరివంశమున రుక్మిణిసందేశము లేదు. కావున భాగవతము ననుసరించియే యీభాగము వ్రాయఁబడినది. గర్గసంహితయందు రుక్మిణిసందేశవార్త చమత్కారముగా నున్నది. కావున దానిని ముందు వ్రాసెదను. ప్రకృతము భాగవతానుసారముగా వ్రాసిన యీభాగము నుండి నేర్చుకొనఁదగినవిషయ మేమియని యించుక విమర్శింప వలయును. రుక్మిణి భీష్మునకుఁ గడఁపటికొమరిక. రుక్మిప్రభృతులు పుత్రులు. వారి యనుజాతయగు రుక్మిణిని వయస్సుస్ఫురి

తను గాంచి భీష్మకుండు వివాహముచేయు టుచితమని యెంచి పుత్రులను బురోహితులను మంత్రులం బిలిపించి సంబంధవిషయమై ప్రశ్నింపఁ బురోహితుఁడగు శతానందుండు శ్రీకృష్ణుని మహిమమును దెలియఁజెప్పి యా శతమపూరుషున కిచ్చుట తగినదని హిత ముపదేశించెను. భీష్మకుఁ డమితానంద మందెను. రుక్మి కృష్ణుని దూషించి శిశుపాలుని భూషించి యతనికేయిచ్చుట మన కులగౌరవమునకుఁ దగినదని తెల్పెను. ఇంతదనుక శ్రీకృష్ణజన్మఖండమునకు శ్రీభాగవతమునకుఁ బోలికగలదు. ఇటునుండి వేటుమార్గములఁ ద్రొక్కినవి. రుక్మిణి తనయన్న భావ మెఱింగి తండ్రి యతనియభిప్రాయమునకు విరుద్ధముగా నడువఁజాలఁడని యాలోచించి యాలసించినఁ గార్యము చెడునని తలంచి యేమిచేయుటకుం దోఁపక త్నామైన నాలసించిన వివాహదినము సమీపించునని యూహించి తనమేలుగోరిన బ్రాహ్మణు నొక్కరునిం బిలిచి యొరులెఱుంగకుండ శ్రీహరికిం దెల్పఁడగుమాటలం దెల్పింపెను. కృష్ణుండు రుక్మిణికిం గొత్త పురుషుండు. బంధుత్వముకూడ సంతకుముందు లేదు. రాస శ్రీకాదులు కర్ణాకర్ణికగా నాకర్ణించియే యుండుననుకొనవచ్చును. అట్టిపురుషునకు వార్తనుబంపుట మర్యాదయేనా? అంతఃపురకన్యక కిదితగునా? ఆసందేశమును విని యీకన్యకకు మర్యాదయే తెలియదని కృష్ణుఁ డూహింపవచ్చును గదా? అనుప్రశ్నము వచ్చును. ఈప్రశ్నమునకు బదులుచెప్పటయు గొప్పవిషయము కాదు. చాల యోజింపవలసినదియు లేదు. రుక్మిణిసంపిన సందేశ మెట్టిది? అని తోలుదొలుత నాలోచింపవలయును. కేవల కామాతిరేకతను బోధించునా? భక్త్యతిశ

యమును బోధించునా యని. కాముకురాలగు నింతిపల్కు-
 లెట్లుండును? భక్తిగల పురంధ్రమాట లెట్లుండును? అని
 కూడ యోచింపవలయును. “భువనసుందర అంగతాపం హరతః
 తే గుణాశ్రుత్వా” అనునది తుదగాఁగలవాక్యము సర్థము
 నాలోచింపఁ గావలయునియుఁ బురంధ్రయనియుఁ గూడ సర్థము
 మిచ్చును. అనఁగాః గాముకీపురంధ్రులకు నివి సమానముగనే
 యర్థమిచ్చుమాట లిందుఁగలవు. ఇంతటితోఁ దృప్తిచెంద
 రాదు. అచ్యుతయనుసంబుద్ధి యుపయోగింపఁబడినది. “దృశిమ
 తామఖిలాన్తలాభమ్” అనువాక్యము నాలోచింపుఁడు. అచ్యుత
 యని ప్రియునిబిలుచుట లోకసహజము కాదు. భగవద్విషయ
 ముననే యుపయోగించు పదమది. అంతియకాని పరమేశ్వరా!
 ఆదుర్ధ్వరకా! అచ్యుతా! సర్వేశ్వరాయనుపదములు కామా
 సక్తలగు నారీమణుల వదనములనుండి యేకవియు నీవఱకుఁ
 జెప్పింపలేదు. కావున రుక్మిణి భగవంతుఁడనియే భావించిన
 వనక తప్పదు. ఇంకను బరికింతము. “ముకుంద, కులరూపశీల
 విద్యావయోద్రవిణధానుభి రాత్తతుల్యమ్ - నరలోకమనోభి
 రామమ్” అనువాక్యములఁ బరికింపఁ గేవల కామాసక్తిగల
 కాంత యూహించుభావము గాక లోకోత్తరగుణశిష్టుఁ డను
 సర్థము తేలేడిని. ఇట్టివాక్యములను భక్తిశీలములు గలసాధ్వి
 పలుకునే కాని కామినీతిలకము చెప్పునట్టివి కావు. “వీరభాగం
 చైద్యః మాభిమర్శతు” అనువాక్యము మర్యాద ప్రధాన
 ముగాఁ గలకాంతామతల్లిక పల్కునదియే. దీనిచేఁ గులగౌర
 వాదులు ప్రధానములే కాని కేవలరూపము ప్రధానముకాదని
 స్పష్టమగు. “భగవాన్ పరేశ” అను నీ రెండుసంబుద్ధులును

జ్ఞానులు వచింపఁదగునవి కావునఁ గేవల భక్తిభావముకల సీమంతినియని ఘంటాపథముగఁ జెప్పవచ్చును. “పూర్వేష్టద త్త నియమప్రతదేవవిప్రగుర్వర్చనాదిభిరలమ్” అను నీవాక్యము తొలిజన్మముల నెందైనను వినిలోఁ గొన్నిగాని యన్నియుఁ గాని చేసియుండినచో “స రాధితోయది గదాగ్రజ ఏత్య పాణిం గృహ్లాతు” అను నీవాక్యము నీవు భర్తవగుట సంభవించుననుభావమును గనఁబఱచెడిని. ఇట్లు పీఠుట్టమున నేమాట నూహించినను రుక్మిణి భక్తిభారముగల నారీమణి యనియే స్పష్టమగును. కావున భగవంతుఁడని శ్రీహరిని నమ్మినది గావునఁ దనవార్తను బ్రాహ్మణుఁ డెఱిగింపఁగా నఖిలజ్ఞుఁడు గావునఁ దనమనోభావ మెఱుంగకపోఁడని నమ్మినది.

రుక్మిణి పంపిన బ్రాహ్మణుఁడు ద్వారకకుఁ బోవుట కెంత కాలము పట్టును? “శ్వోభావిని” అనఁగా లేపు జరగఁబోవు వివాహమునకనుట సరిపడునా? ఒక్కఁడనఁమునఁ బోదగునంత దూరమున ద్వారక యున్నదా? యని ప్రశ్నింపఁ గొందఱు పూనుదురు. ఇందు “శ్వః” అనునది యుపలక్షణవిధిచేఁ ద్వారగా వివాహము సాగఁబోవుననునర్థమును దెల్పెడినని గ్రహించిన నీప్రశ్నమున కవకాశము లేదు. “గుప్తస్య మేత్య” అని యేల చెప్పవలెనన్న నీరాక ముందే తెలిసిన నన్నీదినముననే పాణి గ్రహణమునఁ బరిగ్రహింపుమా యని శిశుపాలుని ద్వారపెట్టుదురేమో యనుశంకను దెలుపును. “రాక్షసేన విధి నోద్వహా” అనుదానింబట్టి సీమహిమనెఱుంగని మూర్ఖులుండినపుడు యుద్ధముకాక తప్పదు కావున యుద్ధమునందు నన్నుఁ గొనిపొమ్మని రుక్మిణిభావమని గ్రహింపవచ్చును. “వీర్యశుల్కామ్” అనుటం

దలంపఁ బ్రతాపమును గనఁబఱపవలయునే గాని నీమహిమ
నెఱుంగఁజాలువా రిటు లేరనుభావము కనుపట్టును.

శ్లో. హత్వా చిత్వా చ భిత్వా చ క్రోశంతీంరుదతీం గృహత్,
ప్రసహ్య కన్యాహరణం రాక్షసో విధిరుచ్యతే. 33

మనుస్మృతి. 3 అ.

అనేన కన్యాయామనిచోచ్చక్తా. గాంధర్వాద్వివేకార్థమ్. అని
కుల్లూకభట్టు.

బ్రాహ్మో దైవస్తతైవార్షః ప్రాజాపత్యస్తథాసురః,
గాంధర్వో రాక్షసశ్చైవ పైశాచ శ్చాప్తమోఽధమః. ౨౧
షడానుపూర్వావ్యవిప్రస్య ఊత్రస్య చతురోఽవరాణ్,
విట్కూద్రయోస్తు తానేవ విద్యాధర్ష్యా నరాక్షసాన్. ౨౩
చతురో బ్రాహ్మణస్యాద్యాన్ ప్రశస్తాన్ కవయో విదుః,
రాక్షసం ఊత్రియన్యైక మాసురం వైశ్యశూద్రయోః. ౨౪
పంచానాం తు త్రయో ధర్ష్యా ద్వావధర్ష్యాస్తృతావిహ,
పైశాచ శ్చాసురశ్చైవ సకర్తవ్యా కదాచన. ౨౫

అత్ర యం వర్ణంప్రతి యస్యవివాహస్య విధినిషేధా తస్యతం
ప్రతివికల్పః, సచ విహితాసంభవేబోధవ్యః = అని కుల్లూకభట్టు.

శ్లో. అనిందితై స్త్రీవివాహైరనింద్యా భవతి ప్రజా,
నిందితైర్నిందితాన్యజాం తస్మాన్నింద్యాన్ వివర్జయేత్.

మనుస్మృతి. 3 అ.

ఇట్టినియమముగల రాక్షసవివాహవిధి నన్నుఁ గొనిపొమ్మా
యని రుక్మిణి చెప్పుటంజేసి మాతృపితృభ్రాతృప్రముఖులకుఁ

దెలియకుండఁ దాఁ జెప్పిపంపుట యప్రకాశ్యమని భావము. త్రియ్యులకుమాత్రమే రాక్షసవివాహము చెప్పఁబడినది కనుక దాని సంగీకరింపుమని రుక్మిణితాత్పర్యమని మనము గ్రహింప వచ్చును.

శ్లో. అసురో ద్రవిణాదానాద్ధాంధర్వస్వమయాన్తిభః,

రాక్షసో యుద్ధహరణా త్వైశాచః కన్యకాచ్ఛలాత్. ౬౧

యాజ్ఞవల్క్యస్తోతి.

ఇట్లు వివాహభేదము లుండుటంబట్టి త్రియోచితమైనదియుఁ దనకపక్షీర్తిని గల్పింపనిదియు నగుపద్ధతిని బెండ్లియాడుమని రుక్మిణి భావము. కావున నంతఃపురకాంత చేయఁదగినపద్ధతిం బూని రుక్మిణి సందేశ మంపలేదని యెఱుంగునది. ఈసందేశ మున నీతిబాహ్యవిషయలేశము లేదనియుఁ గన్యకామర్యాదను బాడుచేయుభాగ విసుమంతయుఁ గానరాదనియుఁ దెలియందగు.

ఇంకఁ గృష్ణమూర్తి బ్రాహ్మణునిఁ గుశలప్రశ్న మొనరించినవిషయమును బరికింతము. బ్రాహ్మణధర్మము సంతృప్తి. అదిలేనిచో సద్వృత్తి వదలినట్లేయగు. ఇదియే వృద్ధసమ్మతమగు సదాచారము. ఆధర్మమే సకలకామముల వర్షించును. అనఁగా సర్వార్థము లాతనికిం గల్గును. సుఖయనఁగా సంతృప్తిగల వాడే. సర్వాంగతాపము లసంతృప్తివలనఁ గలుగు. సర్వాంగ సుఖములు సంతృప్తివలన నొదవు. యదృచ్ఛాలాభసంతృప్తులై సాధువులై సర్వభూతదయాపరులై యహంకారములేక శాంతముగలిగియుండు బ్రాహ్మణులకుఁ బెక్కుసారులు నమస్కరింతును. అనుటచే బ్రాహ్మణులకు విశేషించి యాశ లేకుండుట,

ప్రాప్తించినదానితో సంతృప్తినొందుట, యనునివియే ప్రధాన భర్తములని భగవంతుని భావము. ఈవిషయము భగవద్గీతల యందుఁ గూడ శ్రీహరిచే జెప్పఁబడినది.

శ్లో. యదృచ్ఛాలాభసంతుష్టో ద్వంద్వాతీతో విమత్సరః,
సమసిద్ధావసిద్ధా చ కృత్వాపి న నిబధ్యతే.

౪ ఆ. ౨౨.

అప్రాధ్ధితోపనతోలాభో యదృచ్ఛాలాభః తేన సంతుష్టః
సంజాతాలంప్రత్యయః. అని భాష్యము. సంతుష్టుఁడు కాని
ప్రాప్తాఁడు సంతుష్టుఁడగు క్షత్రియుఁడు నశింతురని ప్రాచీ
నోక్తి గలదు.

అసంతుష్టా ద్విజా నష్టా స్సంతుష్టా ఇవ పార్థివాః. అని.
వీనినే భగవంతుఁడు మశలప్రశ్నరూపమున ననువదించెను.
సంతుష్టియనునది యింద్రియవ్యాపారోపరతిం దెల్పును. పూర్వ
కర్త ప్రతిఫలరూపముగా నెంత నెవరికి లభించునో దాన వాఁడు
తృప్తినొందునేని వానికి గర్తసిద్ధాంతము బోధపడినట్లు తెలిసి
కొనవచ్చును. అది లేదేని కర్తస్వరూపము వాఁ డెఱుంగఁ
జాలఁడని గ్రహింపవచ్చును.

శ్లో. కర్త బ్రహ్నోద్భవం విద్ధి బ్రహ్మక్షరసముద్భవమ్,
తస్మాత్సర్వగతం బ్రహ్మ నిత్యం యజ్ఞే ప్రతిష్ఠితమ్. ౧౫
ఏవం ప్రవర్తితం చక్రం నానువర్తయతీహ యః,
అఘాయు రింద్రియారామో మోఘం పార్థ సజీవతి. ౧౬
యస్తాత్త్వరతిరేవ స్యా దాత్మత్వప్రశ్న మానవః,
ఆత్మ న్యేవ చ సంతుష్టస్తస్య కార్యం న విద్యతే. ౧౭

గీత. 3 అధ్యాయము.

ఈ గీతావాక్యములు వైయర్థమును వెల్లడించుచున్నయవి. కావున నో విప్రుడా! నిన్నుఁ జూడఁగా వృద్ధసమృతమగు బ్రాహ్మణకులసదాచార మగుసంతుష్టి పొడకట్టుచున్నది. నీకు నమస్కరింతుననఁగా నీవాంఛితములు నెఱవేఱునని స్వాభిప్రాయమును దెలిపెననియుఁ గర్త సిద్ధాంతము తెలిసినఁగాని సదాచారములతెఱంగెలుంగ శక్యముకాదనియుఁ, గర్తము బ్రహ్మస్వరూపమే యనియు నెఱుంగఁ దగును. ఇట్లు లీవిషయము సదాచారములను దెలుపుచు భగవద్భక్తిని బోధించుచు భగవద్వీరికిఁ బాత్రుఁ డెవ్వఁ డనువిషయమును సిద్ధాంతమును జేయఁజాలి యున్నది. ఇంకఁ దర్వాతికథను వ్రాయవలయును. కాని గర్తసంహితయందు రుక్మిణి విప్రప్రవరునిద్వారా యొక సందేశము వ్రాసిపంపినట్లు గలదు. దానిందెలుపుట యిపుడవసరము కా దనరాదు. దానిం దెలుపుచున్నాఁడను. ఇతరపురాణములయం దీవృత్తాంతము లేదని ముందే వ్రాసెనిగదా.

బ్రాహ్మణుఁడు రుక్మిణిసందేశమును గొని భగవద్దర్శనము లభించునన్న విశ్వాసమున వడివడిఁ బోయి శ్రీకృష్ణునిం గాంచి రుక్మిణిసందేశము నిట్లు తదుక్తప్రకారమే పల్కెను.

శ్లో. స్వస్తి శ్రీకారపంచాధ్యే నిత్యానందమహోదధౌ,
 శ్రీమద్దివ్యగుణైః పూర్ణై కోటిశో నతయో మమ. ౧౧
 శమత్రాస్తు చ తత్రాస్తు తత స్త్వత్పత్ర మాగతమ్,
 నారదోక్తేన వచసా జ్ఞాతోఽసి ప్రకృతేః పరః. ౧౨
 సర్వం జానాసి సర్వజ్ఞ తదా వక్ష్యే వచో రహః,
 వీరభాగం తు మాం విద్ధి త్వం గృహాణ మహామతే. ౧౩

మా చైద్యః ప్రతిగృహ్ణాయా వ్యథా సింహబలిం మృగః,
కథం త్వా ముద్వహే ద్ధురే స్థితామితి చ తచ్ఛృణు. ౧౪
పూర్వేద్యః కులదేవ్యాస్తు యాత్రాస్తి గ్రామతో బహిః,
అగమిష్యామ్యహం యత్ర తత్ర మాం త్వం గృహాణ భోః.

అని దీనింబట్టి యాలోచింపఁగా రుక్మిణిభావము శ్రీభాగవతాభి
ప్రాయమునే వెల్లడించుచున్నది. అంతియకాక “శ్రీమద్వివ్య
గుణైః పూర్ణై” అనుదానింబట్టి శ్రీకృష్ణుని సర్వగుణపూర్ణు
నిగా ననఁగా భగవంతుఁడగు శ్రీమన్నారాయణమూర్తిగా
భావించినట్లే స్పష్టమగు. సర్వగుణపూర్ణుఁడు భగవంతుఁడుతప్ప
వేఱొకఁ డుండరాదు. కనుక రుక్మిణి భగవంతుని బ్రార్థించు
విషయమున సిగ్గునొందఁ బనిలేదని తలంచియే సర్వజ్ఞుఁడని
యెఱింగియుఁ దనప్రయత్నము చేయకుండుట పాడిగాదని నిశ్చ
యించి “సర్వం జానాసి సర్వజ్ఞ” యనితెలిపి ఐనను విన్నవించు
చున్నదానని మనవిచేసెను. కావున రుక్మిణీసందేశము కుల
స్త్రీలకు సీతిబాహ్యము కాదనియు, భగవద్విషయమున లోకా
చారములఁ బాటించ నవసరములేదనియు నామె మాటలంబట్టి
యే శ్రీకృష్ణుఁడు భగవంతుఁడని స్పష్టమగుననియుఁ దెలియం
దగును. ఇంకఁ దరువాతికథను జిత్తగింపుఁడు.

హరివంశమునుబట్టి యీకథ యించుక మార్పునొంది
నది శ్రీకృష్ణాదులు కొలువుకూటమునఁ గూరుచుండి లోక
వృత్తము నరయుచుండ లోకప్రవృత్తులం దెలుపుమానవులు
కొందఁ జరుదెంచి కృతాతిథేయులై శ్రీకృష్ణా! జనార్దనా!
లోకమునఁ గలరాజులందఱు కుండిననగరమునకుఁ బోవుచున్న
వారు. కుండిననగరేశ్వరున కొకకొమరిత గలదు. ఆరుక్మిణికి

స్వయంవరము సాగుచున్నది. ఎల్లవారు నందుఁ జేరుచున్నారు. శిబిరములు నిర్మింపఁబడుచున్నవి. ఈరాజులందఱు యుద్ధమును గోరువారలే. మడించయున్నవారు. చతురంగబలములంగూడి పోవుచున్నవారు. కావున నందు సంగరము చక్కఁగా సాగును. అని చెప్పఁగా శ్రీహరి భవిష్యద్విషయముల నాలోచించి చతురంగబలములఁ గూడి కుండిననగరమునకుఁ బోయిన ట్లున్నది. దీని తరువాతికథను బ్రయాణకథను వ్రాయునపుడు వ్రాసెదను. కథావిధాన సిన్నిమార్పుల నొందినదని తెలుపుటకే యీవిషయమును వ్రాసితిని. దీని తరువాతికథను రుక్మిణీసందేశమున కనుబంధముగా వ్రాసెదను. కాన సమన్వయము చేసికొనునపుడు భాగవతానుబంధమని తలంపవలయును.

* శ్రీకృష్ణుఁ డాబ్రాహ్మణుఁ డిట్లు రుక్మిణీవార్తలం దెలుపఁగాఁ బరమానందమంది తన హస్తారవింశమున బ్రాహ్మణుని హస్తమునుబట్టుకొని నవ్వుచు నిట్లు బదులు చెప్పెను. బ్రాహ్మణోత్తమా! నాయందు మనస్సునిలిపి రుక్మిణి యెట్లు నిద్దరగాక కలవిలపాటొందుచున్నదోయట్లే తదధీనమానసుడనై నేనును నిద్దురఁజట్టక చింతాకులమానసుడనై యున్నాఁడను. శ్లో. యథా వినిద్రా మచ్చిత్రా రుక్మిణీ రుచిరాననా,
తథాహమపి తచ్చిత్రో నిద్రాం చ న లభే నిశి.

అని భాగవతము.

* ఈకథ శ్రీభాగవతము ౧౦ స్కం. ౫౪ ఆధ్యాయమునుండి గ్రహింపఁ బడినది. తక్కినపురాణములయందుఁ బూర్వము తెల్పిన యధ్యాయములయందలి కథ పూర్తికానందున వానినుండియే గ్రహింపఁబడునని యెఱుంగవలయు.

దీనికి బద్యము.

ఉ. కన్నియమీద నాతలఁపు గాఢము కూరుకు రాదు రేయి
నా, కెన్నఁడు నావివాహము సహింపక రుక్మి దలంచు కీడు
నే, మున్నె యెఱుంగుదున్ బరులమూఁక వధించి కుమారి
దెత్తు విద్యన్నుత మ్రాను ద్రచ్చి నవవహ్నిశిఖన్ వడి
దెచ్చుకై వడిన్.

ఇందు మొదటిపాదమున నీ శ్లోకార్థమంతయు నిమిడియున్నది.
కాని శ్లోకమునఁ గలయర్థచమత్కృతి యందుఁ గనఁబడకున్నది.

ఆర్యా! రుక్మిణి సంతాపము నెఱుంగుదును. రుక్మిణి
యున్నయగు రుక్మి నాయందలిద్వేషమున నాకొసంగ నిశ్చయిం
చిన తండ్రిప్రయత్నమును వారించెను. ఆవిషయము నెఱుంగు
దును. అందుఁ జేరిననీచరాజులఁ జెండాడి యానెలఁతను దెచ్చె
దను. రుక్మిణి సదా మదధీనమానసయై యున్నది. పవిత్రాం
గియగు నామెను దారువునుండి పవిత్రాగ్నిశిఖను గ్రహించి
నట్లు నే నాయనవద్యాంగిని బరిగ్రహించెదను. అని పలికి
బ్రాహ్మణుని పుయిలోటమును దొలఁగించి నేటికి మూడవ
దినమురాత్రి రుక్మిణివివాహమని తెలిసికొని

[ఉద్వాహరేం స విజ్ఞాయ రుక్మిణ్యా మధుసూదనః
అనిమూలము. పరశోష్ణి రాత్రౌ వివాహనక్షత్రమితి
జ్ఞాత్వా=అని వ్యాఖ్య. ఇట నక్షత్రమని వ్యాఖ్య గావున
లగ్నమని యర్థము గ్రహింపఁదగు. మూలమున ఋతు
ప్రసంగము యున్నది. ఋతుమనఁగా రాశియనియు నర్థము
కలదు.]

దారుకుండు సారథిగాన నాతనిం జీరి శీఘ్రంబ తే రాయితము చేయుము. అని యాజ్ఞాపించెను. దారుకుండును భగవదాజ్ఞను మూలందాల్చి నైవ్యసుగ్రీవమేఘపుష్పవలాహకములను నాజా నేయంబులం బూన్చిననందనమును సంసిద్ధము చేసితెచ్చి యునిచి హరిదర్శించి ప్రాంజలియై తనప్రయత్నమును విన్నవించెను. శ్రీగోపాలకృష్ణుండు బ్రాహ్మణునింగూడి తేరెక్కి రథవేగమునకు నాత్మమెచ్చుకొనుచు నారాత్రియందే యానర్తదేశములుగడచి మఱుదినము విదర్భదేశముం జొచ్చెను.

కుండినపురాధిపతి యగుభీష్మకుండు పుత్రస్నేహవశంగ తుండు కావున శిశుపాలునకుఁ గన్నియ నీయఁబూని వివాహోచితమహోత్సవములు చేయించెను. రాజవీధులఁ బరిమళోదకములు చల్లఁబడి యుండెను. చతుష్పథములు, ఇతరమార్గములు కై నేయఁబడి యుండెను. విచిత్రధ్వజపతాకలు తోరణములు చక్కఁగాఁ గట్టఁబడియుండెను. పూలహారములు కట్టఁబడియుండెను. గంధోదకములు చల్లుటఁ బరిమళములు గుబులుకొను చుండెను. స్త్రీపురుషు లెల్లరు విమలాంబరాభరణముల నలంకృతులై యుండిరి. జానపదు లామహోత్సవమును గాంచనరుదెంచి క్రిక్కిరిసియుండిరి. సౌధములయందంతట నగరు ధూపములు పరిమళముల నొప్పారునట్లు వేయఁబడుచుండెను. ఈరీతి నగరమంతయు నలంకృతమై యుండెను. పురాలంకారము కాఁగా భీష్మకుండు పితృదేవతలఁ బూజించి విప్రుల కన్నమిడి విధివంతముగాఁ జేయఁదగు కృత్యములఁ దీర్చి స్వస్తివాచనము చేయించి సర్వకార్యములు తీర్చి వివాహముచేయ సిద్ధముగ నుండెను.

రుక్మిణిని వివాహాదినమున మంగళస్నానము చేయించి శుభావహకృత్యముల నామె యభ్యుదయమును గోరి చేయించి నూతనామూల్యాంబరద్యయము ధరింపఁజేసి రత్నమయాభరణముల నలంకరింపఁ బంచి ఋగ్యజుస్సామాధర్వమంత్రముల రఘోబంధనము చేయించెను. పురోహితుఁ డధర్వమంత్రముల నపగ్రహమగు నట్టివిధిచే నలరించెను. గ్రహశాంత్యర్థము హోమకర్తము నడపెను. హిరణ్యమును, రజతము, వస్త్రములను, బెల్లముగలిపిన నూవులను, ధేనువులను, సద్బ్రాహ్మణులకొసంగి రాజు తనతనయ కభివృద్ధిగలుగఁ బ్రార్థించెను. ఇవిధముననే చేదిదేశాధిపతియగు దమఁఘోషుఁడు తన తనయుఁడగు శిశుపాలునకు మంత్రజ్ఞులగు బ్రాహ్మణులచే నభ్యుదయోచితకృత్యముల నొనరించెను. మంగళకృత్యములు పూర్ణములు కాఁగా శిశుపాలుఁడు మదధారల భూతలంబును దడపు దంతావ శేంద్రసంతతులును, హేమమాలికాభూషితస్యందనంబులును, రత్నాభరణపరిభూషితాజానేయసమూహములును, బదాతులును, బరివేష్టించి రాఁగా రుక్మిణిని బరిణయవిధిచేఁ బరిగ్రహింప సకల బంధురాజులంగూడి కుండినపత్తనమున కరిగెను. సఖాముఖమున రుక్మిణీ వివాహవిషయమున జరిగిన సంవాదమును భీష్మకుఁడు రుక్మిణిని గృష్ణునకీయ నంగీకరించుటయు లోనగువార్తల నాలకించి యీవివాహసమయమున నెన్నియో విఘ్నములు గలుగును గాన వానినెల్ల నివారించి వివాహము నిర్విఘ్నముగా శిశుపాలునకుఁ జేయించి యాతనిం బ్రీతునిం జేసి విరోధులరుదెంచిన పరాజితులం గావించి యవక్రవిక్రమమును జూపి లోకవిఖ్యాతిని గాంచుకోరిక సాల్పిండు జరా

సంధుఁడు దంతవక్త్రుఁడు విదూరథుఁడు పౌండ్రకవాసుదేవుఁడు లోనగు శిశుపాలపక్షమున నభినివేశముగల రాజులందఱు వేస వేలుగా యాదవులఁ బోలియించి శ్రీకృష్ణరామాదులం బాటఁ దోలి జయము శిశుపాలునకు సమకూర్చి పోవఁదలంచుచు వచ్చిరి. * రామకృష్ణులయందుఁ గలద్వేషము తమ్ముం బురికొల్పఁగా రుక్మిణిని సాధించి శిశుపాలునకుం గూర్వఁగోరియుఁ గృష్ణుఁడువచ్చి కన్యకను హరించునేని తత్సహాయార్థము యాదవుల చతురంగబలము లరుదెంచునేని వారిని మార్కొందము. శిశుపాలునకుఁ దోడుపడుదము. అని నిశ్చయించి మనస్సులు యుద్ధాభిలాషాతురములు కాఁగా మఱికొందఱు రాజులరుదెంచిరి. ఇట్లు వివాహార్థ మరుదెంచిన శిశుపాలపక్ష భూపాలకుల చే నాకుండిననగరమంతయు సంభృతమై చూడఁజూడ వేడుకగా నుండెను. నగరశృంగారమును వివాహమహోత్సవమును జూడనేతెంచు జానపదులసంఖ్య యింతయని వచింప ఫణిపతి కేని భాషాపతికే నశక్యమన నింకఁ దక్కుంగలవారిమాట యిట నేటికి? భూమి యీనినల్లే యుండెనని చెప్పటకన్న వేటుపలుకు వచింప నలవికాకుండెను. అట్టితటి శ్రీకృష్ణుఁడు బ్రాహ్మణుం గూడి కుండినపురమును గాంచెను.

† లోకవృత్తాంతజ్ఞు లిట్లు శ్రీహరికిఁ గుండిననగరము సకల రాజేంద్రమండితమని తెలుపఁగా విని శ్రీకృష్ణుఁడు పయనముచేయనెంచుజూడఁ గనఁబఱప నెఱింగి భోజకులాలంకార

* యద్యాగత్య హరేత్కృష్ణో రామాద్వైర్యదుభిర్వృతః, యో త్స్యోమస్సహితాస్తేన ఇతి నిశ్చితమానసాః = అని శ్రీభాగవత మూలము.

† ఇటనుండి హరిపంకానుసారము కథను వ్రాసెదను.

భూతుడగు నుగ్రసేనుడు శ్రీకృష్ణునితోఁ గలవిలపాటొందుచు నిట్లు పలికెను శ్రీకృష్ణా! యదుకులానందవర్ధనా! నామాట యించుక యాలకింపుము. నీవు లేకున్న మేమెల్ల సనాథులము. నీవున్న మేము సనాథులము. పురుషునితో సంయోగవియోగములుగల పురంద్రువలె నిన్నుఁగూడిన విడిచిన సనాథానాథనామములు మాకుఁ జెల్లు. నీవు చెంతనుండిన నింద్రునింగూడి ముప్పదిమూఁడుకోటులు దేవతలు మాపై నెత్తివచ్చినను భీతిల్లువారము కాము. నీ వేయేచోటులకు విజయార్థివై పోవుదువో మే మాయాతావుల కరుదెంతుము. మమ్ముఁ బిలుచుకొనియె పొమ్ము. అంతియకాని మమ్ము వదలి నీవుపోయిన మేమిట నుండఁజాలము. ఈమాట దివ్యచిత్తమున నవధరింపుము. అనుటయు శ్రీహరి చిటునవ్వునఁ దనయుత్సాహమును దెలుపుచు మహారాజా! నీయిష్టానుసార మన్ని కార్యములు చేయవచ్చును. నీయిష్టమును దెలిపిన నేను నట్లేచేయ నంగీకరింతును. సంశయింపకుము. అని పలికి యాతని సమ్మతింపఁజేసి రథమునెక్కి కుండినపురమునకుఁ జనియెను. సూర్యుడు పశ్చిమాద్రిమాటునకుం బోవుచుఁ బ్రతాపమును జూపక తనయరుణత్వమును దేహముచేఁ దెలుపుచుండఁగా నా కుండిననగరమును జొచ్చెను. రాజమార్గము భూపాలకసాంద్రములై యిసుకచల్లినఁ గ్రిందఁబడునవకాశము లేనట్లు లుండెను. అదొక రంగమండపముగా రాజులు నాటకపాత్రములవలె నొప్పుచుండిరి. అట్టి వివాహమండపమును గాంచుచు శ్రీహరి రాజమార్గమునఁ బోవుచుండెను. అప్పటి శ్రీకృష్ణునాకారము సకలరాజలక్షణలక్షితమై పరరాజభయంకరమై పరమపురుష

లక్షణములుగలిగి విచిత్రతమముగా మెఱయుచుండెను. అప్పుడు భగవంతుడు మనసుచే వైనతేయుని స్మరించెను. భగవన్నాననమునఁ దననామము స్మరింపఁబడఁగనే తనరాక కవసరముగలిగెఁ గదాయను మహానందమునఁ దనపూర్వరూపమును వదలి సుఖలక్ష్మ్యమగు నాకారమును ధరించి శ్రీకృష్ణునిచెంత నిలిచెను. గరుత్మంతుడు రాఁగానే తత్పక్షవాతసంచలితదేహులై మానవులు క్రిందఁబడిరి. పడియు నిలువఁజాలక దొరలాడిరి. దుష్టుల మానసములు గరుడదర్శనమున నురగములకువలెఁ జంచలత నొందెను. ఆవిధమును గాంచి గరుత్మంతుఁ డరుగుదొందెనని తలంచెను. దివ్యమాల్యముల ధరించి యతఁ డొప్పుచుండెను. గరుడుడు శ్రీహరిపాదాబ్జములకు వందన మాచరించి తనరాక విన్నవించెను. తనకు ధ్వజవాహనరూపముల సాంపరాయిక మైత్రి నెఱపు గరుడునిం గాంచి మధుసూదనుఁ డిట్లు పలికెను. పక్షిరాజా! నీకు స్వాగతము. నీరాక నా కపరిమితానంద మొసంగెను. నీవు భీష్మకునింటఁ బ్రచ్ఛన్నవృత్తి నుండుము. నే నచ్చటి కరుదెంతును. స్వయంవరమును గనిపెట్టియుండును. అందుఁ జతురంగబలసమేతులగు రాజులెల్లఁ గూడుదురు. ఆవలివృత్తాంత మెఱుకవడఁ గలదు. అని పలికి యతనిం బంపి యథాపూర్వముగాఁ దానును బయనము సాగించుచుండెను. కృష్ణమూర్తి నగరప్రవేశము చేయఁగనే ప్రజలెల్లఁ బ్రముదిత మానసు లైరి. రాజులెల్లఁ దమతమ దివ్యాయుధముల ధరించి బలముల హెచ్చరించి కడుజాగరూకులై యుండిరి. శ్రీకృష్ణపరమాత్మ తననగరమున కరుదెంచుట విని నీతిశాస్త్రవేత్తయగు భీష్మకుడు సబహుమానముగఁ బరాత్పరునెదుర్కొని పాద్య

ము సర్వము నాచమనము లోనగు నాతిథేయము లొనరించి
తానే సత్కరించి ధన్యోఽస్తి యని ప్రార్థించి తనపురమును
బ్రవేశింపఁ జేసెను. కృష్ణాగమనము నూహించియే దివ్యమంది
రము నలవరించియుండెను గాన నందు విడిచియుచితమ
ర్యాదల నలరించెను. సకలసంభారసంభృతమగు నా రమ్యహ
ర్మమున శ్రీహరి ముఖముగ నివసించెను. భీష్మకుఁ డొనరించిన
స్నేహపూర్ణసత్కారమునకు మది నానందించెను.

మహామనీషులారా ! బ్రాహ్మణునిమాటల నాలకించి
శ్రీహరి బదులుచెప్పినవిషయము పరమరహస్యార్థము గలది.
దాని నించుక యాలకింపుడు.

శ్లో. యథా వినిద్రా మచ్చితౌ రుక్మిణీ రుచిరాననా,

తథాహ మపి తచ్చిత్రో నిద్రాం చ న లభే నిశి.

అని భగవంతుఁడు విప్రనితోఁ దెల్పెను. మదధీనచిత్తయై
సంతోషమున నోలలాడు ముఖముగలిగిన రుక్మిణి యెట్లు
నిద్రగాంచకయున్నదో తదధీనమానసుడనై నేను రాత్రుల
యందు నిద్రపోవుట లేదు. అనఁగా ననన్యగతికయై రుక్మిణి
నన్నే తలంచుచు నన్నే స్పృశించుచు నన్నే వినుతించుచు నిద్ర
మానియున్నదో యట్లే నేనును సర్వాంతర్యామినగుటఁ దచ్చి
త్తము నాకళయే గనుక నిద్రపోవుట లేదనునభిప్రాయమును
దెలిపెను. రుచిరాననా! అనఁగా భగవన్నామసంకీర్తనమే ముఖ
మునకు రుచిరతయని గ్రహింపఁ దగును. రాత్రులయందు
నిద్రపోవకుండుటకుం గారణము నామపారాయణ రూపధ్యా
నాదులుగాక వే తేముండును? అట్టిరుక్మిణిని గాపాడుదునని

భగవంతుని యాశయము. ఈయర్థమును శ్రీహరియే గీతా శాస్త్రమునందు నిర్వచించి యున్నాడు.

శ్లో. యే యథా మాం ప్రపద్యంతే తాంస్తథైవ భజామ్యహం,
మమ వర్తానువర్తంతే మనుష్యాః పార్థ సర్వశః. ౧౧

౪ ఆధ్యాయము.

యే యథా యేన ప్రకారేణ యేన ప్రయోజనేన యత్ఫలార్థితయా మాం ప్రపద్యంతే తాంస్తథైవ తత్ఫలదానేన భజామి. అనుగృహ్యేమి, అహం ఇత్యేతత్, తేహం మోక్షం ప్రత్యనర్థిత్యాత్. న హ్యేకస్య ముముక్షుత్వం ఫలార్థిత్యం చ యుగపత్సంభవతి. అతో యే ఫలార్థినః తాన్ తత్ఫలదానేన, యే యథోక్తకారిణస్తస్విఫలార్థినో ముముక్షువశ్చతాన్ జ్ఞానప్రదానేన. యే జ్ఞానినః సన్న్యాసినో ముముక్షువశ్చతాన్ మోక్షప్రదానేన తథా ఆర్తాన్ ఆర్తిహరణేన, ఇత్యేవం యథా ప్రపద్యంతే యేతాంస్తథైవ భజామిత్యర్థః. తం యథా యథోపాసతే తం తమేవ ఫలం లభతే = ఇతి శ్రుతేః. నపునః రాగద్వేషనిమిత్తం మోహనిమిత్తం వా కంచిద్భజామి. సర్వథాఽపి సర్వావస్థస్య మమేశ్వరస్య వర్తమార్గమనువర్తంతే మనుష్యాః. యత్ఫలార్థితయా యస్మిన్ కర్తవ్యే అధికృతాః యేప్రవర్తంతే తే మనుష్యాః అత్ర ఉచ్యంతే హే పార్థ సర్వశః సర్వప్రకారైః. అని శంకరభాష్యము.

ఈశ్లోకార్థమును దిలకించితిరి గదా. ఎవ్వ రేయేఫలము నపేక్షించి నన్ను నేవీంతురో వారి కాయాఫలముల నిచ్చి

కాపాడుదును. అనఁగా రుక్మిణీ యనన్యచిత్తయై నన్ను నేవించుచున్నది. నాచిత్తము తదధీనముగ నున్నది. కావున నీవు రానక్కఱలేకయే నే నరుదెంచి యామెకైంకర్యము నంగీకరింతును. నీవేల వచ్చితివయ్యా యని నవ్వునఁ దెలిపెను. అనఁగా నన్ను సామాన్యమానవునిగా భావించితివి కాని సర్వాంతర్యామినని యెఱుంగవైతివి గదాయని తెలుపుటకే ప్రహసనా అనుపద ముపయోగింపఁ బడినది. ఐనను వప్పకయరుదెంచి యామెను బరిగ్రహింతును. రుక్మిణీ లక్ష్మ్యంశసంభూతురాలని నేనెఱుంగనా? నాసహవాసము కలుగమి నామెయందున్న జ్ఞానభానుఁడు వికసింపలేదు. క్రమముగా వికసించునట్లు చేసెదనని శ్రీకృష్ణునిభావమని మన మూహింపవలయును.

ఇంతియకాక శ్రీహరి రుక్మిణిని గైకొని ద్వారకకు వత్తును. అని చెప్పుచు నుదాహరణముగా

“మత్పరా మనవద్యాంగీ మేధసోఽగ్నిశిఖామివ.” అని చెప్పెను. యజ్ఞమునందు లొకికాగ్నిని బరిగ్రహింపక అశ్వత్థము శమివృక్షము అను వీనిదారువులం దెచ్చి చిలుకుదురు. పరస్పరసంఘర్షణమువలనఁ బరిశుద్ధాలొకికాగ్ని జనించును. అదియే యజ్ఞీయాగ్ని యనఁబడు. అనఁగా దారువులనుండి యగ్నిని దెచ్చునట్లు రాజలోకమును మఢించి యనఁగా దుర్బుద్ధులను మాపి రుక్మిణినిదెచ్చెదను. రుక్మిణీ స్వకీయదుర్వారతేజస్సు నడంచుకొని యొకానొక రాజపుత్రికగా నున్నది. దారువులయం దగ్ని యిమిడియుండి పైనఁ గనఁబడక తెలివిగలవారు శ్రమించి తీసినఁగాని పైకిరానియట్లు తనమహిమము నెఱింగినవారికే తప్ప నితరులకెఱుంగరాని మహత్తరతేజమున

నలరారుచున్నది. ఆవిషయ మెటుంగఁజాలక యల్పమతు లాక్రమింపఁ బూనిరి. అట్టివారిసనఁగా మాతృభావమునఁ బూజింపకయుండువారి నడంచి తెచ్చెదను. రుక్మిణి యాదిశక్తి లోకజననియునగు ప్రకృతి. ఆమెమహిమము నెవ్వరు నెటుంగఁ జాలరు. మదభిన్న మూర్తిగాన నేనెటుంగుదును. ఇతరాధృష్య మహిమము గలరుక్మిణిని దెచ్చుటకింతగా నీవు చెప్పవల యునా? నేనేవచ్చి తెచ్చెదనని శ్రీకృష్ణుని యాశయమని తెలి యఁదగు. ఈయర్థము శ్రీశంకరభగవత్పాదాచార్యులుగారు సూక్ష్మముగ సౌందర్యలహరియందుఁ దేటపఱచిరి.

శ్లో. తటిల్లేఖా తన్వీం తపనశశివై శ్వానరమయీం
నిషణ్ణాం షణ్ణామప్యపరి కమలానాం తవకళామ్,
మహాపద్మాటవ్యాం మృదితమలమాయేన మనసా
మహాంతః పశ్యంతో దధతి పరమానందలహరీమ్. ౨౧

తటిల్లేఖా విద్యుల్లేఖా తద్వత్తన్వీం దీప్తాసూక్ష్మా. జ్యోతిర్తయీ
క్షణప్రభాచ స్థిరసౌదామిన్యాః. క్షణప్రభాత్వం ఆజ్ఞాచక్రే
క్షణమాత్రదర్శనాత్ అని వ్యాఖ్య.

తపనశశివై శ్వానరమయీమ్. అనఁగా యోగులకు సూ ర్యస్వరూపిణియు, భక్తులకుఁ జంద్రస్వరూపిణియు, గ్రూరుల కగ్నిస్వరూపిణియు నని రహస్యము. యోగులు సూర్యమండ లాంతర్జ్యోతి నుపాసించుదురు. భక్తులు భగవత్తనువును ధ్యానిం తురు. దుష్టు లవియెటుంగ నశింపఁజేయఁ బూనుదురు. కావున వారివారి కట్టియట్టిరూపములఁ దాల్చునని భావము.

శ్రుతి. “హిరణ్యప్రాకారాద్దూర్ధ్వం
జ్వలంతం తృప్తాం తర్పయంతీమ్”.

అనుశ్రుతి ప్రకృతిహావ మగ్నిశిఖతో బోల్చినది. ఈయగ్ధమునే శ్రీకృష్ణమూర్తి యించుక తెలిపి విశ్వుని ముగ్ధింతును బాపెను. రుక్మిణీ నిమరించనపుడు నేనును నిదురించునగా మాయిరువురకు భద్రమేలేదుగాని పదానందము తచ్చింతయు నాకు నల్ల కిలుగునని తనభావమును స్పష్టపఱచెను. దీనింబట్టి రుక్మిణీ యనుపేరు దాల్చి మూలప్రతిమ, శ్రీకృష్ణనామమున సర్వేశ్వరుడును, సూరికిం గలకష్టముల సంహరించునవతరించిరని సారము. ఇట్టిమహోత్థిని అంతఃపురకాంతానుచిత సందేశ మనువ్యాజమున నాక్షేపించుట మహాపాపము గాక మతేమగును? లోకాచారమునుబట్టియు దోషము లేదనక తప్పదు. మనసున గామించినభర్తను వదలి మఱొకనిగోరుట సాధ్యిలక్షణము గాదు. తొలుదొలుత రుక్మిణీ శ్రీవారిని గోరెను. ఏనాడుకోరెనో అనాడే భర్తయయ్యెను. అన్న యింకొకసికియ బ్రయత్నించెను ఇప్పుడు రుక్మిణీ చేయవలసిన దేమి? తనభావము తా వలచినపురుషునకుం దెలిపి యాపురుషుని బడయుటయో లేకున్న మృతినొందుటయో యీరెండు సాధనములే కలవుగాని వేరుపాయము కానరాదు. మనస్సు నందే వెక్కుమందిపై వాంఛనిలుపుట వ్యభిచారమనబడును. ఒకప్పుడు తా గోరినపురుషు డంగీకరింపకయున్న నేమిగతి యని కొందఱు ప్రశ్నింపవచ్చును. కాని యీప్రశ్న మల్ల మతులకే తోచును. దృఢచిత్తయగువనిత వాంఛ నెఱవేఱనిచో గలుగనేకలుగదు. భగవంతుడు సర్వజ్ఞుడు గాని మన

వలె నల్పతమజ్ఞుఁడు కాఁడు కావున సాధ్వీయగు స్త్రీచిత్తమున భర్తృవిషయమున నెఱవేఱనివాంఛను బుట్టింపఁడు. పతివ్రత కానికాంతకు ఊణవిలక్షణము లగునూహలు పుట్టుచుండును. కావున నిట్టియాక్షేపణముల కిటు నవకాశమే లేదు. ఇంక నీవిషయమును బెంచివ్రాయక తరువాతివిషయమును వ్రాసెదను.

మహామతులారా! శ్రీభాగవతమున నీ తరువాతికథ బలభద్రాదుల యాగమనము, రుక్మిణి తాఁబంపినబ్రాహ్మణుఁడు కృష్ణుని దోడ్కొనిరా నందులకుఁ జింతించుట యను రీతిగా వ్రాయఁబడినది. హరివంశమున నీనడుమ వ్రాయఁదగినభాగములు కొన్ని చెప్పఁబడినవి. గర్గసంహితయు నీకథ నీరీతిగానే తెల్పెను. భాగవతము ననుసరించి వ్రాసినహరివంశమునఁ గలకథల కవకాశము కలుగదు. కానఁ దదనుసారముగా నీకథ నిపుడు వ్రాసెద.

— రాజులు కలవరపడుట. —

* శ్రీకృష్ణుఁడు గరుత్మత్సహాయుఁడై కుండిననగరమును బ్రవేశించినవార్త తెలియఁగనే రాజులందఱు కలవరపడసాగిరి. వారిచిత్తములయం దొకమార్పు విచిత్రముగాఁ గలిగెను. కావున నందఱు తొకచోటఁ జేరిరి. తమతమబాహుబలములఁ దలంచుకొనిరి. ఆలోచింప సమర్థులు గావున మంత్రాలయమునఁ గూడిరి. నీతిశాస్త్రముల నెఱింగినంతదనుక స్మరించిరి. వారు గూడినతావు భీష్మకునిసభయే. అది హేమపరిష్కృతముగ నుండెను. అందుఁ బెక్కుసింహాసనము లమర్పఁబడి యుండెను.

* ఈకథ హరివంశము విష్ణుపర్వము నలువదెనిమిదవయధ్యాయము నుండి సంకల్పింపఁ బడినదని యెఱుంగునది.

విచిత్రాస్తరణము లమర్పబడి యుండెను. ఆమహాసభం బ్రవేశించి యుచితాసనముల నాసీనులైరి. దానింజూడ నాతరుణమున దేవతలచే నిండియుండు దేవసభవలె నుండెను. వారిచదువు మహాబలపరాక్రమసమగ్రుడగు జరాసంధుఁ డుండెను. మహాతేజమున నలరు నాజరాసంధుఁడు దేవేంద్రుఁడు దేవతలకు హితముపదేశించుచందమున రాజులం గలయంబరికించి యిట్లు పలికెను. రాజులారా! నాభావమును వినుఁడు. భీష్మకుఁడు మలిమంతుఁడు. బుద్ధిచే నాలోచించి నేఁ జెప్పుచున్నాఁడను. కృష్ణుఁడనువాఁడు కలఁడుకదా. పసుదేవతనయుఁడని ప్రసిద్ధిగలదు. బలశాలి. వైనతేయసహాయమున నీ కుండినగరమున కరుదెంచెను. కన్యామణిని బరిగ్రహింపఁబూనియే వచ్చినాఁడు. యాదవులు కొందఱు అతనివెంట వచ్చిరి. కన్యకనుబడయఁ దప్పక ప్రయత్నించును. ఇట్టితఱి నీత్యనుగుణ మగునుపాయ మేది? అది మనమేలుగకు హేతువు కావలయును. బలాబలముల నాలోచించి రాజశ్రేష్ఠులగు మీరెల్ల హితాహితకృత్యముల నిర్ణయింపుఁడు. రామకృష్ణు లిరువురు పాదచారులు. మిగుల బలశాలురు. వైనతేయునిగాక వారినిద్దఱిని గోమంతమనుపర్వతమునందు మహాఘోరమగుయుద్ధమున నలయించితిని. మీకు నీవిషయము కొంత తెలిసియుండవచ్చును. వృష్ణియాదవభోజాంధకబలంబులం గూడి యుద్ధముచేయునపు డది యెట్టియుద్ధమగునో యాలోచింపుఁడు. అందును గన్యార్థము ప్రయత్నించుతఱి గరుడసహాయుడగు విష్ణువునిమార్కొని యుద్ధము చేయ శక్రాదిత్రిదశోత్తములు వచ్చినను వారితోఁడాటలు గలిగినను ఎవ్వఁడు చేయఁగలఁడు? భీష్మకుఁడు కన్యకనీయనిచో

బలవంతముగాఁ బరిగ్రహింపఁ గలఁడు. అట్టితఱి దేవతలుగూడ నీతనికిఁ దోడ్పడుదురు. పూర్వము మహాప్రళయమున భూమి జలాభ్యంతరమున విలీనముకాఁగా విష్ణువు శక్తిమేఱయ వారా హరూపమును దాల్చి యుద్ధరించెనని విందుము కదా. అత్తరుణముననే హిరణ్యాక్షుఁ డెదుర్కొని పోరి మడిసెను. అతని యన్నయగు హిరణ్యకశిపుఁడు మహాబలపరాక్రమముల నార్జించి బ్రహ్మచే దేవాదిభూతములచే మృతిలేకయుండ వరములను సంపాదించి వెలయుచుండ భూమ్యాకాశములయందుఁ గాక రేయింబవళ్లయందుఁ గాక శుష్కార్ద్రపదార్థములచేఁ గాక ముల్లోకములయం దపరాజితుడైన దానవేంద్రుని నెరసింపఁ రూపమును ధరించి విష్ణువు వధించెనని విన్నారము కదా. విష్ణువే కశ్యపమునివరునకుఁ దనయుడై యుద్భవించి వామనుఁ డనుపేరునఁ బ్రసిద్ధినిగాంచి యదితని దల్లిగాఁ బిలుచుచు వృద్ధాసురచక్రవర్తి బలిని సత్యపాశబద్ధుని జేసి పాతాళమునకుఁ బాఱఁదోలెను గదా. కార్తవీర్యుఁడు భుజవీర్యధుర్యుఁడు. సహస్రబాహువు. దత్తాత్రేయప్రసాదమునను రాజ్యమదము నను విష్ణువీఁగి యెదురులేకయుండఁగా జమదగ్నిమునికిని రేణుకాదేవికిని దనయుడై త్రేతాద్వాపరములనడుమ శస్త్రధారులలో మేటియనువిఖ్యాతిం గాంచి పరశురాముఁ డనుపేర వజ్రసంకాశమగు పరశువను మహాయుధమున సప్తద్వీపేశ్వరుఁ డగుభూపాలుని నొకానొకవ్యాజమునవిష్ణువేకదా వధించెను. ఇత్సోకుకులమున దశరథమహారాజపుత్రుఁడు రాముఁడు త్రైలోక్యవిజయుఁ డగురావణుని గూల్చెఁగాదే. పూర్వము కృతయుగమునఁ దారకాదిమహాదానవులు వరదానగర్వితులై ఘోర

సుగ్రామ మొనరింప శ్రీమహావిష్ణువు అష్టభుజవిరాడితుడై గరుడవాహనానూఢుడై యసురలనెల్ల బొలియించెను. కాల నేమియను దానవేంద్రుడు శత్రునకును భయప్రదుడై యుండుగా నాతని జక్రాముఖమున వధించినది శ్రీవిష్ణుమూర్తియే కాదే. విశ్వరూపుండుగువిష్ణువు మహాయోగప్రభావమున నెందఱురక్కసులనో వధించెను.

ఇప్పు డీకృష్ణుడే వనమున ధేనువులఁ గాచుచు వనచరులగు ప్రలంబాదిదానవులఁ జంపెను. అరిష్టుడు, ధేనుకుడు, శకునియు, గేశియు, యమశౌర్జునములు, నువలయాపీడదంతావళము, చాణూరముష్టికులు, బలవదగ్రగణ్యుండుగుంసుండు గోపవేషమును ధరించిన యీకృష్ణునిచే విలాసమాత్రముగఁ జంపఁబడిరి. ఇట్టి యనేకకృత్యములు వ్యాజమును దేనినోకల్పించి విష్ణువు చేసెను. చేయునున్నాడు. కావుననే నేను మీకెల్ల హితముపదేశించు చున్నాడను. ఇన్నింటిని బరికించిచూడఁగా నీకృష్ణుడు విష్ణువేయని నమ్మెదను. అసురులం బొలియింప సురలకు హితము చేకూర్చు నవతరించినాడని నాభావము. ఇతఁడే జగత్కారణుడు. పురాణపురుషుడు. నారాయణుడు. సర్వభూతములకు సృష్టికర్త. వ్యక్తావ్యక్తరూపుడు. సనాతనుడు. సర్వలోకముల కదృశ్యుడు. సర్వలోక నమస్కృతుడు. అనాది మధ్యనిధనుడు. ఉరమని, అక్షరమని, శాశ్వతమని చెప్పఁబడు తత్త్వమీకృష్ణుడే. సచరాచరము లీతని జయింపఁజాలవు. త్రివిక్రముడు, త్రిలోకపతి, త్రిదశేంద్రావినాశకుడు అని నా దృఢవిశ్వాసము. ఈయభిప్రాయము మధురా యుద్ధమున నాకుఁ గలిగినది. కులీనులై పరాక్రమధనులగు

రాజేంద్రుల కెవ్వనికేని గరుడవాహనము కలదా. కావున నేడు విశేషించి జనార్దనుడు కన్యార్థమునఁ బరాక్రమము చూపఁగలడు. అట్టితఱి నీగరుడునిమఁ దేరాజు నిలిచి పరాక్రమము చూపఁగలడు? స్వయంవరము చాటించినందున శ్రీకృష్ణుడు తానై వచ్చినాడు. ఈతని రాకచేతనే మనకనర్థము వాటిల్లినది. మీరు నీవిషయము నాలోచించి యేమి చేయఁదగునని యూహించి యేది యెట్లుచేసిన న్యాయమో యది యట్లు చేయఁబూనుడు.

అని యిట్లు మగధనాథుఁడగు జరాసంధుఁడు పలుకఁగా మహాప్రాజ్ఞుఁ డగుసునీధభూపాలుఁ డిట్లు పలికెను. భూపాల శేఖరులారా! మగధనాథుఁడు చక్కగాఁ జెప్పెను. మహాయుద్ధమున సాగఁబోవువిషయములనుగూడఁ దెలియఁ జేసెను. గోమంతపర్వతముకడఁ జేసినయుద్ధ మతిఘోరము. అనేక చతురంగబలము లందు హతములైనవి. ఈ నేనలన్నియుఁ జక్రలాంగలాయుధజనితాగ్నిజ్వాలలచే భస్మములుగాఁ జేయఁబడిన వనుట కావంతయు సంశయము లేదు. కావుననే యీమాగధుఁడు రాగలకార్యమును జింతించి రాజులకు మహాభీతిప్రద మగుసంగరము సాగునని యుపదేశించెను. భూచరులగు రామకృష్ణులు సంగరమొనరించుచుండ రాజసేనలకు మృత్యుప్రాయములుగాఁ దోచుచుండిరి కదా. ఇప్పుడు సుపథ్యని యాగమనమును వింటిరికదా. ఆతని పక్షవిఘ్నేపవాతముల నంబరచరులు తూలిపోయిరి. సముద్రములు కలగుండుపడినవి. పర్వతము లల్లాడినది. భూమి గడగడ వడఁకినది. మేమెల్ల భీతిల్లి యకాంక్షప్రళయమా యని యూహించితిమి. ఎప్పుడు గరుడవాహ

నారూఢుడై శ్రీకృష్ణుడు యుద్ధముచేయునో మనము కాదు దేవతలైన రణాంగణమున నిలువజాలరు. రాజులకు స్వయం వరమనునది మహానందవివర్ధనము. అనుభావముననే దీనిని బూర్వులు నిర్ణయించిరి. అది సంతోషప్రదము. ఆరుక్తిణి స్వయంవరమండపమున మఱొకని వరించునేని శ్రీహరితో యుద్ధము కాకమానదు. అప్పు డాతనిమార్కొనఁ దరము గాదు. స్వయంవరమున నీదోషముగలదని తెలుపుటకుఁ గాఁ బోలు శ్రీకృష్ణుడు వచ్చెను మనముకూడ వచ్చితిమి. కృష్ణాగ మనము రాజుల కనర్థప్రదము. కన్యాహేతువ్రవలన జరాసం ధుఁడు చెప్పినట్లు మహాపదలు రాజులకు మూడనున్నవి అని పలికి సునీధుఁ డూరకుండెను.

సాధుమతులారా! జరాసంధసునీధుల యభిప్రాయ మును వింటిరికదా. దీనింగూర్చి వ్రాయఁదగువిషయములు విశేషించి లేవనవచ్చును. కాని యొక్కరహస్యము కలదు. కృష్ణాగమనమున రాజుల కాందోళనము కలిగెను. దాన నందఱొక చోటఁ జేరిరి. అందు గోపాలకృష్ణునిపై సహజద్వేషముగల జరాసంధుఁడే కృష్ణమహిమము నుపన్యసించెను. పదునెనిమిది తడవలు చతురంగబలములం గూడి యుద్ధమున కరుచెంచి మధుర ముట్టడించి యోడిపోయిన జరాసంధుఁడే యిపు డుపన్యాసకుఁడు. దీనిభావమేమి? భగవంతుఁడనితెలిసి యుద్ధమున జయింపజాలమని స్వానుభవమున నెఱింగియుండియు మరల మార్కొనఁబూను టేలొకో యనఁగా కర్తము వారిఁ బ్రోత్సహింపఁగాఁ దదున్నట్లులై యొడలెటుంగక భగవంతుఁ డను భావమును మాని శత్రువకా భావించి పోరి మడియుదురు.

మృతినొందునట్టిగాని బాధల నననుభవించునట్టిగాని కాలము కానితటి భగవంతుఁ డనుస్మృతి గల్గును. మరలఁ గర్తము ప్రోత్సహింపఁగా మనస్సులు మాటుచుండును. జీవులందఱు కర్త పాశములకుఁ జిక్కి యది త్రిప్పినట్లెల్లఁ దిరుగుచునుండురు. అంతిమకాని తమశక్తివలన నేకార్యము నెవ్వఁడు చేయఁజాలఁడని వీనిరహస్యము. వీనిని జక్కఁగా మది నిలిపి స్థిరించుచున్నయెడల నహంకారము కర్తృత్వరూపమగునది నశించును. దాన భక్తిజ్ఞానములు పొడసూపు. వానిచే భగవత్సేవ పరమ గతికి మూలమనుతలంపు లుదయించు. ఇదియ యిందలిరహస్యము. దీని నెఱుంగుటమాత్రము చాలదు. స్వానుభవమునకుఁ దెచ్చుకొనవలయు. ఇంక నీకథనుండి కొన్ని విషయములను విమర్శింపక తరువాతికథను విన్నవించును.

— ౭ రాజులు పరస్పరము సంభాషించుట. ౭ —

* ఇట్లు సునీధుఁడు పలుకఁగా విని కరూశ దేశాధిపతి యగుదంతవక్త్రుఁడు యిట్లు పలికెను. భూపాలవీరులారా ! జరా సంధమహిపాలుఁడు సునీడరాజచంద్రుఁడు పలికినపలుకులు మనకు హితములనియే తలంచెదను. కాని నాయాశయమును దెలుపుచున్నాఁడను. వారియందు ద్వేషముచేతఁగాని యహంకారముచేతఁగాని చెప్పఁబూనను. విజయలాభము నాకుఁ గల్గవలయుననియుఁ గాదు. వారి యమృతవాక్కులను దూషింపఁబూనితినని భావించవలదు వారివాక్కులు సీతిశాస్త్రసారభూతములు. అయినను నా యెఱింగినంతనుక సీతిశాస్త్రము నను

* ఈకథ హరివంశము విష్ణుపర్వము నలువదితొమ్మిదవయధ్యాయము నుండి వ్రాయఁబడినదని యెఱుంగునది.

సరించియే చెప్పెదను. మీరెల్ల నాలకించి సమ్మతమే సంగీకరింపుడు. అసమ్మతమే దృఢింపుడు. నీతిశాస్త్ర సారము నిట్టి మహారాజసభయందుఁ జెప్ప నెవరికిఁ దరమగును? మీకుఁ దెలిసిన విషయములనే స్వరణమునకుఁ దేఁ బలుకువాఁడను.

ఈనగరమునకు మనమెల్ల నె ట్లగుదెంచితిమో కృష్ణుఁడు నట్లే వచ్చెను. దీన దోషమేమి? మనమందఱము కల విలపాటొంద నవసర మేమి? ఎల్లరువచ్చుటకుఁ గన్యయే హేతువు? మనమెల్లఁ గలిసియే గోమంతపర్వతమున రామ కృష్ణుల సరికట్టఁ దలంచి యుద్ధముచేసేతిమి. ఆయుద్ధదోషము నేల చెప్పఁగూడదు? వీ రిరువురు వనవాసముచేయుచు వీరు లనఁబడుచుండిరి. దేవర్షి యగు నారదవాక్యానుసారము బృం దావనతటములఁ దిరుగుచుండిరి. కంసుఁడు వారిని వధింపఁ బూని పిలువఁబంచెను. ద్వారమునం దొకమదద్విరదము నునిచి దానిచేఁ జంపింపఁ జూచెను. కాని వారే దానిం బొలియించి ప్రవేశించిరి. స్వవీర్యము నాశ్రయించియే రంగమండపమున గతాసువువలెఁ గూరుచున్న కంసుని వధించెను. వయసునఁ బెద్ద వారమగు మనమెల్ల నారోపింపఁ దగుదోష మిందేమి కలదు? మనమచటికిఁ గృష్ణ నిరోధింపఁబూనియే పోతిమి. నేనాసన్నా హాదులం గాంచి సోదరులిద్దఱు గోమంతమునకుఁ బాటిపోయిరి. మధురానగరమును యాదవబలమును వదలిపోయిరి. అంతటను బోనీయక మనము వారిం దఱుముకొని పోతిమి. అపుడు వా రప్రాప్తయశావనులు. మనతో సమానముగా యుద్ధమునకు రారైరి. అప్పటికిని వారిని వదలక శత్రుధర్మము నుద్దీ పింపఁజేయఁ బర్వతమును గాల్చితిమి. మనతోఁ గృష్ణుఁడు

ప్రతియుద్ధము చేయఁడయ్యెను. కావున నాయుద్ధమున వారిద్దఁ
ఁజేసి దూషింప నవకాశము లేదు. మన మెందెందుఁ బోవుదు
మో యందందు సంగరము ప్రత్యక్షమగును. ప్రీత్యర్థము
కృష్ణునితో మాటలాడుదము. ఈసంగరమునకుఁ గలహమును
గోరి కృష్ణుఁడు రాఁ డయ్యెను. కన్యార్థము వచ్చినవాఁడు. ఎవ
రితో యుద్ధముచేయును? మర్త్యలోకమున నవతరించిన మహా
పురుషుఁడు గాని ప్రాకృతుఁడుమాత్రము కాఁడు. దేవతోత్త
ముఁడగు పురుషోత్తముఁడే శ్రీకృష్ణుఁడు. దేవతలకుఁ గర్త.
లోకనిర్మాణమునకుఁ గారణ మీతఁడే. కృష్ణునకు మూఢబుద్ధి
లేదు. ఈర్ష్య లేదు. మత్సరము లేదు. కృష్ణుఁడు స్తబ్ధుఁడు
కాఁడు. బలహీనుఁడు కాఁడు. ఆర్తుఁడు కాఁడు. అంతియకాక
మీఁదు మిక్కిలి ప్రణతార్థిహరుఁడు. ఈకృష్ణుఁడు సర్వలోక
ప్రభువు. దేవుఁడు. దేవదేవుఁడు. గరుడసహితుఁడై వచ్చిన
వాఁడు. కన్యాస్వయంవరహేతువును బూనివచ్చినాఁడు. సర్వా
స్త్రసహితుఁడై శత్రునాశనార్థము పోవుచుండును. ఇది శుభ
యాత్ర. మనప్రీత్యర్థమే వచ్చినాఁడని తలంపఁజను. యదు
వృష్ణిభోజాంధకప్రభృతివీరులం గూడి వచ్చియున్నాఁడు.
కావున సర్వపాద్యాదులగు పూజాద్రవ్యములఁ బూజింపవల
యును. మనమెల్లఁ గేశవుని బూజితము. అంతియకాక శ్రీకృ
ష్ణునిగూడి నివసితము. సంతాపము లుండవు. భయము గలు
గదు. సర్వవిధముల సుఖసమృద్ధులే కలుగును.

అని యిట్లు బుద్ధిమదగ్రగణ్యుఁ డగుదంతవక్త్రుఁడు పలు
కఁగా విని వక్తలలోమేటియని పేరుగాంచిన శాల్బుఁడు రాజ
పుంగవులం గాంచి యిట్లు భాషించెను. రాజేంద్రులారా

మనము భయపడవలసినంతయవసరము నాకుఁ దోఁపకయున్న
యది. శస్త్రాస్త్రములఁ దాల్పుఁడు. కృష్ణునకు భయంపడి యతఁ
నితో సంధింపవలయునని నాభావము కాదు. పరుని స్తుతించి
లాభమేమి? మనబలశౌర్యముల దూషించుకొననేల? త్కత్తి
యధర్తమున నిలిచియున్న రాజుల కిది న్యాయముకాదు. మీ
రందఱు తత్కృష్ణరాజవంశముల జనించితిరి. కులవర్ధనులని పేరు
సంపాదించితిరి. అట్టి మీకెల్ల నీచపురుషులకుఁ గలుగఁదగిన
యీ యల్పబుద్ధి యేలకలిగెనో తెలియఁ జాలకున్నాఁడను.
ఈకృష్ణుఁడు సనాతనుఁడని, ఆదిదేవుఁడని, సర్వదేవాదిదేవుఁ
డని, నిర్జరేంద్రప్రభుఁడని, నారాయణపరాయణుఁడని నే
నెఱుంగుదును. వైకుంఠుఁడని, చరాచరగురువనియు నెఱుంగు
దును. దేవకీగర్భమునుండి యవతరించిన సర్వలోకనమస్కృ
తుఁడనియు నెఱుంగుదు. కంసభూపాలుని వధియించి భూభార
మును బాప మనవంటిభూపాలకులఁ బోలియింప లోకమును
ధర్మపద్ధతిఁ బొదలునట్లు రక్షింప నవతరించినవాఁడు విష్ణువని
నేను మున్నె యెఱుంగుదును. సంగ్రామరంగమున భగవంతుఁ
డగు శ్రీకృష్ణుని మార్కొని చక్రమహాయుధజ్వాలాదగ్ధు
గులై సుఖధామమునకుం బోవుదము. తత్వము నే నెఱుం
గుదు. భూపాలకులారా! ఆలకింపుఁడు. కాల మాసన్నము
కాఁగా మనుజులయాయువు క్షీణించును. * కాల మాసన్న
ముకాదేని జంతువు మృతిని గాంచదు. కాలము సమీపింప
బ్రదుకుటయును లేదు. ఈసిద్ధాంతమును మది నిలుపుకొని
యెవఁడుగాని భయపడరాదు. భగవంతుఁడగు నీశ్రీహరి తప

* నాకాలే, మ్రియతే కన్పిత్యాప్తే కాలేన దీవతి=అని మూలము.

స్ను సశింపఁగా దానిపులఁ బొలియించును. ఎవరెవరి కెపుడెపుడు కాల మాసన్నమగునో భగవంతునకుఁ దెలియును. మహాబలుడై యవధ్యుఁడు నగు బలిచక్రవర్తిని బంధించి పాతాళలోకమున నుండునట్లు చేసినవాఁ డీకృష్ణుఁడే. ఈ మొదలగు విష్ణుచేష్టితములు నే నెఱుంగుదును. కావున మీరు యుద్ధమును గుఱించి భయపడరాదు యుద్ధార్థియై శ్రీహరి యిచ్చటికి రాలేదు ఎవని కెవ్వరికన్యక భార్యగావలయునో వాని నామె వరించును. కావున మది భీతి నునుపక సుఖముండదము.

ఇట్లు రాజులెల్లఁ దోచినచందమున సంభాషించుచు నొకరికొక మపదేశించుచునుండ నాసభలోఁ గూరుచుండిన భీష్మకుండు పుత్రునివలనిస్నేహమున నోరెత్తి యొక్కమాట యుఁ జెప్పఁడయ్యె. తన తొలికొడుకగు దుక్కి మహాబలపరాక్రమోపేతుఁ డనియు, భార్గవాస్త్రాభిరక్షితుఁ డనియు, రణప్రచండాతిరథుఁడనియు మదినమ్మి నిభ్యయముగానుండి యింకనైన మాటలాడకయున్న మర్యాదకాదని తలంచి యిట్లు పలికెను. నాకొడుకు బలదర్పితుఁడై కృష్ణుని జిరికిం గొనఁడు. రణమున నిత్యాభిమానము గలవాఁడు. ఎవ్వరికైనను భయంపడఁడు. శ్రీకృష్ణుని బాహుపరాక్రమమునకు నిలువఁజాలఁడు. ఇందులకు సందియ మించుకంతయు లేదు. మహాపురుషవిగ్రహము సాగఁగలదు. ద్వేషియు సహంకారమునుగల నాకుమారుఁ డెట్లు జీవింపఁగలఁడు? శ్రీకృష్ణునివలన నాకొడుకు ప్రాణములు నశించునని తలంచెదను. పుత్రికాకారణమున జ్యేష్ఠపుత్రుని, చిత్తసంతోషవర్ధనుని శ్రీకృష్ణునితో యుద్ధముచేయనిమ్మని యెట్లూరకుందును. ఈతనిమాట విని నేనెట్లు మార్కొందును?

నారాయణమూర్తిని దర్శించి నాకొడుకు పరమడుగ నిచ్చయిం
 వడు. మూఢుఁడు మదోన్మత్తుఁడు. అంగ్రామమున వెనుకతిరు
 గువాఁడు కాఁడు. తూలరాశి యగ్నివలన భస్మమైనట్లు నాకొ
 డుకు మృతినొందఁ గలఁడు. కరవీర్యరాధిపతి శృగాలుఁడు
 చిత్రయోధియు బలశాలియు నగు శ్రీకృష్ణునిచే తుణమున
 భస్మరాశి యయ్యెను. శ్రీహరి బృందావనమున నివసించెను.
 గోవర్ధము నెత్తి యేడుదినము లొకహస్తమున నిలిపినాఁడు.
 దుష్కురకర్తము లెన్నియో యొనరించెను. వానిం దలఁచు
 కొనిన నామన స్పడలుచున్నది. శచీపతి దేవతలంగూడివచ్చి
 యభిషేకించి యుపేంద్రుడవని పొగడెను. యమునాహ్రద
 మునఁ గాలీయఘటిపతి విషాగ్నిజ్వాలల విఱ్ఱవీగుచుఁ గాలాం
 తకసమప్రభుఁ డైయుండ నవలీలగా మదమడంచెను. కేశి
 యనుదానవుఁడు హయరూపముననుండి హరిచేఁ జంపఁబడి
 యెను. సాందీపనికుమారుఁడు సాగరమునఁ జిరకాలమునకు
 ముందే నశించెను. ఆబాలునిహరించిన పంచజనుఁ డనుదానవుని
 శ్రీహరి చంపి యమమందిరమునుండి కుమారుని దెచ్చియిచ్చి
 సాందీపనిని సంతోషపఱచెను. గోమంతమున జరగిన మహాసం
 గ్రామమున సోదరు లిరువురు చూపిన విచిత్రపరాక్రమమున
 మీచతురంగబలములు భస్మములయ్యెఁ గదా. ఈయుద్ధము
 దేవదానవాదులకుం జేయ నశక్యమైనది. ఆపరాక్రమమును
 దలంచుకొన్న నామనస్సు కలవిలపా టొందుచున్నది. వాసు
 దేవునివంటి మహాత్ము నీవఱ కీలోకమునఁ జూడలేదు. నేను
 విననులేదు. దంతవక్త్రుఁ డీవిధమును జక్కఁగా నిర్వచించెను

నాకొడుకునకు బుద్ధిచెప్పి యోర్పునూని జేయఁదగినకార్యమును జేసెదను,

అని పలికి భీష్మకుఁడు బలాఙ్గములను విచారించి శ్రీకృష్ణుని సమ్మతింపఁజేయఁబోవ నూహించెను. పెక్కుమంది నీతిశాస్త్రవేత్తలం గూడి సూతమాగధవందిజనులు పరివేష్టించి రాఁగాఁ దెల్లవాటుజామునఁ జేయఁదగిన యుషఃకాలికకృత్యములం దీర్చి పయనముచేయ సిద్ధముగా నుండెను. రాజులు మేల్కొంచి కార్యములం దీర్చి తమతమవిడుదుల సుఖముగా నుండిరి. మఱికొందఱు కృష్ణరాక్షసోద్యోగముల నాలకించి జ్వరపీడితులుపోలెఁ దపించుచుండిరి. కొందఱు ఊఱటం గాంచక యేమిచేయను దోషక యుండిరి. నృపతులకుం గల్గిన మనోభేదము నెఱింగి భీష్మకభూపాలుఁడు చిత్తము కలవిలంపడఁగా నరదేవసమాజమునకుఁ బోధింపఁబోయెను. పెండ్లికిం బిలువంబోయిన దూతలెల్ల నరుదెంచి తమకృత్యములను రాజునకు నివేదించిరి.

మహామతులారా ! ఇం దొక్కవిషయము చక్కఁగా విచారింపఁ దగినది. దంతవక్త్రుఁడు శ్రీకృష్ణునకుఁ గలశత్రువులలోఁ బ్రధానుఁడని మన మెఱుంగుదుము. ఆతనియుపన్యాసమును వింటిరి. కేవలజ్ఞానులు వచించినట్లు లున్నవికదా. ఏలయిట్లు పలికెను ? అనుప్రశ్నము రాకమానునా. సమాధానమేమి ? వినుఁడు సురాసురులు భగవదాజ్ఞానుసారమే ధరణి నవతరించిరి. భూభారము హరింపవలయునుగానఁ బరస్పరద్వేషమునిరి. రెండుపక్షములు గాకయున్న యుద్ధములు పొసఁగవు. అవి కలిగినఁగాని యనేకమాసపు లొక్కచో మృతిఁ

గాంచరు. అది సిద్ధించినఁగాని భూభారము తగ్గదు. ఈ తత్త్వ మెఱుంగక మనమొక్కపక్షము నాక్షేపించి వేఱొకపక్షమును ప్రేమింతుము. అది పొరపాటు. రెండుచేతులు కలిసినఁగాని చప్పుడుప్పతిల్లనట్లు రెండుపక్షములుగా మానవులు చీలినఁ గాని కార్యము సాగదు. అందులకేకదా భగవంతుఁ డవతరించెను. ఆయనకు సాయముచేయుపాంతు దేవదానవులవతరించి పోరాడుదురు. వారింగాడి మానవులు పెక్కుండు సంగరమునఁ జత్తురు. అవతారకార్యము సఫలమగును. దాన లోకమునకు మేలు చేకూరును. ఇందు దూషింపఁదగినవారు దేవతలా. దానవులా. ఎవ్వరును గారు. వీరు ద్వేషింపకయున్న లోకమునకు నుపకారము కలుగదు. మనయుపకారమునకై పాటుపడినవారిని మనమాక్షేపించుట యుక్తమో యయుక్తమో తీర్మానింప మీకే వదలుచున్నాఁడను. ఈ విషయము శ్రీకృష్ణమూర్తి భగవద్గీతాశాస్త్రమునం దిట్లు లేటగాఁదెల్పెను.

శ్లో. అంతవంత ఇమే దేహా నిత్యసోఽక్తాశ్శరీరిణః,

అనాశినోఽప్రమేయస్య తస్మా ద్యుద్ధస్య భారత. ౧౮

య ఏనం వేత్తి హంతారం యశ్చైవం మన్యతే హతమ్,

ఉభౌ తౌ న విజానీతో నాయం హంతి న హన్యతే. ౧౯

న జాయతే మ్రియతే వా కదాచిన్నాయం

భూత్వా భవితావా న భూయః.

అజో నిత్య శ్శాశ్వతోఽయం పురాణో

న హన్యతే హన్యమానే శరీరే.

౨౦

వేదావినాశినం సత్యం య ఏన మజమవ్యయమ్,

కథం స పురుషః పార్థ కం ఘాతయతి హన్తి కమ్. ౨౧

వాసాంసి జీర్ణాని యథా విహాయ

నవాని గృహ్లాతి నరోఽపరాణి,

తథా శరీరాణి విహాయ జీర్ణా

న్యన్యాని సంయాతి నవాని దేహీ.

౨౨

నైనం చిందంతి శస్త్రాణి నైనం దహతి పావకః,

న చైనం క్షేదయంత్యాపో న శోషయతి మారుతః.

౨౩

అచ్ఛేదోఽయ మదాహ్వాఽయ మక్షేదోఽశోష్య ఏవచ,

నిత్యస్సర్వగతః స్థాణు రచలోఽయం సనాతనః.

౨౪

అవ్యక్తోఽయమచింత్యోఽయమవికార్యోఽయముచ్యతే,

తస్మాదేవం విదితైవం నానుశోచితుమర్హసి.

౨౫

అథ చైనం నిత్యజాతం నిత్యం వా నున్యనే మృతం,

తథాపి త్వం మహాబాహూ నైవం శోచితు మర్హసి.

౨౬

జాతస్య హి ధ్రువో మృత్యుర్ధ్రువం జన్త మృతస్య చ,

తస్మాదపరిహార్యేఽర్థే న త్వం శోచితు మర్హతి.

౨౭

అవ్యక్తాదీని భూతాని వ్యక్తమథ్యాని భారత,

అవ్యక్తనిధనాన్యేవ తత్ర కా పరిదేవనా.

౨౮

ఆశ్చర్యవత్పశ్యతి కశ్చిదేన

మాశ్చర్యవద్వద తిత్థైవ చాన్యః

ఆశ్చర్యవచ్చైవ మన్యశ్శృణోతి

శ్రుత్వాప్యైవం వేద స చైవ కశ్చిత్.

౨౯

౨ అథాయము.

ఈవాక్యములంబట్టి యొకరినొకరు ద్వేషింపనుగాని ప్రేషింపనుగాని స్వతంత్రులు కారనియుఁ బరమాత్మయే జీర్ణతనువులఁ

ద్యజించుననియు నందులకుఁ గొన్ని హేతువులఁ గల్పించుననియు నొకరినొకరు చంపుకొనుట కల్గయనియు నదియు నొక వ్యాజముగాఁ గల్పించి భగవంతుఁ డాతనువులఁ బాయుననియు సారము గ్రహింపఁదగును. ఈరీతినుండఁగా దంతవక్త్రాదుల దూషించుట యెట్లు? మఱొకరిని భూషించు టెట్లు? ఇన్నింటికే గర్త పరమేశ్వరుఁడు కాని మఱొకఁడు కాఁడు, కావున శిశుపాలాదులు భగవత్కార్యమునకు సాయబడఁ బుట్టినవారే కాని వేటుకారణమునఁ గాదు. జ్ఞాను లీవిషయము నెఱింగినవారు కావున లోకప్రవృత్తికి విముఖు లగుదురు. జ్ఞానహీనులగువారు శత్రుమిత్రత్వములఁ బాటించి లోకవృత్తమున మునిగి తేలుచుందురు. భేదమింతయే యని యెఱుంగుటయే యీకథాపఠన ఫలము. ఇఁకఁ దర్వాతికథను బరింపుడు.

మహాశయులారా! దీనితరువాత హరివంశమున నున్న కథ భాగవతకథ కలివిరుద్ధము. కావున దీనిని నిలిపి రుక్మిణివృత్తాంతమును వ్రాసెదను. పిదప హరివంశకథను గలుపుచు వ్రాసెదను. క్రొత్తగాథలను సంగ్రహించివ్రాయుచు రుక్మిణీ కల్యాణమును బూర్తిచేసెదను.

— రుక్మిణి కృష్ణాగమనమును గోరి పరితపించుట. —

* శ్రీకృష్ణుఁడు భాగవతమురీతిగా నింకను గుండినపురమును జేరలేదనియు మార్గమున పచ్చుచున్నాఁడనియు నూ

* ఈభాగము శ్రీభాగవతము ౧౦ స్కం. ౫౩ అధ్యాయము ౨౧ వ శ్లోకమునుండి తరువాతివిషయముగా వ్రాయఁబడినదని యెఱుంగునది. గర్భభాగవతమున నీవిషయము సూక్ష్మముగఁ జెప్పఁబడినది గాని దీనియందే యది యంతర్భూతమని యెఱుంగవలయు.

హించి యీభాగమును జదువవలయును. రుక్మిణి బ్రాహ్మణుని శ్రీకృష్ణునిచెంతకుం బంపినదాదిగాఁ దదేకాగ్రచిత్తయై తదాగమనమును బ్రతీక్షించుచుండెను. కాని బ్రాహ్మణుఁడు కాని శ్రీకృష్ణుఁడుకాని కనబడలేదు. వివాహమున కవకాశ మొక్కరాత్రియే యున్నది. అని మనంబునఁ దలంచి యేకాంతమునఁ గూరుచుండి యదృష్టహీనురాల నగునాకు వివాహకాలము నకు నడుమ నొకరాత్రియే యవకాశ మున్నది. పంకజాక్షుఁడు నావలచిన శ్రీకృష్ణుఁడు రాఁ డయ్యెను. కారణ మేమని యెఱుంగఁజాలక యున్నాను. నేఁ బంపిన సందేశహరుఁ డగుబ్రాహ్మణుఁడును రాఁడాయె? ఇంతదనుక నా ద్విజప్రవరుజాడయే తెలియలేదు. కృష్ణుఁడు రాఁదలఁచియే నేను బంపినబ్రాహ్మణునిం బంపలేదు. అట్లుగాక నావృత్తాంతము జుగుప్సను బుట్టింపఁగా మానుకొనెనో. వచ్చినపని విఫలమయ్యెనే యని యీ బ్రాహ్మణుఁడును రాఁజాలకపోయెనా యేమి? ఏది నిర్ణయించుటకు నవకాశము లేకున్నది. నాభార్యతత్వము సంగీకరించునో శ్రీహరి యంగీకరింపఁడో. అదృష్టహీనురాల నగునాకుఁ దండ్రియు ననుకూలుఁడు కాకున్న వాఁడు. పరమేశ్వరుఁడు నాయందుఁ దయగలవాఁడుగా లేఁడు. భగవతి పరమేశ్వరి గిరిజాదేవియు నాకుఁ బ్రసన్నురాలు గాలేదు.

ఈఘట్టమున మూలమున కనుకూలింపకున్నను శ్రీహారితనగారి పద్యరత్నము లనవద్యములుగా నున్నవి. వాని నిందుఁ జొందుపటుపక తప్పదు.

శా. లగ్నంబెల్లి వివాహమున్ గదిసె నేలారాఁడు గోవిందుఁడు,
ద్విగ్నంబయ్యెడి మానసగబు వినెనో వృత్తాంతమున్

బ్రాహ్మణుం, డగ్నిద్యోతనుఁ డేటికిందడనె నాయత్నంబు
సిద్ధించునో, భగ్నుంబై చనునో విరించికృత మెబ్బంగిం
బ్రవర్తించునో.

మ. ఘనుఁడా భూసురుఁ డేగెనో నడుమ మార్గశ్రాంతుఁ డై
చిక్కెనో, విని కృష్ణుం డిదితప్పుగాఁ దలఁచెనో విచ్చేసెనో
యీశ్వరుం, డనుకూలింపఁ దలంచునో తలపఁడో యార్యా
మహాదేవియున్, ననురక్షింప నెఱుంగునో యెఱుగఁడో
నాభాగ్య మెట్లున్నదో.

అని వితర్కించుచు.

ఉ. పోడను బ్రాహ్మణుండు యదుపుంగవువీటికి వాసుదేవుఁ
డున్, రాఁడను నింకఁబోయి హరి రమ్మనిచీరెడు నిష్టబంధుఁ
డున్, లేడను రుక్మికిం దగవులేదిటఁ జైద్యున కిత్తునంచు
ను, న్నాడను గౌరీశ్వరికి నావలనం గృపలేదు నేడనున్.

(ఈపద్యము స్వకపోలకల్పితము.)

ఉ. చెప్పదు తల్లికిఁ దలఁపుఁజిన్కు దిశల్ దరహాసచంద్రికం
గప్పదు వక్త్రతామరసగంధసమాగతభృంగసంగమున్
కొప్పదు నిద్రఁగైకొన దురోజవరస్పరస క్తహారముల్
విప్పదు కృష్ణమార్గగతవీక్షణపంక్తులు ద్రిప్పదెప్పుడున్.

(ఇదియుఁ బైయట్లే)

చ. తుడువదు కన్నులన్ వెడలుతోయకణంబులు కొప్పుఁ
జక్కఁగా, ముడువదు నెచ్చెలిం గదిసి ముచ్చటకుం జన ద
న్న మేమియుం, గుడువదు నీరముంగొనదు కూరిమిఁ గీరముఁ
జేరి పద్యమున్, నొడువదు వల్లకిగుణవినోదము చేయదు
డాయదన్యులన్.

(ఇద్దానికి మూలము వారిమనస్సే.)

సీ. మృగనాభి యలఁదదు మృగరాజమధ్యమ

జలములనాడదు జలజగంధి

ముకురంబుఁ జూడదు ముకురసన్నిభమాళి

పువ్వులు దులుమదు పువ్వుఁబోడి

వనకేళిఁగోరదు వనజాతలోచన

హంసంబుఁ బెంపదు హంసగమన

లతలఁబోషింపదు లతికాలలితదేహ

తొడవులు తొడవదు తొడవుతొడవు

ఆ. తిలక మిడదు నుదుటఁ దిలకిసీతిలకంబు

కమలగృహముఁ జొరదు కమలహస్త

గారవించి తన్నుఁ గరుణఁగైకొన వన

మాలిరాఁడు తగవుమాలి యనుచు.

ఈపద్యమునందు నొకచమత్కారము పోతనగారు కల్పించిరి. ఇందుఁ జేర్కొనినపనుల జేయనందులకుఁ గారణము వనమాలి తన్ను గారవించి కరుణఁ గైకొనరాఁడని తెల్లమగును. దాని కింగారణము తగవుమాలి అనుచు. అని చెప్పఁబడినది. దీనిరహస్యార్థ మేమనఁగా, భగవంతునికిఁ బత్నినగుటకే యవతరించి నిరంతరము హరిపదారవిందములనే తలంచుచు యనోవాక్కాయములను త్రికరణముల నొరులఁ దలంపక మనశ్చింతలఁ జొగులుచున్న నన్ను, దుర్విదగ్ధుఁడై మాయన్న నీచతముఁడగు శిశుపాలున కిచ్చి యెల్లియే వివాహము చేయనుండఁగా శిశుపాలుఁడు జరాసంధాదులం గూడి పురమునకు వచ్చియుండఁగా నొక నేమిగతియని మరణతుల్యవస్థలో నున్ననన్ను ఎన్ని

జన్మములను నీవు ధరించిన నన్నిజన్మములలో రూపాంతరముల నాపూర్వముల నిన్నే నేవించునన్ను గరుణచేత గారవించి వసమాలి పాణిగ్రహణముచేయ నేలరాఁడని చేయఁదగుఁడుల నెల్ల మానెనని కవితల్లజుని భావమైనట్టు కనుపట్టు. ఎంతటి మంచియాలోచన మిందున్నది? సెబాసని మెచ్చవచ్చు గదా యీసద్భావమునకు.

ఇంకను దృష్టినొందక మహాకవి రుక్మిణికి గృష్ణదర్శనముకామి గలిగిన పరితాపమును వర్ణింపఁబూని

మ. మలఁగుఁ మెల్లనిగాలికిఁ బటురటన్ తద్విరేఫాళికిఁ
దలఁగుఁ గోయిలమ్రోతకై యలఁగు నుద్యత్కీరసంభా
షలం, గలఁగుఁ వెన్నెలవేడిమిన్నలఁగు మాకందాంకు
రచ్చాయకుం, దొలఁగుం గొమ్మ మనోభవానలశిఖాదో
దూయమానాంగి యై.

అని పలికి యిండుక తృప్తినొందిరి. ఈఘట్టమున నాలుగుమాటలు వ్రాయక తప్పినది కాదు. రుక్మిణి కాసమయముననున్న చింతలో మదనానలవేదనల కవకాశమును గల్పించుట. తద్గ్రహణముల వర్ణించుట సరసముగాదని నాభావము. ఇదియుక్తమే యనుపెద్దలుండిన వారికి నమస్కారము. తాం బంపిన బ్రాహ్మణుఁడు పోయెనో లేదో ఆమెమది స్థిరపడలేదు. భగవంతుఁడు వచ్చునో రాఁడో తెలియఁబడలేదు. ఇదిట్లుండఁగా నగరమునకుఁ దన్ను బలవంతముగనైన వివాహము చేసికొనఁ గోరి మహాబలములఁ గూడి మిత్రులగు రాజాధిరాజులం గూడి శిశుపాలుఁడు వచ్చియున్నాఁడు. రేపే వివాహమునకు నిశ్చయింపఁబడినలగ్నము. ఈరాత్రియొక్కటియే నడుమ నున్నది.

ఈస్థితియం దున్నరుక్మిణికి నందును మహాగుణశాలినికి మదన
తాపము గలిగినట్లు వర్ణించుట యుక్తమే యని నాయల్పబుద్ధికిఁ
దోషలేదు. ఇంకను దీనిందడవక తరువాతికథకుఁ బోవుచు
న్నాడను.

ద్వారకానగరమునందలి వృత్తాంత మేమని యింఁచుక
విచారితము.

శ్లో శ్రుత్యైతద్భగవాన్రామో విపక్షీయస్పహోద్యమం,
కృష్ణం చైకం గతం హర్తుం కన్యాం కలహశంకితః. ౧౮
బలేన మహతా సార్థం భ్రాతృస్నేహపరిప్లవః,
త్వరితః కుండినం ప్రాయా ద్దజాశ్వరథపత్తిభిః. ౨౦

అని మూలము.

సర్వజ్ఞుడగు బలరాముడు శిశుపాలాదులవృత్తాంత మెఱింగి
శ్రీకృష్ణుఁ డొక్కఁడే రుక్మిణిని దేఁ గుండిననగరమునకుఁ
బోయెను. అందు జరాసంధాదులును జేరిరని వింటిని. కలహము
కాక తప్పదు. అని యూహించి భ్రాతృస్నేహపూరితాంతగీత
లుడు గావునఁ జతురంగబలములం గూడి త్వరపడి కుండిననగ
రమునకుఁ బ్రయాణము సాగించెను. ఈనైస్యములు వెనుక
వచ్చుచుండఁగా శ్రీకృష్ణుడు దారుక సారథియై విప్రోత్తము
నింగూడి కుండినమును జేరెను. శ్రీకృష్ణుడు నగరమును బ్రవే
శింపఁగనే చింతాకులమానసయగు రుక్మిణీదేవికి శుభనిమిత్త
ములు తోఁచెను. వామభాగమునందలి యూరువు బాహువు
నేత్రము శ్రీకృష్ణునిరాకఁ దెలుపుచుఁ గంపించినవి. ఆమెమన
మున కింఁచుక యూరిట గల్గెను. ఈశుభనిమిత్తములకు ఫలము

తోడనే కల్లుంగాక యని యామె భగవంతుని శ్రీకృష్ణునే ప్రార్థించెను.

ఆసమయమున ద్వారకనుండి విప్రప్రవరుఁ డరుదెంచి యంతగిపురమున నున్నరుక్మిణిం గాంచెను. ఆమెయు సంప్రహర్షముఁబడగు నాభూసురుం గాంచి కార్యంబు పండించుకొనియే వచ్చెనని యెఱింగి ప్రసన్నాస్వయై చిటుకగవు మోము నదోఁప నెదురుగాఁ బోయి ప్రశ్నింప నాభూసురుండు శుభ వృత్తాంతమును జెప్పఁబూని యిట్లు పలికెను. రుక్మిణీ! నీయదృష్టము ఫలించెను. శ్రీహరి నీవాక్కులను విశ్వసించెను. నిన్నుఁ బెండ్లియాడ సమ్మతించెను. ఇదె వచ్చెను. తప్పక నిన్నుఁ దోడ్కొని పోవఁగలఁడు. అనుమాటలు శ్రుతివివరములఁ జొరఁగా రుక్మిణి హృష్టమానసయై తన కిట్టికట్టడికాలమున నుత్కృష్టోపకారము చేసినందులకై ప్రత్యుపకారము నేమిచేయుదునా యని యాలోచించి వేఱొందుతోఁపమి నమస్కరించెను. అంతియకాక బహుమానమున సత్కరించెను. ఆవిప్రుఁడు పంతృప్తుఁడయ్యెను. ఈఘట్టమునందు,

“శ్లో. తమాగతం సమజ్ఞాయ వై దర్శి హృష్టమానసా,

న పశ్యంతీ బ్రాహ్మణాయ ప్రియమన్యం ననామ సా.” 30

అని మూలము కలదు. “తదుచితం ప్రియమన్యం న పశ్యంతీతి తథా, కేవలం ననామ పశ్చాద్భవం దదావిత్యర్థః. యద్వామాం శ్రియం యే నమంతి తే తావత్సర్వసంపదా నూస్పదా భవంతి. కిం పునర్నయి ప్రణతాయామితి. తతోఽధికమన్యత్ప్రియం న పశ్యంతీ ననామేతి.” అని వ్యాఖ్య.

తనకు జేసినమహాపాకారమునకు దగినబదులు చేయఁ గనఁబడమి నమస్కరించి పిదప విశేషద్రవ్య మిచ్చెను. లేక. మహాలక్ష్మీనగు నాకెవరు నమస్కరింతురో వా రఖిలసంపదలఁ దులఁదూఁగు చుందురు. నేనే నమస్కరించినచో నాచేత నమ స్కరింపఁబడినవారలకు భాగ్యము లబ్బునని చెప్పనేల యని నమస్కరించెను. అని వ్యాఖ్యాతభావము.

ఈశ్లోకమునకుఁ దెనుఁగున మహాకవి

“మ. జలజాతేక్షణఁ దోడితెచ్చితివి నాసందేశముం జెప్పి నా నిలువంబెట్టితి నీకృపక బ్రదికితి నీయంతపుణ్యాత్మకుల్ గలరే దీనికి నీకు బ్రత్యుపకృతిక గావింప నేనేర నం జలిఁగావించెద భూసురాన్వయమణి సద్బంధుచింతామణి.”

అను పద్యమువ్రాసి మూలార్థమునకు మెఱుఁగుపెట్టిరి. ఎంత బాగుగా నున్నది! సద్బంధుచింతామణి భూసురాన్వయమణి యన్న యీరెండువిశేషణములు రెండులక్షల సువర్ణటంక ముల విలువకు మించినవి. “వ్యసనేషు చ బాంధవా” అన్న నీతిని బాటించి నీబ్రాహ్మణత్వమును నిలువఁబెట్టుకొంటివి. చింతామణివంటి బంధువుఁడవు. అని నుడివెను. ఇదియే సరస కవిత్యమనఁగా. గణములు నింపుట కాదు. ఇకఁక గథవంక మరలుఁడు.

బలరాముఁడు నేనలతో శ్రీకృష్ణుని గలిసికొనియె. సాయంకాలమునకు రామకృష్ణులు కుండినగరమును బ్రవేశించిరి. అంతట రామకృష్ణులు తన దుహితృనివాహమునకు వచ్చు తెఱింగి భీష్మకుఁడు సవరివారుఁడై యెదురుచని విధ్యుక్తమర్యాదలఁ బూజించి తోడితెచ్చి తూర్యఘోషంబులు చెలంగ దివ్య

సౌధమున విడియించెను. ఆరేయి వారందు సుఖనిద్ర చేసిరి. రుక్మిణిచిత్తము చింతాదూర మయ్యెను. శ్రీహరి కుండిననగరమును బ్రవేశించువార్త యెట్లో తెలియఁగాఁ బౌరులెల్లరు శ్రీకృష్ణుని దివ్యమంగళవిగ్రహముం గాంచి పరమానందభరితులై తన్ముఖపంకజమునందే చూపు నిలిపి యీమహానుభావుఁడే మనరుక్మిణికిం దగినవరుఁడు. ఈయనకే మనరుక్మిణి తగినకన్యక. పరస్పరసంబంధ మిట్లుండవలదా యని యెల్లరుఁ బలుకుచుండిరి. బ్రహ్మదేవుఁడు దంపతుల నిట్లు గూర్చుఁగావుననే సృష్టికర్తయనుటకుఁ దగినవాఁడని మఱికోందఱు పలుకసాగిరి. ఈవాక్కుల నాలకించుచు శ్రీహరి విడిదికిం బోయెను.

ఆర్యులారా ! ఇంతదనుక నన్నిపురాణముల భేదములఁ జూపుచుఁ గృష్ణుఁడు కుండిననగరమును బ్రవేశించినంతదనుకఁ గథను వ్రాసితిని. పరస్పరభేదములఁ బాటించక యెట్లో కథ నడుపుచున్నాఁడను. ఇంచుక లోపము లున్న ఊమింతురుగాక. ఇకముందు భాగవతము ననుసరించి వ్రాయ వలనుపడదు. కావున నింక రాజవృత్తాంతమును వ్రాసెదను. విరుద్ధకథలఁ గలుపునపుడు కలిగినలోపముల మన్నింప మీరే కర్తలు.

— శ్రీకృష్ణున కభిషేకోత్సవమును జేయుట. —

* భగవంతుఁడు కుండిననగరమును జెరెనని విని జనమే జయుఁ డించుక సంశయము కలిగెను. కాన నిట్లు ప్రశ్నించెను. వైశంపాయనమునివర్యా ! కంసుని వధించి రాజ్యము నిష్కంఠ

* ఈకథ హరివంశ విష్ణుపర్వము వీఁబదియవ యధ్యాయమునుండి గ్రహింపఁబడినది.

కము గావించి కృష్ణుడేల పట్టాభిషిక్తుఁడు కాలేదు? నృపాసీ
 నార్హ మగుసింహాసనమున నేల కూరుచుండలేదు. కన్యార్థియై
 కుండిననగరమునకు రాఁగా నందైన రాజులు సభామండపమును
 జేరినపుడు నృపాసనములయం దెల్లరు గూడినపుడు కృష్ణుని
 బిలువలేదే? ఏల? వినతాకుమారుఁ డగుగరుత్మంతుఁడు మహా
 బలపరాక్రమసమగ్రుఁ డయ్యుఁ గేవల శాంతునిపోలిక నుండఁ
 గారణ మేమి? ఈసంశయములఁ దీర్పుమాయని ప్రార్థించెను.
 ఈప్రశ్నమునకు బదులు చెప్పఁబూని వైశంపాయనుఁ డిట్లు
 బదులుచెప్పెను. రాజా! వినుము. ఏక్షణమున శ్రీహరి కుండిన
 నగరమును బ్రవేశించెనో యాక్షణముననే క్రథకైశికుఁడు మన
 స్సున నాలోచించెను. నాకుఁ దెలిసినవిషయము నీరాజన్యు
 లకుఁ దెలిపెదను. శ్రీకృష్ణుని దర్శించినంత సకలపాపంబులు
 తొలంగును. దివ్యకల్యాణగుణములను దిలకించితిని. ఇంతకంటె
 బాహ్యుఁ డింకొకరుఁ డెవ్వఁడు కలఁడు? ఈలోకమునఁ గాదు.
 ముల్లోకములయందును లేడు. త్రిలోకనాయకుడై జనార్ద
 నుడై కమలపత్రాక్షుడై యలరారుభగవంతుఁడు మననగర
 మున కరుదెంచినపుడు వారి కేమిసత్కారము చేయఁగల్గితిమి?
 పాత్ర మింటికరుదెంచినపు డూరకుండుట న్యాయముకాదు.
 అని సోదరులగు క్రథకైశికు లిర్వు రాలోచించి స్వకీయరా
 జ్యము నీయఁ దలంచి దృఢమనస్కులై శ్రీకృష్ణుసన్నిధికి
 బోయిరి. విదర్భాధిపతు లగుసోదరు లిట్లు లాహరిమందిరమున
 కరిగి శిరసులు ధరణిసోక నమస్కరించి మహాత్మా! మాజన్మము
 సఫలమైనది. మాయశస్సు నిర్మలమైనది. మాపితరులు నేటికి
 దృష్టులైరి. మీరు మాగృహమునకు దయచేసినందున మాయిల్లు

పవిత్రమైనది. ఛత్రచామర భవజబలసింహాసనములు, సమృద్ధి కోశము కుండిననగరము మీకుఁ దగినవి. ఉపేంద్రుఁడ వగు నిన్ను దేవేంద్రుఁ డభిషేకించెను. ఈస్వల్పరాజ్యమందు మే మిరువురము మి మ్మభిషేకింపఁ దలంచినారము. మే మిరువురము చేసిన యీసత్కారము బలవంతులగు జరాసంధాదులుకూడ మార్పఁజాలరు. మగధదేశాధిపతియు మహాద్యుతియు నగుజరా సంధుఁడు మీకు శత్రువు. నృపుల కభయహస్తయు నొసంగుచు నీకథను దెల్పుచుండును. శ్రీహరి కూరుచుండనిచో నీసింహాసన మపవిత్రము. ఈనగరము శూన్యప్రాయము. రాజసభలో నరపతులందఱు సింహాసనముల నలంకరించియుండఁగాఁ గన్యార్థియై వచ్చిన శ్రీహరి యీ సీచాసనమున నెట్లు కూరుచుండును? ఇట్లు జరాసంధుఁడు పలుకఁగా వినిభీష్మ కరాజు మాయిర్వురతో నాలోచించి కలహశాంతిని గోరి నిన్ను నేవింపనున్నాఁడు. ఈయుత్తమమందిరము మీకొక కేర్పటచియున్నాఁడు.

మహాత్మా ! నీవు దేవతలలో నుత్తముఁడవు. సర్వలోక నమస్కృతుఁడవు. ఈమర్త్యలోకమున మానుషత్వమూని జనించితివి కావున రాజత్వ మూనుము. నీవిందుల కంగీకరించిన నిందు రాఁగలకష్టములు తొలఁగును. మహాతేజా ! రేవుదయము సింహాసనము నధిష్ఠింపుము. మాయీప్రార్థనము చెల్లించి సింహాసనమెక్కిన నీరాజులందఱు తమంతన తమ రరుగుదురు. దేవరశాసనమును బూని వీరినెల్ల సాగనంపెదము. అని పలికి దేవతాధీశునకు నమస్కరించి దోసిలోగ్గి ప్రార్థింపఁగా నట్లే యని యంగీకరించెను. భగవంతునొద్ద నెలవుఁగాని దేవశాసనము గైకొని రాజసమాజమున కరిగి కైశికుఁ డిట్లు పల్కెను.

రాజేంద్రులారా! వృత్తాంతమంతయు మీకు స్పష్టము కదా. వైసతేయుం గూడి యచ్యుతుఁ డతిథిరూపమున వచ్చెఁగదా. వచ్చినభగవంతుని గాంచి మహాపాత్రము దొరకెనని యానందించి భీష్మకరాజు వాసుదేవున కీరాజ్యమునంతయు సమర్పించెను. ఇదియే తనధర్మమని తలంచెను. ఈయాసనవర్యమునఁ గూరుచుండుమా యని ప్రార్థించునంతలో సంతరిక్షమునుండి యశరిరిణి వాక్కిక్కటి విసఁబడియెను. రాజా! యీయాసనము నీయఁదగదు. ఇది నీవెక్కినది. ఇట్టియల్పాసనము భగవంతునకుఁ దగదు. ఈఁరమేశ్వరునకుఁ దగినది సర్వరత్నవిభూషితమగు నీయాసనము. ఇది హేమపరిష్కృతము. విశ్వకర్మనిర్మితము. దేవేంద్రునిచేఁ బంపఁబడినది. సింహచిహ్నము లిందుఁగలవు.

ఈదివ్యసింహాసనమునఁ గూరుచున్న చరాచరనమన్మతుఁ డగుభగవంతు నభిషేకింపుఁడు. రాజేంద్రులందఱును గలిసి యీయభిషేకోత్సవమును సాగింతురు గాక. కన్యాకారణమున నీ కుండినగరమునకు శ్రీహరి విచ్చేసెను. ఎవ్వఁడే నీయుత్సవమునకు రానిచో వాఁడు వధ్యుఁడగు. నిధులయంశ సంభవములగు నీ యెనిమిదికలశములఁ జూడుఁడు. ఇవి యక్షయములు. రాజరాజగు కుబేరునిచేఁ బంపఁబడినవి. దివ్యములు. కాంచనరత్నాఢ్యములు. భగవంతుని యభిషేకార్థము పంపఁబడినవి. రాజేంద్రులారా! ఇదియే మహేంద్రునిసందేశము. మీయెదుట విన్నవించితిని. ఇంకను రాఁదగినరాజులఁ బిలువనంపి యభిషేకింతురుగాక. అని యీమాటలు పలికి దేవదూత వెళ్లెను. ఆయాసనము బాలార్కసదృశాభమై మెఱయుచున్నది. ఆమహేంద్రుని

యాజ్ఞానుసారము మి మ్మందఱు నేను బ్రోత్సహించుచున్నాఁడను. ఇంద్రునిశాసనము దుర్నివార్యతమము. ఇతరుల ప్రార్థన మక్కఱలేకయే తానై యీవార్త నంపినాఁడు. మీరెల్లరు తదాసనవర్యమును జూడఁదగుదురు. అది భూలోకదుర్లభము. అకసమునుండి సింహాసనస్థుఁ డగుశ్రీహరిని దేవత లభిషేకింతురు. ఆయద్భుతమును జూచితిమేని సకలపాపములు నశించును. మనము పరిశుద్ధుల మగుదుము. దేవాదిదేవుఁడై విష్ణుమూర్తి యగుశ్రీకృష్ణు నభిషేకించుమహోత్సవమును గన్నులారఁ జూడఁబోవుదము. భయంపడవలదు. మే మిరువురము మీకొఱకు శ్రీహరిని దర్శించి విన్నవించితిమి. గాజులకెల్ల నభయదాన మొసంగెను. శ్రీకృష్ణుఁడు పరిశుద్ధస్వభావుఁడు. ఎవరియందును ద్వేషముకలవాఁడు కాఁడు. జరాసంధుని యం దా దేవదేవున కించుకంతయు రోషము లేదు. ఇంకఁ జేయఁదగినకార్యమున్న నాలోచింపుఁడు.

అని యిట్లు కై శికుఁడు పలుకుచుండునంతలో నంబరము నుండి మేఘగంభీరగర్జనమునుబోలిన యొకానొకధ్వని యిట్లు వీలెంచెను. ఆధ్వనిచే దిక్కులన్నియుఁ బ్రతిధ్వనించెను. అది మహేంద్రశాసనమున నుప్పలిల్లినది. ఆవాక్కుపల్కుచున్న చిత్రాంగదుఁ డాకాశమున నుండెను. అతఁ డిట్లు పల్కెను. త్రిలోకాధిపతి యగుదేవేంద్రుఁడు ప్రజాపాలనహేతువుచే మీకెల్ల నిట్లు లాజ్ఞ సేయుచున్న వాఁడు. ఆయాజ్ఞ మీ హితముకొఱకే. మీకు భయప్రదాతయై శత్రువగు కృష్ణునిగూడి యిందువసించుట మీకు మేలుకాదు. ప్రీతిగలవారలై మీమీ రాష్ట్రముల నుండుఁడు. శ్రీకృష్ణుఁడు ప్రణతార్తిహరుఁడు. ప్రతి

పక్షుల కంతకుడు. కావున నీకృష్ణుని బ్రార్థించి సుప్రసన్నుం
గావించి విగతజ్వరులై యుండుడు. మనుష్యులలో నరపతులు
దేవతలు. రాజులలో దేవతలు తత్వములు. సురలలో నింద్రుడధి
కుడు. శక్రనకుఁగూడ జనార్దనుడు పూజ్యుడు. ఈకృష్ణుడే
విష్ణువు. ప్రభువు. దేవతలకు దేవత. మనుష్యులలోకమున నరరూప
మున హరి యవతరించెను. లోకములయం దెల్లయెడల నజే
యుడు. దేవదానవ మానవమస్కృతుడు. కుమారస్వామిం
గూడిన శంకరునకుం గూడఁ బూజ్యుడు. అట్టి దేవాదిదేవునకు
మహాత్ముడగు కేశవునకు దేవతలం గూడి యభిషేకోత్సవము
సాగించుటకంటె మీరు కోరఁదగినవాంఁ ఁ లేమియున్నవి? దేవ
తలకు రాజేంద్రుల నభిషేకించునధికారము లేదు. కావుననే
నభిషేకింపను. ఇది రాజులయధికారము. ఇది రాజమందిరము.
కావున మీరెల్లఁ గ్రథకైశికులం గూడి యాలోచించి శాస్త్ర
సరణిని జేయఁదగు కార్యమును జేయుడు. ఇది మీరు భగ
వంతుని బ్రతిసంధించుకాలము. అని మీమేలుగోరి దేవేంద్రుఁ
డీవార్తను బంపెను. నేను వచ్చి మీకుఁ దెల్పితిని. విదర్భనగర
మున సింహాసనమునెక్క శ్రీకృష్ణుఁ డంగీకరించెను. రాజేంద్ర
త్వమునొంద ననుమతించెను. క్రథకైశికులం గూడి రాజులగు
మీరెల్ల రీమహోత్సవమును సాగింపుడు. ముందీకార్య మొన
రించి స్వయంవరమునకు రండు. అని చిత్రాంగదుడు పలుక
జరాసంధుడు, సునీథుడు, మహారథుఁ డగురుక్మియు, శాల్బుడు,
సౌభపతియు నను నీనల్వరు రాజసత్తములు రాజులంగూర్చి
రంగమండపము శూన్యముగ నుండరాదు గావున నిందే మీ
రెల గూరుచుండుడు. అని పలికి యింద్రునాజ్ఞ నాలించి

ప్రయాణముచేయ నూహించిరి. కొందఱు జరాసంధునిచే ననుమతింబడసి భీష్మకుని ముందిడుకొని స్వబలములంగూడి ప్రయాణము చేయనెంచిరి

భీష్మకుడు స్వబలములంగూడి రాజులు వెంటరాఁగాఁ బరితప్తమగుమనస్సుతో నేచోటఁ గైశికునిగృహము గలదోయందు భగవంతుఁ డుండినందున నచ్చటికిఁ బోయెను. ఆమందిరము పతాకాధ్వజమాలికలం జెన్నొందుచుండెను. అం దమర్పఁబడిన దేవసభ కన్నులఁడుపుగా నుండెను. దానిరత్నప్రభలు దిక్కులఁ బిక్కిటిల్లఁ జేయుచుండెను. దేవతాధ్వజములం దమర్పఁబడియుండెను. ఆపతాకలకు దేవతాంబరములు కట్టఁబడియుండెను. దివ్యాభరణభూషితయై యాసభ ముద్దులు మూటగట్టుచుండెను. కల్పప్రసూనమాలికలు దానిపై వ్రేలాడుచుండెను. దేవలోకపరిమళవస్తువుల నా మందిరమెల్ల గుబులుకొనుచుండెను. విమానయానారూఢులై దేవతలు తానిచుట్టు నేవించుచుండిరి. అచ్చరలు గంధర్వ కిన్నరకింపురుషులు లోనగు దేవతాభేదములను ప్రఖ్యాతిఁ గాంచినవారెల్ల దానిని నేవించుచుండిరి. దివ్యవిమానమున వసించి శక్రుఁడు సభస్థులమున నందఱకు దర్శనమిచ్చుచుండెను. దిక్పాలకులెల్లఁ దమతమదిక్కుల నిల్చియుండిరి. గానము నాట్యము వాద్యము ననునివి మనోహరములై వినఁబడుచుండెను. ఆనాదముల నాలకించి విస్తయోత్కుల్లనయనులై రాజు లాసభాంగణమును బ్రవేశించిరి. కైశికభూపాలుఁడు సవినయమున నెదురువచ్చి భీష్మకుని బూజించి ప్రవేశింపఁ జేసెను. రాజులనందఱయథోక్తమర్యాదలఁ జేర్చెను. రాజులందఱు వచ్చుట విని

శ్రీకృష్ణుడు మంగళద్రవ్యపూజితపాదాంబుజాతుడై బయలు
వెడలెను. దివినున్న దేవత లమృతవృష్టినిబోలు పుష్పవృష్టిం గురి
యించిరి. దివ్యోదకముల నభిషేకించిరి. రాజులంగూడి భీష్మక
క్రథకైశికు లాహరిం బూజించిరి. జనార్దనుఁ డహ్లాసనమునఁ
గూరుచుండెను. యాదవులనందఱ రాజులెల్ల గారవించిరి.
వైనతేయుఁ డత్తురుణమునఁ గామరూపియౌట మనుజాకృతిం
దాల్చియుండెను. శ్రీహరికి దక్షిణపార్శ్వమున నేవార్థము నిలి
చియుండెను. క్రథకైశికు లిరువురు వామపార్శ్వమున నుండిరి.
ఆప్రక్కననే సాత్యకిప్రభృతి యదువృష్టిభోజాంధకవీరు
లుండిరి. వారినడుమ శ్రీకృష్ణుడు దేవతాబృందాంతరమున
దేవేంద్రుంబోలి కూరుచుండి యుండెను. రాజులెల్ల నాగోపా
లకృష్ణునకు నమస్కరించి తమతమయాసనములఁ గూరుచుండిరి.
కైశికుడు మహాప్రాజ్ఞుడు కావున సర్వశాస్త్రార్థవిద్యుడౌట
యథాన్యాయముగా శ్రీహరిం బూజించి యిట్లు పలికెను.
మహాప్రభూ! మానుషమాత్రుడవని యెంచుటచే మీమ
హిమము నెఱుంగఁజాల మైతిమి. నిన్ను విరోధింపఁ దలంచి
తిమి. ఈ మాయపరాధమును తమింపుము. అని విన్నవింప
శ్రీకృష్ణుఁ డిట్లు బదులుచెప్పెను. కైశికా! నాకెవరియందును
విరోధము లేదు. విశేషించి కులధర్మము ననువర్తించు రాజుల
విషయమై పగ పాడుమనే పాడమదు. యుద్ధముచేయుటయే
రాజధర్మము. పరాజ్ఞుభిత్వ మధర్మము. అందువలన నాకుఁ గోప
ముకలుగ నవకాశమే లేదు. రాజు లీవిషయమున శంకింప నవ
సరముకూడ లేదు. జరగినది జరగిపోయినది. ఎవరు మృతు
లైరో వారు స్వర్గమున సుఖమున్నవారు. రాజధర్మ మిదియే

కదా. పుట్టినవారికెల్ల మరణము నిశ్చయము. కావున మృతులంగూర్చి చింతింపకుండు. మేము ఊమింపవలయునని మీరు కోరుదురేని విరోధములేక యుండుండు. అని నీలికి రాజుల నూజడిల్లఁజేసి మధుసూదనుండు కై శికునిం దిలకించుచుండెను. ఇంతలో నయకోవిదుం డగుభీష్మకుండు శ్రీకృష్ణునిం బూజించి యిట్లు ప్రార్థించెను.

మహాశయులారా ! ఈకథ విచిత్రముగాఁ గనఁబడక తప్పదు. వివాహార్థమై కృష్ణమూర్తి కుండిననగరమును బ్రవేశించుట యెవ్వరికిని ఇష్టములేదు. భీష్మకునకుఁ బ్రీతికరముగా నున్నను బుత్రవశంగతుండు కావున నతఁ డేభావమును సాధు మార్గమునఁ జూపఁజాలఁడు. శిశుపాలున కీయఁదలంచియే నగరమును శృంగారింపఁ బంచెను. రుక్మిణిని భూషణాదుల నలంకరించి పెండ్లికూతుఁ గావించెను. బంధువులనందఱఁ బిలువంబంచెను. సేనల సన్నద్ధములుగాఁ గావించి రుక్మి యమితోత్సాహమున విఱివీగుచుండెను. జరాసంధాదులు శిశుపాలపక్షము నవలంబించి యాదవులు వచ్చినఁ బాటఁదోలి రుక్మిణికిని శిశుపాలునకు దాంపత్యము గూర్పఁ జతురంగబలములం గూడి వచ్చిరి. ఇట్టితఱి రుక్మిణ్యనుమోదమునకుఁ బాత్రుఁ డగుబ్రాహ్మణుఁ డొక్కఁడు పోయి రుక్మిణీసందేశమును శ్రీహరికిం దెలుపఁగా నందులకు సమ్మతించి హరి చనుదెంచెను. ఇంటికి వచ్చినబంధువును బూజింపకున్న లోకాచారమునకు విరుద్ధమని లోనఁ బ్రీతి యంతగాలేకున్నను భీష్మకుండు శ్రీకృష్ణుం బూజించి విడిది చూపించెను. ఇట్టితఱి శ్రీకృష్ణునకు జరాసంధాదులందఱు సమ్మతింప నభిషేకోత్సవము జరపిరన్న వింతగా

నుండకపోవునా? అంతియకాక యసంగతముగ నుండకమానునా! దీనినెట్లు సరిపెట్టుట? అని కొందఱు అూహింతురేమో! ఇంచుకయోర్పుమై నాలకింపుడు. అన్నియుఁ జక్కగానున్నయట్లే లోచును. త్వరపడి యాగ్రహవేశమునఁ బరిశీలించక యాక్షేపించిన నన్నియు ససంగతములుగాఁ దోచును. కావునఁ గథాసారమును వినఁగోరిన నించుక శ్రద్ధవహింపుడు. రుక్మిణీ కల్యాణము భాగవతమునను; ఇంచుక తదనుగుణముగా గర్గసంహితయందును జెప్పబడినపద్ధతు లితరపురాణములయందు హరివంశమునందును గానరావు. రుక్మిణీసందేశము ఈ రెండు గ్రంథములయందే చెప్పబడినది. హరివంశమున నీవివాహ మత్యద్భుతముగా వర్ణింపబడినది. భాగవతమునుబట్టి యాలోచించిన రుక్మిణి లక్ష్మీయనుభావము స్పష్టముగాఁ గానరాదు. ఈవివాహమునందు శ్రీకృష్ణపరాక్రమమే యగపడును. రాధగోపికయని, రుక్మిణి మహాలక్ష్మీయని వాదించువారలకు భాగవతమున రుక్మిణి మహిమములు లేకుండుట హృదయశల్యముగాఁ దోచుకమానదు. రాధప్రస్తావము భాగవతమున లేదేయని వాదించుటతప్ప రుక్మిణియందు లోకోత్తరశక్తు లున్నయట్టిదృష్టాంతములు భాగవతమునుండి వారు చెప్పఁజాలరు. అక్కరణమున భాగవత మీవిషయమునఁ జప్పిడిగా నున్నదనక తప్పదు. పురాణాంతరముల నీకథ విచిత్రముగా వర్ణింపబడినది. రుక్మిణీసందేశము పంపలేదు. భగవంతుడే రాగల కార్యముల నాలోచించి తానే పయనమయ్యెనని చెప్పబడుట యుక్తముగనే యున్నది. సీతావిషయమున రామాయణమున నత్యద్భుతపాతివ్రత్యమహిమములు వర్ణింపబడినవో యామె

మహాక్షియే యని యెట్లు రామాయణమునుండి తేలునో యట్లు భాగవతమున వ్రాయబడిన యీకథలనుబట్టి రుక్మిణి మహిమములు తేలవు. కావున నితరపురాణముల కథలను గలుపుచు భగవత్పత్నులందఱు లక్షీదేవ్యంశసంఘాతలే యను నావిశ్వాసమును దృఢపఱుపఁ బూనితిని. లేనిమహిమములఁ గల్పింపఁజాలను. అంతటియోగ్యతయు నాకు లేదు. ఉన్నకథలనుబట్టియే నాభావమును నాలుగుపంక్తులలో వ్రాసెదను. రుక్మిణికంటె రాధాదేవి యతిశయమహిమము కలదనుదురాభివము నాకు లేదు. ప్రకృతి యనేకనామరూపముల విలసిల్లు. పరమపురుషుఁ డనేకరూపనామముల విలసిల్లును. భగవంతున కొక్కటియే నివాసస్థల మనువాదమున నే జేరను. భక్తులు సేవింపఁ బెక్కులోకములఁ బెక్కురూపములఁ బెక్కునామములఁ బ్రకృతిపురుషు లుందురు. వారియం దుచ్చినచత్వముల వారోపించుట వెట్టితనము గాక మఱేమిటి? అట్లులొట నావాదమునకు దౌర్బల్యములేదని యబ్బురపడుచున్నాఁడను. నాభావమున రుక్మిణి వైకుంఠముననలరు మహాలక్ష్మియని, రాధాదేవి గోలోకవాసినియగు పరదేవత యనియు వీరికి భేదములేదనియు, భక్తులు సేవించుపాంటె నెన్నియో లోకముల వెలయుచుండురనియు, నం దుత్తమమధ్యమూఢమభావములఁ గల్పించుట పాపహేతువనియు, నొక్కకర్తము చేసినవారే పెక్కుమంది యుండరనియుఁ గావున వారివారికిఁ దగినట్లు సేవార్థమై భగవద్ద్రావములు కల్పింపఁబడియెననియునై యున్నది. పురాణములనన్నింటిని పరిశీలించినచో నిట్టిభావ మెల్లరకుఁ దోచుకపోదు. కావున హరివంశమునఁ గలకథకును భాగవతమునఁ

గలకథకును భేదమేలయని ప్రశ్నింపరాదు. భగవత్సేవ చేయు మార్గము లనేకములు. భగవద్గుణము లనేకములు. భగవత్కథ లనేకములు. కావున వాని నొక్కొక్కరీతి నొక్కొక్క పురాణము వచించును. ఏల యిట్లుండవలయునని యాక్షేపించువారు భక్తిశూన్యులు. ఉత్తమకన్య తా వలచినవతిని బడయుటకై యిట్టి ప్రయత్నములు చేయవలయునను నీతినిదెల్పుటకు భాగవతము పూనుకొన్నది. హరివంశాదులు భగవత్సహిషమును శత్రువులుకూడఁ జొగడుదురు. కర్తృబద్ధులై మరల ద్వేషింతురు. అని కర్త సిద్ధాంతమును విశేషించితెలుపఁ బూనుకొన్నవి. ఇట్లులుండ వీనికిఁ బరస్పరభేదములు కలవనుట పురాణతత్వ మెఱుంగకుండుటయే గాక వేఱొకకారణమునఁ గాదు. కాఁబట్టి యిట్టిశంకల కవకాశమియక యేకాగ్రచిత్తమున భగవత్కథలం బఠించి కృతకృత్యులు గావలయును. శుష్కవాదములకుఁ బూనరాదు. దానఁ గాలము వ్యర్థముచేసినట్లయగు. విశేషించి దుర్విషయముగాఁ గాలముగడపినట్లులు నగు. కావున నల్పాయుధాయము గలమానవు లిట్లు వ్యర్థముగాఁ గాలముగడపుట చాలనీచము. కాఁబట్టి భగవద్భక్తిగలిగి కథయం దేమిసీతిగలదని గ్రహించి దానియందెంత మాత్రము మన మనుష్ఠానమున ననుసరింపఁగలమని యూహించి యట్లుచేయఁ బ్రయత్నింపవలయునే గాని యిది మార్గముకాదు. ఇంక నీకథాసారము వినుఁడు.

కుండినపురమునకు స్వామి చేరఁగనే భగవత్సందర్శనము నకుఁ బ్రతిఫలము గలుగవలయును గనుకఁ గ్రథకైశికాదులకు భక్తికుదిరెను. జరాసంధాదులు తత్సమయమున శ్రీహరిని

మార్కొనఁజాలమని నిరుత్సాహులై యుండిరికదా. ఆకల్యాణ సమయమున జరగఁబోవుయధమున మృతినొందఁగల రాజులు వెక్కుమంది లేకుండిరి. వారు యుద్ధసన్నద్ధులయియే వచ్చి యుండిరి. వారిప్రయత్నము మానుపెట్లు? అని భగవంతుఁ డాలోచించెను. ఒకయద్భుతమును సంకల్పమాత్రమున నడ పెను. ఆసంకల్ప మమోఘము కదా. వెంటనే చిత్రాంగదుఁ డనుదేవదూత యరుదెంచి రాజులకెల్ల నింద్రునిశాసనమును వినిపించెను. రాజులు ప్రతివత్సర మింద్రపూజ చేయుదురు. అది విజయము నాపాదించునట్టిది. అద్దాని కధిపతియగు నింద్రు నియాజ్ఞయన్న రాజులందఱు భయపడుదురు. కావున నింద్రు నియాజ్ఞ వచ్చెను. త్వరపడి రాజులెల్ల నీపట్టాభిషేకోత్సవ మునఁ బాల్గొనఁదగు. లేకున్న వధులగుదురు. శ్రేయస్సును గోరు వా రఖిలలోకరక్షకుఁడగు శ్రీకృష్ణునిపట్టాభిషేకోత్సవ మునఁ బాల్గొనుఁడు. అనునదియే యింద్రునిశాసనము. దాని నాలకించినంతనే మర్యాదచే విష్ణువీఁగు నల్వరుతప్పఁ దక్కుం గలవారెల్ల నాయభిషేకమున కరిగిరని దీనిభావము.

ఆసమయమున భగవదుక్తులు ఁరిశీలింపఁదగినవి. వాని యర్థమును మది నిలుపుకొనవలయును.

శ్లో. “తేషాం కిం హేతునా కోఽపః కర్తవ్య స్త్వవసీశ్వరాః.

యద్గతం తదతిక్రాంతం యే మృతాస్తే దివంగతాః. ౮౬

ఏష ధర్తో నృలోకేఽస్మిన్ జాయంతే చ మ్రియంతి చ

తస్మాదశోచ్యం భవతాం మృతార్థే చ సరాధిపాః. ౮౭

శ్లో. “తేషాం రోచతేఽస్మాకం వీతవైరా. భవంతు తే.”

వింటిరిగదా శ్రీకృష్ణావదేశములు. వీనియర్థ మీవఱకే వ్రాసి తినిగాన మరల వ్రాయఁబూనను. వీనికంటె ముందున్నశ్లోకములం బరికింపుఁడు.

శ్లో. “న మే వైరం ప్రవసతి ఏకాహమపి కైశిక,
విశేషేణ నరేంద్రాణాం క్షత్రధర్తైవతిష్ఠతాం.

యోద్ధవ్యమితి ధర్తేణ అధర్తే తు పరాజ్ఞుఖమ్.” ౮౫

వీని సారమేమి? నేను సర్వసముద్రను. నాకు మిత్రుఁడుగాని శత్రువుగాని లేడు. ఎల్లరు నాకు సమానులే. కోపప్రసాదములకుఁ గారణము జీవుల గుణదోషములుకాని నేనుగాను. గతిఁచినవిషయములకుఁ జింతించి లాభము లేదు. నాచే హతులగువారల కనంతసుఖములు గలుగును. గడచినసంగరమున హతులగువారెల్ల నిపుడు స్వర్గసుఖముల ననుభవించుచున్నవారు. నన్ను క్షమింప వేడనేల? మీమనసుల వైరము వదలుఁడు. అదియే నేను క్షమించుటయన. అనఁగా నెవరిమనసులలో నామీఁద వైరములేదో వారెల్ల నాదయకుఁ బాత్రులు. వారు విశేషించి ప్రార్థింప నక్కఱలేదు. మరణమునుగూఁటించి చింతింప నక్కఱలేదు. అది స్వభావము. క్షత్రియధర్మము యుద్ధము. దాని మానరాదు. మానినఁ గులద్రోహు లగుదురు. అనునదియే దీనిసారము. ఈనీతి గీతాశాస్త్రమునందు.

శ్లో. “ఉత్సన్నకులధర్మాణాం మనుష్యాణాం జనార్దన,
సరకే నియతం వాసోభవతీ త్యనుశుశ్రమ.

జాతస్య హి ధ్రువో మృత్యుర్ధ్రువం జన్త మృతస్య చ,
తస్మాదపరిహార్యేఽర్థే న త్వం శోచితు మర్హసి.”

౨౭. అధ్యాయ. ౨.

అని భగవంతుడే చెప్పెను. కావున భగవద్దయకుఁ బాత్రుఁడు కాఁడగువాఁడు నిర్వైరుఁడే యనియు, నదిలేకయున్నఁ బరమేశ్వరానుగ్రహమునకుఁ బాత్రుఁడు కాఁడనియుఁ దేటపడియెడిది. ఇంతమాత్ర మొకథనుండి గ్రహింపఁదగినది. ఇంకను దీనిం బెంచి వ్రాయఁబూనక తర్వాతికథను వ్రాసెదను.

శ్రీకృష్ణాభిషేకోత్సవము. ౨౮

* ఇట్లు శ్రీకృష్ణపరమాత్మ మాటలాడఁగా విని భీష్మకుఁడు భక్తియుక్తుడై భగవంతునిఁ బూజించి యిట్లు విన్నవించెను. మహానుభావా! శ్రీకృష్ణా! నాపుత్రుఁడగురుక్మి బాలభావమునఁ దనతోఁబుట్టువును స్వయంవరమహోత్సవమున వివాహముచేయ నిశ్చయించెను. కాని నాకది సమృతము కాదు. నేనును బుత్రవశంగతమానసుఁడనగుట మిగుల బాలత్వమూనియే యతఁడు చెప్పినట్లచేయ నంగీకరించితిని. నాకొమరిత స్వయంవరమున నొక్కనిం దిలకించి వరింపఁగలదు. నాకొడుకొనరించిన దుర్నయమున నిన్నుఁ బ్రార్థించుచున్నాఁడను. దేవేశా! నన్ననుగ్రహింపుము. ప్రసాదభాసురముఖుఁడవు కమ్ము. అని ప్రార్థింప విని శ్రీకృష్ణుఁ డిట్లు బదులుచెప్పెను. బేలతనమున నీకొడుకు రాజులనందఱను బురికొలిపెను. ఎపుడు పెద్దవాఁడగును? ఈయవినయ మెట్టులడంగును? పూర్వకర్త సమార్జితైశ్వర్యము

* ఈకథయు హరివంశ విష్ణుపర్వము ఏఁబదియొకఁడవయధ్యాయము నుండి గ్రహింపఁబడినదని యెఱుంగునది.

గలసూర్యచంద్రవంశసంభూతు లగురాజులనెల్ల దుర్నయపరుల నుగా నొనరించిన: గలుగు నసర్థములెట్టివో తలంపుము. ఈలో కమున రాజులు సత్కులప్రసూతులు, ఒక్కరాజునెదుట నజ్ఞానమున నొక్కవితథవాక్కు నెవ్వఁడుచెప్పునో యట్టివాఁ డీలో కమున నుండఁడు. దండవహ్ని యతనిం గాల్చును. ఇది రాజులమర్యాదయని నాయభిప్రాయము. లోకధర్మము ననుసరించి మున్ను బ్రహ్మదేవుఁ డొకగీతమును జదివెను. అదియే పైఁ జెప్పినధర్మము. నీకొడుకు రాజైయుండియు వరేంద్రులమ్రొల నిలువంబడి యిట్టి కట్టడిపలుకు పలుకంజెల్లునే? తదనుగుణముగా రంగమండపము సిద్ధముచేయుట న్యాయమా? అద్ది నీకెట్లు తెలియకపోయెను? అని యొకసంశయము నామదిఁ గలదు. తదర్థమై యరుదెంచిన సూర్యశీతాంశుతుల్యతేజస్కు లగురాజులను యథావిధిఁ బూజించితివి. నీనగరమెల్ల రథాశ్వసంకుల మైనది. అట్టిచోట నిట్టిప్రయత్నము సాగుచున్నదని నీవెట్లెఱుంగవైతివి? కొడుకుదుండగముల నెఱుంగననుట నష్టఁదగునా? చతురంగబలములం గూడి వసుధాధిపతులు వచ్చు లేల యని విషాదము నీకుం గలుగలేదే. నాకీవిషయము దెలియదనుట నామది సంశయమును గల్గించుచున్నది. సామాన్యముగా నాలోచింప నాయాగమనము నీకుం బ్రియముకాదని తలంతును. అందులకే యితరక్షీతిపతుల కొనరించినట్టి యాతిభ్యచుపాత్రమగు నా కొసంగవైతివి. పాత్రభూతులగు నరపతులకే కన్యక నిష్టు. అపాత్రుఁడనగు నాకేల? నావచ్చిన దోషముఁ గన్యకనేల యియ్యకుండవలనో తెలియఁజాలక యున్నాఁడను. కన్యాదానవిఘ్నము నాచరించినవానికి నరకము

గల్గును. అని ధర్మవిదులు పలుకుదురు. రాజోత్తము లిట్లే యుద్ధోపేందురు. అందులకే రంగమండపమున నే బ్రవేశింప కున్నాడను. నీవు తగిన ట్లాతిభ్యమొసంగనందున నీయింటికిని రాలేదు. రాజేంద్రా ! సిగ్గుచే నభిభూతుడ నగురాజునుగాని మీవంటి కులీనుడనా. నాసేనలకు నిలువనీడయని యీ విదర్భనగరమున నున్నాడను. మాసోదరుల కీకైశికుడు విధి మంతముగాఁ బూజ లొనరించెను. ప్రియారిధి మాకితఁడే. పూర్వము గరుడకేశవులు ఇంద్రపూజతులై స్వర్గముననున్న యట్లు కైశికపూజతులమై యిందు మే మిరువురము సోదరుల మున్నారము.

అని యిట్లు కేశవుడు పలుకఁగాఁ దద్వాగ్విజ్రచోది తుండై కృష్ణోత్తశక్త్యవాగుదకములచేఁ దడుపఁబడి శమితాగ్ని వలె నించుక యాఱిడిల్లి భీష్మకుఁ డిట్లు శ్రీహరింగాంచి పలికెను. దేవాదిదేవా ! ప్రసన్నుడవు కమ్ము. లోకేశ్వరా ! నన్నుఁ గాపాడుము. లోకశాసనా ! నన్నుద్ధరింపుము. అజ్ఞానాంధ కారావిప్రుని నన్ను జ్ఞానచక్షుఃప్రదానమునఁ గాపాడుము. ఈ మానవశరీరము మాంసచక్షువులు గలది. దాన నీతత్త్వ మెఱుంగఁజాలకుంటిని. నాప్రభృతులంద టిట్టివారే. విచారింపక యొనరించినకర్మములు చక్కనిఫలము నీఁజాలవు. దేవతలకుం గూడ దైవతమ వగునిన్ను శరణుఁబొచ్చినారము. కావున నాదృష్టి చక్కఁగాఁ దత్త్వము నెఱుంగజాలును' గాక. నాయొనరించిన కార్యములెట్టివో తెలిసికొనుఁ గాక. సిద్ధింపనికార్యము నైనను విచక్షిణు లగుమానవులు నయోపేతమైనచో ఫలము నొసంగునదియే యని చేయుదురు. మహాసేనాపతియు నట్లే

యొనరించి కృతకృత్యుఁ డయ్యెఁగదా. నిన్ను సర్వేశ్వరుని శరణముగాభావించిననేను భయమునొందఁ బనియిఁకలేదని తలంపఁజను. నేఁ జేయఁదలంచినకార్యము నించుక యవధరింపుము. స్వయంవరమునఁ బార్థివులఁ కీయఁబూనను. కావునఁ గోప ముపసంహరింపుము. ప్రసన్నుఁడ వగుము. అని భీష్మకుండు ప్రాంజలియై పలుక శ్రీకృష్ణుఁ డిట్లు బదులుచెప్పెను.

ఏల యీమాటలు? మహామతిమంతుఁడవుకదా నీవు. నాకన్య నీయనని పలికితివి. ఎవఁడు ని న్నాజ్ఞాపించువాఁడు? కన్యక నీతని కీయఁగూడదని చెప్పరాదు. ఇమ్మాయనియుఁ బలుకరాదు. రుక్మిణి దివ్యమూర్తి నాకు సంబంధించినందులకుఁ గారణము గలదు. వినుము. మున్ను మేరువర్వతశిఖరమున నుపవిష్టులై దేవతలాలోచించి తమతమయంశముల భూలోకమున నవతరింపఁ జేసిరి. అత్తఱి నీరుక్మిణియు నీపతిని మర్త్యలోకమునఁ బుట్టి యనుసరింపుమని పంపిరి. మనుజులోకమునఁ గుండిననగరమున భీష్మకభూపాలుని భార్యగర్భమున నవతరింపుము. అని శచీపతి పలికెను. కావున నో రాజేంద్రా! నిష్కపట మగువాక్కును బలుకుచున్నాఁడను నామాటను వింటివి. మదిఁ జేయఁదగిన దిదియని నిశ్చయించుకొని యేది యుక్తమని తోచునో యట్లు చేయుము. * భీష్మకరాజవల్లభా! మఱొక్కమాట యాలకింపుము. రుక్మిణి యనుపేరఁబరఁగు నీకన్యక

* రుక్మిణీ నామ తే కన్యా న సాప్రాకృతమానుషీ, శ్రీరేఖా లక్ష్మవాక్యేన జాతా కేనాపి హేతునా. 30 న చ సా మనుజేంద్రాణాం స్వయంవర విధిక్షమా, ఏకా త్వేకాయ దాతవ్యా ఇతి ధర్మో వ్యవస్థితః.. 31 అని హరివంశము.

నామాన్యమనుజుని కిది కాదు. లక్ష్మీదేవియే. బ్రహ్మప్రార్థింప నొకా
నొక హేతువుచే భూలోకమునఁ బుట్టినది. అరుక్మణి మనుజేం
దులకు స్వయంవరవిధిచే వరింపఁదగినది కాదు. ఆమె ప్రకృతి.
అద్వితీయుఁ డగుపురుషున కిదిదగినది. అని ధర్మము నిర్ధా
రణ చేయఁబడినది. రాజా! అరుక్మణి సాక్షాత్తులక్షి గావున స్వయం
వరమున నొకరికీయ నీకు శక్యముకాదు. తగినవరుని దిలకించి
ధర్మపద్ధతి విడనాడక యీయఁదగినది. అందువలన నీవివాహ
సమయమున నేమేని విఘ్నములు కలిగిన వానిం దొలఁగింపఁ
బూనియే యీవైనతేయుఁ డరుదెంచెను. ఇంద్రుఁడు పురికొ
లుప నీగరుడుఁ డరుదెంచెను. నేను రాజులమహోత్సవమును
జూడఁగోరి వచ్చితిని. * ఆకన్యకను బద్ధసంవాసముమాత్రము
లేనిలక్షిగాఁ దలంపుము. నాయెదుట నిలువంబడి ఊమింపుమా
యని వేడితివి. ఇది యుక్తిపూర్వమనియే తలంతును. కృత్రిమ
ముగా నడిగితివని భావించును. ఏముచూర్తమున నీరాజ్య
మునకు సౌమ్యరూపమున వచ్చితిని? ఆకారణముచేతనే ఊమిం
చితిని. ఊంతులయందు గుణభావశక్యము గలుగు. ఊమయ
నఁగా దోషాపహరణమే కదా. మావంటివారిమనసులయం
దెట్లు కలుషము నిలుచును. సత్కులమున జనించి శాంతధ
నుఁడై ధర్మముల నెఱింగి సత్యముచెప్ప నలవాటుపడిన నీవంటి
రాజునందుఁ గలుష మెట్లు నిలువఁగలదు? సేనలఁ గూడివచ్చిన
నన్ను ఊమించుస్వభావము గలవానినిగా నంగీకరింపుము.
శత్రువాహినులఁ దునుమఁబోవునపుడు సేనాసహాయుఁడనై

* తాం య కన్యాం వరారోహం పద్దేన రహితాం శ్రియం=అని
మూలము.

పోవలంపను. గరుడవాహనమునెక్కి శాంతిమాని రిపుసేనావ
మర్దనము చేయఁబోదును. అత్తటి నా చతుర్భావుల
సోమార్కసంకాశాయుధములు చెలఁగుచుండును. నీవు మాకు
మాన్యుడవు. రాజా! వయస్సుచేత మా తండ్రి వంటివాడవు.
ఈనగరమును జక్కఁగాఁ గాపాడుము. రాజవంశమునకుఁ గీర్తి
దెమ్ము. కాపురుషులయందే కలుషముండును. పరిశుద్ధస్వభావు
లగుశూరులయందు కలుషమెట్లు నివసింపఁ గలదు? రాజా!
* ఇది నావృత్తియని యెఱుంగుము. పుత్రులయందుఁ దండ్రి
యెట్లు వర్తించునో మేమట్టి వృత్తిగలవారమని యూహిం
పుము. † ఈ రాజులిద్దఱు క్రథకైశికులు విదర్భనగరాధిపతులు
మా కాతిధ్యమొసంగుటయే కాక స్వరాజ్యమును గూడ
నొసంగిరి. ఈ దానఫలముచేత వీరిపూర్వులు పదితరములవారు
స్వర్గసుఖముల ననుభవింపఁ బోయిరి. వీరివంశమునఁ జనించువా
రింకముందుఁ బదితరములవారు పుత్రపౌత్రులంగూడి వర్ధిల్లి స్వర్గ
సుఖముల ననుభవింపఁగలరు ‡ వీరిద్దఱు చాలకాలము రాజ్య
సుఖములం బడసి రాజ్యము నిష్కంటకముగా నుండఁగా
నెపుడు ముక్తికొందఁగోరుదురో యపుడు నిర్వృతిసుఖమును
బడయుదురు. నన్ను నభిషేకింప నేయేరాజు లరుదెంచిరో

* జానీధ్య మేషా మే వృత్తిః పుత్రైః పితృవద్వయం=అని మూలము.

† ఇమావపి చ రాజానా విదర్భనగరాధిపా, ఆతిధ్యకరణేఽస్తాకం
స్వరాజ్యం దదతావుభౌ, తేన దానఫలేనాస్య దశపూర్వా దివంగతాః, భవి
ష్యతైచ్చ రాజానో పుత్రపౌత్రా దశావరాః=అని మూలము.

‡ ఆనయోస్సుచిరం కాలం భుక్త్వా రాజ్యమకంటకం యదాభిలాషో
మోక్షస్య యాన్యేతే నిర్వృతిం సుఖమ్=అని మూలము.

వారెల్ల సకాలమున దేవలోకమునకుం బోగలరు. రాజా! మీకందఱకు మేలు చేకూరుగాక. గరుడసహాయుడనై యింకఁ బోయెదను. భోజరాజపరిపాలిత మగుమధురానగరమును జూడఁబోయెదను.

అని యిట్లు భోజరాజును సంబోధించి పలికి యదునందనుఁడు రాజులనెల్ల గారవించి విశేషించి క్రథకైశికుల గారవించి సభనుండి పయనముచేసి రథమున్న చక్కటి కరిగెను. అందులకు రాజులెల్ల విష్ణులైరి. భగవదుక్తులకుఁ బ్రహృష్టచిత్తుఁడై భీష్మకుండు స్వాయంభువరూపునిగా, నాదిదేవునిగ, సురాసురనమస్కృతునిగ, సహస్రపాదునిగా, సహస్రశీర్షునిగా, సహస్రభుజవిగ్రహునిగా, నహస్రాక్షునిగ, సహస్రమకుటోజ్జ్వలునిగ, దివ్యమాల్యాంబరములఁ దాల్చి దివ్యగంధానులేపనములఁ దనరారి, దివ్యాభరణములఁ బరిధిల్లి, దివ్యానేకాయుధముల ధరియించి వెలుగొందువానిగ, రక్తారవిందాక్షునిగ, జంద్రసూర్యాగ్నినేత్రునిగ, శ్రీకృష్ణుని దిలకించి నమస్కరించి కృతాంజలియై వాఙ్మనఃకాయములను త్రికరణము లొక్కరీతి నిశ్చలతం గాంచ నిట్లు వినుతించెను. దేవదేవా! నీకు నమస్కారము. అనాదినిధనుడవు, కాశ్వతుడవు, ఆదిదేవుడవు, నారాయణుడవు, భక్తిపరాయణుడవు, స్వయంభువుడవు, ప్రపంచస్వరూపుడవు, స్థాణువవు, బ్రహ్మవు, పద్మనాభుడవు, జటివి, దండివి, పింగళుడవు, హంసప్రభుడవు, హంసుడవు, చక్రరూపుడవు, అట్టి నీకు మ్రొక్కెదను. మహాత్మా! వైకుంఠుడని, అజుడవని, పరమాత్మవని, సదసద్భావయుక్తుడవని, పురాణపురుషుడవని, పురుషోత్తముడవని, నిర్గుణుడవని,

పేరొందు నీకు సంజలిగావెంటు. స్వామీ! నాకు వరదుండవు కమ్ము. సురేశ్వరా! నేను నీభక్తుండను. నీవులోకనాథుండవు కదా. జ్ఞానులు నిన్ను విష్ణువునుగా ధ్యానింతురు. ఇట్టి నిన్నుఁ బ్రార్థింతును. నాయం దనుగ్రహ మునుపుము.

అని యిట్లు వినుతించి రాజులందఱు చూచుచుండఁగా భీష్మకుండు మహర్ష మణిముక్తా వజ్రవైదూర్యములను సువర్ణ భూషణములను శ్రీకృష్ణునకుఁ గానికల నొసంగెను. మరల సమస్కరించెను. వైనతేయునకు మ్రొక్కెను. ఇట్లు మ్రొక్కి గరుడుని గాంచుచు నిట్లు వినుతించెను. ఖగేంద్రా! మారు తరంహశ్శాలివివి, కామరూపుండవు, దివ్యుండవు, కాశ్యపుండవు, ఇట్టి నీకు వందనము. అని పొగడి మహాధూషణముల సత్కరించి యూరకుండెను. శ్రీహరి బయలుపెడలెను. రాజులందఱు తోడుచనిరి. అంత శ్రీహరి రాజుల సత్కరించి వారి నిలువ నియోగించి తనతేజఃపుంజముల దశదిశల వెలుంగఁజేయుచు మధురానగరమున కరిగెను. సౌమ్యరూపమున వైనతేయుండు శ్రీహరిం గొలుచుచు బోయెను. యాదవజేన లామహానుభావుని గొల్చుచు శంఖభేరిమృదంగాదివాద్యముల దిక్కుల నవియఁజేయుచు శూరుల సింహనాదములు మిన్నంటుచుండ మధురకుం బోయెను. శ్రీకృష్ణుండు మధురానగరమున కరుగ దివ్యాసనమును దీసికొని దేవతలు త్రిదశాలయమునకుఁ బోయిరి. రాజులందఱు తాయద్భుతచరిత్రమును బొగడుచు మరల స్వయం వరమండపమునకుం బోయిరి.

మహాశయులారా! ఈకథను జక్కఁగా వింటిరి. భగవంతుండు మరల మధురాపురమునకుం బోవుట మీకెల్లఁ గడుం

గడు విచిత్రముగాఁ దోచును. రుక్మిణి పరితపించుచున్నదను భాగవతకథను జదివి దానినే మనసుల నిలుపుకొన్న మీకిది విచిత్రముగ, నసంగతముగను దోచుట యొకయబ్బురము కాదు. కాని భాగవతకథ నిపుడు స్థిరంపక హరివంశకథలనే స్థిరంపుడు. ఆయచ్చెరు వడంగును. కథ చక్కఁగా నుండును. ఇంక నీకథాచమత్కృతిని దీనఁ గలరహస్యవిషయములను జిత్త గింపుడు. అందును గృష్ణభగవంతుఁడు భీష్మకునకుఁ చెల్విన మాటల భక్తిమై నాలకింపుడు.

రుక్మిణి సామాన్యమనుజురై కాదు. మహాలక్ష్మి. బ్రహ్మ ప్రార్థింపఁగా ననఁగా శ్రీకృష్ణపరమాత్మ విష్ణునారాయణాది వివిధభేదముల వివిధనామముల వివిధలోకములనుండిన తన తేజస్సు నొక్కటిగాఁగూర్చి మనుజులలోకమున నవతరించును. ఇట్టియవతార మీవఱకెన్నఁడు జూడలేదు. ఇదియొక క్రొత్త యవతారము. కావున వివిధలోకముల బహునామముల నలరు లక్ష్యంశముల నలరు మీరెల్ల నాపరమపురుషునకు భార్యలై నేవింపవలయు. రాధాదేవి ముందే యవతరించినది. అని ప్రార్థింపఁగా నీయుంటఁ బుట్టినది. అంతియకాని సాధారణ మనుజుకన్య కయని భావించువేమో. యట్లు తలంపకుమా యని నొక్కి చెప్పెను. దీనిసారమేమి? భీష్మకరాజా! లక్ష్మిదేవి విష్ణుమూర్తికే పత్నికాఁదగినది. ఇతరులకుఁ దల్లియగునే కాని భార్య కాఁద గదు. నీ కీవిషయ మింతకుముందు తెలిసియుండదు. కావుననే చెప్పెదను. నీకీవార్త తెలియమింజేసి స్వయంవరము చాటించి తివి. దాన నీపై నాకాగ్రహము లేదు. లక్ష్మిదేవియైనఁ బద్మ సంబంధము లేదేయని శంకింతువో యేమో. పద్మ సంబంధమును

బాసి యవతరించినలక్ష్మి. మనుజులకు బూనినపుడు దేవతాలక్షణములు కొన్ని యుండరాదు. కావున నిట్లవతరించినది. అట్టి లక్ష్మి యద్వితీయుండ నగునాకుం దగినదియే కాని యితరుల కర్హయా? మాతృభావమున నితరరాజులు పూజింపఁ దగుదురు. అట్టిలక్ష్మికి స్వయంవరము చాటించి యందువరించినవాని కిత్తు ననుటయు నందును శిశుపాలున కీయం బుత్తునిచే బురికొల్పఁ బడుటయు నజ్ఞానవిలసనములు కాక మతేమిటివి? అని భగవంతుఁడు పల్కెను. దీనిచే వైకుంఠము నెడఁబాసి లక్ష్మిదేవి రుక్మిణిగా నవతరించెనని స్పష్టమైనది. ఈవిషయము భాగవతమునఁ గానఁగాదు. భాగవతము వనుసరించిన రుక్మిణియు నొక భార్యయే యని తేలునేగాని వైకుంఠవాసిని, పద్మాలయయు నగుశ్రీదేవియని స్పష్టము కాదు. ఇపు డన్ని పురాణములకు సమన్వయ మెట్లు? అనుప్రశ్నము రాకమానదు. సమాధాన మేమనఁగా వినుఁడు. గోలోకవాసిని రాధాదేవి. వైకుంఠవాసిని లక్ష్మిదేవి. శ్వేతద్వీపవాసిని పద్మావతీదేవి. అను నీమువ్వురు రూపనామభేదము గలవారేకాని యాత్మభేదము గలవారు గారు. మూపు రొక్కరూపమునుండి మూఁడుతావుల భక్తులకు సకలవాంఛలనొసంగ భగవదాజ్ఞను వేచియుండు ప్రకృతి స్వరూపిణులు. పురుషోత్తముఁడు శ్రీకృష్ణ విష్ణునారాయణనామముల ద్విభుజచతుర్భుజచతుర్భుజములఁ బై మూఁడులోకముల వెలసి భక్తుల నుద్ధరించుచుండును. ఈమూఁడురూపములు కలిసి యొక్కరూపమున ద్వాపరయుగాంతమున నవతరించెను. ఆయనను సేవింప రాధారుక్మిణీ ప్రభృతినామముల ఘోరప్రకృతి యవతరించెను. భగవంతుఁ డొక్కరూపమున

నవతరించినపుడు ప్రకృతియుఁ బెక్కురూపముల నవతరింపనేల ? ఒక్కరూపమున నవతరింపఁగూడదా యనుదురేమో. రాధ శాపవశమున నూతేంద్రు వియోగము నొందవలయును. శాపమును మార్పరాదు కదా. కావున నిట్లు వేటువేట నవతరించి రని యెఱుంగునది. ఇపు డేపురాణమునకు విరుద్ధముగాఁ గథ సాగదు. అంతయు సరిపడును.

భగవంతుని తర్వాతివాక్యమును బరిశీలింపవలయును. అందు రహస్య మొక్కండు కలదు. క్రథకై శికు లిర్వూరు భగవంతున కాతిభ్యము నొసంగి రాజ్యము నిచ్చిరి. దానఁ బదితరముల వారు పూర్వులు పదితరములవారు తరువాతివారు ముక్తులగుదురని వరమిచ్చెను. దీని సారమేమి ? శ్రీకృష్ణునకుఁ గ్రథకై శికు లిర్వూరొసంగిన యల్పరాజ్యము మహాత్తరప్రీతిదాయక మయ్యెను. ఏలన? ప్రీతి భక్తిచేఁగలుగును గాని పదార్థబాహుళ్యమున భగవంతునకుఁ గలుగదు. క్రథకై శికులు భగవంతుఁడనుబుద్ధిచేఁ దమకుఁగల రాజ్యము మనస్సుస్ఫుర్తిగా దారపోసిరి. “పరమేశ్వరార్పణమస్తు” అని ధన్యులైరి.

శ్లో. “పత్రం పుష్పం ఫలం తోయం యోమే భక్త్యాప్రయచ్ఛతి,
తదహం మక్త్యుపహృతమశ్నామి ప్రయతాత్మనః.” ౨౬

గీత ౯ ఆధ్యాయము.

అనికదా భగవద్వాక్యము. ఆదానమున భగవంతుఁడు మిన్నుండెను. వారిభక్తికి మెచ్చెను. అదియే యవ్యాజభక్తి. దాని ఫలమునకుఁ బారములేదు. ద్రవ్యమొసంగి భగవంతుని సంతృప్తినొందఁ జేయఁజాలము. భక్తిచే నత్యల్పపదార్థ మొసంగి మహానందమునొంది మిన్నుండఁ జేయఁజాలుదుము. కావున

భక్తికి సమానమగుధన మీలోకమున వేతేదియు లేదు. దానికి సర్వభూతదయ గలుగుట ప్రధానము. అది లేనివానికి భక్తి కుదురదు. కుదిరినదన్నను నది నటించుటగాని వేటుకాదు. ఈవిషయము భగవద్గీతాశాస్త్రమునం దిట్లు చెప్పబడినది.

శ్లో. “అద్వేష్టా సర్వభూతానాం మైత్రః కరుణ ఏవచ,
నిర్మమో నిరహంకార స్సమదుఃఖసుఖః క్షమి. ౧౩
సంతుష్టస్సతతం యోగీ యతాత్మా దృఢనిశ్చయః,
మయ్యర్పితమనోబుద్ధిర్వో మద్భక్త స్స మే ప్రియః. ౧౪
యస్తాన్నోద్విజతే లోకో లోకాన్నోద్విజతే చ యః,
హర్షామర్షభయోద్వేగైర్మక్తో య స్స చ మే ప్రియః. ౧౫
అనపేక్షశ్శుచిర్దక్ష ఉదాసీనో గతవ్యథః,
సర్వారంభపరిత్యాగీ యో మద్భక్త స్స మే ప్రియః. ౧౬
యో న హృష్యతి న ద్వేష్టి న శోచతి న కాంక్షతి,
శుభాశుభపరిత్యాగీ భక్తిమూఢ యస్సమే ప్రియః. ౧౭
సమశ్మిత్రో చ మిత్రే చ తథా మానావమానయోః,
శీతోష్ణసుఖదుఃఖేషు సమస్సర్వవివర్జితః. ౧౮
తుల్యనిందాస్తుతిర్కానీ సంతుష్టో యేన కేనచిత్,
అనికేతః స్థిరమతిర్భక్తిమూఢ మే ప్రియో నరః. ౧౯
యేతు ధర్మ్యామృతమిదం యథోక్తం పర్యుపాసతే,
శ్రద్ధధానామత్పరమా భక్తాస్తేఽతీవ మే ప్రియాః.” ౨౦
౧౨. అధ్యాయము.

అర్యులారా! భగవత్కృపకు బాతుడు కాదగినవాని లక్షణము లిందు బేర్కొనబడినవి. ఇందు దేనికేగాని ద్రవ్య

మక్కటలేదు. వేషములు మార్చిమార్చివేయ నక్కటలేదు. భాషాప్రవచన మక్కటలేదు. భూతదయ ప్రధానము. సుఖదుఃఖములయందు సమత్వము. ద్వేషభావ మెవరియందును లేకపోవుట యివియే ప్రధానములు. సంతృప్తి కలిగియుండుటయు నందు నొకటి. శత్రుమిత్రులయందు సమత్వము. ఇత్యాదులు భగవద్దయకుఁ బాత్రుఁడు కాఁదగినవానికి నుండఁదగినవి. అంతియకాని వేషము వెసినంతమాత్రమున వాఁడు భక్తుఁడు కాఁడు. ద్రవ్యమిచ్చిన భూషించుట. ధనమీయకున్నను, గొంచెమిచ్చినను దూషించుట యనునివి భక్తునిలక్షణములే కావని భగవద్గీత బోధించుచున్నది. కాపీనమాత్రధారులైసంతనే భక్తియొగి యతఁడు కానేరఁడు. మనస్సునందు భూతదయ, ద్వంద్వసహిష్ణుత లోనగు సద్గుణములు లేకయున్నచో నాకాపీనధారణము వంచకునిలక్షణముల నొక్కటి యగు. తొలుఁదొలుత భక్తుఁడగువాఁడు సర్వసమత తనకుఁ గలిగినదా లేదా యని పరీక్షించుకొనవలయును. సర్వభూతదయ యలవడినదా లేదా యని చూచుకొనఁదగు. మానావమానములు స్తుతినిందలు మొదలగువానియందు మార్పులు లేవుకదా యని యెన్నుకొనవలయును. ప్రైజెప్పఁబడినలక్షణములలో నెదియైనఁ దనయం దలవడినదా యని యాలోచించుకొని యవ్వల నెన్ని వేషములువేసినను బాగుండును. ద్రవ్యసంబంధమున నెవనిబుద్ధి హర్షవిషాదముల నొందునో వాఁడు భగవత్సేవ కర్తుఁడు కాఁడు. వానిభక్తి కపటభక్తి. అది లోకమును వంచింపఁ బనికివచ్చును. ఎవ్వఁడు గురువుగా నెల్లరకుఁ దత్త్వోపదేశములు చేయుచు ధనము సంపాదించునో వాఁడు

నరకప్రాప్తుఁ డగును. అట్టియుపదేశము లాతనిదుర్వృత్తిని గప్పిపుచ్చుటకు ద్రవ్యమార్జించుటకుఁ బనికివచ్చును. కాని యాతనిఁ దరింపఁజేయ నవి దక్షిణములు గావు. ఎవ్వనిమదిఁ బరమేశ్వరుఁడు శ్రీకృష్ణమూర్తిపయి భక్తికలదో వాఁడు నిస్సంగుఁ డగుటకు, జనసంఘమునకు దూరముగా నుండుటకుఁ బ్రయత్నించును. ఎవ్వఁడు విశేషముగా జనసంఘమునఁ దిరుగఁ బ్రయత్నించునో వాఁడు యశశికాముఁడు గాని భగవత్కరుణార్థి కాఁడనుట దృఢము. ఇవిషయము శ్రీకృష్ణపరమాత్మయే భగవద్దీతాశాస్త్రమున బోధించియున్నాఁడు. కావున భక్తులగు వారు శ్రద్ధచేతఁ దనకుండినపదార్థమును భగవంతున కర్పించిన పది పదివేలుగా భావించి సర్వేశ్వరుఁ డానందించి యనన్యమతి యగు నాతని నుద్ధరించును

“సర్వధర్తాః పరిత్యజ్య మామేకం శరణం వ్రజ,

అహం త్వా సర్వపాపేభ్యో మోక్షయిష్యామి మా శుచః.”

౧౭. అథ్యాయము.

కొందలుమూఢు లీశ్లోకమును బఠించి సంధ్యావందనాదులను గూడ వదలి భగవంతు నాశ్రయించితిమని ప్రల్లదము లాడుచు స్వేచ్ఛగా భుజించి శిశ్నోదరపరాయణులై యుందురు. సర్వపాపములను భగవంతుఁడే తొలగించునని యీశ్లోకమును బ్రమాణముగా నుదహరింతురు. సీ! ఇసీ! ఇసీసీ. చీ. చీ. అట్టి దురాత్ములను స్మరింపరాదు. వారికంటఁ బాపాత్ములు లోకమున లేరు. దీనిభావమేమి? సకలధర్మములను జేయవలయునను యా శమాని చేయఁదగు నుచితధర్మములను జేయుచుఁ దత్ఫలమును దా నాశింపక పరమేశ్వరార్పణము చేయుచు శ్రీకృష్ణా!

నీకం తె నన్యదైవమును దలంచువాని నీలోకమునఁ గానను. న న్నుద్ధరింపుము. పూర్వభవమునఁ దెలియక చేసినపాపముల నశింపఁజేయుము. నీపాలఁ బడితిని. న న్నుద్ధరింపుము. అని దృఢ మతియై కోరువానిని భగవంతుఁడు కాపాడుననియే గాని ప్రతిదినము సకలపాపములు చేయుచు నన్నియుఁ గృష్ణార్పణ మనువానిని భగవంతుఁ డూహించి మనుష్యజన్తముకూడ నొసంగఁడు. అట్టివాఁ డాత్మవంచకుఁ డగును. ఎవ్వఁడు భగ వంతునియందు దృఢభక్తియుక్తమతియో వాఁడు పాపములఁ జేయనైనఁ దలంచునా? వానికిఁ జేయఁదగినకృత్యము లుండు నా? అన్నియు బ్రహ్మార్పణము చేయుటయే యతని విధి. అట్టి భక్తుని భగవంతుఁ డగుశ్రీకృష్ణమూర్తి తానే వచ్చి రక్షిం చును. వాని కేయాపదలు రాకుండఁ జేయును. అది యీశ్లోక తాత్పర్యము గాని కపటనాటకసూత్ర ధారులు చెప్పనదికాదు. అట్టి వంచకులమాటలకు మోసపోరాదు. ఎవ్వనిజూచిన సర్వ భూతములు ప్రేపించి మైత్రిని బాటించువానివలెఁ జెంతఁ జేరునో యాతఁడు,

శ్లో. “సర్వభూతస్థ మాత్మానం సర్వభూతాని చాత్మని,

ఈక్షతే యోగయుక్తాన్తా సర్వత్ర సమదర్శనః. ౨౯

యో మాం పశ్యతి సర్వత్ర సర్వం చ మయి పశ్యతి,

తస్యాహం న ప్రణశ్యామి సచ మే న ప్రణశ్యతి. ౩౦

సర్వభూతస్థితం యో మాం భజత్యేకత్వ మాస్థితః,

సర్వథా వర్తమానోఽపి స యోగీ మయి వర్తతే. ౩౧

ఆత్మైషమ్యేన సర్వత్ర సమం పశ్యతి యోఽర్జున,
సుఖం వా యది వా దుఃఖం స యోగీ పరమో మతః”

గీత. ౬. ఆధ్యా.

అని భగవద్గీతాశాస్త్రమునఁ జెప్పఁబడిన ప్రకారము యోగి యనఁబడును. అతఁడే భగవంతునిదృష్టికి సమస్తమైనవాఁడు. ఎవనివేషమును జూచి జంతువులు క్రౌర్యమును గనఁబఱుకఁ బూనునో వానికి భగవత్తత్వము తెలియదనియు, వానిమాటలు శాస్త్రములయం దున్నవైనను అవి వానికిఁ బనికిరాక పొట్టకూటికై యుపయోగించుననియనియు మన మూహింప వచ్చునని గీతాశాస్త్ర మే నొక్కి వక్కాణించుచున్నది. కాఁబట్టి వేషభాషలు భక్తునకుఁ బ్రధానములు కావు. భగవత్సేవయే ప్రధానము. వాఁడే భగవత్సంపన్నుఁడు. అను నీయర్థము శ్రీ కృష్ణుఁడు భీష్మకునకుఁ జెప్పినయుపదేశవాక్యములం బట్టి తేలుచున్నది. దీని మదినిలుపుకొని యభ్యాసమునకుఁ దెచ్చుకొని నవారలే ధన్యులు. మూఁటికి ముమ్మాటికి ధన్యులు. కృతకృత్యులు. ముక్తులు నగుదురు. ఇంకను దీనింగుఱించి పెంచి వ్రాయక తరువాతికథను వ్రాసెదను. మరల మఘరానగరమున కేలపోయెను శ్రీకృష్ణుఁడని యనుమానింపక యోషికమై గథ నాలకింపుఁడు.

* శ్రీకృష్ణమూర్తి బలదేవాదులం గూడి మఘరానగరమున కరుగఁగా నిట రాజులందఱు భూషణభూషితాంగులై స్వయంవరసభామండపమును జేరిరి. మహావిభూతియలరఁ దమ

* ఈకథ హరివంశము విష్ణుపర్వము ఏఁబదిరెండవయధ్యాయము నుండి సంగ్రహింపఁబడినది.

కర్ణము లగునాసనముల నుపవిష్టులై ప్రయాణాభిముఖులై
యుండఁగా వారిని దర్శించి రాజపుంగవుఁ డగుభీష్మకుఁడు నీతి
పారంగతుఁడు కావున నిట్లు ప్రార్థించెను. రాజచంద్రులారా!
స్వయంవరవిషయమగు నాదోషమును త్సమింపవలయును.
వృద్ధుఁడనని దుర్విదగ్ధుఁడనని యిట్టివాఁ డొనరించుకార్యముల
యందు దోషములు లేకుండవనియు నన్ని నాయపరాధములను
నన్ని నైపవలయును. అని ప్రార్థించి వారినెల్ల యథార్హముగా
సత్కరించి మధ్యదేశపాలకు లగురాజులను సాగనంపెను.
పిదపఁ బూర్వపశ్చిమదేశాధీశుల నుత్తరాపథికులను బ్రయాణ
ముచేయ ననుమతించెను. వారెల్ల మహాబలపరాక్రమశాలు
రయు్య యథార్హముగ సంపూజితులై పోయిరి. జరాసంధ
సునీధులు, దంతవక్త్రుఁడు, శాల్బుజుఁడు, మహాకూర్మపతియు,
గ్రథకైశిక ముఖ్యులగు కులీనభూపాలకులు, వైణుదారి యను
రాజర్షియు, గాశ్మీరాధిపతియు లోనగురాజులు దక్షిణాపథి
కులు ప్రయాణము చేయఁబూనియు రహస్యవాక్కులను వినఁ
గోరి భీష్మకునిచెంతకుం బోయిరి. ఆరాజపుంగవులను దిలకించి
బలశాలి యగుభీష్మకుఁడు స్నేహపూర్ణమనస్సుతో నలరు
నారాజచంద్రులతోఁ ద్రివర్గసహితము మధురము షడ్గుణాలం
కృతము హితము నగుచందమునను నీతిబాహ్యము కాకుండు
నట్లు గంభీరవాక్కు లలర నిట్లులనియెను. నీతిపారంగతులరగు
మిమ్మెల్ల దర్శించి మీ రుపదేశించిన నీతివాక్కులను విని
కార్య మీరీతిగా సాగించితిని. మేము నిత్యాపరాధులము.
కావున మాతప్పును త్సమింతురుగాక. అని పలికి నయఁగోవిందుఁ

డగుభీష్మకుండు కొడుకును ద్వేషించి రాజసభయందే యిట్లు హితముపదేశించెను.

భీష్మకునిచిత్త మాతరుణమునఁ ద్రాససమాకులమై చంచలాత్ములు గలదియై స్థిరతం గాంచకుండెను. కావున భీతిల్లు మనస్సుతో నిట్లు పలికెను. వత్స! ఈవచ్చినరాజులనందఱును బాలకులగా భావించెదను. శ్రీహరి పురాణపురుషుండు. కీర్తియు నతఁడే. కీర్తిమంతులలో నుత్తముండు. యశస్సు. యశోవంతులలో మేలుబంటియు నగుశ్రీహరి యీభూలోకమున నూర్జితమగు బాహుబలమున ధర్మమును స్థాపింప నవతరించెను. దేవకీదేవి ప్రీరత్నము. ధన్యయు నగు. త్రిలోకశ్రేష్ఠుఁ డగు కొడుకును బడసెను. ఆమెగర్భమే రత్నగర్భము. కమలపత్రాక్షుండై యమరార్చితుండై వీలయు శ్రీకృష్ణని స్నేహపూర్ణము లగునేత్రములతోఁ దనివి మిగులకుండునట్లు చూడఁగలదు కదా. అని రాజసభలో నేమేమో పలుకుచుండ శల్బరాజు మృదుమధురవాక్కుల నిట్లు బదులుచెప్పెను. రాజేంద్రా! భేదపడనేల? దానిని మానుము. రిపుధ్వంసకుఁ డగుకొడుకున కుపదేశించుటయుఁ జాలును. తద్విషయమున విచారపడకుము. యుద్ధమున క్షత్రియునకు జయపరాజయములు గల్గుట నిశ్చితము. మనుజులకు గతి నియతము. ఇది సనాతనధర్మము. బలకేశవులకంటె నధికుఁడగుపురుషుఁ డెవ్వఁ డీలోకమునఁ గలఁడు? వారి నెదిరించిపోర శక్తుఁ డెవ్వఁడు? నీకొడుకు నట్టివాఁడు. రణశూరుండు. రథికులు, నతిరథులు, పెక్కండ్రు చుట్టుముట్టినను రణాంగణమున నీకొడుకొక్కఁడే చాలును. మహాభుజుఁ డగు నీకొడుకు ధనుర్ధారియై నిలువంబడి రిపువితతులఁ బరిమార్చు

గలడు. మహారౌద్ర మగుభార్గవాస్త్రము కలదు. అది దేవతలకును దురాసదము. దానిని జేబట్టి నిలిచిన నేపురుషుఁ డెదుట నిలువఁబడఁగలడు. ఈకృష్ణుఁ డనాదినిధనుఁడు. అవ్యయుఁడు. ఆపురాణపురుషు నీలోకమున జయించువాఁ డెవ్వఁడు ? శూలాయుధమును దాల్చిన యీశ్వరుఁడు చాలఁడన నీక నితరులమాట యిటనేటికి ? మహారాజా ! నీకొడుకు నసదుగాఁ దలంపకుము. సర్వశాస్త్రార్థతత్వవేత్తయని యూహింపుము. దేవదేవునిగా భావించియే కృష్ణునితో రణమొనరింపకున్న వాఁడు. ఇపుడు సంగరరంగమున శ్రీకృష్ణుని మార్కొని జయింపఁగలవాఁడు కాలయవనుఁడే. కాలయవనుఁడు కేశవునకు నవధ్యుఁడు. వానితండ్రి దారుణతమ మగుతపము సలిపెను. అది యితరులుచేయ శక్యముకానిది. * అతఁడు రుద్ర నారాధించి పండ్రెండేడు లుపవసించి పుత్రకామమునఁ దపముచేసినందున నీకొడుకు గలిగెను. వాడే కాలయవనుఁ డనువాఁడు. మఘరానగరమున వీఁ డవధ్యుఁడని శంకరుఁడు వరమిచ్చెను. మునిప్రార్థనము నిట్లు చెల్లించి హరుఁ డంతర్హితుఁ డయ్యెను. గార్వ్యమునికొమరుఁడు కాలయవనుఁడు. రుద్రవరోశ్పన్నుఁడు మఘరానాజ్యపాలకులకు వాఁ డవధ్యుఁడు. విశేషించి మఘ

* కాలయవనునివృత్తాంత మీషణి కే వ్రాయఁబడినది. హరివంశము ప్రకార మీ కాలయవనునివధము రుక్మిణీవివాహయానంతరము కలదు. కావున మరల కాలయవనుఁ డెవఁడని బెదరక చదువుఁడు. వీనియొద్దవార్త లీక వ్రాయఁబడవు. విషయాంతర్యూతము కావున నిందు వ్రాయక తప్పక వ్రాసితిని. వ్రాసినకథలనే మరల వ్రాయుచున్నాఁడే యని విసుగునొందవలదని ప్రార్థించెదను.

రానగరమున నవధ్యుడు. కృష్ణుడు బలవత్తరుడైనను మఘ రాదేశమునఁ బుట్టినవాడు కదా. మఘరానగరమున వీ రిరువురు కూడినచోఁ గాలయవనుడు శ్రీకృష్ణు నోడించును. రాజులందఱు నీమాటను దూలనాడక విశ్వసింపవలయును. కావున యవనేంద్రునిగుఱించి దూతను బంపుడు.

అని పలుకుచున్న సౌభపతియగు శాల్బునిమాటలను విని మచ్చరముకలవారు కావున నట్లేచేయుట లెస్సయని పలికి జరాసంధుం దిలకించిరి. బలాధికుఁ డగుజరాసంధుఁ డారాజుల మాటల నాలకించి విమనస్కుడై బ్రహ్మవాక్యమును స్మరించుచు నిట్లు పలికెను. ఈరాజులందఱు నిన్న న న్నాశ్రయించి నృపభయార్దితులై మాటలాడిరి కదా ఇపుడు వీరు తమతమ దేశములకుం బోవుదురు గాక. కన్యక తాఁగోరిన కృష్ణుని ద్వేషించువారిని వరించునా నాకింతకంటె మరణమే శ్రేయస్సు. వేటొకరి నాశ్రయింపను. కృష్ణుడుగాని బలదేవుడుగాని మఱొక యుత్తమరాజేంద్రుడుకాని నన్నుఁ జంపువానిని మార్కొని పోరాడెదను. బ్రహ్మ యిట్లే నాకు విధించెను. ఇది నా మనోనిశ్చితము. ఇదియే నా పురుషవ్రతము. వీనికి విరుద్ధముగాఁ జేయుశక్తి నాకులేదు. విధి బలవత్తరము కదా. పరుని సమాశ్రయింపను. కాలయవనుడు సాధుమతు లగు మీకు బదులుపల్కుడు. రాజరక్షణార్థమై దూతను బంపెదను. ఆకాశమార్గమున దూతపోవలయు. కృష్ణుని బాధకలుగని మార్గ మదియే. పోవుటకు సిద్ధపడువాని నాలోచించి పంపుట మంచిది. ఈశాల్బుడు దివ్యరథము నెక్కి తనదేశమునకుఁ బోవఁగలడు. నరేంద్రులమాటల నాలకించి కృష్ణునితోఁ బోర

సీద్ధపడునట్లు దూతకుం దెల్పి పంపవలెను. అని పలికి సౌభపతి యగు శాల్బునిగాంచి మరల జరాసంధుఁ డిట్లు పలికెను. ఆర్యా! మానదా! సర్వభూషతులకు సాహాయ్యము చేయుము. యవనేంద్రుఁ డేరితిఁబల్కిన నంగీకరించి వచ్చి కృష్ణుని జయించునో మనమెల్ల నేకార్యముచే దృష్టులమగుదుమో యట్టిసీతి నాలోచింతువు గాక.

అని పలికి రాజులనెల్ల బహుళకరించి భీష్మకుని బొగడి జరాసంధుఁడు తనబలములం గూడి నిజపురమున కరిగెను. శాల్బుఁడును జరాసంధక భీష్మకపూజితుఁడై యాకాశమార్గమున ననిలవేగముగల రథము నెక్కిపోయెను. దక్షిణాపథవాసులగురాజులందఱు జరాసంధుననుసరించి తమతమనగరముల కరిగిరి. భీష్మకుఁడు జ్యేష్ఠపుత్రునిం గూడి దుర్నయమును బూనినను స్వగృహమునందుండియే దీనుఁడై కృష్ణునే చింతించుచుఁ జెయునది నేరక పుత్రప్రేమమున నుండెను. స్వయంవరము నిలుచుట విని రుక్మిణీదేవి కృష్ణాగమనమున రాజులయందు దోషమగపడుట నెఱింగి యంతఃపురమున సఖిబృందమునడుమ ప్రీడితాననయై యిట్లు పలికెను. చెలికత్తియలారా! శ్రీకృష్ణుఁడుగాక తక్కినరాజులలో నొక్కరికేని భార్యనుగా నుత్సహింపను. కమలపత్రాక్షుఁ డగుకృష్ణునకే పత్ని నయ్యెదను. ఈవచనము సత్యము. సత్యము. అని పలికెను.

ఆర్యులారా! ఈకథనుండి వ్రాయఁదగినవిషయములు విశేషించి కానరావు. ప్రత్యక్షముగా భగవత్కల్యాణగుణములు శతమఖాదిదేవతలవలనఁ గనఁబడినను గ్రోధపూర్ణమానసు లగురాజులచిత్తములు తత్కాలమునకు మార్పు

నొందినను మరల యథాపూర్వముగ నుండెను. భగవంతుడు కృష్ణుడని తమరే యంగీకరించి యుపన్యసించిన రాజులు కాల యవససహాయమున మరలఁ గృష్ణుని జయింప నాశించుట వారి దుష్టగ్రహచారమనక మతేమనవచ్చును. ఎవరెన్నివిధముల బోధించినను దోషపరీతాత్మలచిత్తములు మార్పునొందవనుట కిదియొక దృష్టాంతమనవచ్చును గదా. ఇదియే భగవంతుని మాయాసమాచ్ఛాదనము. ఆమాయను దొలఁగింప బ్రహ్మకే నశక్యము. కావుననే శ్రీకృష్ణమూర్తి భగవద్గీతాశాస్త్రమునందు శ్లో. “దైవీహ్యేషా గుణమయి మమమాయా దురత్యయా,

మామేవ యే ప్రపద్యంతే మాయామేశాం తరంతి తే. ౧౪
న మాం దుష్కృతినో మూఢాః ప్రపద్యంతే నరాధమాః,
మాయయాపహృతజ్ఞానా ఆసురం భావమాశ్రితాః.” ౧౫

2. ఆధ్యాయము.

“మాయయా అపహృతజ్ఞానాః సమ్మషితజ్ఞానాః ఆసురంభావం హింసా నృతాదిలక్షణమాశ్రితాః.” అని శాంకరభాష్యము.

అని బోధించెను గదా. భగవద్వాక్యము తప్పునా? ఏకాలము నందును మార్పునొందదు. ఇంతకుముందే త్రిమింపుమా యని రాజులు భీష్మకుండు ప్రార్థింపఁగా

“క్షంతవ్యం రోచతేఽస్తాకం వీతవై రా భవంతు తే.”

అని హెచ్చరించెను. అప్పుడేమో వారెల్ల వీతవై రులవలె నటించిరి. కాని నటన మెంతకాల ముండును? త్రిణకాలమున కది మాత్రము. యథాప్రకారముగ నయ్యెను. సాక్షాద్భగవంతుడని యింద్రాదులు వచింప నన్ని యభిషేకోత్సవమునఁ

బాల్గొనిన రాజులు భీతులలో నొకఁడు కాలయవనునివార్తఁ
చెల్పినంతనే మరల జయింపఁ దలంపుగాని భగవద్దేవీని నాశ్ర
యించుట మాయాచేష్టలకు లోబడుట కాక మతేమిటి?
ఆసురీభావముగలవారెల్ల నిట్లే మాటుచుందురనుట నిశ్చ
యము. కర్తము ప్రాణులఁ జర్తనిర్జితప్రతిమలంబోలఁ ద్రిష్ట
చుండును. ఇంతమాత్రమున కహంకారమేటికో తెలియరా
కున్నది.

శ్లో. “ప్రకృతేః క్రియమాణాని గుణైః కర్తాణి సర్వశః,
అహంకార విమూఢాత్మా కర్తాహ మితి మన్యతే. ౨౭
సదృశం చేష్టతే స్వస్యాః ప్రకృతే జ్ఞానవానపి,
ప్రకృతిం యాంతి భూతాని నిగ్రహః కిం కరిష్యతి.” ౨౮

3. ఆధ్యాయము.

అను నీగీతావాక్యములు పైయర్థమును దేటపఱచుచున్నవి.
కావున మనము రాజుల నాడేమింప నక్కఱలేదు. జనప్రళ
యము కావలసి యున్నది. భగవదిచ్ఛయు నందులకు సమ్మతించి
నది. తదనుగుణముగాఁ బ్రకృతి జీవుల నాడించుచున్నది.
పాపము! వా రేమి చేయఁగలరు? ఇం దెవ్వరిదోషము నాదృ
ష్టికిం గానరాదు. భగవంతుఁ డేకాకార్య మేరితిగాఁ జేయఁదలం
చునో యాకార్య మాపదధతిగనే సాధింపఁబడును. దానిని
మార్ప బ్రహ్మాదుల కేనశక్యమని సిద్ధాంతమైయుండఁగా రాజులేల
యిట్టియకార్యములను జేయవలయునని మనము దూషింపవల
యును? కర్తృత్వము వారికి లేదని స్పష్టమైనది. పరతంత్రు లేమి
చెప్పిన నది చేయఁదగువారే కదా. దీనిచే దైవచేష్టిత మని

వార్యమని యెఱింగి సన్తాన్తమునఁ బ్రవర్తింపఁజేసి నీచరణదాసుల మగునట్లు చేయుమా యని భగవంతుని బ్రార్థించుటయే మనకృత్యము. పరిశుద్ధచిత్తమున శ్రీహరిని భజించుచుండవలయుననుటయే యిట సారము. ఇంకఁ దరువాతివిషయమును నాలకింపుడు.

కాలయవనుని వధవిషయ మింతకుముందే వ్రాయఁబడినది కదా. దుక్తిణీస్వయంవరసమయమున మరల దానినేల వ్రాయవలయునని ప్రశ్నింతురని నే నెఱుంగుదును. హరివంశమున నాకథను ద్రోసివైచినఁ గథ కొడువలేకుండ సాగదు. కావున దాని నించుక వ్రాయక తప్పదు. వానియుద్ధము మృత్యుమాత్రము వ్రాయను. ఎన్ని యోవిషయము లీకథలనుండి తేలును. భగవత్సహిమముఁ దెలిపిన ట్లగును. కావుననే వ్రాసెదను. ఇంతియకాక కాలయవనుఁ డెవఁడో యేల యతని రాజులాశ్రయించిరో యనువిషయము భాగవతమునఁ గానరాదు. కృష్ణుఁ డాతని దానే చంపక యేల వంచనమెయి ముచుకుండునిచే జంపించెనో యందులకును గారణము భాగవతమున స్పష్టముగాఁ జెప్పఁబడలేదు. కావునఁ దద్వృత్తాంతమంతయుఁ దెలియుటయు నవసరమే. కావున వ్రాయఁబూనితిని. ఇంక వినుడు.

— శౌల్యుడు కాలయవనునికడ కరుగుట. —

* యవనులలో మహాబలపరాక్రమములుగలవాఁడు కాలయవనుఁ డనువాఁడొకఁడుండెను. ఆతఁడు భూపాలకుఁడు. ఆతఁడు ధర్మము నెడఁబాయకయే రాజ్యమును విశేషించి నగర

* ఈకథయు హరివంశ విష్ణుపర్వము ఏఁబదిమూడవయధ్యాయము నుండి గ్రహింపఁబడినదని యెఱుంగునది.

మును గాపాడుచుండును. త్రివర్గములనెఱింగి పద్ధతముల
 తెఱింగెఱింగి సత్తవ్యసనములఁ దెలియక సద్ధతములయందుఁ
 త్రిగలిగి శ్రుతిమంతుడై ధర్మశీలుడై సత్యవాదియై జితేంద్రి
 యుడై యుండెను. అతఁడు సాంగ్రామికవిధుల నెఱింగిన
 వాఁడు. దుర్గనిర్మాణలాభముల గుఱుతెఱుంగును. శూరుఁడు
 అప్రతిబలుఁడు. మంత్రిప్రవిరు లాతనికడ నుందురు. సుఖాసీను
 డై సచివులం గూడి ధర్మముననుసరించి రాజ్య మేలుచుండును.
 వానిని యవనవీరులు విశేషించి కొలుచుచుందురు. వారును మూ
 ర్ఖులు కారు. అత్త వేత్తలు. పండితులు. వివిధగాథల ననవరతము
 కాలయవనునకు వినిపించుచుందురు. ఇట్లుండ నొకనాఁడు
 దివ్యగంధవహుఁడు మెల్లమెల్లగా వీచెను. సుఖశీతలుడై మద
 నాబోధమును గలిగించెను. అసభలో నున్న వారందఱు నిదియే
 మని యచ్చెరువందిరి. మఱియు నుత్ఫుల్లనయనులై యుండిరి.
 రాజుకూడ నిదేమని నలుప్రక్కలం జూచెను. అంతలో దివ్య
 స్యందన మొండునేత్రపర్వ మొనర్చెను. అరథ మత్యద్భుత
 ముగా నుండెను. నవరత్నము లద్ధానికే జెక్కబడి దశదిశల
 వెలుఁగొందఁ జేయుచుండెను. దివ్యధ్వజ మద్ధానికే గట్టబడి
 యుండెను. దివ్యతురగములు మనోమారుతరంహస్సుగలవయి
 యుండెను. బంగారుచే భాస్కరశీతాంశుబింబములుగా నొనరిం
 చి యం దమర్చియుండెను. విశ్వకర్తయే యాచిత్రమును నిర్మిం
 చెను. వైయాఘ్రవరవిభూషితమై యారథము కన్నులపండు
 వుగా నుండెను. దానిని జూచినంతనే శత్రువులు భయంఁడు
 దురు. మిత్రు లానందసాగరమున నోలలాడుదురు. ఆయర

దము దక్షిణపుదిక్కునుండి వచ్చుచుండెను. శత్రురథము లద్దానిం జూడజాలవు.

ఆయరదమునందు శ్రీమంతుడై యాసీనుడైయున్న సౌభుడు (శాల్బుడు) రాజేంద్రలక్షణలక్షితుడై యుండెను. ఆరాజు దృష్టిగతుడు కాఁగాఁ గాలయవనుడు యర్ఘ్యపాద్యా దివిధులఁ బూజింప మంత్రులకాజ్ఞాపింప మంత్ర శేఖరుడు లేచి యెదురుసని యర్ఘ్యము పాద్యములోనగు నాతిథేయము లాచరించి రథావతరణము చేయించెను. కాలయవనుడు సతని నెదుర్కొనియెను. శాల్బుఁ డందులకుఁ బరమానందభరితుడై మహేంద్రసమతేజుఁ డగునాతనిం గాంచి మెచ్చుకొనుచు రాజేంద్ర! నేనిపుడు పూజార్హుడనుగాను, నేను రాజులుపంపఁగా వచ్చినదూతను. నీయంతికమును నన్నెల్లభూపతులు పంచిరి. జరాసంధుడు విశేషించి సర్వభూపతులచేఁ బ్రార్థితుడై నన్నుఁ బొమ్మని బలవంతపెట్టెను. కావున నావచ్చినకార్యమును బట్టి పూజార్హుడను గానని విన్నవించితి. అను నారాజుమాటలు విని కాలయవనుఁ డిట్లు పల్కెను. మహాత్మా! దౌత్యమున నీవిటకు వచ్చితివని యెఱుంగుదును. సరపతులొక్కచోఁ జేరి మాగధునితో విన్నవింప నతఁడు పంపెననియు నెఱుంగుదును. కావుననే విశేషించి భూపాలకా! నిన్నర్పించువాఁడను. యథావిధి సర్వపాద్యముల నిన్నుం బూజింపవలయు. రాజులనుబూజింప మానవులనెల్లఁ బూజించిన ట్లగును. నన్నుం గూడి యాయాసనమునఁ గూర్చుండుము.

అని పలికి యాతనికరమును స్వహస్తమునఁ దెచ్చి పిలుచుకొనిపోయి కూర్చుండఁజేసి ప్రీతిపూర్వకముగాఁ

గుశలమడిగి సింహాసనములఁ గూరుచుండిన త మ్మిర్వర నెల్లరుం
గాంచి చిత్రప్రతిమలవలెనుండ నాకాలయవనుఁడు మరల నీట్లు
పలికెను. షనమెల్ల రాజులము. బాహుబలమునే యాశ్ర
యించి తదాధారమున నుండువారము. విగతోఽవ్వగ్నుల
మై వసించువారము. నాదగ్గర కేపనికై సంపఁబడితివి ! అదే
మసాధ్యము? సత్యము రచింపుము. ఏమి యాజ్ఞాపించిన నట్లే
చేయుదును. ఆకార్యము దుష్కరమైనను జేసెద. జరాసంధుఁ
డేమిచేయవలయునని నా కాజ్ఞాపించెను. అని యలుక సంతసించి
శాల్మడ డిట్లు బదులుచెప్పెను. రాజేంద్రా! మగధదేశాధిపతి
యేమాటలు చెప్పఁజెనిచెనో అట్లే విన్నవించెద. అవధరింపుము.
'కృష్ణుఁడనువాఁ డెవ్వరికి జయింపనలవిగాక లోకులనుబాధింప
నొక్కఁడు పుట్టినాఁడు. అతనిదుర్వృత్తముల నెఱింగి యతనిం
బొలియింప నరిగితిని. సమగ్ర బలవాహనోపేతులై రాజులెం
దఱో నాతోడ వచ్చిరి. గోమంత మనుషర్వతోత్తమమున నతఁ
డుండ నడ్డగించితిని. చేదిరాజు మహార్థవేదియాట నతనిమా
టను బాటించితిని. కృష్ణునకు సోదరుఁడు గలఁడు. వారిద్దఱు
నశింపఁజేయుపొంతుఁ బర్వతమును గాల్పించితిని. ప్రళయకా
లాగ్నిజ్వాలలపించిన మంటలెగయఁ బర్వతము కాలుచుం
డఁగా బలరాముఁడు హేమతాలమును ధరించి తత్కూటము
నుండి లంఘించి సాగరమును మించియున్న మహాసేనను నుగ్గాడి
యంతట నూరకుండక రథికులఁ జూర్ణముచేసెను. అతనికి లాంగ
లాయుధము గలదు. దాని నందఱుమెడలకుఁ దగిలించి లాగి
లాగి నరనాగాశ్వబృందముల ముసలాఘాతమునఁ బిండిచేసెను.
అంతియగాక గజములతో గజములను, రథములతో రథము

లను, హయములతో హయములను, బదాతులచే బదాతులను నాశనము చేసెను. ఆదారుణసమరమునం దారాముడు హలముసలాయుధములఁ జేబూని రాజలోకమును నుగ్గుగాఁ జేసి విహరించెను. రామునివెనుకఁ గృష్ణుడు భాస్కరతుల్యప్రకాశము గలచక్రమును గైకొని సింహ మల్పమృగవితతులఁ బొరి గొనుచందంబునఁ బాదపేగమున నాపర్వతమును గంపింపఁజేయుచుఁ దనయత్యద్భుతప్రతాపమలర శత్రునైన న్యములపై కడఁ రెను. ఆపర్వత మాశ్చర్యజనకముగా వర్షధారాభిషేచితమైనృత్యముచేయునట్లు ఘూర్ణిల్లుచుండఁగా నగ్ని చల్లారెను. ఆశిఖరమునుండి యెగిరి జనార్దనుడు నేనాసాగరమున దుమికి చక్రవ్యగ్రమగు హస్తముచే శత్రువులఁ దునుమాడెను. చక్రజ్వాలలఁబడి సేనలు మిడుతలవలె మ్రందెను. ముసలాద్యాయుధములచే నిశ్శేషము గావించెను. ఇంతయేల? వాహినులన్నియు నిదాఘభాస్కరరశ్మిల జలములింకినట్లు లింకెను.

అత్తటి నేనును యుధముచేయుచుండ రాముడు గదాహలాయుధములఁ దాల్చి నాయెదుట నిలిచి గదచే నన్ను మోఁదెను. ఆదెబ్బ వజ్రపాతమును మించినది. నేనెన్నఁడు గదాఘాతమున నంత నొవ్వలేదు. త్రిపురాసురుల సంహరించిన రుద్రునియాకారమును దాల్చి బలదేవుడు నాకుం గనఁబడి యెను. రక్తాక్షుడై ప్రాణములఁ గొననుంకించు నాబలదేవుని మార్కొన బ్రదుకఁగోరువా రెవ్వరు పూనుదురు? కాలదండము సీసడించుగదను ద్రిలోకములఁ జూర్ణించుహలమును ధరించి నాయెదుట నిలువఁబడియెను. ఆసమయమున నంబరము నుండి మేఘగర్జన గంభీరమై పితామహప్రేరితమై స్వరమొ

క్కడ విసంబడియెను. రాజా! ఈతనిని గొట్టకుము. వీడు నీచే జావఁడు. మఱొకరివలన వీనికి వధము కల్పింపఁబడినది. హలాయుధా! విరమింపుము. ఆమాటలు స్పష్టముగా నాకును విసంబడఁగాఁ జింతావిష్టుండనై మరలితిని. హరియు నూరకుండెను. సర్వప్రాణులకు మరణము కల్పించు బ్రహ్మయే యిట్లు పల్కెను. కావున రాజులకు హితమును గోరి మీకొక్కమాట చెప్పెదను. దానిని విని నీవే కార్యముఁ దీర్పుము. మీతండ్రి మహాత్తరదారుణతపం బొనరించి శంకరుం ద్రీతునిం గావించి మఘరానగరజనులచే నవధ్యుడ వగునిన్నుం గాంచెను. మీతండ్రి మహాముని. ద్వాదశవార్షికనిరశనవ్రతము నూనెను. సురాసురస్తుతపాదపంకజఁ డగునామహర్షి యీప్రతికామసంపదుడ వగునిన్నుఁ బడసెను. మహాత్ము డగు గార్గ్యముని తపోబలమువలనను వరప్రభావమువలనను నిన్ను మార్కొని జనార్దనుఁడు భాస్కరకాంతుల హిమము కరఁగినట్లు బ్రంగంగలఁడు. రాజవచనములచే బురికొల్పఁబడి ప్రయత్నింపుము. కృష్ణుని మార్కొని జయింపఁ బయనము కష్టము. మఘరాజ్యమును బ్రవేశించి సేనాసమితిచే బురముం గీటడంచి కృష్ణుం బొలియించి యశము సంపాదింపుము. వాసుదేవుఁడు మాఘరుఁడు. బలదేవుఁడు మాఘరుఁడే. వారినిర్వురను దద్బంధువులను రణరంగమున నోర్వఁగలవు. కాన మఘరాపురిపై దండువిడియము”.

అని జరాసంధునిపలుకులుగా విన్నవించి శాల్బుడు మహారాజా! రాజహితమునుగోరి జరాసంధుఁడు వచించిన పలుకు లివి. వీనిని మంత్రులంగూడి విమర్శించి మీబుద్ధికి సరి

పడునేని యట్లొనర్పము. బుద్ధికనుకూలమైనకార్యముత్తమము కదా యని పలికి జరాసంధుడు రాజులయభిమతమును గోరి చెప్పినకార్యము నెఱవేర్చి శాల్బుఁ డూరకుండెను.

అర్యులారా ! కాలయవనునిచరిత్రము లోపల భాగవతముననుసరించి వ్రాసియుంటిని. నారదప్రచోదితుడై కాలయవనుఁడు దండెత్తివచ్చినట్లే యందుఁగలదు. శ్రీకృష్ణుఁడు యుద్ధరంగమునకు నాయుధవిహీనుడై పరుగెత్తుటకుం గలకారణమందుఁ జెప్పఁబడలేదు. ఆవిషయ మిందుఁగలదు. కావునఁ గాలయవనుఁడు మృతినొందినట్లు మీరీవఱకుఁ జదివియున్నను దత్పూర్వచరిత్రము నిపుడెఱుంగుట మంచిదియే గాని వ్యర్థము కాదు. కావున నింక దీనిసారము నాలకింపుఁడు. కాలయవనుఁడు శంకరవరప్రభావమువలన మథురానగరవాసులచే నవధ్యుఁడయ్యెను. శంకరుఁడు రాఁగలవిషయము నాలోచించియే మాథురజనులచే నవధ్యుఁడు కాఁగలఁడని వరమిచ్చునపుడే యాప్రాంతమున ముచుకుందుఁ డుండుటయు, నతని నిద్రనుండిలేపునతఁడు మృతుఁడగునట్లు లమరులచే నతఁడు వరముల నందుటయు నెఱింగియే యిట్లు వరములిచ్చెను. శ్రీకృష్ణుఁ డీవరమునెఱింగి తనచే జావఁడని యుపాయముచే ముచుకుందునిచెంతకుఁ దీసికొనిపోయెను. అఘటనాఘటనసమర్థుఁ డగు భగవంతుఁ డతని జంపఁజాలఁడా యని శంకింపరాదు. శంకరుఁడు తాను భేదముగలవారు గారు. కార్యార్థము వేఱు రూపములఁ దాల్చిరి. కానఁ దనయాజ్ఞను దానే మార్చినట్లుగును. కావున నేపని యెట్లు చేయఁదగునో యట్లుచేయుటయే భగవచ్ఛక్తి గాని వేఱువిధమున నుండదు.

తపఃప్రభావమున జనించినకుమారుడు సాత్వికుడుగాక మహాహ్రూరుడై యందుచు యవనుడై పుట్టఁ గారణమేమని శంకేపవచ్చును. సమాధానము నాలకింపుడు. సాత్వికాహారము లంగొని శాంతతపస్సుచేసినఁ దత్ఫలము శాంతరూప మగును. రాజసాహారములం గొనుచు నహంకారవిశిష్టుడై కర్తృత్వము తనయం దారోపించుకొని చేయుతపస్సునకు ఫలము తదనుగుణముగా నుండును. తామసాహారములం గొనుచుఁ గేవల క్రోధాదితమోగుణప్రధానుడై చేయుతపస్సునకు ఫలము దానికనుగుణముగా నుండకమానదు. నిరాహారుడై పండ్రెండువత్సరములు పుత్రార్థమై గార్వముని తప స్సొనరించెను. ఫలార్థము మునియగువాడు తపస్సు చేయఁగాదు. అందు నతని మదిఁ గ్రోధావేశము మెండుగ నుండును. మాధురజనులపై నీసుగలిగి యతఁడు తపమొనర్చెను. క్రోధావిష్టహృదయము గల యవనజాతియం దుద్భవించెను. కావున వాడు మహాహంకారముగలవాఁడయ్యెను. ఈవిషయము శ్రీగీతాశాస్త్రము నందు శ్రద్ధాత్రయవిభాగయోగమను పదునేడవయథ్యాయమునం దిట్లు చెప్పఁబడినది.

శ్లో. “అహారస్తప్తి సర్వస్య త్రివిధో భవతి ప్రియః,

యజ్ఞస్తపస్తథా దానం తేషాం భేదమిమం శృణు.

2

అయుస్తత్వబలారోగ్యసుఖప్రీతివివర్ధనాః,

రసాశీస్నిగ్ధా స్థిరా హృద్యా ఆహారాస్సత్వికప్రియాః.

కటావ్లు, లవణాత్యుష్ణ తీక్ష్ణరూక్షవిదాహినః,

ఆహారా రాజసస్యేష్టా దుఃఖశోకామయప్రదాః.

౩

యాతయామం గతరసం పూతిపర్యుషితంచ యత్,
ఉచ్ఛిష్టమపి చామేధ్యం భోజనం తామసప్రియమ్. ౧౦

అఫలాకాంక్షీభిర్యజ్ఞో విధిదృష్టో య ఇజ్యతే,
యష్టవ్యమేవేతి మనస్సనూధాయ స సాత్వికః. ౧౧

అభిసంధాయతు ఫలం దంభార్థ మపి చైవ యత్,
ఇజ్యతే భరతశ్రేష్ఠ తం యజ్ఞం విద్ధి రాజసమ్. ౧౨

విధిహీన మసృష్టాన్నం మంత్రహీనమదక్షిణం,
శ్రద్ధావిరహితం యజ్ఞం తామసం పరిచక్షుతే. ౧౩

దేవద్విజగురుప్రాజ్ఞపూజనం శౌచమార్జవమ్,
బ్రహ్మచర్య మహింసాచ శారీరం తప ఉచ్యతే. ౧౪

అనుద్వేగకరం వాక్యం సత్యప్రియహితం చ యత్,
స్వాధ్యాయాభ్యసనం చైవ వాఙ్మయం తప ఉచ్యతే. ౧౫

మనః ప్రసాదస్సామ్యత్వం మోక్ష మాత్మ వినిగ్రహః,
భావసంశుద్ధి రిత్యేతత్తపో మానసముచ్యతే. ౧౬

శ్రద్ధయా షరయా తప్తం తప స్తత్త్రివిధం నరైః,
అఫలాకాంక్షీభిరుక్తైస్సాత్వికం పరిచక్షుతే. ౧౭

సత్కారమానపూజార్థం తపోదంభేన చైవ యత్,
క్రియతే త దిహ ప్రోక్తం రాజసం చల మధ్రువమ్. ౧౮

మూఢగ్రాహేణాత్మనో య త్పీడయా క్రియతే తపః,
పరస్యోత్పాదనార్థం వా తత్తామస ముదాహృతమ్. ౧౯

“మూఢగ్రాహేణ అవివేకనిశ్చయేన ఆత్మనః పీడయా యత్

క్రియతే తపః పరస్య ఉత్సాదనార్థం వినాశార్థం వా తత్ తామసం తపః ఉదాహృతమ్.” అని శంకరభాష్యము.

అహారయజ్ఞతపములం గూర్చిన భగవదభిప్రాయమును దిలకించితిరి కదా. ఇందుఁ గడపటివిధమగుతపస్సు గార్హ్యముని చేసినట్లు స్పష్టముగదా. పరప్రతారణార్థ మొనరించుతపస్సులు దుష్ఫలముల నొసంగక సత్ఫలముల నొసంగఁజాలునా? తుదకు బ్రాహ్మ్యమును గూడఁ గోలుపోయెను. అట్లుగాక లోకోపకార తత్పరుడై శాంతధనుడగు పుత్రునింగోరి

“మూఢగ్రాహేణాత్మనో యత్పిడయా క్రియతే తపః”

అన్నట్లుగాక దేహశోషణము చేయుటయే ప్రధానముగాని తపస్సుచేసియుండిన శుకయోగివంటికుమారుఁడు జనించి యెందఱునో తరింపఁజేసి యుండును. దీనింబట్టి పరికింపఁగా వేఱొక రహస్యము బయల్పడియెడిని. కేవలోపవాసము లుత్తమములు గావనియు దాననే భగవదనుగ్రహము కలుగదనియుఁ దెల్లమయ్యెడిని. ఉపవాసములే పనికిరావాయన్న నొననఁజాలను గాని కేవలోపవాసములే తపస్సనుకొనువారు మూఢులనియే నాభావము. ఉపవాసములు కల్పింపఁ గారణమేమనఁగా భోజన ప్రసక్తి లేనినాడు సాంసారికకృత్యములు తగ్గుననియు నాకాలముకూడ భగవద్ధ్యానమున కుపయోగింపవలయుననియు నుపవాసమునకు ముందటిదినమునుండి యీ ప్రస్తావమే వచ్చుచుండును గాన నుద్దేశముకూడ భగవత్సంబంధమగుననియు నదియు సత్కాలక్షేపమే యనఁబడుననియు మహాత్ములతాత్పర్యమే గాని నేఁ డుపవాసమని దంతథావనాది నిత్యవైదికకర్మాకృత్యములు మానివేయవలయునని కాదు. వైద్యశాస్త్రము ననుసరిం

చినచో లఘుభోజనము, ఉపవాసము ననునివి యారోగ్య హేతువులనియు దాన నాయుస్సు వృద్ధియగుననియు స్పష్టమగును. అంతియగాని యనవరతోపవాసముల నాయుస్సు ఊఁఛించుననియే తాత్పర్యము. జ్యోతిశ్శాస్త్రమున నాయుర్నిర్ణయావసరమున

శ్లో. “స్యాద్ధర్మిష్టసుశీలపథ్యసుభుజాం నస్యాదిదం పాపినామ్.”
అని కేశవీయజాతకపద్ధతియందుఁ జెప్పఁబడినది. పథ్యసుభుజామ్-అనఁగా హితముగను అల్పముగను బరీక్షించి భుజించువారని తెలియందగును. ఈవిషయమే గీతాశాస్త్రమునందు,

శ్లో. “యుక్తాహారవిహారస్య యుక్తచేష్టస్య కర్తవ్యః,
యుక్తస్వప్నానబోధస్య యోగో భవతి దుఃఖహః. ౧౭
యదా వినియతం చిత్త మాత్మ న్యైవావత్తిష్ఠతే,
నిస్సృహస్సర్వకామేభ్యో యుక్త ఇత్యుచ్యతే తదా.”

౬ అధ్యాయము.

మఱియు నందే,

శ్లో. “నాత్యశ్నతస్తు యోగోఽస్తి నచై కాంతమనశ్నతః,
న చాతిస్వప్నశీలస్య జాగ్రతో నైవ చార్జున. ౧౮
పదాటవశ్లోకమునకు భాష్యము.

“న అత్యశ్నతః. ఆత్మసమ్మితమన్నపరిమాణం అతిత్య అశ్నతః అత్యశ్నతః నయోగః అస్తి. న చై కాంతమనశ్నతః యోగః అస్తి. తదుక్తమ్. ‘యదుహవా ఆత్మసమ్మితమన్నం తదవతితం నహినస్తి యద్భూయో హినస్తి తద్యత్కనీయోఽన్నం

నతదవతి.' ఇతిశ్రుతే. తస్మాద్యోగీన. ఆత్మసమిత్తాదన్నాదధికం
 న్యూసం వా అశ్నీయాత్. అథవా యోగినో యోగశాస్త్రే
 పరిపఠితా దన్నపరిమాణా దతిమాత్రమశ్నతః యోగో నాస్తి.
 ఉక్తం హి. 'అర్థం సవ్యం జనాన్మస్య తృతీయ ముదకస్య చ,
 వాయోస్సంచరణార్థం తు చతుర్థ మవశేషయేత్.' ఇత్యాది
 పరిమాణం. తథా. సచాతిస్వప్నశీలస్య. యోగోభవతి. నైవ
 చాతిమాత్రం జాగ్రతో భవతిచార్జున."

దీని తాత్పర్యసారము. ఎంతయాహారముం గొనిన
 నించుకయు శ్రమముగలదో యది యతనిదేహమున కాహార
 పరిమాణము. దానికిమించిన యాహారమును గొనినవాడు
 యోగము సభ్యసింప ననర్హుడు. ఆత్మసమిత్తపరిమాణాల్పమగు
 నాహారముగొన్నవాడును యోగాభ్యాసమున కనర్హుడు.
 అన్నముచుక గిడుపున సగముచోటు గలదు. ఉదకమున కొక
 భాగము. వాయువున కొకభాగము వదలవలయును. అన్న
 మెంతభాగము నాక్రమించునో యందు సగముభాగమే జల
 మాక్రమించుకొనవలయు. నాల్గవభాగము రిత్తగా నుండ
 వలయు. అట్టివాడే యోగాభ్యాసార్హుడు.

దీనింబట్టి యాలోచింపఁగాఁ బరిమితాహారమును గొనక
 తప్పదనియు, సధికముగఁగాని యల్పముగఁగాని యాహారము
 గొనువాడు యోగి కాఁజాలఁడనియు శ్రీకృష్ణాభిప్రాయము
 కదా. దీనింబట్టి శుష్కౌషవాసములు చేయువారు యోగా
 భ్యాసమున కనర్హులనియు, యోగికానినాడు మనస్సుస్థిర
 ముగా నునుపఁజాలఁడనియు, నది నిశ్చలముకాదేని భగవత్క-

రుణకుఁ బాత్రుఁడు కాఁడనియు స్పష్టము. యోగికాఁజాలని యల్పమతికి నుపవాసములు పనికివచ్చుననియు నది తొలి సోపానమనియు నదియే విద్యాభ్యాసమునందు మొదటితర గతివంటిదనియు స్పష్టము కదా. ఇంకఁ బదు నేడవశ్లోకము నకు భాష్యమును జిత్తగింపుఁడు.

“యుక్తాహారేతి. యుక్తాహారవిహారస్య. ఆహ్రియతే ఇత్యాహారః అన్నం. విహరణం విహారః పాదక్రమః తౌ యుక్తా నియతపరిమాణౌ యస్య సః యుక్తాహారవిహారః తస్య. తథా. యుక్తచేష్టస్య యుక్తా నియతాచేష్టా యస్య కర్తసు తస్య. తథాయుక్తస్వప్నావబోధస్య యుక్తా స్వప్నశ్చి అవబోధశ్చ తౌ నియతకాలౌ యస్య తస్య. యుక్తాహారవిహారస్య. యుక్త చేష్టస్య కర్తసు యుక్తస్వప్నావబోధస్య యోగినో యోగో భవతి. దుఃఖహా దుఃఖాని సర్వాణి హంతీతి దుఃఖహా సర్వసం సారదుఃఖక్షయకృద్యోగః భవతీత్యుక్తః.” అని శంకరాచార్యులు.

దీని సారతాత్పర్య మేమనఁగా, నియతాహారము నియతవిహారము ననునివి కలిగి (విహారమనఁగా నడచునపు డడుగు లిడుట) కర్తములయందు నియతవ్యాపారముగలిగి తగినంత నిద్ర, తగునట్లు జాగరణము చేయుట యనునివి కలవానికే యోగము సిద్ధించునుగాని లేకయున్న యోగము ఫలింపదని సారము.

యోగికాకున్న నేమి నష్టమందురేని,

శ్లో. “తపస్విభ్యోఽధికో యోగీ జ్ఞానిభ్యోఽపి మతోఽధికః,

కర్తిభ్యశ్చాధికో యోగీ తస్తాద్యోగీ భవార్జున.” ౪౬.

ఆధ్యా

అని గీతాశాస్త్రమునందే కలదు. యోగికానివాఁడు పవనసించు వేదాంతవాక్యములు పొట్టకూటికేకాని మతెందులకుఁ బనికి రావని యెఱుంగవలయు. మోక్షిశాస్త్రము పొట్టకూటికై యుపయోగించుచుఁ గపటవేషధారు లగుతుచ్చు లుండు నంతదాఁక నాదేశము బాగుపడదని యందఁ జింగీకరింపక తప్పదు.

ఆహారములేక చిరకాలము జీవించువారు కలరని పురాణములు తెల్పును గదా. అపుడేమిసమాధానమని యడుగుదు రేని వినుడు. లంబికాదియోగములచే వాయువు ఒహిర్వాస్తిప్తినొందక కుండలీశక్తియందే తిరుగుచుండుననియు నట్టివారి కమృతముద్భవించి యాహారమగుచుండుననియుఁ దెలిసికొనవలయు. ఈవిషయము శ్రీశంకరాచార్యకృతసౌందర్యలహరియందెట్లు చెప్పబడినది.

శ్లో. “సుధాధారాసారైశ్చరణయుగళాంతర్విగళితైః

ప్రపంచం సింఛంతీ పునరపిరసామ్నాయమహాసః,

అవాప్య స్వాం భూమిం భుజగనిభమధ్యష్టవలయం

స్వమాత్మానం కృత్వా స్వఃషి కులకుండే కుహరిణి.” ౧౦

వ్యా. “అతశ్చ శిరస్థితసహస్రకమలాంతర్గత శ్రీచక్రాత్మకశశిబింబమధ్యస్థితాయా భగవత్యాశ్చరణకమలనిర్ణజనజలైస్సుధామయై స్సాధకస్య సకలం శరీరం సంప్లావ్య పునర్భుజగరూపేణాధారకుండం ప్రవిశ్య సుషుమ్నామవప్త్యభ్య సా భగవతీ స్వపితీతి.”

శ్లో. “భుజంగాకారరూపేణ మూలాధారసమాశ్రితా,
 శక్తిః కుండలినీ నామా బిసతంతునిభాననా.
 మూలకందం ఫణాగ్రేణ దృష్ట్వా కమలకందవత్,
 ముఖేన పుచ్ఛం సంగృహ్య బ్రహ్మరంధ్రం సమన్వితా.
 పద్మాసనగతస్సవ్వస్థో గుదమాకుంచ్య సాధకః,
 వాముమూర్ధ్వగతం కుర్వత్ కుంభకావిష్టమానసః.
 వాయ్వానూతపశాదగ్నిస్సాస్వధిష్ఠానగతో జ్వలత్,
 జ్వలనానూతపవనానూతైరున్నిద్రితోఽహిరాట్.
 రుద్రగ్రంధిం తతో భిత్వా విష్ణుగ్రంధిం భినత్యథ,
 బ్రహ్మగ్రంధిం చ భిత్త్వైవ కమలాని భినత్తి షట్.
 సహస్రకమలే శక్తిశ్చివేన సహ మోదతే,
 సాదావస్థాపరాజ్ఞేయా నైవ నిర్వృతికారణమ్.”

అని వామకేశ్వరతంత్రము.

శ్రుతి. “లోకస్య ద్వారమర్చిమత్పవిత్రం
 జ్యోతిష్టద్భాజమానం మహాస్వత్,
 అమృతస్య ధారా బహుధా దోహమానం
 చరణం నోలోకే సుధితాం దధాతు.”

వ్యా. లోకస్య నివాసస్థానస్య సాయుజ్యస్య వా
 పార్వ్యదేర్వా. బ్రహ్మదేర్వా ద్వారం తత్ప్రపక మిత్యర్థః.
 అర్చిమత్. అర్చింషి మయాఖా అస్య సంతీత్యర్చిమత్
 అర్చిష్టదిత్యర్థః. ఛాందసస్స కారలోపః. మయాఖాః కిర
 ణాః పవిత్రం, స్వయమతిశుద్ధం. అస్య శుద్ధిహేతుశ్చ.
 జ్యోతిష్టద్భాజమానం మహాస్వత్. ఇత్యామ్రేడనం. అర్చి

క్షత్వంతు తథ్యమిత్యర్థః. యద్వా. 'త్రిఖండం మాతృకా చక్రం సోమసూర్యానలాత్మక'మితి వక్ష్యతే. అర్చిష్టదిత్యనేన ఆగ్నేయాన్యర్చింషి అష్టోత్తరశతం కథ్యంతే. జ్యోతిష్టదిత్యనేన బైందవాని షట్త్రింశదుత్తరశతం జ్యోతింషి వినిర్దిశ్యతే, మహాస్వదిత్యనేన భానవీయాః షోడశోత్తరశతం మహాంసి కిరణాస్సంగృహ్యంతే. అమృతస్య ధారాః సుధాప్రవాహాన్ బహుధా బహుప్రకారేణ ద్విసప్తతిసహస్రనాడీమార్గేషు దోహమానం కిరత్. చంద్రమండలసుధాగతసుధారసప్రవాహాన్ స్వనిర్ణేజనపవిత్రితాన్ వర్షదిత్యర్థః. తచ్ఛరణం. చరణశబ్దోనపుంసకః. 'పదంఘ్రి శ్చరణోఽస్త్రియా'మిత్యభిధానాత్ నః అస్తాన్ సాధకాన్ లోకే ప్రపంచే సుధితాన్ దధాతు. తృప్తాన్ కరోతు యద్వా సంజాతబుద్ధిప్రకాశాన్ సుధియః కృత్వా దధాతు. పుష్టాతు.

మహాశయులారా! ఈప్రమాణములనుబట్టి యోగు లాహారమును మానియుందురనఁగా బాహ్యహారమును మాని యోగజనితాహారమును గ్రోలుదురు గాన నాయమృతపానమునఁ జిరకాలము జీవించురని తాత్పర్యము. కావున భక్తులగు వారు శుష్కీపవాసముల కలవాటుపడి దేహము కృశింపఁగా నేఁగియుఁ జేయఁజాలక యుండరాదనియు, యుక్తాహారవిహారములు గలవారలై భగవత్సేవాపరతంత్రులు కావలయునని దీనినుండి గ్రహింపవలయును. ఇంకను దీనిని బెంచివ్రాయక తరువాతికథను తెలిపెదను.

— ౧౭ కాలయవనుని సమాధానము. ౧౭ —

* ఇట్లు శాల్బుడనురాజు జరాసంధాదుల యనుమతమున వారిమాటలుగాఁ జెప్పినవాక్కుల నాలకించి కాలయవనుఁ డిట్లు బదులుచెప్పెను. రాజా! ధన్యుడను. కృపాపాత్రుడను. నాజీవితము నేటికి సఫలమైనది. కృష్ణనిగ్రహార్థమందలురాజులు నన్ను నియోగించిరి. మూడులోకముల యందు దుర్జయుడని పేరుపొంది సురాసురసమస్కృతుడై వెలయుకృష్ణుని నిగ్రహించుకార్యమునందు నియోగించితిరి. జయాశిషముల నొసంగితిరి. రాజసింహులందలు నాజయము నాశించుచున్నవారని స్పష్టమయ్యెను. వారివాగమృతవృష్టిచే నాకు జయము సిద్ధము. నేను రాజులవచనమును శిరసావహించితిని. పరాజయము నాకుఁ గలిగినను జయతుల్యమే యని భావించెదను. నేటి తిథివారనక్షత్రయోగకరణములు శుభము నొసంగునవిగా నున్నవి. కావున సంగరమునఁ గేశవుజయించుటకు మధురానగరమునకుఁ బ్రయాణము చేసెదను. అని పలికి యాశాల్బరాజును బూజించి కానికలచే సత్కరించి యందున్న బ్రాహ్మణప్రవరులకు యథోచితదక్షిణల నొసంగి వారియాశిషములు ఫలము నీజాలునని నమ్మి, పురోహితునకు సంతృప్తిగా ద్రవ్యమును దానముచేసి యగ్నిని బూజించి కృతకౌతుకమంగభుడై జయేచ్ఛ యలరుచుండఁ బ్రయాణము సాగించెను. శాల్బుడను గృతార్థుడై హృష్టమానసుడై కాలయవను నాలింగనముచేసికొని స్వపురమునకుం బోయెను.

* ఈకథయు హరివంశము విష్ణువర్ణము ఏఁబదినాల్గవయధ్యాయము నుండి సంగ్రహింపఁబడినదని యెఱుంగుటొప్పు.

ఆరుద్రులారా ! హరివంశమునందు దీనితరువాతికథ యిట్లు వ్రాయఁబడినది. దాని సంగ్రహముగా నుదాహరించి రుక్మిణీ స్వయంవరము నన్నింటితోఁగలిపి హరివంశకథనుగూడ వ్రాసెదను. రామకృష్ణులు మధురానగరమును బ్రవేశించువార్త విని యుగ్రసేనాదు లెదురువచ్చి తోడ్కొనిపోయి శ్రీకృష్ణాభిషేక వార్తాశ్రవణకుతూహలమున నంతరంగము లుప్పొంగఁ బెక్కుదానము లాచరించిరి. ఉగ్రసేనుఁడు శ్రీకృష్ణా ! నీయభిషేకము త్రిలోకమోదావహము. మధురారాజ్యమును బాలింప నీవే వలంతివి. సాక్షాత్తు రాయణమూర్తివి. సకలబ్రహ్మాండనాయకుఁడవని వినుతించెను. శ్రీహరియు నాతనిం గాంచి యీరాజ్యకాంక్ష నానులేదు. నీది యీరాజ్యము. మిమ్ములను గాపాడు భారము నాది. ఈరాజలక్షణములగు ఛత్రచామరాదులను ధరించునధికారము నీకుఁ గలదు. నాకు వలదనిపలికి వారికి మహానందమును గల్గించి తా మధురయం దుండెను. కొంత కాలమునకుఁ గాలయవనుఁడు దండెత్తివచ్చుటయు నాసమయమున మధురానగరవాసులెల్ల భీతిల్లుటయు నాకారణమున ద్వారకానగరమునకు మధురానగరవాసులనెల్ల గరుడసహాయమునఁ బంపి తానొక్కండె నిరాయుధుఁడయి పోఁగాఁ గాలయవనుఁడు వెంటనంటుటయు హరి పరుగెత్తిపోయి కొండగుహఁ జొచ్చుటయు నం దదృశ్యుఁడగుటయుఁ గాలయవనుఁడు గుహఁజొచ్చి యందు శయనించియున్న ముచుకుందుని గాంచి కృష్ణుఁడనుభ్రాంతిఁ గాలఁదన్నుటయు నతఁడు మేల్కొంచి వీక్షింపఁ గాలయవనుఁడు భస్మమగుటయు నవ్వల ద్వారకాపురమునఁ గొన్ని దినములు సుఖంబుండుటయు నాసమ

యమున జరాసంధుడు మరలఁ బురికొలుప స్వయంవరము. సాతించుటయు శిశుపాలాదులు నగరముచేరుటయు నావార్త యాలకించి కృష్ణుడు చతురంగబలంబులం గూడి కుండిననగర మునకుఁ జేరుటయు వీరిని గాజు పూజించి విడిచియింట నునుచు టయు ననుకథలు ఏబదితో మ్మిదవయథ్యాయమున ముప్పది రెండవశ్లోకమువఱకు వ్రాయఁబడినది. ఇద్ది సంగ్రహమని నమ్మ వలయును. ఈకథ లీవఱకే భాగవతానుసారముగా వ్రాయఁ బడినవియే. ఇంక నన్నిపురాణముల ననుసరించి కథ వ్రాయ వచ్చును.

భక్తజనులారా! ఇప్పుడు శ్రీకృష్ణుడు రాముడు యాదవ వీరులంగూడి కుండిననగరమున నున్నవాడు. రేపు రుక్మిణికి వివాహమని నిశ్చయింపఁబడినది. అని మది నెంచి తరువాతికథను బరింపుడు. అంతయుఁ జక్కఁగా నర్థమగును. తికమకలుండవు. స్వయంవరమహోత్సవమును భక్తియుక్తిం బరింపుడు.

— రుక్మిణీకల్యాణము. ౨ —

* ఇందు రుక్మిణి పార్వతిఁ బూజింపఁ బురబాహ్యప్రదేశ మునకుఁ బోయెనని శ్రీభాగవతమునందు గర్గసంహితయందును, ఇంద్రాణిని బూజింపఁబోయెనని హరివంశమునందును జెప్పఁ

* ఈకథ భాగవతము ౧౦ స్కం. ౫౩ అధ్యాయమునుండియు హరి వంశము విష్ణుపర్వము ౫౯ అధ్యాయమునుండియు, బ్రహ్మపురాణము ౯౧ అధ్యాయమునుండియు, శ్రీకృష్ణజన్మఖండము ౧౦ అధ్యాయమునుండియు గర్గసంహిత ద్వారకాఖండము ౫ అధ్యాయమునుండియు సంగ్రహింపఁ బడినది.

బడినది. బ్రహ్మ విష్ణుపురాణములయందు ఈ ప్రస్తావన లేదు. శ్రీకృష్ణజన్మఖండమునందు భీష్మకసుతయత్రావిషయము ప్రథానముకాక తండ్రియే కన్యాదానము చేసెనని చెప్పబడినది. కావున భాగవతాదుల ననుసరించి వ్రాయుచుఁ దక్కుంగల పురాణగాథలను గలిపెదను. పూర్వపరవైషమ్యములు తుంత వ్యములు. రుక్మిణీదేవి తాఁబంపిన బ్రాహ్మణుఁడు వచ్చి హరిరాకఁ జెప్పఁగాఁ బరమానందభరిత యయ్యెను. ఆరేయి యెట్లో గడపెను. మఱుదినము వివాహనిర్ణీతము. కావునఁ గులమర్యాదల ననుసరించి కన్యక పార్వతిం బూజించి వచ్చినపిదప వివాహము సాగవలయును. ఇదియే వృద్ధాచారమని పిలువఁబడునది. ఒక్కొక్కజాతికిఁ బ్రాయశః ఒక్కయోచారము గలదు. ఒక్కొక్కయింటివారి కొక్కొక్కయోచారముండు. యుగలదు. భీష్మకునిటి యోచారముననుసరించి కులదేవతయగు భవానిని బూజించివచ్చి యవ్వల వివాహమున దీక్షితయగుట వృద్ధాచారము. దీనినే శిష్టాచార మందురు. ఏశాస్త్రమున గలదని ప్రశ్నింతురేమో అది మిగులఁ బొరపాటు.

“శ్లో. శిష్టాచారః పరిగ్రహ్యశ్శ్రుతిస్త్రోత్యోర భావతః.”

[దశనిర్ణయ

అని ప్రమాణము కలదు. శ్రుతిస్త్రుతివిహితకర్తములకు శిష్టాచార మక్కఱలేదు. శ్రుతిస్త్రుత్యనుక్తకర్తములకే పెద్దయోచారము కావలయు. శ్రుతులు రెండువిధములుగా నాచారమును దెల్పినపుడు నెవని కేదియిష్టమో దానిని మార్చిమార్చి యాచరింపక పెద్ద లేయోచారమును బాటించిరో దాని నాచరింపవలయునని శాస్త్రనియమము. కావున రుక్మిణీ కులాచారము

ననుసరించి పరమేశ్వరిని దర్శించి రా నాయత్తమతి యయ్యెను. అది తల్లిదండ్రులయాజ్ఞయుఁ గావున నారాజు తగినపరివారము నొసంగి యంప నూహించెను. కొడుకుదుడుకుఁదనమునకు మది రోయక తద్వశంగతమానసుఁడై శిశుపాలున కిచ్చుటకే పూని బహువిధప్రయత్నములు చేసెను. రుక్మియు మహాల్లాసమున విఱ్ఱవీఁగుచుఁ దనకోరిక నెఱవేటునన్న కుతూహలముతో నుండెను.

అంతట రుక్మిణి కాలినడకతో నగరము వెలుపలనున్న యంబికాలయమునకుఁ బ్రయాణ మయ్యెను. ముకుందచరణార వింశముల ధ్యానించుచు నంబికను దలంచుకొనుచుఁ దల్లులు వెంటరాఁగా సఖిబృందము కొలుచుచుండఁగా శూరులగు రాజ భటులు వివిధాయుధములం దాల్చి నలుప్రక్కలం బలసిరాఁగా మృదంగశంఖపణవతూర్య ఛేరీనాదములు మ్రోగుచుండ వివిధో పహారవస్తువులను బలులను గైకొని వారివనితలు వేసవేలు కొలుచుచుండఁగా నవ్యసుహారములు వస్త్రాభరణములు తీసి కొని విప్రవత్సులు వెంటగడువఁగాఁ బాటలుపాడుచు విను తించుచు వాద్యముల వాయించుచుఁ గొందఱు రాఁగా సూతవందిమాగధులు జయజయనాదములు చేయుచు రాఁగా మందమందగమనంబుల నగరము నిర్గమించి దేవసదనముదాపు నకుం బోయెను. దేవాలయముదాపునకుఁ బోవఁగానే పాద ములు హస్తములు శుద్ధోదకములం గడుగుకొని యాచమ నముచేసి పరిశుద్ధాంతరంగయై శాంతధనయై జగదంబికాలయ మును బ్రవేశించెను ముదుసలులగు విప్రప్రవరపురంధ్రులు విధులనెఱింగినవారు కావున భవపత్నియు సదా పతినెడఁ

భాయకయుండునదియు నగుభవానికి మ్రొక్కించిరి. ఇట్లు మ్రొక్కి రుక్మిణి దృఢభక్తిమెయి నాయాదిమదంపతుల నిట్లు ప్రార్థించెను. ఈఘట్టమున మూలమునందు,

శ్లో. “నమస్యే త్వాంబికేఽభీక్ష్యం స్వసంతానయుతం శివం,

భూయాత్పతిర్దే భగవాన్ కృష్ణస్తదనుమోదతామ్.”.

అని యున్నది. “రుక్మిణ్యా తదైవ దృష్టోఽయంమంత్రః. స్వసంతానయుతం గణేశాదినహితం ఆత్మారామోఽసౌ కథం త్వత్పతి ర్భవేదీతి చేదత ఆహ తదనుమోదతామితి భవతి శ్రీకృష్ణ ఏవ వా.” అని వ్యాఖ్య.

ఓయంబికా! నీకు నమస్కరించుదానను. పరమేశ్వరు నకు నమస్కరించుదానను. మీసంతానమగు గణేశ కార్తికే యాదులకు నమస్కరించుదాన. నాకుఁ గృష్ణుడే భర్తయగునట్లనుగ్రహింపుడు. ఈమూలమునకు మహాకవిపోతన,

శ్లో. “నమ్మితి నామనంబున సనాతనులైన యుమామహేశులన్

సంఘం బురాణదంపతుల మేలుభజింతుఁగదమ్మ మేటిపె

దమ్మ దయాంబురాశివికదమ్మ హరిం బతిసేయుమమ్మ నిన్

నమ్మినవారి కెన్నటికి నాశములేదుగదమ్మ యీశ్వరీ.”

మూలమునకు నీపద్యార్థమునకు సంబంధము లేదుగాని పెక్కిక్కట్టులలోఁ జిక్కియున్నపురంధ్ర న్యాయసమ్మత మగు వాంఛను బడయఁగోరి తనయిష్టదేవతను ప్రార్థించుచుండే యభిప్రాయము కలదిగనుండునో యట్టిభావ మీపద్యమునఁ గలదు సనాతనులు పురాణదంపతులు అను ఏరెండువిశేషణములు సరసకవులస్వభావమును దెలుపునవి. దయాంబురాశి,

ఈశ్వరి, మేటివెద్దమ్మ యనునివి నిజమనోభావమును దెలుపునవి. తల్లీ, నీవు చాల వెద్దదానవు. నాకష్టములెట్టివో యివి స్త్రీజనసహజము లగునో కావో నీవెటుంగఁజాలిన వయస్సుకలదానవు. అందును దయాంబురాశివి. నాకేమియధికారము నీకోర్కె దీర్పఁగలదందువా? నీ వీశ్వరివి కాదా? కావున న్యాయసమ్మతమగునది నావాంఛయని యెటుంగఁ జాలుదువు. స్త్రీలకుఁ దాఁ గోరినప్రాణనాథుఁడు చిక్కకున్న నెట్టి కష్టముల పాలగుదురో యెటుంగుదువు. నీవును స్త్రీవేకదా. ఇట్టివాంఛల నొసంగునధికారము నీకుం గలదు. కావుననే యీశ్వరి వైతివి. కావునఁ దల్లీ! సర్వలోకారాధ్యచరణారవిందములు గలపరమపురుషుని శ్రీకృష్ణుని నాకు భర్తగా ననుగ్రహింపుము. నేనును నీవలెనే శాశ్వతసువాసినీత్యమును గోరుదానను. అనుభావము ధ్వనిరూపమునఁ దోచును. ఇట్టి గంభీరార్థముగల పద్యరత్నమును రచించినమహాకవి వర్ణనార్హుఁడు కదా. ఈఘట్టమున గర్గసంహితయందు,

శ్లో. “దుర్గే స్వసంతానయుతే శివే శుభే
నమామి తుభ్యం సతతం భవాని తే,
భూయాత్పతిర్దే భగవాన్ పరేశ్వరః
శ్రీకృష్ణచంద్రః ప్రకృతేః పరస్స్వయమ్.”

అని కనుపట్టెడు. ఎంతమిక్కిలి చక్కనికోరికను గోరినది? తాను మహాలక్ష్మీ కనుకనే యిట్టికోరికను గోరినది.

— శ్రీహరి రుక్మిణిని రథమునఁ గూరుచుండఁ జేయుట. —

ఇట్లుకోరి యయ్యాదిమదంపతులను విధివిహితపద్ధతిం బియమార విప్రపత్నులం గూడి శుద్ధోదక గంధాక్షత ధూప

శ్రీహరి దుక్తిణిని రథమునఁ గూరుచుండఁ జేయుట. 325

ములు వస్త్రాభరణములు మాల్వములు నానోపహారములు
బలులు దీపావళులు ప్రత్యేకము సమర్పించెను. మఱియు
బ్రాహ్మణదంపతులకుఁ బూజ లొనరించెను. వెండియు సువా
సీనులకు లవణాపూపతాంబూలకంఠసూత్రఫలేక్షుదండముల
నిచ్చి పూజించెను. ఆపురంద్రీమణులు బహువిధశుభములు
కలుగునట్లాశీర్వదించి దుక్తిణిని సంతోషభరాక్రాంతస్వాంతం
గావించిరి. మఱియుఁ బరమేశ్వరిపరమేశ్వరులకు సువాసినీ
బృందమునకు నమస్కరించి తక్కినవారి నుచితరీతి గారవించి
మానవ్రతమును మాని యమ్మానిసీతిలకము భగవంతుఁ డగు
శ్రీహరిని దలంచుచుఁ బ్రయాణము చేసెను.

అత్తఱి దుక్తిణిదేవి రత్నముద్రికాలంకృత మగుహస్తా
రవిందమునఁ జెలికత్తియ కేలుగీలించి యెయ్యారంబున నడుగు
లిడుచు, నడుఘ్న సోయగము చూపఱకు సంశయమును గలి
గింప రత్నకుండలముల తళతళలు మోమున వ్యాపించి యచ్చె
రువునింప యావనప్రాదుర్భావమునకు మీఱియున్న తనూలత
వింత నెల్లరకుఁ బుట్టింప, నితంబబింబార్పితరత్నమయమేఖలా
భరణము శేషాదులకే వినుతించేయ శక్యంబు గాదనునూహ
నంకురింప, బాలిండ్లపాంకంబు జగన్తాత్పత్వ మవధరింప,
గుంతలములసొబగు మహాకవులకే వర్ణనాశక్తత నారోపింప,
జంచలేక్షణము లసన్యపూర్వదృష్టసాకుమార్యత నావహింప,
నిర్మలస్థితంబు బాలచంద్రచంద్రికల సంతంతన నావరింప, బాట
లబింబాధరద్యుతులు ద్విజకుండకుట్టలముల కరుణకాంతి సంపా
దింప, బదములుఁ బెట్టుట కలహంసగామిత్యము నార్జింప, శింజ
త్కలానూపురధామముల వెలయుచు, వీరమోహినియై దేవ

మాయవ లె దేవీమందిరాంగణము వెలువడి మందమందసుందరగ
మనంబుల నవయశావనస్ఫురితుల మానసదైర్యసారంబు మూల
ములతోఁ బెకలింపఁ జాలియుండ నలరారుచు రాఁగా నాజల
జాతాయతప్రత్యలోచనం గాంచి తదీయసుస్థితవిలోకనవిలసనం
బులకు మోహించి యసమశరావిధ్ధసంబద్ధహృదయులై రాజులు
వెక్కుమంది దేహములు మఱచి యాయుధములు తమంతన
హస్తములనుండి జారిపడఁ దద్విధంబెటుంగక తమ రాఠోహిం
చియున్న యేనుఁగులను గుఱ్ఱములను రథములను వదలి
ధరణిపయిం బడిరి. యాత్రాచ్ఛలమున శ్రీహరికిఁ దన నిరుప
మానశోభను సమర్పించునట్లున్న యరుక్తిణి జూడఁగ నే
వారిమనస్సులు పరవశము లైనవి. కావుననే వారెల్లఁ గ్రిందఁ
బడిరి.

అత్తటి నమ్మత్రకాశిని పాదారవిందకుట్టలములను ధరణీ
తలమున మెలమెల్లన నిడుచు వానిసౌకుమార్యమునకుఁ
గొంచెమే భంగముగలుగనీనిచందముఁ గనఁబఱచుచు నత్తరు
ణముననే భగవంతునిజేరుట కాలోచించుచుఁ దదభిప్రాయ
ద్యోతకముగాఁ జూచుచు వామకరనఖముఖముల ముంగు
రులఁ జక్కనొత్తుచు నునుసిగ్గున నచ్చటం జేరి ధరణింబడి
యున్న రాజులం జూచుచు నచ్యుతుని దర్శించెను. * రుక్తిణి
యితరపురుషునకుఁ దగినకన్యక కాదు. రూపముచేతను, యశ
స్సుచేతను, సంపత్తుచేతను, భగవంతునకే యర్హయగుటకుగా
నవతరించినది. కావున రుక్తిణి మానవాకారమును ధరించిన

* “అనన్య ప్రమదా లోకే రూపేణ యశసా శ్రియా, రుక్తిణీ
రూపిణీ దేవీ పాండురత్నామవాసిసీ” అని హరివంశము.

శ్రీదేవియే. పాండురక్షౌమవస్త్రమును గట్టియుండెను. ఆదేవి యెపుడెప్పుడు వరింతునా యని తన్నుగుఱించియే యుక్తాల్లూరుచు రాజులం గాంచి యేల వీరికీభ్రాంతియని చిఱునవ్వున వారికోరిక నీసరించుచు నెల్లవారిం జూచునెఁమునఁ దనమీన నేత్రములను దనపాదారవిందములనుండి ముఖారవిందము దనుక వ్యాపింపఁ జేయుటెఱింగి మందహాసమున నీసందేశ మందినది. అంగీకరించితిని. నీవిత త్వరపడనేల? నేనెఱుంగనా నాకృత్యమును. ఇంకనైనఁ జింతం బాయదువా. అను తన సద్భావమును బ్రసాదద్రిగంచలముల వెడలఁజేయుచు రాము నితో నాలోచించి యదువృష్టిభోజాంధకులు దవ్వునవ్వుల నిలిచి చూచుచుండ నారాజపుత్రికను, స్వనిహితహృదయను రాజులెల్లరు నందును బ్రతిపక్షభూపాలకు లందఱును గాంచు చుండఁగా శ్రీకృష్ణుడు సుషర్ణలక్షణము పరరాజభయంకరము నగుస్యోదనమునందు న్నొడెప్పడు కూరుచుండి భగవంతుని పార్శ్వమునఁ జెలువారుచుందునా యని యాతురంపడుదానిని శ్రీదేవిని రుక్మిణిని బరరాజుల లెక్కింపక పక్కుననవ్వుచుఁ గరారవిందమునఁ గీలించి గ్రుచ్చియెత్తి కూరుచుండఁ బెట్టెను. సృగాలములనడుమనుండి తనభాగమును విలాసముగాఁ గొని పోవు మృగరాజుభంగి శ్రీకృష్ణుడు రుక్మిణిం గైకొని ప్రయాణము సాగించెను. శ్రీకృష్ణుడు రుక్మిణినెత్తికొని రథముపైఁ కూరుచుండఁ బెట్టుటం గాంచి రాజులోకంబున హుంకారములు చేయసాగిరి. బలదేవప్రేరితులై యాదవవీరులు వారి నెల్ల రథముఁచెంతకు రాకయుండ నిల్పి సంసిద్ధులై యాయుధ హస్తులైరి. ఆసమయమునఁ బరరాజు లాయవమానము నోర్చిక

యశోభంగమునకు లజ్జించుచు జరాసంభప్రముఖులకుం దెలుపఁబోయిరి. ధనుర్ధారులమగు మనయశస్సును గోపాలకు లపహరించిరే. అక్కటా! మనపారుషములు గాల్పనే. మృగేంద్రభాగము నల్పతమమృగము లపహరించునట్లు గోపాలకుఁడు మనమందఱము చూచుచుండఁగనే రుక్మిణిని బలవంతముగా నించుకొంతయు భీతిలేక యపహరించె గదా యని దుఃఖించుచుఁ దెలిపిరి.

ఈఘట్టమున మహాకవిపోతనపద్యము వరింపఁదగినది.

మ. “ఘనసింహంబులకీర్తి నీచమృగముల్కై కొన్నచందంబునకొమనకీర్తుల్ కొని బాలఁ దోడ్కొనుచు నున్నాదంబుతో గోపకుల్, చనుచున్నారదె శౌర్యమెన్నటకీ? మీ శస్త్రాస్త్రముల్ కాల్పనే, తనుమధ్యకొ విడిపింపకున్న నగరే ధాత్రీజనుల్ క్రంతలకొ.”

కృష్ణమూర్తి రథము పోవనివ్తుని దారుకునకు సజ్జచేసి తక్కుంగలభారమెల్ల రామునియందుఁ బెట్టి దన్నుఁ జాట్టుముట్టఁదలంచు రాజులోకంబు వారింప యాదవవీరుల కాజ్ఞాపించి యన్నయనుమతి నొంది షరరాజు లెవ్వరేఁ ద్రోవలోనడ్డమున్నఁ జెండాడనిశ్చయించి పయనము సాగించెను. అక్రూరకృతవర్తలు చక్రదేవసుదేవసారణులు షరరాజుల నిలువరింప సంసిద్ధులైరి. ఉగ్రనేనాత్మజుం డగుకంకుఁడు విదూరథుఁడు లోనగువా రహమహమికచే నాయుధములఁ ద్రిప్పసాగిరి. మృదురుఁడు, ప్రనేనచక్రకులు, నాదిదంతుఁడు, బృహద్దురుఁడు, శ్వఫలుఁడు, సత్యకుఁడు, పృథువు మొదలగు వృష్ణ్యంధకవీరులు కృష్ణానుమతిని

బలదేవునిఁ గూడి రథమొనరింప నిలిచిరి. సకలభారమును వహింప బలరాముఁడు సంసిద్ధముగ నుండెను.

అప్పుడు శ్రోతావేశమున మేనులు మఱచి రాజు లాయోధనమునేయఁ దలంపు గొనిరి. చతురంగబలంబులఁ బురికొల్పిరి. అందుఁ బాండ్రకుఁడు రెండఱ్ఱహిణులం గూడి యురపడించెను. విదూరథుఁ డఱ్ఱహిణి త్రయముం గూడి యనికి నడచెను. దంతవక్త్రుఁ డైదఱ్ఱహిణులం గూడి విజృంభించెను. శాల్బుఁడను రాజు మూడఱ్ఱహిణులతో సంగరమున కేతెంచెను. అతఁడు రాజపురేష్ఠియఁడని యెఱుంగవలయు. బలాధికుఁడు జరాసంధుఁడు దళాఱ్ఱహిణులు వెంటరా కదనమునకు సంసిద్ధుఁడయ్యెను. అతఁ డొక్కెత్తున యాదవుల నుఱుమాడఁబూనెను. ఇంకను శిశుపాలపక్షమునఁ గలరాజులెల్లరు తమతమ వాహినులం గలిసి యుద్ధముచేసి తమప్రాణముల నర్పించియైన రుక్మిణిని సురలింప శ్రీకృష్ణునకుఁ బరాభవపరాజయములఁ గల్పించునంకించిరి. వారొండురులఁ బురికొల్పుకొనుచుఁ బొరుషోక్తులం బచరించుచు గోపాలకుల నీసడించుచు రాజవంశగౌరవముల నుగ్గడించుచు సంగరమునకుం దవ్వరపడిరి. మహారథులగు సోదరులం గూడి చేదిరాజగు శిశుపాలుఁడు తనయనీకినులం గలిసి తవ్వరపడి నడచెను.

ఇట్లు పరరాజబలంబు లాయోధనంబునకు సంసిద్ధములై వచ్చుటం గాంచి మహారథులగు వృష్ణివీరులు నిలువంబడి వారి నిలువరించిరి. దేవేంద్రపురోగములై దేవతలసురులమార్కొని నట్లు వృష్ణిభోజాంధకవీరులు బలరాముని బురస్కరించుకొని నిలువంబడి ధనుస్సుల నారాచములం గూర్చిరి. అందఱం దల

కడచి జరాసంధుఁ డేపుమై రాఁగా యుయుధానుఁ డాటునా
 రాచముల నాతనియంగముల బాధించెను. దంతవక్త్రునిమా
 ర్కొని యక్రూరుఁడు తొమ్మిదిబాణములఁ దనపౌరుషమును నెఱ
 పెను. అంతలో నక్రూరునిపైఁ గారూశాధిపతి పదిబాణములఁ
 బ్రయోగించి దంతవక్త్రునకుఁ దనసాహసము నెఱింగించెను. శిశు
 పాలుని విప్రుఁడు తాఁకి సప్తమార్గణముల సొమ్మసిలం జేసెను.
 ప్రతాపఖని యగుశిశుపాలుఁ దతని నెనిమిదికలంబముల వైచి
 ప్రతివేధించెను. గవేషణుఁడు శిశుపాలునిం గాంచి కినుకమై
 నాటుకలంబంబుల శోషితాంగుఁ జేసెను. అనడును నాచిదంతుఁ
 డాటు, బృహద్ధ్రుఁ డైదుశరములను శిశుపాలునే నొప్పించిరి.
 శిశుపాలుఁ డందఱుకన్నీరుపులై యం దొక్కొక్కని నె దేసి
 యిషువులఁ బ్రతిగా బాధించి హుంకిరించెను. అంతట నూరకుం
 డక శిశుపాలుఁ డేచినకీనుక, విప్రుఁడు నాల్గుగుఱ్ఱముల నాల్గు
 నారాచములం గూల్చి యొకవాడియగు భల్లంబున బృహద్ధ్రు
 డుని శిరంబుఖండించి గవేషణునిసూతుని కృతాంతనిశాంతము
 నకుఁ బంపించి యార్చెను. విప్రుఁడు హతాశ్వమగురథమును
 వదలి వేటొక్క తేరెక్కెను. అది బృహద్ధ్రునిరథమే యయ్యె
 ను. విప్రుఁడునిసారథి గవేషణునిరథమును వేగంబ యెక్కి జవ
 నాశ్వములఁ దోలెను. వారెల్లఁ గ్రుద్ధులై శరవర్షమున సునీ
 థుని గనఁబడకుండఁ జేసిరి. రథికులెల్ల ధనుర్హస్తలై బాణముల
 నారింగూర్చి రథమార్గమున నురవడింపసాగిరి.

అంతటఁ జక్రదేవుఁడు దంతవక్త్రునిమార్కొని యొక్క
 వాఁడిబాణమున వక్షమును జించెను. ఆటబాణముల రథ
 మును, నైదువిశిఖముల నాతని బాధించెను. దానికొగ్గ

హించి దంతవక్త్రుఁడు నిశితదశవిశిఖముల నాతని నొంచెను. చక్రదేవుఁడు మరలఁ బడితూపుల శిశుపాలుఁడు తన్నునొంచి సింహనాదముచేయుఁగా మగల నన్నింట వాని నొంచెను. ధృత వర్త రణరంగమున రాజపుత్రుని మూఁడుబాణముల నొప్పించెను. సారథిని ధ్వజమును భేదించెను. వానిని గ్రుడ్డుఁజై పొండ్లకుఁ డాటుబాణముల సొవ్వసిల్లం జేసెను. ఒక్కబాణ మునఁ గృతవర్తధనుస్సును భేదించెను. నిష్కలేశత్రువు కాలిం గునిమార్కొని వాఁడితూపుల నవయవములఁ జించెను. కలింగ రాజు నాతనికిఁ దనపౌరుషమును శరరూఃమునఁ జూపెను. ఈరీతిగాఁ బరస్పరజయకాండల నొండొరుల విగులుచు రాక్ర మములఁ బొలిచి యవనీకతులు పోరిపోరి చల వంతకంఠకు వృద్ధియగుచుండ మహాస్త్రముల వైచియు గదాద్యాయుధ ములఁ బోరాడియుఁ దమకులధర్మమును బాటించుచుండిరి. అతటి యదుబలములు దైన్యంబునొందుట కనఁబడియెను. శిశు పాలక్షరరాజులు తత్తైన్యములు ప్రాణములపై నాశలు మాని తమయోపినంతవట్టు పోరాడి మరలించిరి.

ఆయా యోధనమును గాంచి తనపతిబలములు చీకాకు పడుటం గాంచి రుక్మిణి చకితస్వాంతయై సిగ్గు భూషణముగా నుండ విహ్వలలోచనములు ముం దేమగునో యనుసాధ్యస మును దెలుపఁగా భర్తృవదనారవిందమును జూచెను. భగ వంతుఁ డామెయాశయ మూహించి చిలునవ్వునఁ దనసంతోష మును దెలుపుచు నో వామలోచనా! భీతిల్లకుము. మనశత్రు బలముల యదువీరులు ఊణమాత్రమునఁ బాఱఁదోలుదురు. అని భీతిఁబాపెను. అంతలోనే గదసంకర్షణాదులు చెలరేగి

ప్రతిపక్షక్షితిపతివీరనై నికుల యాటోపంబున కోర్వజాలక
యొండొరులమీఱి శస్త్రాస్త్రములఁ బ్రయోగించి గజములను
హయములను రథములను బిండిచేసిరి. రథికులశిరసులు ధరఁ
దొరఁగెను. అశ్వారోహకుల తలలు దొరలెను. గజారూఢుల
మస్తకములు నుగ్గయ్యెను. మఱియు రథికులమకుటముల రత్న
శకలములు భూమినలంకరించి మాతృణమును దీర్చుకొని
యెను. కొందఱకు బాహువులు తెగియెను. కొందఱ కూరు
వులు కనఁబడకుండెను. కొందఱు శిరోహీనులైరి. కొందఱు
కీర్తిశేషులైరి. కొందఱయంగములు ప్రాణములుపోగా ధర్మపై
శయనించెను. ఇట్లు కాఁగా రాజులును దద్బలములును నిలువఁ
జాలక జరాసంధాదులం గూడి ప్రయాణము చేసిరి.

అత్తరుణమున నపహృతకశత్రునివలె నాతురుండగు
శిశుపాలుం గాంచి రాజులందఱు తద్విదనము వాడిపోవుటం
గాంచి గతోత్సాహుఁ డయ్యెనని యూహించి యతనియార్తిఁ
బాసనెంచి యిట్లు హితముపదేశించిరి. పూరుషపుంగవా! యీ
దౌర్జన్యమును వదలుము. ప్రియాప్రియములయందు విచార
ముచుకొనరాదు దేహి స్వతంత్రుఁడు కాఁడు. సూత్రధారుని
యిచ్చాచుసాహము దారుచుయి యగుప్రతిమ నృత్యముచే
యును. మనచుట్టే యీశ్వరపరాధీనులము. భగవంతుఁ డాడిం
చినట్టు లాడుచుందుము. మనకిం దధికారము సుంతయు లేదు.
సుఖదుఃఖములయందు నించుకంతయు స్వాతంత్ర్యము లేమి
నిటువంటు తిరుగుచు నవశత దాని ననుభవించుచుందుము. అని
పలికి యించుకదైన్యమును బాపిరి. ఇంకను శిశుపాలునిమన
సునఁ గలచింత యంతరింపలేదని యెంచి జరాసంధుఁడు

శ్రీహరి రుక్మిణిని రథమునఁ గూరుచుండఁ జేయుట. ౩౩౩

రాజేంద్రా! వినుము. దైవము బలవత్తరము. దానిమించఁ దరముకాదు. ఇతరులమాట యేటికి? నావిషయము తెల్పెదను. ఇరువదిమూఁడఁతొహిణులనైనను గొని మఘరానగరంబును ముట్టడించితిని. పదునేడువారములు పరాజితుండనైతిని. ఒక్కఁగ్రమ్మ నోడింపఁజాలనైతిని. పదంఁడి పదునెనిమిదవతడవ సంగరమునకుఁ బోయి జయించియిట్లు చేరితిని. నేనా పరాజయపరాభవములకుఁ జింతించుచున్నవాఁడనా? లేదు. చింతించి లాభములేదు. ఎన్నియోసంగరముల గెలుపొందితిని. అపు డానందించితి ననుకొందువా? లేదు. హర్షశోకములందు సమత వ రించువాఁడే సుఖి. లేకున్న దుఃఖియగు. దైవము చేతఁ బ్రోత్సహింపఁబడి కాలము బలవత్తరమై సకలకార్యంబు లొనరించుచుండును. ప్రపంచమంతయు దాని యాటోపబున కోర్వఁజాలదు. అని హితముపదేశించుఁ గృష్ణుని శక్తివలన మన మోడినవారము కాము. కాలముచేతనని తెలుపనొచ్చి

మ. “తమకుం గాలము మంచిదైన మనలు ద్రైలోక్యవిఖ్యాత విక్రములకా గెల్చిరి యాదవుల్ హరిభుజాగర్వంబునకా నేడు కాలము మేలై చనుదెంచెనేని మనము లక్షించి విద్వేషులకా, సమరక్షోణి జయింత మింతఁనికై శంకింప నీకేటికిన్.”

(పోతనకవి.)

అని పలికి యతని మనస్సంకటమును దీర్చెను. రాజులు నిట్లే పలుభంగులఁ దెలిపి తమతమభూములకుం బయనము సాగించిరి. ఆ ప్రయాణమున భీష్మకరాజు సత్కారము నాసింపలేదనుటొక్కటియే విచిత్రము. శిశుపాలుఁడును వివాహమహోత్సవము.

వార్హవేషము తనంతన యూడిపోవఁగా విషణ్ణహృదయుండై హతశేషనైన్యంబులం గూడి యెట్లో తనపురంబునకుం బోయెను.

మహాత్ములారా ! హరివంశాదులు భాగవతకథను జక్కఁగా ననుసరింపకయున్నను రుక్మిణిని శ్రీకృష్ణుఁడు మార్గమధ్యమందు రాజలోకంబు చూచుచుండ నరదంబు పైనిడుకొని చనియె ననువిషయమున నద్వైతత్వమునే పొందినవి. యుద్ధహరణము రాక్షసవివాహలక్షణము గాన నది సకలపురాణసమ్మతముగానే సాగినది. ఈకథను విశేషించి సంగ్రహించి వ్రాసినవి కొన్ని పురాణములు కలవు. రుక్మికలహమును వారుకూడ వ్రాసిరి. తక్కినవిషయముల నీషడ్భేదము లున్నను వాని నితరులు చెప్పకుండుట రీతిభేదమున వ్రాసినందుననే కాని తెలియక కాదని యెఱింగి కథను బఠించుటచితము. భక్తిభావమునఁ బఠించిననే ఫలముకలుగును. మనకుఁ గథయందుఁ గాక దాని నుండి గ్రహింపఁదగినవిషయమునందే శ్రద్ధ కుదురవలయును. ఇపు డీకథనుండి మనము నేర్చుకొనఁదగిన విషయమేది? అని ప్రశ్నింపవలయును. సమాధాన మిట్లుండును. మనుజుఁడు దైవ యత్నమునకే నాలుకలుచాపక తనయోపినంతవట్టు పురుష ప్రయత్నము చేయవలయును. ఆప్రయత్న మశ్రద్ధమై గాక బహుభంగుల నాలొచించి పట్టుదలంబూని చేయవలయును. అట్లు చేయనిచో దైవ మనుకూలింపదు. అంతియగాక భగవ దాజ్ఞను మీఱిన ట్లగును.

శ్లో. “సర్వజ్యే వాధికారస్తే మా ఫలేషు కదాచన,

మా కర్తృఫల హేతుర్భూత్వాతే సంగోఽస్త్యైకర్తృణి.” ౪౭

శ్రీహరి రుక్మిణిని రథమునఁ గూరుచుండఁ జేయుట. కిరిసె

యోగస్థః కురు కర్తాణి సంగం త్యక్త్వా ధనంజయ,
సిద్ధ్యసిద్ధ్యో స్సమో భూత్వా సమత్వంయోగ ఉచ్యతే.”

అ అథ్యా.

అను నీగీతావాక్యములు పై యర్థమును దృఢపఱచుచున్నవి. పురుషప్రయత్నము చేయునపుడు తత్ఫలమునకై యాశపడక దైవముపై భారమువైచి చేయవలయు. సిద్ధించినచో హర్షింపరాదు. సిద్ధింపకున్న దుఃఖింపరాదు. ప్రయత్నము చేయునపుడు తనశక్తియంతయు నుపయోగించి భగవంతునిపై ఫలమునొసంగు భారము వైచి చేయవలయును గాని యశ్రద్ధగాఁ జేయరాదు. శిశుపాలుఁడు రుక్మిణి తనకుఁ గళత్రమగుననియే నమ్మి వివాహమునకు వచ్చెను. జరాసంధాదులను దోడురమ్మనియె. భగవంతుఁడే కాక లోకములోనివీరులలో నొక్కఁడుగాఁ గృష్ణుఁడున్నయెడల నీప్రయత్నమును విఫలముచేయఁ జాలఁడనుట నిక్కము. సర్వప్రయత్నములు సంసిద్ధములు. కాని దైవము వేటునిధముగా నూహించెను. కాన ఫలింపదయ్యెను. అట్టితఱి విషాదమొందకుండినచో శిశుపాలుఁడు జ్ఞానియే యనఁదగిన వాఁడు. “సిద్ధ్యసిద్ధ్యో స్సమో భూత్వా” అన్న భగవదుక్తిని మీఱెను. కావున దుఃఖపడియెను. దానఁ గలిగిన లాభమేమి? దుఃఖమే. తుదకు నోడిన గాజులందఱు దైవము బలవత్తరము గాన మనము దానికై వగవఁ బనిలేదని యుపదేశించిరి. దాననే యిందుకశాంతి యతనికిం గలిగెనఁక తప్పదు. కావునఁ గర్తముచేయుటకే మనకధికారము గాని దానివలనిఫలమును పంపాదించుటకు మనకధికారము లేదు. అది భగవదధీనము.

కావుననే యదృష్టమందురు. కనఁబడనిదని దానియర్థము. తెలియ శక్యముకానిదని దానిభావము.

రుక్మిణి యంతఃపురచారిణియైనను మనోవాగ్దేహముల నొక్కవిధమగు శ్రద్ధగలిగి భగవంతు నారాధించెను. ఆమె వాంఛ భగవంతున కెక్కిను. ఎట్టియిక్కట్టులువచ్చినను ఫలించెను. త్రికరణశుద్ధిగాఁ జేయుకర్తమునకు భగవంతుఁడు తోడ్పడుననియు, నది ఫలమునీయక మానదనియు దీనినుండి తేలును. త్రికరణశుద్ధిగా నొనరించుకర్తమునకు ఫలముగలుగకున్న శ్రద్ధాలోపముననే యనవలయునుగాని భగవంతుని లోపము కాదు. సత్కార్యమును ఫలింపజేయ సర్వేశ్వరుఁడు కాచియుండును. అదిఫలంప వీలులేనిదేయైనఁ బ్రయత్నము చక్కగానుండకుండఁ జేయును అని మనము గ్రహింపవలయు. ఇంతమాత్ర మీకథ నుండి నేర్చుకొందము. ఇంకఁ దరువాతికథను వివరింతు.

— రుక్మి శ్రీకృష్ణు నెదిరించి భంగపడుట. —

బలభద్రప్రముఖులచే నిట్లు శిశుపాలుఁడు తత్పక్షప్రజాధినాథులు చతురంగబలములతోఁ బ్రాణావశిష్టులై యెట్లో తమపురములకు విదర్భనగరమున నెవ్వరికిం జెప్పకపోఁగా రుక్మి తనయనుజాతను వసజాతుఁడు రాక్షసవివాహఽదృతిం గొని పోయెనన్న వార్త చెవులసోఁకఁగనే యోర్వఁజాలక యేకాక్షి హిణీబలము వెంటనడువఁగా నరదము నధిరోపించి కృష్ణుని వెనుకొనఁ బోయెను. ప్రయాణము సాగించునపుడు రాజులందఱు వినుచుండఁగా శరశరాసనములఁ దాల్చి యిట్లు ప్రతినచేసెను. రాజులార! వినుఁడు. కృష్ణునిం బొలియింపక రుక్మిణిని మరలింపక కుండినపత్నీనమును బ్రవేశింపను. ఇది సత్యమని

నమ్ముడు. మీయందఱు వినుచుండఁ జెప్పుచున్న వాఁడను. అని పలికి రథమును ద్వరగా నడిపింపుమని సారథిని హెచ్చరించుచుఁ గృష్ణుడున్న చోటికి రథముఁ దోలుము. అతనితోఁ బోరాడ వలయును. ఇపుడు దుర్బుద్ధియగు (రాజగృహమర్యాదల నెఱుంగని) గోపాలుని మార్కొని నిశితవిశిఖాసారమునఁ దదీయవీరమదమును బరిహరించెదను. నాతోఁబుట్టును బలాత్కారముగా హరించినక్రియకుఁ బ్రతిఫలమును గల్గించెదను. అని యిట్లు బీరములాడుచుఁ గుమతిగావున భగవంతుఁడు సకల బ్రహ్మాండనాయకుఁడు నగు శ్రీకృష్ణుని ప్రమాణ మింత యని యెఱుంగనివాఁడగుట యొక్కరథము సాయము గాఁ బాటి వెనుకొని గోవిందుని నిలునిలుమని యడలించుచు ధనుస్సు నాకర్ణముగ నాకర్షించి మూఁడు వాఁడితూపుల హరిని నొప్పించి యిట్లు పలికెను. ఈఘట్టమున మూలమునందు

శ్లో. “ఆహ చోర క్షణం తిష్ఠ యదూనాం కులపాంసన,
కుత్ర యాసి స్వసారం మే ముషిత్యా ధావంతవ్యధిః.
హరిశ్యేద్య మదం మంద మాయినః కూటయోధిః,
యావన్న మే హతో బాణైశ్శయ్యాధాముంచ దారికాం.”

అని చూపట్టెడిని.

“యదూనాం కులపాంసన కులదూషకేతి లోకికార్థః. వాస్తవార్థస్తు. యదూనాం కులస్వప. యదుకులపతే అసన స్వయం చ రిపుహననచతుర. అససమాఘాత ఇత్యస్తాద్ధాతోః కర్తరిలిత్. ప్రత్యయోనందాది విహితః. ధావంతః కాకః స యథాహవిః ముషాతీతి తద్వత్. వస్తుతః అధావంతవదితి ఛేదః సహస్రాక్షవ దిత్యర్థః. సింహతార్క్ష్యవద్వా” అని వ్యాఖ్య.

ఈ శ్లోకద్వయమునకు రెండర్థములు గలవు. ఎట్లనఁగా: చోర= చోరుఁడా. (అనఁగా జిన్ననాటనుండి గోపాలకులయిండ్ల వెన్న మొదలగువాని నపహరించినవాఁడ వనుట. లేక చోర స్వభావము గలవాఁడవు. కనుకనే మాపరోక్షమందు నొంటి గావచ్చుచున్న మాపిల్లను దొంగిలికొని పోవుచున్నాఁడవు.) యదూనాం కులపాంసన = యాదవపంశము చెడ జనించిన వాఁడవు. (నీవలె నిట్టియకార్యముల నీవఱకు యాదవులలో నెవ్వఁడును జేయలేదు. కావున నీవు కులద్రోహివి.) త్షణం తిష్ఠ=క్షణకాలము నిలువుము. మే స్వసారమ్ = నా తోఁబుట్టు వగు నీ రుక్మిణిని, ముషిత్యా = దొంగిలించి, హవిః = పవిత్ర మగు హోమద్రవ్యమును, ధావ్వింక్షవత్ = కాకివలె, (అనఁగా బరిశుద్ధమగు హోమపదార్థమును అపవిత్రజన్త మగుకాకి దొంగిలించుకొని పోవుచందమున,) క్వయాస్యసీ=ఎక్కడకుఁ బోవఁగలవు. మంద=మూర్ఖుఁడా. మాయినః = మాయకాఁ డవు. కూటయోధినః = కృత్రిమయుద్ధములు చేయువాఁడవు. (అను నీయొక్క) మదం = గర్వమును, హరిష్యే = హరించె దను. అద్య = ఇప్పుడు, (అలస్యము లేదు.) యావన్న మే హతో బాణైశ్శయా ధాముం చ దారికామ్=నాచే బ్రయుక్తములగు నిశితవిశిఖములఁ దెగి భూమిఁ ద్రెళ్లకమున్న నాచెలియలిని వదలిపెట్టుము. అని దీనియర్థము.

తనసహజాతను శిశుపాలున కీవలయుననియుఁ జైద్యుఁడు కులీనుఁడనియు నతనికొసఁగిన తనమర్యాదకుఁ దగిన ట్లుండు ననియుఁ దలంచి కులహీనుఁడనియు గుణరహితుఁడనియుఁ గృష్ణుని దెగడిన రుక్మి తనప్రయత్నము విఫలముకాఁగాఁ

గృహుఁడే దొంగిలించుకొనిపోవుచుంటఁ గాంచినపుడు తా
శూరుఁ డయ్యుంటం జేసి యెట్లు మాట్లాడఁదగునో యట్లు
రుక్మి మాటలాడినట్లు పైశ్లోకమునకు తాకికార్థము గలదు.
భగవద్దర్శనమగుట పూర్వజన్మపుణ్యమువలననే కావున రుక్మి
యెంత దుర్వృత్తుఁడైనను దద్దర్శనబలమున నతఁ డెఱుంగకుండ
నామాటలు వెఱివవి. కావున రెండవయర్థముకూడ నున్నదని
వ్యాఖ్యాతలు వ్రాసిరి.

యదూనాం కులపాంసన = అనుచోట కులఁ, అంసన
అని పదవిభాగము చెప్పవచ్చును. యదూనాం కులప = యా
దవకులము నుద్ధరించువాఁడా, అంసన = శత్రుహాననచతురుఁడా,
చోర = భక్తులపాపములను దొంగిలువాఁడా, త్షణం తిష్ఠ =
ముహూర్తచూత్రము నిలుపుము. త్షణకాలము నిన్నుదర్శిం
చిన భవబంధములు తెగుననుట. మే స్వసారం ముషిత్యా = నా
యనుజాతయగు నీరుక్మిణి హరించి కుత్రయాస్యసి = ఎందుఁ
బోయెదవు? మాపూర్వపుణ్యమున నీకుఁ బత్నికాఁదగిన యీ
లోకజనని మాయుంట జన్మించినది. ఆమెను నీకునిచ్చి కన్యా
దానముచేయఁ జూచుపుణ్యము నేఁ జేయనికారణమున నీవే
నావంటిపాపాత్ముఁడు చూడకుండనే హరించుకొని పోవుచు
న్నాఁడవు. ఇది న్యాయమా. ఎందుఁ బోయెదవు? నేను నీ
వెంటఁబడక విడుతునా అని భావము. సర్వాంతర్యామివి కదా.
యని సారము. ముషిత్యాధ్వాంక్షవత్ = అనుతావున ముషి
త్వా, అధ్వాంక్షవత్. అని పదవిభాగ మగును. యజ్ఞపురో
హాశమును బవిత్ర దేవత (సహస్రాత్ముఁడు) కొనిపోవును. అట్లే
నీవు నాతోఁబుట్టువును గొని యెచ్చటికి బోవఁదలంచితివి?

అనఁగా నిచ్చటనేయుండుమని ప్రార్థనము. మంద = శాశ్వతఁడా, కూటయోధినః = ఎవ్వరికిఁ దెలియకయుండ యుద్ధము చేయఁగలవాఁడవు. (అనఁగా నీవు చేయుసంగరమున నీవలె నుండువాఁడు యతొకఁడు లేఁడు కనుక నీయుద్ధచమత్కృతి నితరు లెఱుంగఁజాలరని భావము) మాయినః = మాయాశీలుఁడవు. (అనఁగా మాయచే నన్ని కార్యములు చేయించు వాఁడవు. నిర్లిప్తుఁడవని భావము) అగు నీయొక్క, మదం=గర్వమును, అనఁగా నావ్యాపార మెవ్వరెఱుంగరన్న యభిమానమును, హరిష్యే = హరింపఁగలను. అనఁగా నాతోఁబుట్టువును యిగ్రహించితివి కావున మాయింటి కల్లుఁడవైతివి. కావున నీకింక నాగర్వమెక్కడిదని సారము. ఎంతదనుక నాబాణములచేఁ గొట్టఁబడి నేలఁబరుండవో, నా నమస్కారబాణములు నీమేనునంటఁగా నీవు రథమునుండి క్రిందదిగవో అంతకు లోపలనె మాకన్నియను వదలుము. శత్రుయులు గౌరవార్థము బాణములవిడుచుట యాచారము కావున నమస్కార బాణములు ప్రయోగించువాఁడు తనయందు గురుభావము కలవాఁడని తెలుపుటకు రథము దిగి యెదుర్కొనుట శత్రు యాచారము గనుక సంతకుముందే యనఁగాఁ దొలుదొలుతనే మాకన్నియ రథమునుండి దింపుము. పిదప నీవు దిగుము. ముందు నీవు రథముదిగిన నాసహజాత యున్న తాసనమున నున్నట్లగునుగాన ముం దామెనుదింపి నీవును దిగి నాయీ రథమునెక్కి వచ్చి మాయింటఁ బాణిగ్రహణమహోత్సవమును జరిపి మ మ్మానందింపఁజేయుమా యని దీని సారతర్కము.

ఇట్టియర్థము తర్వాతికథనుబట్టి సుసంగతమా యను ప్రశ్నము వచ్చును. రాం దగినదే. భగవద్దర్శనమున నెట్టివారికి మనస్సు మార్పునొందును గావున: దటాకున భగవంతుని దివ్యమంగళవిగ్రహమును గాంచినపుడు పూర్వపుణ్యవశమున మార్పునొందుట యస్వభావము కాదు. మార్పునొందిన చిత్తము పరిపక్వము కావలదా. అట్లు గాలేదే యందురేని, పూర్వపుణ్యము విశేషించియుండకున్న నంతమాత్రమే లాభముగా నది యథాపూర్వ మగును. కావున: బైయర్థ మసంగతము కావని యెఱుఁగుటచితము. భగవంతునియందు ద్వేష మూరువారల కది సరిపడదన్నచు బాధలేదు. ఈశ్లోకమునకు మహాకవిపోతనగా రొకచక్కనిపద్యమును వ్రాసిరి. విశేషార్థముం దిమిడియే యున్నది.

“సీ. మాసరివాండవా మాపాపం గొనిపోవ

నేపాటిగలవాండ వేదివంశ

మొందు జన్మించితి వెక్కడఁ బెరిగితి

వెయ్యది నడవడి యెవ్వఁ డెఱుఁగు

మానహీనుడ వీవు మర్యాదలును లేవు

మాయఁ గైకొనికాని మలయ గావు

నిజరూపమున శత్రునివహంబుపైఁ బోవు

వసుధేశుండవు గావు వావి లేదు

ఆ. కొమ్మనిమ్ము నీవు గుణరహితుండవు

విడువు విడువవేని విలయకాల

శిఖిశిఖాసచూనశితశిలీముఖముల

గర్వమెల్లఁ గొందుఁ గలహమందు.”

అని యిది రుక్మిణి యంతటఁ దనక్రొధము యథాపూర్వముగాఁ బురికొలుపుచుండ నిలువక పలుకుచుంటఁ గాంచి యంబుజా తుండు ముసిముసినవ్వులు నవ్వుచు నాటుబాణంబుల నతని నొంచెను. ఎనిమిదిబాణంబులచేఁ దదీయరథ్యముల నొవ్వి నేసెను. రెండువిశిఖముల సూతుని మూఁడతూపుల ధ్వజము నొప్పించెను. మఱియు నాటుబాణముల ధనుస్సు ఛేదించెను. అంతలో రుక్మిణి వేటుచాఁపంబుగాని ధైర్యమార్గణంబుల హరి నొప్పించి యార్వ హరియు నాతనిచాఁపంబును మరలఁ ద్రుం చెను. వేటొందు చాఁపబెత్త నదియును దెగిడియెను. పరిఘ పట్టసశక్తితోమరచర్తాసీప్రముఖసాధనంబుల నాతఁడు ధరింప వానినెల్ల నచ్యుతుండు దునిమెను. అంత రుక్మిణి ధనునుండిదిగి ఖడ్గపాణియై హరి వధించుచున్నచేత వ.హాక్రొధమున హరిపై కుఱియెను. అప్పుడుగిడుట ప్రజ్వలజ్వలముగి మి.డికి శలభము పోవునట్లుండెను. హరియు నతనిరాకం గాంచి యిండుకకోప మూని చర్మఖడ్గములను ఛేదించి యతనిం బొలియింపఁ బూని నట్లు తీవ్రఖడ్గము గైకొనియెను. తనయన్నఁ బొలియింప సమ కట్టుట నెఱింగి తోఁబుట్టువు మృతికి వగచునది గావున రుక్మిణి భర్తృప్రయత్నమునకు భీతిల్లి విహ్వలయై పతిపాదములపైఁ బడి కరుణముగా నిట్లు పలికెను. యోగేశ్వరా! అప్రమే యాత్మా! దేవదేవా! సర్వలోకేశ్వరా! కల్యాణాత్మకా! నాతోఁబుట్టువును వధించుట న్యాయముకాదు. వ.హాభుజా! నాకొఱ కీతనిం గాపాడుము. అని పలుకుచుఁ గన్నీరుమున్నీ రుగాఁ బ్రవహింపఁ బరిత్రాసవికంపితాంగముతో వాడినముఖ ముతోఁ దడఁబడుపలుకులు గలకంఠముతో భీతిచే పడిపోవు

చున్న హేమమాల గలుగునట్లు పాదములపైఁ బడియున్న రుక్మిణిం గ్రుచ్చియెత్తి యామెపలుకుల గారవించుచందంబున నాప్రయత్నమునుమాని మరలెను. దుర్బతి గావునఁ దత్ఫలము ననుభవింపవలయునని యూహించి హరి తనచేతి నిశాతఖడ్గమున శ్శశ్రుకేశములు గొఱిగి బంధించి విడిచి మరల నరదంబెక్కిను.

అంతలో యాదవవీరులు పరనైన్యముల మర్దించి హరు పాటిపోవఁగా మరలి హరింజేరిరి. అందు రుక్మిని జూచిరి. హతప్రాణుడై పడియుండు రుక్మింగాంచి కరుణించి హలాయుధుండు బంధముల విడిపించి కృష్ణుని జూచి యిట్లు పలికెను. కృష్ణా! ఈచేసినపని సమృతము కాదు. జుగుప్సితమైనది. శ్శశ్రుకేశవపసము వైరూఢ్యహేతువు. అవిసుహృద్వద్ధమే యగును. అని కలికి సోదరావమానజనితతాపభరావిధ్ధస్వాంత యగు రుక్మిణి నూఱడించుట మంచిదని తలంచి రుక్మిణిం గాంచి అమ్మా, తోఁబుట్టువునకు విరూపత్వమును గల్పించితిమని మమ్ముం దూఱకుము. సుఖదుఃఖముల నొసంగుటకుఁ గర్తయొక్కఁడును లేడు. తనకర్తమే తనకు ఫలము నిచ్చును. వధింపఁదగినంత యపరాధమొనర్చినను బంధువు చంపఁదగఁడు. ఆదోషముచేతనే యతఁడు చంపఁబడియెను. మరల వానిం జంపనేల? క్షత్రియుల కీధర్మము బ్రహ్మానిర్మితము. తోఁబుట్టువు తోఁబుట్టువునైన రాజ్యకాంక్షచేతఁ జంపుట యాచారముగ నున్నది. ఇంతకంటెఁ గ్రూరతరాచారము లేదు. ఐన నిది సనాతనము కాని మాకాలమున వచ్చినది కాదు. కావున నీవీవరిభవమునకు వ్యసనపడవలదు. అమ్మా! భూలోకమున మఱొక

దురాచారమున్నయది. భూమికొఱకు, ధనధాన్యములకొఱకు, స్త్రీలకొఱకు, మర్యాదకొఱకు, విశ్వర్యముకొఱకు, వాంఛవైకొనఁగా ధర్మాధర్తముల నాలోచింపక ద్రవ్యమదముచే రాజులితరులకు హానిచేయుచుండుదురు. ఇదియు మానాఁడు వచ్చిన యాచారము కాదు. సృష్టిమొదలుకొని నేటివఱకుది సాగుచున్నయది. మఱొక్కమాట వినుము. సర్వభూతములకు ద్రోహముచేయునూహగల నీభ్రాతృలకు నజ్ఞానివలె మేలుగోరుదేని యట్లుగోరుట నీబుద్ధికి న్యాయము కాదు. ఏలయన నిది సాధువులకు బాధాకర మగును. సర్వభూతములయందు దుష్టబుద్ధులగు నీతోఁబుట్టువుల సుహృదయులనుగా భావించి యట్టివారలకు మేలుగోరుదువేని యదియు నీకు విషమబుద్ధియే. దాన సాధువుల కెందఱకో బాధ కలుగును. సర్వభూతములయందు దుర్మనస్కులగుశిశుపాలాదులకు నభద్రము, సుహృదయులకు భద్రమును గోరుదువేని యదియు నీకు సద్బుద్ధియే గాదు. అట్లుగోరుట యజ్ఞలలక్షణము. ఏలయన వారిబుద్ధి సర్వభూతములయందు సమానము కాదు. సర్వభూతములయందు సమబుద్ధియుండుట యనఁగా నొకరికి మేలు వేఱొకరికిఁ గీడును గోరుటయనునది విషమబుద్ధిగలవారల లక్షణముగాని సమబుద్ధిగలవారల లక్షణము కాదు. ఏల యందువేమో వినుము. దేహాత్మమానులకు నరులకు దేవమాయచే మిత్రులని, శత్రువులని, యుదాసీనులని ముత్యైఱంగుల దేహాభిమానము కల్పింపఁబడినది. కాని యిది వ్యర్థమైనది. ఆకాశము చంద్రాదులం గలజ్యోతిస్సు ఒక్కఁడైనను ఘటాదులయందుఁ బ్రతిఫలించినపుడు వెక్కులై కానంబడినట్లు ఆత్మ యొక్కఁ

డయ్యుఁ బెక్కువిధంబుల నజ్ఞులచే గ్రహింపఁబడుచుండును. కాని యాకాశము, చంద్రుఁడు, సూర్యుఁడు, బహుభంగులఁ గనఁబడుట సత్యముకాదు. అది చూచువారికి సత్యజ్ఞానము లేనికతన నిట్లు కల్గిరది. ఘటాదులయందు బహువిధములఁ గనఁబడుచుండ నాకాశమువైపునకు దృష్టి నిగిడించి పరికింపఁగా నొక్కవిధముగనే తోచును. అపుడు వెనుకఁ దోచినది మిథ్యయనియే తోచును. జన్తమరణములు గలయీదేహము ద్రవ్యప్రాణగుణాత్మకము గావున నవిద్యచే గల్పితంబై దేహిని పంసారమునఁ బరిభ్రమింపఁజేయుచునే యుండును. కాని యిది వాస్తవముకాదు. సూర్యుఁడు తమస్థుడై యుండఁ బ్రకాశమానంబులయిన దృష్టిరూపంబులుపోలే నాత్మ తటస్థుడై యుండును. దేహేంద్రియములు ప్రకాశమానంబులగునాత్మకు వేటొక్కదానితోడ సంయోగవియోగంబులు లేవు. వృద్ధిక్షయంబులు చంద్రికకే గాని చంద్రునకు లేవు. అట్లే పుట్టుట గిట్టుట దేహమునకే గాని యాత్మకు నుండవు. ఒకఁడు నిద్ర వోవుచు ఆత్మను విషయఫలానుభోగంబుగలదానిగాఁ జేయుచును. అట్లే జ్ఞానశూన్యుఁడు సత్యముగాని యర్థంబునందును భవంబు నొందుచుండును. ఇది యజ్ఞానజనితం బనుజ్ఞానంబు నొందఁ బ్రయత్నింపఁడు. కావున నజ్ఞానంబువలనఁ గలిగినశోకము విడువుము. ఇది యాత్మశోషవిమోహనము. తత్త్వజ్ఞానమున దానిని దొలఁగించుకొనుము. స్వస్థపూరయపు కమ్ము. ఇంక నీ చింతఁ బూనవలదు. అని యిట్లు బలభద్రుఁ డుపదేశింపఁగా వైషణశ్రీయును బాసి భాగ్యత్రయమానజనితదుఃఖంబును మాని యుండెను. రుక్మియు నాబలభద్రోపదిష్టవిజ్ఞానసారమున బోధి

తుండై బంధవిముక్తుడై నగరాభిముఖుండై పోవుచుఁ దన
ప్రతిజ్ఞను దలంచి పురంబు సొరఁబూనక తఁస్సుచేయఁ బ్రయ
త్నించెను. కాని మంత్రిపురోహితులు వారించి ధర్మోపదే
శముచేయఁగా నందుల కంగీకరించి కుండిననగరంబును బ్రవే
శింప నన్నమాటనుమాత్రము నిలువఁబెట్టఁబూని తనదేశము
నందే భోజకటమనుపేరుగల మాతననగరమును గల్పించు
కొని యందె యుండెను.

ఆర్యులారా! రుక్మిణికి బలరామోపదేశవిషయమిష
ద్భేదముగా సార మొక్కరీతిగా నన్ని పురాణములయందు
సమానముగాఁ జెప్పఁబడినది. ఇంతదనుకఁ గలకథ శ్రీకృష్ణఖండ
మునందు వీనితో సంబంధములేనియట్లు చెప్పఁబడినది. సార
మొక్కఁడైనను రీతిభేదముగలదు. దానిం దెలుపకున్న ముందు
వివాహకథ సాగదు. కావున సంగ్రహించి వ్రాసి తరువాతి
కథతోఁ గలిపెదను. రుక్మిణీవివాహవార్త నాలకించి శ్రీకృ
ష్ణుడు రామునిగూడ చతురంగబలములు తోడరాఁగాఁ
కుండిననగరమును బ్రవేశించెననియు, శ్రీకృష్ణాగమనమునకుఁ
గుపితులై రుక్మి శాల్య శిశుపాలాదులు శ్రీకృష్ణుని బరిహసించి
రనియు, దానఁ గుపితుడై రాముఁడు హలాయుధమూని రుక్మి
ప్రభృతుల పర్దించెననియు, వా రాయనయుద్ధతికి నోర్వఁ
జాలక కాందిశీకులైరనియు, నంతఁ బురోహితుఁడగు శతానం
దుఁడు తెలుపఁ గళంకముమాని భీష్మకుఁడు శ్రీకృష్ణబలభద్రా
దుల కాతిథేయసత్కారము లాచరించి విడిదియింటఁ బ్రవేశిం
పఁజేసి సత్కరించెననియు, వసుదేవాదులు తదాహూతులై
వచ్చిరనియు, మఱుదినము వివాహార్థము నిర్ణీతముకనుక వివా

హమండపమునకు నందఱుదయచేయ భీష్మకుడు ప్రార్థించె ననియు, శ్రీకృష్ణజన్మఖండమునఁ గలదు. వివాహము కుండిన నగరమునందే సాగినట్లు కలదుగావున దానిననుసరించి వ్రాయఁ దలంచినవాఁడ గావున నిట భాగవతాదుల ననుసరించి కథను సంగ్రహించి వ్రాసి విదప నీపురాణముననుసరించి వ్రాసెదను.

* ఇట్లు రుక్మిణి భేదంబుమానియుండఁగా రుక్మిలోనగు వారు మరల పోవఁగా నివృత్తచింతాభరహృదయ యగు రుక్మిణిం గాంచి శ్రీహరి బలదేవాదులు త్వరసేయ ద్వారకా నగరమున కిరిగెను. యాదవుల నందపరవశులై శంఖతూర్వాది భ్వను లంబరమును మాఱుమ్రోగఁ జేయుచుండ ద్వారకా నగరంబున కరిగిరి. ఈవార్త వినఁబడఁగనే హరిరాక కెదురు చూచుచు నాగరులు పురమును సింగారించిరి. యాదవవీరులం గూడి కృష్ణబలభద్రులు పురమును జొచ్చిరి. ఉగ్రసేనాదు లెదు రొగ్గిరి. మహావైభవమున గృహప్రవేశమహోత్సవము సాగెను. వివాహము నిర్ణీతమయ్యెను. తదుచితవేషముల నంద ఱును దమయానందపారవశ్యమును దెలిపిరి. వివాహమండ పము సర్వాలంకారసంభృత మయ్యెను. మహావైభవమున నా వివాహమహోత్సవమును సాగింప నెల్లరు నిశ్చయించిరి. సర్వసం భారములు సేకరింపఁ బడియెను. బంధువులెల్ల వేలకువేలుగా వచ్చిరి. ద్వారకాపురమునకే పెండ్లియాయెనని యెల్లరు తలం చున ట్లానగర మొప్పారెను.

* ఈభాగము శ్రీభాగవతాదుల ననుసరించి వ్రాయఁబడునని యెఱుంగునది.

* భీష్మక రాజపురోహితుఁ డగుశతానందుఁడు పురికొలుప భీష్మకు డు రుక్మిప్రభృతులకు బలభద్రునివలనఁ గలిగిన పరాజయమునకు వంతవొందియు నాచింతమాని సాక్షాత్పరమేశ్వరుఁడు శ్రీకృష్ణుఁడు జామాతగా దొరకెఁగదా యన్న యానందమున హరిని బూజించి వివాహముచేయ నిశ్చయించెను. వసుదేవాదు లగుదెంచి వివాహమహోత్సవమును గన్నులారఁ గాంచ నాతురం పడుచుండిరి. ఆవివాహముచూడ దిక్పాలకులు బ్రహ్మయు శంకరుఁడు సభార్యులై యరుదెంచిరి. దేవతలు యక్షులు గంధర్వాదు లరుదెంచిరి. వివాహమండనముల శ్రీకృష్ణుఁడు కైచేయఁబడియెను. ఆ దివ్యచుంగళవిగ్రహమును బుణ్యవశమునఁ గాంచ మునిపత్నులు మునికన్యకలరుదెంచిరి. తక్కుంగలవారు వచ్చిరని వేఱ చెప్పవలయురా? ఆకాంతామణులందఱాజగన్తోహనాకారుని దిలకించిరి. అత్తఱి వారినేత్రములు నిర్మిమేషము లయ్యెను. కావున వారనిమిషాంగనలని చూచువారు తలంప నవకాశము కల్గెను. ఆతరుణమున నాశ్రీకృష్ణు డు రత్నేంద్రసారనిర్మాణరథము నధిష్ఠించి పరమేశ్వరుఁడని యెల్లరు భావించుచుండ సర్వాంతర్యామి యని మహర్షులు వినుతించుచుఁ దద్ద్రాపమును ధ్యానించుచుండ భక్తానుగ్రహతత్పరత హృదయమున నిండియుండ, ననీనజలదశ్యాచూకారము వెలయుచుండ, బీతవస్త్రమును ధరించి చందన

* ఇటనుండి యావివాహము బ్రహ్మవైవర్తపురాణాంతర్గత శ్రీకృష్ణజన్మఖండమునుండి వ్రాసెదను. కావున నీకథ రుక్మ మొదలగువారు పరాభవము పొందినపిదప సాగినదని స్పరించుచుఁ గథను జదువుఁడు. చిక్కులందఱు. ౧౦౭ అధ్యాయమున నీకథ గలదు.

చర్చలఁ దనూలతె యలరారుచుండ, వనమాలావిభూషితహృద
యము చూచువారల కానందపారవశ్యమును గల్పించుచుండ,
రత్నకేయూరవలయరత్నమాలావితానోజ్వలాంగుడై రత్న
కుండలములఁ దాల్చి, వానికాంతులచే గండభాగములు తళతళ
లాడుచుండఁగా, రత్ననిర్మిత ఖంజీరరంజతుడై, చిలునవ్వు
మోమున కొక నూతనాలంకారము నొసంగుచుండ, మురళి
హస్తారవిండమునఁ గనుపట్టఁగా రత్నదర్పణము నొకఁడు చే
ధరించి ముందు నడుచుచుండఁగా దాని నప్పుడప్పుడ చూచుచు
శ్వేతచామరములను దాల్చి పార్వదులకు గోపాలకులు తన్ను
సేవించుచుండఁగా నవయావన ముద్దీపింప, శరత్కవలలోచ
నుడై శరత్సృజ్జేందుతుల్యాసుయ్యడై కోటికందర్పసౌందర్య
మును దృణీకరించు సౌందర్యముతో నలరారుచు, సత్యమని,
నిత్యుడని, సనాతనుడని, తీర్థపూతుడని, కీర్తిపూతుడని,
బ్రహ్మేశానంతసేవీతుడని, పరమాహ్లాదరూపుడని, కోటిచం
ద్రశీతలుడని, ధ్యానాసాధ్యుడని, దురారాధ్యుడని, ప్రకృ
తికింబై బరుండని, దూర్వారచితపట్టసూత్రుడని, సర్వ
కారణుడని, సర్వకర్తయని, కందళీమంజరీపరిశోభితహస్తం
డని, త్రివిక్రమాకారచూడాంకారుడని, మాలతీమాల్యా
భిరామకింధరుడని, మహాత్ములు వినుతింపఁగాఁ దెజరిల్లుచు
వచ్చుచున్న యావెండ్లికొడుకును దిలకెంచి నారీమణులు,
మహర్షులు, దేవతలు పరమానందమున మేనులు మఱచిరి.

కొందఱు అత్తరుణమున రుక్మిణీజీవనము ధన్యమనిరి.
కొందఱు రుక్మిణియీప్సిత మెంతదృఢతమమో యనిరి. మఱి
కొందఱు భీష్మకునియదృష్టమే యదృష్ట మనిరి. ఆసమయమున

భీష్మకునిభార్య యల్లుని గన్నులారఁ గాంచెను. ఆమె యా దర్శనకాలమందు నిర్మి మేషాఙ్గీ యయ్యెను. ఆమెమనస్సు సుప్రసన్నమయ్యెను. భీష్మకుఁడును బ్రసన్నవదనుఁడై సామా త్యుఁడై సపురోహితుఁడై యరుదెంచి దేవతలను భూదేవ తలను భక్తియుక్తి నర్చించెను. వారికి నమస్కరించెను. అర్హసత్కారముల నలరించెను. వరునొక రమ్యహర్ష్యమున విడియించెను. ఆరేయి సుఖముగా సాగెను. ప్రభాతమున వసు దేవుఁడు మేల్కొంచి కార్యములం దీర్చి స్నానముచేసి సంధ్యా వినిత్యనై మిత్తికవిధివిహితకృత్యముల నిర్వర్తించి వివాహాది నో చితవస్త్రముల ధరించి శ్రీహరికి వేదమంత్రములచే నాభ్యు దయికకృత్యమును జేయించెను. శ్రీహరియుఁ దల్లులకు దేవ తలకు నమస్కరించి ప్రాయశ్చిత్తదక్షిణల నొసంగి వృద్ధిశ్రాద్ధా దికమును జేసి విప్రభోజనము చేయించిరి.

అంత శుభవాద్యధ్వను లెగసెను. భీష్మకుఁడు వరుని భగవంతునిగాఁ బూజించెను. రుక్మిణి నలంకరింపఁ బంచెను. వివాహ వేషమునఁ గైచేసిరి. పట్టపురాణులు మునిపత్నులు

— రుక్మిణీకల్యాణమహోత్సవము. —

నారుక్మిణి నలంకరించిరి. అంత సుముహూర్తకాల మాసన్న మయ్యెను. మహేంద్రనామకమని దానికి నామము కలదు. అది పరమ శుభప్రదాయకము. వివాహయోగ్యము. లగ్నాధిపతి యందేయుండెను. శుభగ్రహము లాలగ్నమును జూచుచుం డిరి. సాపదృష్టి దానికి లేకుండెను. అది శుభగ్రహాధిపత్యము గలది. శుభతమమని పేరుపొందినది. చంద్రసూర్యులు బలహీ నులు కాకుండిరి. వేధదోషాదులు దానికి లేవు. శలాకాక్ష

వేధలు లేవు. ఆలగ్నము దంతులకు సుఖసమృద్ధిని బ్రసాదించు నది. సదా యమంగళములు చేకూరకుండఁ జేయఁజాలినది. అట్టి శుభసమయమునందు భీష్మకప్రాంగణమును హరి ప్రవేశించెను. దేవతలు హరివెంట వచ్చిరి. మునిప్రవరు లాపరమేశ్వరు నాశ్రయించి వచ్చిరి. పురోహితులు ముందు నడచిరి. జ్ఞాతులు బంధువులు చేరివచ్చిరి. తల్లిదండ్రు లుచితరీతి వచ్చిరి. గోపాలకులు, పార్షదులు, వయస్యులు, భట్టులు, గణకులు వెంటనుండిరి. నానావిధవాద్యములు మ్రోగసాగెను. సర్తకగాయకులు నానాశిల్పకులు మాలాకారులు నడచిరి. విద్యాధరులు, అచ్చరలు, కిన్నరీగణములు వచ్చిరి.

వివాహమునకు నిర్ణయింపఁబడిన యాస్థలము నందఱు పరికించిరి. ఎందఱువచ్చినను గూరుచుండఁ దగినంత యాయామవిశాలములుగలదిగ నుండెను. అరఁటిస్తంభము లందుఁ గట్టఁబడి యుండెను. చంపకాదిపరిమళకుసుమదామము లందు వ్రేలాడఁజేయఁబడియెను. వీతరక్తనీలవర్ణముల రాజిల్లు పూలదండలు కనఁబడుచుండెను. పల్లవకుసుమఫలములు గలమంగళకుంభములం దునుపఁబడియెను. చందనము వానికిఁ బూయఁబడియుండెను. కుంకుమపంకమున నవి రాజిల్లుచుండెను. మఱియుఁ బాణిగ్రహణకాలోచితవస్తువ్రాత మందుఁ జేర్పఁబడియుండెను. గుప్తద్వారములనుండి యంగనామణు లందుఁ బ్రవేశించిరి. జను లుచితస్థలములఁ గ్రీక్కిరిసియుండిరి. మంగళకలశముంగొని పురోధనుఁడు శతానందుఁడును, గుశహస్తుఁడై భీష్మకుండు నందుండిరి. అట్టివారినందఱను దదీయమండపమునఁ గాంచి బ్రహ్మాది దేవతలు సంతోషాంబుధి మునింగిరి. శ్రీకృష్ణుండు రథావతర

ణముచేసి బ్రహ్మాదిదేవతలు, రాజర్షులు, బ్రహ్మగులు, సనకసనందనాదిదేవర్షులు తోడరాగా భీష్మకుడు వారికెల్ల సమస్కరించెను. వేటవేట వారికి రత్నమయాసనముల నుంచి కూరుచుండ జేసెను. చేతులొగ్గి నిలువంబడి యిట్లు పలికెను.

నేటికి నాజన్మము సఫలము. జీవితము ధన్యతమము. అనేక జన్మకృతపాపములు నశించినవి. జగములసృజించు బ్రహ్మదేవుడు భక్తులకు సుఖప్రదాత యగుశంకరుడు లోనగువారెల్ల నాప్రాంగణమున దర్శనమిచ్చిరి. మీషాదారవిందములు స్వస్థమున గనఁబడినను గృతకృత్యులగుదురు అట్టి మహాత్ములు సాక్షాద్దర్శన మొసంగితిరి. కల్పాంశఽరస్యతము తీర్థభూతులగువారెల్ల నాయింటికి వచ్చితిరి. నాయీగృహము పవిత్రము. * భూమింగల తీర్థములన్నియు సాగరమునఁ

* పృథ్వీం యానితీర్థాని తాని తీర్థాని సాగరే, సాగరే యాని తీర్థాని విప్రపాదేషు తాని చ, విప్రపాదోదకక్షిన్నా యావత్ప్రతి మేదిసీ, తావత్సుష్కరపాత్రేషు పిబంతి పితరోజలమ్, విప్రపాదోదకం భుక్త్వా దత్వావిప్రాయ దక్షిణాం, స్నాతానాం సర్వతీర్థానాం ఫలమాప్నోతి నిశ్చితమ్. నికృంతనం చ విపదాం వ్యాధినిర్మూలకారణమ్, సుఖసం శుభదం సారం విప్రపాదోదకం నృణామ్, న గంగాసదృశం తీర్థం న దేవో మాధవాత్పరః, సనత్కుమారా దృక్తో న న హి కల్పతరోస్తరుః, న పుష్పం పారిజాతాచ్చ న వ్రతం హరివాసరాత్, పూజనేన హి పూజ్యం చ న పత్రం తులసీపరమ్, న దేవీ ప్రకృతే శ్చాపి నాధారిః పవనాత్పరః, న హి స్థూలో మహాబ్జో ర్న సూక్ష్మం పరమాణుతః, న బ్రహ్మణాత్పరః శ్రుతో నాశ్రమశ్చ పరః శ్రుభుః,.....సిద్ధణశ్చ నిరాకారో భక్తానుగ్రహ విగ్రహః, సవివ చక్షుషోన్మాణాం సాక్షాదేవ తు మద్భూషే. మూలము.

గలవు. సాగరతీర్థములన్నియు విప్రపాదమునఁ గలవు. విప్ర
పాదోదకముచేఁ దడుపఁబడి భూమి యెంతదనుక నుండునో
అంతదనుకఁ బుష్కరపాత్రములందుఁ బితరులు జలపానము
చేయుదురు. విప్రపాదోదకంబును ద్రావి సద్విప్రునకు దక్షి
ణల నొంగినవారు సర్వతీర్థముల స్నానముచేయుఁ గలుగు
ఫలము నొందుదురు. ఆపదలను నాశనముచేయుచు వ్యాధుల
నిర్మూలించుటకుఁ గారణమై శుభము సుఖమునొసంగుచు సార
భూతమైనది విప్రపాదోదకము. లోకమునందు గంగాసమాన
మగుతీర్థము లేదు. మాధవునికంటె నుత్కృష్టఁ డగుదేవుఁడు
లేడు. సనత్కుమారునికంటె భక్తుఁడు లేడు. కల్పవృక్షమున
కంటె నుత్కృష్టతరువులేదు. పారిజాతపుష్పమునకంటె మించిన
వాసనగల యోగ్యమగుపుష్పము లేదు. హరివాసరవ్రతమును
మించినవ్రతము లేదు. పూజార్హము లగుపత్రములలోఁ దుల
సీపత్రమును మీఱినది లేదు. ప్రకృతిమించిన దేవతలేదు. పవ
నునిమించిన యాధారములేదు. మహావిష్ణువునుమించిన స్థూల
వస్తువు లేదు. పరమాణువునుమించిన సూక్ష్మవస్తువు లేదు.
బ్రాహ్మణునికంటె బరిశుద్ధుఁడు లేడు. ఆశ్రమములలో గృహ
స్థాశ్రమమును మించినది లేదు. కావున ధ్యానింప నలవిగాక
దురారాధ్యుడై యోగులకుంగూడఁ దెలియఁబడక వెల్గుచు
నిర్గుణుడై నిరాకారుడై భక్తానుగ్రహవిగ్రహుడై యల
రారుమహాత్ముడై యిపుడు చతుర్థోచరుడై నాయుంటఁజేరెను.
ఏ శ్రీకృష్ణనిపాదారవిందమును దేవతలు బ్రహ్మాదులు ధ్యానిం
తురో యాకృష్ణుడై నాగృహమునకు వచ్చెను.

అని వినుతించి భీష్మకుడు శ్రీకృష్ణుని బూజించి యిట్లు స్తుతించెను. సర్వాంతరాత్మపు. సర్వసాక్షివి. నిర్లిప్తుడవు. కర్మలకుఁ గర్మములకుఁ గారణమవు. సర్వకారణకారణుడవు. ఇట్టి నిన్ను నాత్మయని కొందఱు, జ్యోతిస్స్వరూపుడవని కొందఱు, సనాతనుడవని కొందఱు, ఋరమాత్మవని కొందఱు, ఆత్మప్రతిబింబరూపుఁ డగుజీవుడని కొందఱు, ప్రాకృతుడని కొందఱు, సగుణుడవని కొందఱు భ్రాంతబుద్ధులై పలుకుచుందురు. కొందఱు నిత్యశరీరుడ వందురు. కొందఱు సూక్ష్మబుద్ధులు జ్యోతిరభ్యంతరమందు సనాతనరూపుడ వందురు. ఎవనినుండి తేజస్సు వెలువడునో ఆతఁడు సాకారేశ్వరుడు గాక మతెవ్వఁ డగును? అట్టివాడవు నీవే. అని పలికి భగవంతుని ధ్యానించుచు గట్టిగాఁ బొగడెను. మహాలక్ష్మీ సమర్పితాంఘ్రిపంకజములకుఁ బాద్యమొసఁగెను. పరమపవిత్రము లగుపాదములకు దూర్వాపుష్పజలాన్విత మగునర్ఘ్య మిచ్చెను. మధుపర్కము, చందనము, శక్రదత్తమగు పారిజాతమాల్యము సమర్పించి యందుఁ గలహారమున శ్రీకృష్ణునికంఠము నలంకరించెను. కుబేరదత్తరత్నహారమును వరపూజాకాలమున భక్తిపూర్వకముగ సమర్పించెను. వహ్నిదత్తమగు వస్త్రద్వయమును సమర్పించి కృతకృత్యుడ నై తిననియె. విశ్వకర్తనిర్మించిన రత్నమకుటము నిచ్చి ధూపదీపముల నారాధించెను. నానావిధోపచారములఁ బూజించి పుష్పాంజలి నొసంగి వివాహవేదికకడకుం బిలుచుకొని పోయెను.

మహామతులారా! ఈకథనుండి యెఱుంగఁదగిన ముఖ్య విషయ మొక్కండు కలదు. భీష్మకుడు శ్రీకృష్ణు నల్లునిగానే

భావింపక శ్రీమద్భగవంతునిగా భావించి పూజించెను. విప్ర
పాదోదకమహిమమును జెప్పెను. ఆవిషయమున నాలుగు
మాటలు వ్రాయవలసి యున్నది. పూర్వకాలమున సర్వవర్ణ
ముల ధర్మములు బ్రాహ్మణవశమున నుండెను. వర్ణాశ్రమధర్మ
నియామకుఁడు విప్రుఁడని యాకాలపుటాచారము. కారణ
మేమన, లోకవ్యవహారముల ప్రసక్తియే లేక సదా వేదమా
ర్గమునఁ బ్రవర్తించుచు నితరకార్యములఁ బ్రవర్తించక భగవం
తునినేవ చేయుచు లోకమునకు సువృష్టి నొసంగఁగోరి యజ్ఞ
ములఁజేసి దేవతలఁ బ్రసన్నులం జేయుచుఁ దద్వారా లోక
ములకు మహోపకారముచేయువారు బ్రాహ్మణులే కావునఁ
దక్కిన మూఁడుజాతులవారును వీరిని బోషించుచుండిరి. యజ్ఞ
ములద్వారా వృష్టికలుగునా యని ప్రశ్నింతురేమో,

శ్లో. “యజ్ఞార్థా త్కర్తవ్యోఽన్యత్ర లోకోఽయం కర్తవ్యం,
తదర్థం కర్త కౌంతేయ ముక్తసంగ స్సమాచర. ౯

సహాయజ్ఞాః ప్రజాస్పృష్ట్యా పురోవాచ ప్రజాపతిః,
అనేన ప్రసవిష్యధ్వ మేషవోఽస్త్విష్టకామధుక్. ౧౦

దేవాః భావయతానేన తే దేవా భావయంతు వః,
పరస్పరం భావయంత శ్రేయః పరమవాప్యథ. ౧౧

ఇష్టా భోగా హి వోదేవా దాస్యంతే యజ్ఞభావితాః,
తైర్దత్తా న ప్రదాయైభ్యో యో భుజ్జే నైవ ఏవసః.

యజ్ఞశిష్టాశిన స్సంతో ముచ్యంతే సర్వకిల్బిషైః,
తే త్వఘం భుంజతే పాపా యే పచంత్యాత్మకారణాత్.

అన్నాద్భవంతి భూతాని పర్జన్యాదన్నసంభవః,
యజ్ఞాద్భవతి పర్జన్యో యజ్ఞః కర్తవ్యముద్భవః. ౧౪

కర్త బ్రహ్మాద్భవం విద్ధి బ్రహ్మాక్షర సముద్భవమ్,
తస్మాత్సర్వగతం బ్రహ్మ నిత్యం యజ్ఞే ప్రతీష్ఠితమ్.” ౧౫
భగవద్గీత. 3 అధ్యాయము.

అను నీ భగవద్గీతావాక్యములు తీర్చుననుట నిక్కము. యజ్ఞములద్వారా దేవతలు ప్రసన్నులగుదురనియుఁ దద్ద్వారా వృష్టికలుగుననియుఁ బర్జన్యనుండియే భూతముల కన్నము గలుగుననియు, నాపర్జన్యఁడు యజ్ఞసముద్భవుఁడనియు, శ్రీకృష్ణుఁడే యుపదేశించెను. అనఁగా బ్రాహ్మణులు యజ్ఞములు చేసినఁ బర్జన్యఁడు తృప్తుఁడగుననియు దాన వర్షములు కురియుననియు దానిచే నన్నసమృద్ధి గుదురుననియు దాన భూతములు వర్ధిల్లుననియుఁ గదా భావము. అట్టియజ్ఞములు బ్రాహ్మణాధీనములు గావున వీరు సకలకార్యములుమాని లోకమునకు నుపకారము కలుగవలయునని యజ్ఞములుచేయుచు దేవతల సంతృప్తులనుగాఁ జేయుచు బ్రహ్మనిష్ఠులై యుండిరి గావునఁ దక్కుంగలజాతులవారు వీరి నన్నివిధముల గౌరవించుచుండిరి. కావుననే లోకోపకారమే స్వకృత్యముగా భావించి ద్రవ్యసంబంధమును మాని ప్రాప్తలాభమునకుఁ బరమానందమందుచుఁ దృప్తియే ప్రథానముగాఁ దపస్సే ధనముగా నుండుటం బట్టి తత్పాదోదకము పరమపావనమని చెప్పఁబడినది. అట్టి వృత్తిలేనినాఁ డిదియు లేదనుట విస్పష్టమే.

శ్లో. “సావిత్ర్యాశ్చాపి గాయత్ర్యా
స్సంధ్యోపాస్త్యగ్నికార్యయోః,

అజ్ఞానాత్కృషికర్తారో

బ్రాహ్మణా నామధారకాః.

భీష్మకుండు రుక్మిణిని గన్యాదానవిధిచే గృహ్ణున కర్పించుట. 357

అప్రతానామమంత్రాణాం జాతిమాత్రోపజీవినామ్,
సహస్రశ స్సమేతానాం పరిషత్వం న విద్యతే. ౪

పరాశరస్మృతి. ౮ అధ్యాయము.

యే పఠంతి ద్విజా వేదం పంచయజ్ఞరతాశ్చ యే,
త్రైలోక్యం తారయంత్యేతే పంచేంద్రియరతా అపి.”

పరాశరస్మృతి. ౮ అధ్యాయము.

ఈపరాశరస్మృతివాక్యములు వైయర్థముచు దృఢపఱచుచున్నవి. కావున నిట్టిదోషములు లేకయుండ నాకాలమున బ్రాహ్మణులున్నందునఁ దత్పాదోదకము సర్వతీర్థతుల్యమని చెప్పఁబడినది. అనఁగా సర్వతీర్థస్నానపుణ్యఫలము బ్రాహ్మణునకుఁ బాదప్రత్యుశన మొనరించి యాతీర్థమును మార్జనముచేసికొన్నఁ గలుగునని తాత్పర్యము. ఆకాలపునియముము లీకాలమున నవహాస్యభాజనములగుటకుఁ గారణము తద్ధర్మముల నవలంబింపక యుండుటయే కారణమనక తప్పదు. ఇంక నీచర్చుమాని తరువాతికథను సాగించెదను.

— భీష్మకుండు రుక్మిణిని గన్యాదానవిధిచే గృహ్ణునకు సమర్పించుట. —

* ఆసచుయమున మహాలక్ష్మీ యగురుక్మిణి మునిదేవతాపత్నులు తోడితేర వివాహవేదికకడ కరు దెంచెను. వివాహోచితవేషమున నారుక్మిణి యొప్పుచు జగజ్జననిగాఁ గనుపట్టెను. మహర్షి లారుక్మిణిని జగదేకమాతయగు లక్ష్మీదేవిగాఁ గాంచి యాదాంపత్యమునకు మహాహర్షమున నోలలాడిరి. అంతఁ బురో

* ఈభాగము శ్రీకృష్ణజన్మఖండము ౧౦౮ అధ్యాయమునుండి పరిగ్రహింపఁబడినది.

హితుఁడు రుక్మిణి నేడుమాటులు ప్రదక్షిణములు చేయించెను. ఆమెయుఁ దదుక్తప్రకారము భర్తకు నమస్కరించి చందన పల్లములం గూడిన శీతలతోయములఁ భర్తవై జల్లెను. జగత్కాంతుఁడగు శ్రీకృష్ణుఁడు శాంతమూర్తియై పతివ్రతాశిరోమణియగు రుక్మిణిపై శీతలోదకశీకరములఁ బ్రోక్షించెను. అప్పుడు శ్రీకృష్ణుఁడు రుక్మిణిని, రుక్మిణి శ్రీకృష్ణుని జూచెను. పరస్పరము దృష్టియొగమున నానందము ననుభవించిరి. అత్తఱి భీష్మకుఁడు కుమారిని దనచెంతఁ గూరుచుండఁ బెట్టుకొనియెను. లజ్జచే మోమును వంచెను. ఆమెతేజస్సు నలుదెసల వెలయించుచుండెను. రాజు పరమానందమున మైమఱచి వేదమంత్రములఁ బురోధసుఁడు చెప్పుచుండఁగాఁ బరిపూర్ణతముఁడగు శ్రీకృష్ణునకుఁ దనపుత్రిక నొసంగెను. వసుదేవు ననుమతినొంది కన్యక నంగీకరించెను. రుక్మిణి పతికరము నందుకొనియెను. ఆసమయము భవానీశంకరుల వివాహసమయము స్మృతిగోచరమయ్యెను. ఐదులక్షల సువర్ణటంకములు భగవంతు డక్షిణనొసంగి రాజు కృతార్థుఁ డయ్యెను. ఈఘట్టమున మహాకవిపోతన పద్యరత్నము పఠింపఁదగినది.

మ. ధ్రువకీర్తి హరి పెండ్లియాడె నిజచేతోహరిణి మానవై
భవగాంభీర్యవిహారిణి నిఖిలసంపత్కారిణి సాధుబాం
ధవసత్కారిణి బుణ్యచారిణి మహాదారిద్ర్యసంహారిణి
సువిభూషాంబరధారిణి గుణవతీచూడామణి రుక్మిణి.

కన్యాదానానంతర మాకుమారికను జెంతకుం దీసికొని రాజు మునిదేవతాసభయందు బిట్టు రోదనముచేసెను. ఇంతకాలము

పార్వతి లోనగుపతివ్రతలు శ్రీకృష్ణ నాశీర్వదించుట. 359

పెంచి మఱొకరికి సమర్పించి కన్నులార ననుక్షణము నిన్నుం గాంచ కెట్లుందును దల్లీ యని గద్గదస్వరమునఁ బలికెను. అశ్రుధారల నారుక్తిజీ తనూలతం దడిపెను.

భక్తజనులారా! ఈగాథనుండి తెలుపఁదగినవిశేష మొక్కఁడు కలదు. రుక్మిణిని శ్రీకృష్ణునకు దానమిచ్చి భీష్మ కుండు బిట్టురోదనము చేసెనట! ఏల? చాలకాలము పెంచి పరున కప్పగించునపుడు దేహసంబంధము బాధించును. ఈయా చార మీకాలమునను గలదు. ఇది సనాతనమైన యాచారము గాని పూర్వకాలమున లేక యీకాలమునవచ్చిన పాపమగు యాచారము కాదని యెఱుంగవలయు. ఇట్టియాచారములు సంతతధాగగా నన్నట్లు వచ్చుచున్నవి కాని తపస్సు మొదలగు నవిమాత్రము సాంతరములై ధరణిఁబ్రుంగినవి.వానికి దుఃఖింప వలయునే గాని కన్యాదానకాలమునఁ బిల్ల తల్లిదండ్రులు కన్నీరు పెట్టుకొను నాచారము నేటికున్నది కదాయని సంతోషింప నక్కఱలేదు. ఇంతకంటె నిందుండి క్రొత్తగా నెఱుంగఁ దగినవిషయములని తెలుపఁదగినవి కానరావు. తత్వైతికథ నాల కీంపుడు.

— పార్వతి లోనగుపతివ్రతలు శ్రీకృష్ణ నాశీర్వదించుట. —

* వివాహము పూర్తికాఁగా భీష్మకరాజుఁజెచ్చి పతిపుత్రులు గలసాధ్వీమణులంగూడి మహాసంతోషమున నీరాజనము లావధూవరుల యభివృద్ధికై యొసంగి యాదంపతుల నొక దివ్యసుందరమందిరమున గృహప్రవేశ కర్తవ్యద్రతి నునిచెను. ఆ

* ఈకథయు శ్రీకృష్ణజన్మభండము నూటతొమ్మిదవ యధ్యాయము నుండి సం గ హింపఁబడినది. ఇతరపురాణములయం దీకథ కానరాదు.

మందిరశోభను వర్ణింప నలవికాదు. ఏలయన సర్వబ్రహ్మాండ జనకు లందు విడిసిరి. ఆభాగ్య మొక్కండు చాలదా. దేవపత్నులు, మునిపత్నులు, రాజపత్ను లాదంపతులం గాంచి యానందించి దీవించిరి. రత్నమయపీఠముల వారిని గూరుచుండ జేసిరి. లక్ష్మీనారాయణులు గావున వారిని దేవమకానులు వినుతించిరి. ఆవల వరునింగూడి కన్యకను భుజింప జేసిరి. ఎల్లరు వారిపంక్తిం గూరుచుండి భుజించిరి. దానివంటిభోజనము కలదా? అదియే యమృతము. ఆదంపతులు భుజించి తాంబూలచర్వణము చేయుచుండఁగా నాశుభకాలమున దుర్గాదేవి శ్రీకృష్ణునకు మంగళకరపత్రిక నిచ్చెను. అందఱియనుమతిం గొని శ్రీకృష్ణా! ఈశుభపత్రికను జదువుచూ యని దుర్గ ప్రార్థించెను. సస్తితాస్యకమలుఁడై తదాజ్ఞ శ్రీహరి దానిం జదివెను.

“శ్లో. లక్ష్మీ సరస్వతీ దుర్గా సావిత్రి రాధికాసతీ,

తులసీ పృథివీ గంగా ఽరుంధతీ యమునాదితిః.

శతరూపా చ సీతా చ దేవహూతిశ్చ మేనకా,

దేవ్యశైతాశ్చ దంపత్యోః పరం కుర్వంతు మంగళమ్.”

అని యాపత్రికయం దుండెను. దీనిం బఠింపఁగానే వారెల్ల సుస్థితములఁ గావించిరి. అందుఁ బార్వతి యిట్లు పలికెను.

వత్సా! శ్రీకృష్ణా! రుక్మిణీకాంత! నిన్నుఁ జిలునవ్వు గల మోమువెలయఁ గనుఁగొనుచున్న ప్రాధను రూపవతిని నవయావనస్ఫురిత నీరుక్మిణిం జూడుమా అనియె. సరస్వతి యిట్లు నుడివెను.

పార్వతి లోనగుపతివ్రతలు శ్రీకృష్ణ నాశీర్వదించుట. 361

వశాన్! శ్రీకృష్ణా! నీకీరుక్తిణి యోగ్య, యువతియు, రత్నభూషణభూషితయు నగు నిన్నుఁ బతిగాఁగోరి చిరకాలము దేవతలం గొల్చినది. ఈమెను మర్యాదగాఁ జూడుమాయని పరిహసించెను.

అంత సావిత్రి నవ్వుచు నాయనా! శ్రీకృష్ణా! వరుఁడెట్లొకనృక యశ్లే. మున్నే విధి మీకిరువురకు దాంపత్యముం గూర్చెను. విదగ్ధ యగునారీమణిని విదగ్ధుడగు పురుషునితోఁ గూర్చుటయే ఫలము కదాయని యుల్లసము లాడెను.

అంత రతీదేవి యిట్లు భాషించెను. జగదీశ్వరునిం గాంచి పరిహసించ నెవ్వరు సమర్థులు? కావున రుక్తిణీ! ధ్యానాసాధ్యుఁడు. దురారాధ్యుఁడు. కావున నీవీయీశ్వరుని నవమతిం జూడుకుమా యని నవ్వెను.

అంతట గాయత్రి యారీతి వాక్రుచ్చెను. ఈభీష్మరాజగృహము పరవ పవిత్ర మైనది. కావుననే కన్యకుం దగిన వరుఁడు దొరకెననియె. రోహిణి యిట్లు సంభావించెను. జగన్నాథా! స్త్రీలసభలో సత్యము పలుకుము. రాధాదేవి యెట్టిది? రుక్తిణి యెట్టిది? అని స్థితమొనరించెను. సరస్వతి ఋరల నిట్లు పలికెను. రాధయం దేప్రీతికలదో రుక్తిణియం దట్టిదియున్నజాడ కానరాదు. ఆమె పూర్వకాలమునుండి సంబంధించియున్నది. సర్వనిహారములయం దెడఁబాటులేనిది. ప్రాణాధిష్ఠాత్మదేవి. సంప్రప్రాణములకంటె నధికురాలు. రాధ యిట్టిది. ఈరుక్తిణియొకమలాదేవి, సంపదధిష్ఠాత్మదేవత. సర్వశక్తిస్వరూపిణి, వృద్ధ్యధిదేవత, దుర్గ, నారాయణి, పరదేవి. కావున నీయిర్వురయందు

భేదబుద్ధి యెట్లుంచడగునో తెలియకున్నది. సావిత్రి దేవి వేదమూత. నేను విద్యాధిపాతృదేవిని. బ్రహ్మ శివశేషగణేశ దినేశ భక్తులయందును బద్ధాదేవియందును భార్యతయందును నాయందును శ్రీకృష్ణున కెట్టియనుగ్రహమో అట్టియనుగ్రహ మీరుక్తిణియం దుంచకుండుఁ గాక. త్రిలోకములయందుఁ బృథివి ధన్యురాలు. భారతవర్షము ధన్యము. అందు బృందావ నము ధన్యము. అది రాధాపాదాబ్జచిహ్నితము. సకలదేవత లలో రాధిక ధన్యురాలు. ఆమె పాదాంబుజసఖరముఖము లందు శ్రీకృష్ణుఁడు తనచేతితో లత్తుకనుంచెను. ఈమెకు నల్ల మర్యాద సాగుంగాక. అని పలుక నందలు నవ్విరి. రుక్తిణీ! రాధాదేవికి ననుస్కరింపుము. రాధ నీపతిహృదయమున నున్నది. అనఁగానే పార్వతి లోనగువా రిది మంచిదనిరి. లోపాముద్రా నసూయాప్రభృతిమునిపత్నులు శ్రీకృష్ణు నాశీర్వాదించిరి. మహా నందము ననుభవించిరి.

తర్వాత నాభీష్టకుఁడు వచ్చినవారికెల్ల యథోచిత భోజ నమిడియె. వసుదేవాదులు, బంధువులు, గోపాలకులు తద్దత్త భోజనమున సంతృప్తు లైరి. రుక్తిణిమాతయగు సుభద్రాదేవి రుక్తిణిని గౌఁగిలించుకొని రోదనము చేయుచు వదలలేనిప్రీతితో నమ్మా! నను వదలి నీ వెట్లు పోవుదువు? నిన్ను వదలి యెట్లు జీవింపఁ గలను? నన్ను వదలి నీ వెట్లు బ్రదుకఁగలవు? మహాలక్ష్మి వగునీవు నన్ను మోసగించి వసుదేవాలయమున కరుగుచున్న దానవు. వాసుదేవప్రియురాల వైతివి. అని పలుకుచు నశ్రుజలముల నామెదేహమును దడుపుచుండెను. భీష్మకుఁడు కన్య కను శ్రీకృష్ణునకు సమర్పించి కన్నీరునించెను. రుక్తిణియుఁ దల్లి

పార్వతి లోనగుపతివ్రతలు శ్రీకృష్ణు నాశీర్వదించుట. ౩౪౩

దండ్రులం గాంచుచు దుఃఖించెను. శ్రీకృష్ణుడును దుఃఖము నభినయించెను. అంత శ్రీహరి రుక్మిణింగూడి రథమెక్కెను. వసుదేవాదులు తమతమవాహనముల నధిరోపించిరి. భీష్మకుఁ డాసమయమున నల్లునకు యాతుకము నీయఁదలంచి గజేంద్ర ఘోటకేంద్రరథదాసీదాసజనముల యథావిభవముగ నొసంగెను. విశేషించి రత్నాభరణముల నిచ్చెను.

అంతట ద్వారకకుఁ బ్రయాణము సాగెను. ఉదకాంతములదాఁక సాగనంపి బంధువులెల్ల నశ్రుకణపూరితనయనులై చూచుచుండ వసుదేవాదులు రాగా శ్రీహరి ద్వారకాపురాభిముఖుడై పోయెను. ద్వారకాప్రవేశమహోత్సవము వచింప నలవికానిది. వసుదేవుఁడు బంధువులను బ్రాహ్మణులను సేవకులను విశేషమర్యాదల ధనదానములఁ బ్రీతిపూర్వకసంభాషణాదుల సత్కరించెను. వారెల్లఁ దమతమ వసతులకుం బోయిరి. శ్రీకృష్ణుడు మహాలక్ష్మీయగు రుక్మిణింగూడి యభిమతసుఖంబు లనుభవించు చుండెను.

ఆర్యులారా! ఈ గాథయందలిరహస్యములు చర్చింపఁదగినవి యనేకములు గలవు. రాక్షసవివాహమునఁ బాణిగ్రహణము సాగెననియు నదియు ద్వారకయందేయనియు భాగవతాదులు చెప్పుచున్నవి. బ్రహ్మవైవర్తపురాణమున రుక్మిణిభవానంతరము భీష్మకుఁ డరుదెంచి హరిని బ్రార్థించి తోడ్పానిపోయి విధివిహితముగా వివాహము కుండినగరమునందే సాగించి యల్లున కి నేకయాతకముల నొసంగిపంపెనని చెప్పబడినది. ఇది యయుక్తమని కొందఱుందురు. అయుక్తముకాదని నాభావము. ఎట్లనఁగాఁ దొలుదొలుత భగవద్గుణములు భీష్మకుఁడు వినియుం

డెను. విశేషించి తత్కృత్యము లమానుషములనియు నెఱింగి యుండెను. అంతియకాక రుక్మిణీఁ దగినవరుఁడు కృష్ణుఁడేయని యూహించి కన్యక నీయఁదలంచుకొనియెను. జ్యేష్ఠపుత్రుఁ డగు రుక్మి వలదన్న కారణమునఁ జేయునదిలేక శిశుపాలున కీయఁ బూనెను. ఆప్రయత్నము సాగెను. పెక్కుమంది చేరిరి. శిశుపాలునిపక్షమునఁ గలరాజులందఱు దెంచిరి. తప్పక శిశుపాలునకే రుక్మిణినిత్తురని రేవేవివాహమని యెల్లవార లూహించిరి. అట్టి తఱి శ్రీకృష్ణుఁడు వచ్చెను. ఉమాదేవ్యాలయమున కరుగుట వారియాచారము. దానిం బాటించును బాహ్వతిఁ బ్రార్థింపను రుక్మిణి దేవాలయమునకుఁ బాదచారిణియై పోయెను. పూజించెను. ప్రార్థించెను. శ్రీహరిని భర్తనుగాఁ బడయుభాగ్యము నాసుం గల్గింపుమా యని వేఁడెను. మరల వచ్చుచుండెను. హరి త్రోవలో నామెను రథముపై నెక్కించుకొనియె. అరాతి సేన లడ్డగించిరి. కాని నిలుపఁజాలక పోయిరి. బలరామాదులు వారల నిలువరింప నుండిరి. శ్రీహరి పయనము సాగించెను. శిశుపాలాదులు మార్కొనిరి. జరాసంధాది రాజచూడామణులు వానికి సాయముగాఁ దలపడిరి. ఘోరాహవ మయ్యెను. కాని యందఱును బలదేవాదులు నిలువరించి సేనలను దన్నా యకులను దదధిపతులను జించి చెండాడిరి. తుదకు శిశుపాలాదులు పాటిపోయిరి. రుక్మి మహాకోపమున హరిని మార్కొని యవమానింపఁబడి రుక్మిణీసహాయమునఁ బ్రాణములఁ దక్కించుకొనియెను. నగరమును బ్రవేశింపఁజాలక క్రొత్తనగరమును నిర్మించుకొని యం దుండెను. ఇదికదా భాగవతాదుల ననుసరించిన కథాసారము.

పార్వతి లోనగుపతివ్రతలు శ్రీకృష్ణు నాశీర్వదించుట. 365.

దీనిననుసరించి యాలోచితము. కృష్ణుడు శిశుపాలాదుల నోడించుటయుఁ దనకొడుకును విరూపునిజేసి రుక్మిణి ప్రార్థనముపైఁ జంపక వదలుటయు భీష్ముఁ డెటుంగక యుండఁ జాలఁడు కదా. అవలకే శ్రీకృష్ణుడు నారాయణమూర్తియని యెఱింగియే యుండెను. ఇప్పు డావార్త ప్రత్యక్షప్రమాణమున స్థిరపడెను. జరాసంధాదులు శిశుపాలుని గూడి ప్రాణములు డావక పోరిపోరి యోడిరి. తుదకు శిశుపాలునకు వేదాంత ముపదేశించిరి. ఇట్టితఱి జగన్నాథుడు కృష్ణుడని యెఱింగిసి భీష్ముడు జామాతను బ్రార్థించి తెచ్చి వివాహము చేసెనుట లోకాచారవిరుద్ధము కాదుకదా. ఈయాచారమును బ్రహ్మవైవర్తపురాణము పాటించెను. ఇది యుక్తియుక్తము కాదనరాదు. రాక్షసవివాహమును భాగవతాదులు చెప్పినవి. కావున మనము దేనిని దప్పనరాదు. ఒక్కొక్కతీకై యొక్కొక్కపురాణము నడుముకట్టినది. కావున నందుఁ జెప్పఁబడిన కథను జదివి దత్సారమును గ్రహింపవలయును. ఒక్క కథనుండియే పెక్కునీతులు నేర్చుకొనవలసియుండును గావున నాకథనే పలుభంగుల ననువదింతురు. అంతియకాని మనకుఁ దెలిసినంతమాత్రము మహర్షులకుఁ దెలియక కాదు. ఇంతమాత్రమైన మనము పెద్దలయందు విశ్వాస మునుపవలసియుండును. పురాణముల నాక్షేపింపక భగవత్కథలు పెక్కురీతులఁ జెప్పినను పెక్కునీతు లందుండితేలునని సంతసింపుడు. అదియే మనకుఁ దరణోపాయము.

రుక్మిణి పార్వతిని బూజించి ప్రార్థించెను గావునఁ బార్వతి యత్యుత్తమదేవతయే కదా యని కొందఱు అందురు.

అది మిగులఁ జొరపాటు. రుక్మిణి మహాలక్ష్మీ. లక్ష్మీపార్వతులకు భేదము గానరాదు. పరస్పరము పూజించుచుందురు. ఏల యనఁగా లోకానుగ్రహార్థమే. శివకేశవులు పరస్పరనామ జపము చేయుచుందురు. విష్ణువు కైలాసయాత్ర చేసి శివుం బూజించెనుకథలును, శివుఁడు సదా హరినామస్మరణముచేయుచు హరిని బూజించుచు హరిమంత్రమును భక్తుల కుపదేశించుచుండు ననుకథలును గలవు. ఏభక్తుఁ డేమార్గమున భగవంతు నుపాసించినను ఫలము సమానమని సారము. రుక్మిణి యంబిక నుపాసింపకున్నఁ గృష్ణుఁడు భర్తకాకపోఁడుగాని రుక్మిణిదేవి కూడ దేవినుపాసించినదే మనముపాసింపకున్న వాంఛలు ఫలించునా యన్నబుద్ధి లోకులకుం గలుగునని చేయుటయే గాని వేటుఫలము దానికిలేదు. రుక్మిణివంటిసాధ్వీలకు మన కున్న భేదజ్ఞానము లేదు. సర్వదేవతాసమత్వము వారికిఁ గలదు. కావున లోకసంగ్రహార్థమే మహాలక్ష్మీ యీయాచారమును బాటించెనని గ్రహించుటచితము.

శ్లో. “నమే పార్థాస్తి కర్తవ్యం త్రిషు లోకేషు కించన,
 నానవాప్త మవాప్తవ్యం వర్త ఏవ చ కర్తవ్యే. ౨౨
 యది వ్యాహం న వర్తేయం జాతు కర్తవ్యతంద్రితః,
 మమ వర్తానువర్తంతే మనుష్యాః పార్థ సర్వశః. ౨౩
 ఉత్పిదేయురిమే లోకా న కుర్యాం కర్త చేదహమ్,
 సంకరస్య చ కర్తాస్య ముపహస్య మిమాః ప్రజాః.
 సక్తాః కర్తవ్యవిద్వాంసో యథా కుర్వంతి భారత,
 కుర్యాద్విద్వాంస్తథాసక్తశ్చిక్షీర్ష్యురోకసంగ్రహమ్.”

భగవద్గీత. ౩ అధ్యాయము.

పార్వతి లోనగుపతివ్రతలు శ్రీకృష్ణు నాశీర్వదించుట. 367

అను నీగీతావాక్యములు పైయర్థమును విస్పష్టము చేయుచు న్నువి. కావున నిట్టిమాతేషణములఁ జేయకయుండుటయే తరణోపాయము. భగవంతునిమహిమముల నెఱుంగుటకుఁ బ్రయత్నింపవలయునే కాని తెలివితక్కువగా నాతేపించుట ధర్మముకాదు. రుక్మిణి మాపార్వతిని బూజించె గదా. కాఁబట్టి మాపార్వతి యధికురాలని శైవులు శాక్తులు విఱ్ఱివీగరాదు. పార్వతి మహాలక్ష్మీ నారాధించెనని పురాణములు చెప్పినపుడు మాలక్ష్మీ యధికురాలని వైష్ణవులు విఱ్ఱివీగరాదు. ఈరెండు తత్త్వము లొక్కటియే యనుజ్ఞానము కలిగినంతదనుక వీరందఱకుఁ దరణోపాయము దొరకదని యెఱుంగవలయు.

మతిమంతులారా! ఇంతదనుక రుక్మిణీకల్యాణమును పరమపవిత్రకథను బఠించితిరి. పురాణములయందుఁ గలరీతిభేదముల నెఱింగితిరి. రుక్మిణిమహిమమును దెలిసికొంటిరి. ఆమె యేరీతిగాఁ దనవాంఛను దీర్చుకొనియెనో తెలిసికొంటిరి. స్త్రీలకుఁ బతిభక్తియే ప్రధానమని దీనిసారమని తెలిసికొంటిరని నమ్మెదను. వేషములమార్పు ప్రధానముకాదనియు శీలము ప్రధానమనియు నదియే వనితలకుఁ దపస్సనియు నదికలిగియున్నఁ ద్రిలోకముల నావనిత లాడింపఁగలరనియు నదిలేని నాఁడు దంష్ట్రావిహీనవ్యాభులవిధమున వనితలు వాసిచెడనుండురనియు నెఱుంగవలసి యుండును. పతికన్న మేమేమి తక్కువయనుభావము వనితల కలంకారము కాదనియు నెఱుంగవలయు. స్త్రీలను రక్షించుట యనఁగాఁ బురుషులచేతఁ గానిపనియనియు వారికి వాక్కుద్ధి గలిగియున్నఁగాని రక్షించుకొనఁజాలరనియు నది కలుగవలయునన్న బతిభక్తియే ప్రధానముగా

నుండవలయుననియుఁ దత్సారములు. ఏదేశమున స్త్రీలు విచ్చల విడిగఁ దిరుగుచుందురో యాదేశమున ధర్మము నిలువదని భావము. ఇట్టినీతు లీరుక్మిణీచరిత్రమునుండి నేర్చుకొనవలసి యుండును. కావున నిది పరమపవిత్రచరిత్రము. దీనిని భక్తి మెయిఁ బఠించిన నిహపరసుఖములు గలుగును. ఇంకఁ దర్వా తికథ నాలకింపుఁడు. ఇపుడు భగవంతుఁ డీయవతారమున గృహస్థాశ్రమమును స్వీకరించెను. కావున దీనివెంటఁ దదంశ విస్తృతి వ్రాయఁదగినది. తరువాత నెన్నియోవిధము లగు కథలు గలవు. వానిని వ్రాయవలసి యుండును.

— శ్రీకృష్ణకుమార చరిత్రము. ౨ —

* ఆర్యులారా! ఈకథకించుక లోపలి కథాసారము వ్రాయక తప్పకున్నది. నాలుగుమాటలు వ్రాసెదను. శంకరుఁడు దక్షపుత్రికామరణానంతరము ఘోరాకారమూనినిరంతర తపమొనరించుచుండఁగా దేవతలు భీష్మి శిశుపాంగ మొనరింపఁబూని యది సాధ్యముకాదనియు శంకరునకు వివాహేచ్ఛఁ బుట్టించినఁగాని యీతపస్సు మానఁడనియు నాలోచించిరి. అం దింద్రుఁ డల్పబుద్ధియై మన్తఘని రావించి యతని వివిధమార్గములఁ బొగడి బీరములు పలుకునట్లుచేసి దేవకార్యమును దీనిని సాధింపుమాయని తెల్పెను. ఆతఁ డంగీకరించి

* ఇది భాగవతము ౧౦ స్కం. పీఠవిద్వేదప యధ్యాయమునుండియు, బ్రహ్మపురాణము ౯౦ అధ్యాయమునుండియు, శ్రీకృష్ణజన్మఖండము ౧౧-౨ అధ్యాయమునుండియు గ్రహింపఁబడినది. తక్కిన పురాణములయం దీచరిత్రము యుద్ధప్రారంభమునుండి కలదు. కాన వాని నుచితరీతిం గలుపుకొనుచు వ్రాసెదను.

శంకరుని మనస్సారమెఱుంగక రతీదేవిం గూడిపోయి యా మహాదేవుని కెదురనున్న మాలతీగుల్మమున దాగి విరిశరములఁ బ్రయోగించెను. శంకరుని మనస్సు చలించెను. భగవంతుఁడీడ్డానికిం గారణమేమని యాలోచించి నాలుగుదిక్కులం దనదృష్టిని వ్యాపింపఁజేసెను. పొదరింటనుండి విరిశరముల నతివేగముగాఁ బ్రయోగించుచుఁ దన్నులయింపఁ జూచు మన్తభునింగాంచి యాగ్రహించి తృతీయ నేత్రాన్నిచే నాక్షణంబ వానిని నీటుగాఁజెసెను. ఊణమాత్రమున వాఁడు భస్మమై కూలెను. తత్పత్ని రతీదేవి శోకాతిరేకమునఁ బలవించుచుఁ దాను సహగమనవ్రతమానఁ దలంప నశరీరవాక్కిక్కటి వీలెంచెను. నీకు వైధవ్యములేదు. నీపతి నీమది గోచరించుచుండును. కాలాంతరమున నీవాతనిం బడయంగలవు. అని ఆపలుకులు వినఁబడఁగా నామె సహగమనము చేయుటమాని నియతయైయుండెను. ఇది పూర్వవృత్తాంతసారము. దీని తర్వాతికథ యిందు వ్రాయఁబడును. దీనిం గలిపికొనుచుఁ బఠింపుడు. చక్కఁగాఁ దెలియఁగలదు.

శ్రీకృష్ణుఁడు ద్వారకానగరమున రుక్మిణీదేవిం గూడి సుఖింబుండెను. కొలఁదిదినములు గడచెను. వసుదేవాదులు హస్తాంబుధి నోలలాడుచుండిరి. ఆతరుణమున నాలోకజనని యంతర్వత్ని యయ్యెను. దౌహృదలక్షణములు తోచెను. క్రమక్రమముగా గర్భభారమధికమయ్యెను. నెలలు నిండెను. వాసుదేవాంశమునఁ బుత్రుఁ డుదయించెను. ఆతఁడే మన్తభుఁడు. పూర్వము మన్తభుఁడు విష్ణుపుత్రుఁడే. ఇపుడును రుక్మిణికిం బుత్రుఁడే యయ్యెను. ఆతఁడు రూపచిహ్నదులచే

దండ్రీకీ దీసిపోవువాఁడు కాఁడు. రెండవవాసుదేవుఁడే యన్న ట్లొండెను. రుక్మిణియుఁ బరమానందభరిత యయ్యెను. శ్రీహరియు నానందము నభినయించెను. ఎల్లరు సంతోషించిరి. నగరమున మహోత్సవములు సాగెను. ప్రద్యుమ్నుడని జన్మించినపుడే నామకరణము రహస్యముగాఁ జేయఁబడియెను. ఆట దినములు గడచెను.

శంబరుఁ డనునసురుఁ డొకరుఁడు గలఁడు. వాఁడు కామరూపుఁడు. సకల మాయావిశారదుఁడు. కాలశంబరుఁ డనియు వానినందఱుఁ బిలుతురు. ఆతఁ డనేకమాయలఁ గల్పించెను. కావుననే శాంబరి యనఁగా మాయయని యర్థము గల్గెను. వాని కంతపూర్వమే కృష్ణపుత్రుఁడు నీకుమారకుఁడని చెప్పియుండిరి. వాఁడు నాటంగోలఁ గృష్ణపుత్రుఁ డెపుడు పుట్టునా యెపుడు చంపుడునా యని యుండెను. రేయింబవళ్లు కనిపెట్టియే యుండును. శ్రీకృష్ణుఁ డీవిషయము నెఱింగియు నెఱుంగనట్లు లుండెను. వీనికంతకుఁడు పుట్టఁగలఁడు. కాన వీనిని నేనేల చంపవలయునని యాలోచించు చుండెను. ఆ శంబరాసురునకు మాయావతి యనుభార్య కలదు. ఆమె వేషాంతరముననున్న రతీదేవి. మహాపతివ్రత. శంబరునియింటఁ జేరును మన్తధుఁడని, వానింగూడఁగలవని మహాత్ము లామెకుఁ దెలిపియుండిరి. ఆమెయు నామాటలను విశ్వసించి వేషాంతర మూని మాయావతి యనుపేర శంబరునకుఁ బత్నియయ్యెను. కాని యాసాధ్వి తనతపోబలమున నొకవనితను దనఛాయను బోలినదానిం గల్పించెను. తా నదృశ్యయై యుండెను. వాఁడా ఛాయయే మాయావతీదేవి యనుకొని భార్యగా భావించుచు

సంసారయాత్ర సాగించుచుండెను. మాయావతి పుత్రవిహీ-
నయై తన యపుత్రత్వమునకు వగచుచున్నట్లు నటించుచుం-
డెను.

కొంతకాల మిట్లుసాగఁగా శంబరుఁడు కృష్ణునకు సంతా-
నము గలుగుటఁజేసి మామాబలంబున వచ్చి * రుక్మిణీ సూతి
కాగ్రహమునుండి యేడవనాఁ డాశిశువునెత్తుకొని శత్రువు
గావున వాని వధింపఁదలంచి వడివడింబాటి సకల యాదోజం-
తుబహుళంబుగా నెఱింగి సాగరమున వానిం బాటవైచి తా-
నింటికిఁబోయి సుఖంబుండెను. నడురేయిఁ దటాలునఁ బడిన
బాలకు నొకమత్స్యము గుటుక్కున మ్రింగెను. అదియు నిదు-
రించెను. శంబరుఁ డాశిశువు నేజంతువో తినియుండునని
తలంచెను. విగతజ్వరుఁ డయ్యెను. ఇంకఁ దనకుఁ జావులేదని
నిశ్చయించుకొనియెను. మత్స్యజతరానల మాబాలునకుఁ దేజ
స్సొసంగెను. భగవదనుగ్రహమున్నపు డేవోటనున్నను గష్ట
ములు రావనుట కిదియొక యుదాహరణము కదా. ఆచేపకడు
పుననున్న బాలుర కించుకంతయు బాధ కలుగకుండెను. క్రమ
క్రమముగాఁ బెరుగుచుండెను.

కొలఁదిదినములకు జాలరులు మత్స్యవధబంధములం-
గొని సాగరమున వేటాడం బోయిరి. పెక్కుమత్స్యములం
బట్టుకొనిరి. వానినడుమ్మ నీచేపయు బంధములకుం జిక్కెను.
వానిం గొనిపోయి తమప్రభువగు శంబరాసురేంద్రునకుఁ

* శంబరుఁడు బాలకుం గొనిపోయి పుత్రహీన యగుభార్య కొసంగె-
ననియు నామె పెంచెననియు శ్రీకృష్ణజన్మ ఖండమున నున్నది.

గానికగా నిచ్చిరి. వానియందమున కానందించి సూపకారులం బిలిచి వండితెండని యాజ్ఞాపించెను. వారు వానిని ఛేదించిరి. ఆం దీమత్స్యమును గోయునపు డద్భుతాకారముగల యీ కుమారుడు వారికంటఁ బడియెను. వా రచ్చెరువంది మాయావతికిం జూపిరి. ఆమెయు నచ్చెరువంది భర్తకుం దెలిపి తదను మతినొంది వానిం బెంచుచుండెను. నారదముని యొకానొకప్పు డామాయావతిం జూడఁబోయి యీమెతో నమ్మా! వీడు నీకుఁ బుత్రుఁడు కాఁడు. వీడు మన్మథుఁడు. నీవు రతీదేవిని. బ్రహ్మనియోగమున నిట్లున్నదానపు. భర్తగా భావింపుమని కలరూపుతెలిపి చనియెను. మాయావతియు నాతని యద్భుతాకారమునకు నచ్చెరువంది పూర్వస్మృతి యించుక దైవబలమునఁ గలుగఁగాఁ బ్రాగ్రూపము హృదయగోచరము కాఁగా నతిశయప్రేమమునఁ గొంగిటఁ జేర్పనెంచెను. బాలకుఁ డంత కుముందా మాయావతి తనపైఁ జూపుచున్నప్రీతికి నాటిప్రీతికి భేదముకలదని యెఱింగి దీనికిం గారణమేమని యూహించి కొలఁదిదినములు పరీక్షించుచుండెను. కారణాంతరమున బాలుఁడేకాని నిర్భరవయఃపరిపూర్ణుఁడే. కావున నామెకామమును బరీక్షింపఁజాలెను. ప్రతిదినము మాయావతీప్రీతి సుతప్రీతికి విరుద్ధమై పతిప్రీతిగా మాత్రెను. పట్టరానితమకమునఁ గొంగిటఁ జేర్పనెంచెను. ఆ తొందఱపాటుం గాంచి యతఁడు సాధ్వీ! ఇదేటివిత! మాతృభావమీ వదలిన ట్లగఁపడియెడిని. ఇది తగవగునే? ధర్మదేవత యంగీకరించునా అది యంగీకరింపకున్న సాధువులు కోపమూనరా? వా రాగ్రహించినఁ బాపము గలుగుటయే గాక వంశమంతరింపదా? ఏల యిట్లు

వలవనివనికిం బూనితివి? అనుటయు నా మాయావతి సుస్తి
తముతోఁప నిట్లు పలికెను. * బాలకా! వినుము. ఇది దేవ
రహస్యము. చక్కఁగా మది నిల్పఁదగినది. నీవు నాకొమరుఁ
డవు కావు. రుక్తిణీపుత్రుఁడవు. తొలిజన్మమున నీవు మన్త
భుండు. శివకోపానలమున దహింపఁబడితివి. నేను సహగమన
విధి నసువులువదలఁ బ్రయత్నింప నాకాశవాణి వలదనియె.
ఆకారణమున నేను బ్రదికియున్నదానను. శంబరాసురుఁడు
నిన్నుఁ గొనివచ్చునన్నకతన నేనీ మాయారూపమున నిం
దున్నదానను. శంబరుఁడు నాఛాయను భార్య యనుకొను
చుండు. అది నాకల్పిత మాయారూపము. నేఁ బ్రచ్ఛన్నరూప
మున నున్నదాన. నీవు నాప్రాణేశ్వరుఁడవు. మన దాంపత్య
మీనాఁటిది కాదు. శంకనొందకుము. నీవు రుక్తిణిగర్భమున
జన్మించితివి. ఏడవదినము నిన్ను శంబరుఁడు కొనివచ్చి సంద్ర
మునఁ బాటవై చెను. మీనము నిన్ను మ్రింగెను. జాలరులు
దానిందెచ్చి శంబరునకుఁ గానికపెట్టిరి. ఆతఁడు వండి తెండ
నియె. సూపకారులు ఛేదించిరి. అందు నీవుంటివి. పుత్రుఁడు
కాఁగలఁడని పెంచఁబూనితి. నారదముని నీవృత్తాంతమును
దెల్పెను. జరగినవృత్తాంత మిది. అనుమానింపకుము. ఇది సత్య
ము. బుద్ధిని దలంపుము. పతివ్రతననిపించుకొని యింతటియ
కార్యమునకుం బూనుదునా? నీవును బాలుఁడవు కావున సత్య

* శ్రీకృష్ణజన్మఖండమునం దీవిషయము కారదాదేవి ప్రద్యుమ్ననకే
తెల్పినట్లు కలదు. బ్రహ్మవిష్ణుభాగవతాదులయందు నారదముని మాయావతికిఁ
దెలుప నామె వానిమోహింప నతఁడెఱింగి యిదియేమనిప్రశ్నింప నామెయే
యతనికిం దెలిపిన ట్లున్నది. ఇదియే వీనికిం గలభేదమని యెఱుంగునది.

వార్తం. దెబ్బతినని తెల్పెను. * మాయావతి యిట్లు తెల్పఁ గానే ప్రద్యుమ్నుఁ డామెను జక్కఁగాఁ జూచెను. వారి దృష్టులు రెండును గలిసికొనియె. ఆక్షణముననే మనస్సులు రెండు నై క్యము నొందెను. ఆముహూర్తముననే మేనులు రెండొక్కటిగా నుండెను.

కొలఁదికాల మీకథ సాగెను. ఒక్కనాఁ డాదంపతు లేకమై తమదాంపత్యమును ఫలవంతముగఁ జేయుచుండిరి. శంబరుఁడు మదిసంశయించు నవకాశము లేమింజేసి యూరకుం డెను. పత్నీపుత్రు లొకచోటనుండ ననుమానించువారు తఱచుగ నుండరుకదా? ఆదినముననే మాయావతి దై వప్రేరణమున భర్తకు మాయాప్రపంచము నుపదేశించెను. ఈమాయలలోఁ గొన్నింటిని శంబరుఁ డెఱుంగును. ఇన్నియు నతఁ డెఱుంగఁడు. నీచేత వాఁడుచచ్చునని చెప్పెను. భర్తకు భార్య యుపదేశించె ననఁగాఁ బూర్వజన్తమున నతఁ డెఱింగి భార్యకుం దెల్పినవాని నే స్మృతికిందెచ్చెనని యిట గ్రహించుట బుద్ధిమంతులలక్షణము కదా. దాన నతఁడు శంబరుఁ బొరిపుత్తునని విశ్వసించి యుండెను. ఇట్లు మఱికొన్నిదినములు గడచెను. శంబరుఁ డొకనాఁ డేలాకో గృహభ్యంతరమునకుఁ బోయి యందు వతిని సుతునిగానక నిష్కపటము (గృహమునకు నలుప్రక్కల నున్న యుద్యానము) నకుఁ జని యం దసమసాయకనిశితవిశి ఖపరంపరలకు లోనై యనఁగి వెనఁగుచున్న భార్యపుత్రులం

* ఆమాటలు విని ప్రద్యుమ్నుఁడే శంబరాసురునియధమునకుఁ బిలిచెనని భాగవతాదులయందుఁ గలదు. పైని వ్రాసినది కృష్ణజన్త ఖండముననుసరించి వ్రాయఁబడినదని యెఱుంగునది.

గాంచి యాగ్రహంబు భరింపజాలక తటాలున ఖడ్గముంగొని వారింగాంచి పండ్లు పటపటలాడించుచు నిట్లదలించెను. మహా కాముకుడవు. మూర్ఖుడవు. పండితమానివి. కావున నీచుఁడా! నిన్ను నేమందును? ఛీ. అవతలఁ బొమ్ము. పాపాత్ములలో నుత్తముడవు. మాతృగమనము చేసితివి. నీవు నశింతువుగాక. మాయావతీ! ఛీ ఛీ నీవు పుంశ్చలివి. మత్తురాలవు. కాముకివి. హతచేతనవు. కొడుకుతో నేకాంతమున విహరించుచున్నదా నవు. అని పలికి ఖడ్గమున భార్యనే చంపఁబూనెను.

మాయాదేవిని జంపనుంకించు శంబరాసురు నదల్పి యిటురమ్మని ప్రద్యుమ్నుఁడు పిలిచెను. ఏమికారణమో తెలియఁబడదు గాని వాఁడు దూరముగాఁబడి మూర్ఛిలైనను. కొలఁదినీమేషములకు స్పృతికాఁగా నాగ్రహము రూపముఁ గైకొన్నచందంబున శివదత్తచుగు శూలమునుగైకొని విక్రమించెను. ఆశూలము ప్రాణాంతమును గల్గించుచది. అప్రతిహతము. దానిం బట్టుకొనఁగా బ్రహ్మాదు లనుమానించిరి. అంతలో బ్రహ్మప్రేరితుఁడై వాయుదేవుఁడు ప్రద్యుమ్నునిచెవిలోఁ బ్రద్యుమ్న కుమారకా! భక్తిమెయి మహామాయను దుర్గాదేవిని స్మరింపుము స్మరింపుమని చెప్పెను. పవనునివాక్కు నాలించి దుర్గాదేవిని స్మరించెను. శంబరుఁడు ప్రయోగించినశూల మాదేవ్యనుగ్రహమునఁ బ్రద్యుమ్న కంఠమునఁ బూలహారమై పడియెను. ఇంక వీని నుండనీయరాదని ప్రద్యుమ్నుఁడు బ్రహ్మస్త్రమును బ్రయోగించి వానినొంచెను. వాఁడు ననేకమాయలఁ గల్పించి యవి ప్రతిహతములుకాఁగా దుదకుఁ బ్రద్యుమ్నునిచేఁ

జంపఁబడియెను. * ఇట్లు శంబరాసురుఁడు చావఁగా మాయావతీదేవి రతీదేవిగా మాయెను. అంతఁ బ్రద్యుమ్నుఁడు భార్యఁగూడి శంబరనగరమును వదలి వియ్యార్థమున ద్వారకానగరముం జేరి రుక్మిణ్యంతఃపురమున మేఘమునుండి మెఱపుఁదీఁగెవలె నంబరమునుండి దిగిరి. తటాలున నంతఃపురమున వ్రాలిన యాదంపతులం గాంచి రుక్మిణి యచ్చెరువందెను. మేఘశ్యామలుఁడై పీతకౌశేయాంబరమును దాల్చి యాజానుబాహువులలరారఁ, దామ్రాక్షములు రాజిల్ల, సుస్థితరుచిరాననము చెలువార, నీలవక్త్రాలకముల ముఖాంభోజము మురువుచూపఁగాఁ,

* భాగవతమున నీయుద్ధము వెంచి వ్రాయఁబడినది. ఆనేకాస్త్రములతోఁ బోరాడినట్లును, గదాయుద్ధముచేసినట్లును, సకలాస్త్రములతో వాఁడు చావక మాయాయుద్ధము చేయఁబూనఁగాఁ బ్రద్యుమ్నుఁడు మాయావతితెల్పిన మాయపరంపరల వానిం దొలఁగించి పదంపడి వాఁ డెఱుంగనిమాయలఁగల్పించి వానిని పథించెనని చెప్పఁబడినది. బ్రహ్మ విష్ణుపురాణములం దించు క్కగాఁ జెప్పఁబడినది. అంతియకాని విషయభేదము విశేషించి లేదు శంబర శిరస్సును ఖడ్గముచే ఛేదించెననియు వైవర్తపురాణమున నస్త్రముచే ఛేదించెననియుఁ జెప్పఁబడుట విశేష భేదము కాదనియు నూహింపవచ్చును. ఈవిషయమే హరివంశమున విష్ణుపర్వోత్తరార్థమున ౧౦౪, ౧౦౫, ౧౦౬, ౧౦౮ అధ్యాయములయందు విశేషించి కలదు. దానిసార మీభాగవతకథయం దిమిడియున్నది. కాని ప్రద్యుమ్నుచరిత్రము ముందు వ్రాయఁదగిననున్నది. అప్పుడు ప్రజనాభవధవిషయమున వ్రాసెదను. ఇప్పుడు ప్రద్యుమ్నోత్పత్తి శంబరాసురుని సంహరించుట. ద్వారకానగరమునఁ బ్రవేశించుట. యను నీ కథలే యందు వ్రాయఁబడినది. దీనిచే రుక్మిణీకల్యాణము సంగ్రహముగఁ జెలిపినట్లైనదని యెఱుంగవలయును.

గృష్ణునిగాఁ దలంచి యందున్న మందయానలు విభ్రాంతులైరి. సిగ్గుపడి లేచిరి. కొలఁదిని మేషములకుఁ గృష్ణునికంటె విలక్షణము లగుగులుతులం గాంచి యించుక యూటటంజెందిరి. కూడనున్న స్త్రీరత్నముం దిలకించి హర్షించిరి.

అంతట రుక్మిణీపురంధ్రీమణి నవయావనమున విలసిల్లు నాతనిం గాంచి మృతుఁ డగుతనపుత్తుని స్మరించెను. పోలిక లొక్కరీతిగా నుండెను. * కావునఁ బాలిండ్లు చేపెను. పుత్ర స్నేహ మట్టిదియే కదా. ఎవరీ పురుషరత్నము? ఈకమలే ఊణుఁ డెవ్వనికుమారుడు? వీనిని గడుపునధరించిన మోసిన యాభాగ్యవతి యెవ్వతుక? ఎవనిని తండ్రి యని పిలుచునో? నాకుమారుడు నిట్టివాఁడే సూతికాగృహమునుండి కొనిపోఁ బడి నప్తనుయ్యెను. వీరిద్దఱికి వయస్సు సమానము. ఎందేని నాకొడుకు జీపించియుండునా? లేకున్న శ్రీకృష్ణసమానరూపము లభించుటెట్లు? రూపము, నవయవములు, గతి, కంఠ స్వరము, హాసావలోకనములు, శ్రీకృష్ణుని బోలియున్నవి. నేను నవమాసములు మోసి కన్నవాఁడే వీడు. ఇది సత్యమనియే నాయంతఃకరణము తెల్పుచున్నది. వీనిం జూడఁగనే బుద్ధి స్నేహయుక్త మయ్యెను. నావామభుజ మదరుచున్నది. స్త్రీతియంతకంత కధికమగుచున్నది. అని యిట్లు మీమాంస చేయుచుండునంత దేవకీతనయుఁడు దేవకీవసుదేవులం గూడి యచ్చటి కేతెంచెను. వారిం గూడి నారదముని యరుదెంచెను.

భగవంతు. డంత వృత్తాంతమెఱింగయు నూరకుండెను. నారదముని రుక్మిణీదేవిం గాంచి శంబరాసురుఁడు శిశువును

* స్నేహస్వతపయోధరా = అని మూలము. భాగవతము.

గానిపోయినదిమొదలంతదనుక జరగినవార్తలనెల్ల సుంతయు వదలక చెప్పెను. ఆవార్త వినఁగానే యందున్న కాంతలందఱు విచిత్రరీతి నాలోచించిరి. నిశ్చేష్టులయిరి. ఇట్టి యాశ్చర్యవార్త యీవఱకు వింటిమా యని యొకరితోనొకరు చెప్పుకొనిరి.

చిరకాలముక్రింద నష్టమైన పదార్థముభంగిఁ బెక్కువత్సరములకుఁ బూర్వము నష్టతం గాంచినకొడుకు మరల వచ్చినందున దేవకీవసుదేవులు కృష్ణరాములు రుక్మిణీప్రభృతులు పరమానందము నొందిరి. మాయావతీప్రద్యుమ్నులు వారికెల్ల నమస్కరించిరి. రుక్మిణీదేవియు వారినాశీర్వాదించి కొడుకు నాలింగనము చేసికొని కరము హర్షించిరి. చిరకాలముక్రిందఁ జనిపోయెననుకొన్న ప్రద్యుమ్నుఁడు మరలబ్రదుకుట, తటాలున భార్యఁ గూడి వచ్చుటవిని ద్వారకానగరవాసు లాశ్చర్యపడిరి. చచ్చిన బాలుఁడు మరల బ్రదికెను. బౌరా ! యింతకంటె నదృష్టము కలదా? లోకమున నిట్టియదృష్టవంతులు కలరా యని యనుకొనుచుంటిమి. ఇపుడు రుక్మిణీకృష్ణులు కలరని తెలిసినది. అని పలుభంగులఁ జెప్పుకొనుచు సంతోషించుచుండిరి. ఈఘట్టమున మహాకవిపోతనగారి స్వకపోలకల్పిత పద్యమొందు మిగుల హృద్యంబుగ నున్నది. కాన వ్రాసెదను.

శా. అన్నా నాచనుఁబాపి నిన్ను దనుజుం డంభోనిధిన్ వైచెనే
యెన్నే వర్షములయ్యెఁ బాసి సుత నీవేరితి జీవించి యే
సన్నాహంబున శత్రు గెల్చితివా యాశ్చర్యంబు సంధిల్లెడిన్
నిన్నుం గాంచితి నింత కాలమునకున్ నే ధన్యతం జెందితిన్.

ఆదంపతులం జూచి యంద టిట్టిదాంపత్యమే తగినదనిరి. ఆ

మన్తభుని గాంచి యంతఃపురమునఁ గలవారలే స్నేహయుక్త
లైరన నీక నన్యకాంతలమాట చెప్పనేటికి?

మహామతులారా! ఈవిచిత్రకథనుండి యనేకవిషయ
ములు తెలిసికొనఁ దగియున్నవి. ఏడవదినమున శిశువును శంబ
రాసురుఁడు కొనిపోయి సముద్రమున వైచుటయనునది విచి
త్రము గాదు. శత్రుశేష మునుపరాదన్నమాటను రాక్ష
సుఁడు పాటించెను. కాని చావునుగోరి సాగరమునఁ బొట్టవై
చెను. జలజంతువులు ఘోరాకారము గలవిగనుండుననియు
నీనిసువు నేదిమ్రంగినను నశించుననియు వాఁ డూహించెను.
వాఁ డనుకొన్నయట్లే యొకచేప మ్రొంగెను. ఇదియు నబ్బుర
పాటును గల్గించునది కాదు. కాని యాచేపగర్భమునఁ గల
యగ్ని యతనిం గాపాడెననుటయే యొకచిత్రము. మనుష్య
శిశువు మత్స్యదరమునఁబడి జీర్ణింపక వృద్ధి నొందుట కదం
గడు విచిత్రము. ఇది సాధ్యమాయనియుఁ గొందఁ అనుమా
నింప వచ్చును. కాని సృష్టిచమత్కృతి దురూహము. భగవ
చ్చక్తి యమేయము. ఎట్టిమార్పుల నొందించునో యెవ్వరు
నెఱుంగఁ జాలరు. భగవదిచ్చ కేకార్య మడ్డపడఁజాలదు.
ఒక్కగవ్వలోఁబడిన వర్షబిందువులు మఱి క్షిప్తములగు. అవి
నవరత్నములలోఁ బరిగణింపఁ బడునవియే. ఒక్కకాలమునఁ
గురిసిన వర్ష బిందువులే యట్లుగా మార్పునొందును? దీని కేమి
సమాధానము? తుదకు భగవదిచ్చ యనవలయునుగదా. అట్లు
మార్పునొందుట స్వభావ మనవచ్చుననుకొందము. అన్నిగవ్వ
లలోఁ బడినబిందువు లట్లు మార్పునొందవు గాన నది స్వభావ
మనుట సరసము కాదు. సాలగ్రామములను జలజంతువులయం

గమున నొకభాగమున స్వర్ణముండును. దానికేమికారణమన్న మిన్నువంకఁ జూడవలసినదే కాని కారణమును గల్పింపఁజాలము. కల్పించినను అది సర్వత్ర సంభవముగా సుసంగతముగా నుండదు. కావున భగవచ్ఛక్తియే యనవలయుఁ గాని యితర కారణములు చాలవు. అగ్నిని భక్షించుపక్షులు గలవు. దాని కది ప్రియతమాహారము. ఏల? భగవంతునకే తెలియును గాని మనమూహింపఁ జాలము. ఒక్కచిన్నజంతువు నాసికారంధ్రములనుండి యగ్నిజ్వాలలు వెలువడుచుండును? ఏటికి? అన్న మిన్నుఁజూడవలసినదే కాని కారణము నిర్వచనము చేయలేము. ఒక్కజంతువు కుక్షియందుఁ గస్తురియుండును. విచిత్రము కాదా. ఇట్టివెన్నియో యుదాహరణములు చెప్పవచ్చును. కాని వీనికిం గారణములు కల్పించి పరిహాసింపఁబడుటకంటె నోరుకదల్పక యూరకుండుటయే మర్యాద. నోటికివచ్చినట్లు ప్రేలరాదు. ఏమానవునకేని భగవదిచ్చును దెలిసికొనుట శక్యముకానిది. ధూమశకటము నదిలోఁబడఁగా నొకచోఁ గూరుచున్నవారందఱు మృతినందఁగా వారినడుమఁ జిక్కి నీటిలో నున్నవృద్ధాంగన బ్రదుకుట చూచియున్నారము. భగవదిచ్చు యనక వేఱుకారణములను గల్పింపఁజాలము. గల్పించినను నవి వికల్పము లగుంగాని సంకల్పములు గావు. కావున జతరాసలమున జీర్ణింపక యేడుదినములబాలుఁ డెట్లు బ్రదికెననుట మిగులఁ బొరపాటు. శీతకాలమున నందు నాచ్ఛాదనరహిత ఫలమున నపుడపుడు వానజల్లులు పడుచుండుకాలమునఁ గ్రిందఁబరుండినస్త్రీ ప్రసవించి యాబాలుఁడు నిరోగియై యుండఁగాఁ జూడఁగల్గును. ఇవన్నియు బాలుని యకాలమరణహే

తువులు కావా. ఎట్లు తప్పినవి? భగవంతుడే రక్షకుఁ డనవలయుఁగాని వైద్యులు రక్షింపఁజాలరు. ద్రవ్యమును భక్షింతురు. భగవంతుఁడు ప్రాణముల రక్షించును. ఇట్టిఘట్టములందు దైవశక్తికిఁ బ్రాముఖ్య మంగీకరించి నోరుకదల్పకుంట మర్యాదయే గాని వేఱొకపద్ధతి యుచితము కాదు. కావున మనుష్యప్రయత్నమున సాధ్యముగానివి లేవనియు, మనయాహలకు సరిపడని వసంగతములనియుఁ దలంపక దైవగతి బలవత్తమమైనదని తలంచుచు మనయాహ లావిషయమున నాలోచింపఁజాలవని యూరకుండుట యత్యుత్తమము.

రతీదేవి మాయాశక్తిచే నొకస్త్రీని గల్పించి శంబరునకు భార్యగానునిచి తనపాతివ్రత్యమును గాపాడుకొనఁ జాలెననియు వాఁ డామెనే భార్యగా ననగా మాయావతియే యనుకొని సంసారయాత్ర సాగించుచుండెననియుఁ గలకథాభాగమసంగతముగా నుండలేదా యనువారు కలరు. వారికిగా నాలుగుమాటలు వ్రాసెదను. పూర్వము యోగాభ్యాసము చేయువారు పెక్కండ్రుండిరని పురాణములనుండి స్పష్టమగును. యోగశక్తినుండియే పరకాయప్రవేశాదులు, అణిమాద్యష్టవిధసిద్ధులు గలుగును. దివ్యదృష్టి వారి కలవడుట యొకగొప్పకాదు. ఈకాలమందును దివ్యదృష్టి మాకుఁగలదని చెప్పుకొనువారుకలరని మనమే యెఱుంగుదుము. అణిమాదిసిద్ధులు మీకుఁ గలవాయన్న నవి మాకు వలదందురు. బూటకపుయోగులమాట లిట్లే యుండును. ప్రత్యక్షముగాఁ గనఁబఱపఁదగినవానిని దాంబికములనుమాటచే గప్పిపుచ్చి యప్రత్యక్ష మగు దివ్యదృష్టి మాకుఁగలదనియు దాని నుపయోగింపమనియుఁ

బలుకుదురు. కారణమేమనఁగా దివ్యదృష్టి నుపయోగింతు మన్నచో నేమేనిదర్శనములు చూపుమని పరీక్షింతురు. అప్పుడు గుట్టు బయటఁడును. కావున నది యుపయోగింపరా దందురు. యోగసిద్ధులలో భేదరణ మొకసిద్ధి. అదిలేనినాఁడు యోగుల మనుకొనుటేల? ధూమశకటముతప్పఁ బ్రయాణమునకు యోగసహాయము లేనప్పుడు యోగసిద్ధికలదనుట సిగ్గుకాదా? పూర్వకాలమున నట్లుగాక యోగము స్వానుభవముగా నుండెను. తత్సహాయమునఁ జేయుకార్యములు మన కసంగతములుగాఁ దోచినను బెక్కులు గలవు. వానిసాయము స్త్రీలకు విశేషించి యుండెను. కాఁబట్టి కాముక జనమధ్యమునఁ గాంతామణులు మర్యాదను గాపాడుకొనఁ గల్గిరి. అందును రతీదేవి విశేషయోగముల నభ్యసించి సకలసిద్ధులం బడసి నది కానఁ దనప్రతికృతిగా శంబరక్రూరరాక్షసునకుం దోచు లాగున నొకవ్యక్తిని గల్పించి దానింగాంచి వాఁడు తృప్తి నొందఁ జేసెననుట సులభమార్గమే కాని దుర్లభమార్గము కాదు. సర్వశక్తులనుగల్గించుయోగ మిపు డుపన్యాసవేదికలపై దొరలాడుచు దిక్కుమాలియున్నవి. ఇదియే యిప్పటి భరతవర్షదౌర్భాగ్యము. యోగశాస్త్రము పతనమాత్రమునఁ గాక యభ్యాసమునకు వచ్చినచో మనదేశ మదృష్టము కలదగును. ఆకాలము సంభవించినపు డిట్టిస్వల్పవిషయముల నసంగతములని యాక్షేపించువా రుండరని నా విశ్వాసము. దంపతులు వియన్తార్గమున ద్వారకానగరమునకుఁ జేరఁగల్గిరా యనుటకు సమాధాన మీపైఁ జెప్పఁబడినదే యని గ్రహింపవలయు. ఇంక నీ విషయమును వదలెదను.

— రుక్మిణీసంతానము. ౨ —

* ప్రద్యుమ్నకుమారుని యనంతరము రుక్మిణీదేవి, చారుధేష్ఠ, సుధేష్ఠ, చారుదేహ, సుషేణ, చారుగుప్త, భద్ర చారు, చారువింద, సుచారు, చారు నామకులఁ గొడుకులను, చారుమతి యనుపుత్రికను గనియెను. ఆవలఁ బ్రద్యుమ్నకు మారుఁడు మరల రాఁగాఁ దొలికొడుకుం గోడలిం గాంచి పర మానంద మొందియుండెను. కొలఁదికాల మిట్లు భగవంతుఁడు సాంసారికకృత్యములతోఁ గాలముఁ గడపుచున్నట్లు నటించుచు నుండెను. వసుదేవాదులు కొడుకుం గోడలు మనుమలు సంతో షాంబుధి మునుఁగుచుండ వారు నానందించుచుండిరి. కొంత కాలము సాగఁగా భగవంతుఁడు తనమదిలో నిట్టులాలోచింపఁ జొచ్చెను. ఈలోకమున నీయవతారముతో నుండఁదగిన కాలము విశేషించి లేదు. చేయఁదగినకార్యములు పెక్కులు న్నవి. నన్నుఁజ్రేమించి యవతరించినకాంతలు పెక్కుమంది గలరు. వారు గోలోకమున నాకు భార్యలుగ నున్నవారలే. వారిని గారణము కల్పించి వివాహ మాడవలయును. ప్రాణాధిక యగురాధాదేవి యిన్నిరూపములఁ దాల్చి తన శ్రీదేవీత్వమును మూలప్రకృతి తనువెలయించుచున్నది. ఆమె శాపవశమున దూరమం దున్నది. ఆమెరూపమే యిన్నివిధములుగా నా కగ పడుచున్నది. వీరినందఱఁ బెండ్లియాడినట్లు నటంపక తప్పదు. వీరికి నాకొడుకులుగా జన్తింపఁదగినప్రాణులు పెక్కుమంది వేచియున్నవారు. ఇంక గొప్పసంసారము చేయఁబూనవలయు.

* ఈభాగము బ్రహ్మపురాణము ౯౨ అధ్యాయమునుండి వ్రాయఁ బడినది.

చేయఁదగినకార్యములు చేయుచుండినఁ గాని భూభారము తొలఁగుప్రయత్నము సాగదు. అని చింతించుచుండెను. ఇంతలో సత్రాజిత్తు స్యమంతకమణిని దనకుమారికను భగవంతున కొసంగెను. ఈకథ తెలిసికొనఁదగినది. ఆలకింపుఁడు.

—ॐ స్యమంతకోపాఖ్యానము. ౧౭—

* మహాశయులారా! ఈయుపాఖ్యానము తెలిపినఁ గాని సత్యభామాపరిణయము తెలిసికొన నవకాశ ముండదు. ఈకథయందత్యద్భుతవిషయములు గలవు. వానినెఱుంగుట సమంజసము. కావున నవధరింపుఁడు. శృంగమహర్షి జనమేజయునిం గాంచి రాజా! యీకథ నవధరింపుము. సత్రాజిత్తును రాజు సూర్యనారాయణభక్తుడై యుండెను. ఆతెనియందు భాస్కరుఁ డత్యంతముదితఁడై యుండెను. అంతియకాక సత్రాజిత్తున కేకష్టములు కలుగకయుండఁ గాపాడుచుండెను. ఇట్లుండఁగా నొకనాఁడు రాజుచేయుపూజల కత్యంతసంతుష్టహృదయుడై స్యమంతకమను పేరుగల మణి నొసంగెను. సూర్య ప్రసాదలబ్ధుఁగు నామణివర్యమును గళమ నధరించి సత్రాజిత్తు వియద్భాగమున సూర్యుఁడు ప్రకాశించునట్లు వెలుంగుచు ద్వారకానగరమును బ్రవేశించెను. ఆతేజస్సు విచిత్రముగా నుండుటంబట్టి యెవ్వరు నాతనిఁ జూడఁజాలకపోయిరి. కొందఱు సత్రాజిత్తును నిలకించి దూరమునుండియే కన్నులు మిఱుమిట్లు కొలువఁగాఁ జేరఁజాలక తొలఁగిపోయిరి. కొందఱు పరుగిడి పోయి శ్రీకృష్ణమూర్తితో సూర్యుడే మననగరమున కరు

* ఈకథ శ్రీభాగవతము ౧౦ స్కం. ౫౬ అధ్యాయమునుండి గ్రహింపఁబడినదని యెఱుంగునది.

దెంచెనని తెలిపిరి. కొందఱు శ్రీకృష్ణా! నారాయణా! శంఖ
చక్రగదాధరా! గోవిందా! యదునందనా! అరవిందాతా!
యిదిగో! సూర్యుడు వచ్చుచున్నాడు. నిన్నుజూడ నరుదెం
చుచున్నవాడు. ఆసూర్యుడు తనతేజస్సులచే మనుజులనేత్ర
ముల మూయించుచున్నవాడు. దేవతలును త్రిలోకవాసు
లును వారివెంటబోవఁ దలంపుకొందురు. అమహానుభావుఁ డీ
నగరమును బ్రవేశించునపుడు మహాశ్చర్యము గల్గించెను.
నావిని శ్రీకృష్ణుడు పక్కున నవ్వీ వారలం గాంచి యాదవప
ర్యులారా! ఆతఁడు సూర్యుడు కాఁడు. సత్రాజిత్తు. సూర్య
దత్తమణివరమునఁ బ్రకాశించుచు మీ కిట్టిభాగిని గల్గించు
చున్నాడు. అని పలికి వారినందియమును బాపి తా సుఖం
బుండెను.

సత్రాజిత్తు దివ్యమణిభూషితుడై గృహమును బ్రవే
శించి కృతకౌతుకమంగభుండై దేవభాగమునందు నామణిను
నిచి విశ్రులచే దానికీ బూజచేయించి తా సుఖముగ నుండెను.
అమణివరము ప్రతిదినము తప్తకార్తస్వరము నిరువదిబారుపు
లొసంగుచుండును. సూర్యుఁ డామణి నొసంగునపుడు సత్రా
జిత్తుతో నీమణి యేచోటనుండునో యాచోట దుర్భిక్షములు
లోనగు దేశారిష్టములుకాని యాధివ్యాధులుగాని తక్కుంగల
యశుభములుగాని యుండవు. మాయాపు లం దుండఁజాలరు.
కావున దీనిని బూజించుచుండవలయును. ఇది పూజింపఁబడుచు
నుండునేని సకలారిష్టములు తొలఁగుననియె. ఆమాట నమ్మి
సత్రాజిత్తు తన్మణివరమును విధిప్రకారము నిత్యము పూజిం
చుచుఁ బ్రతిదినము ఇరువదిబారుపుల బంగారును గ్రహించుచు

నుండెను. కొంతకాల మిట్లుసాగఁగా నొకనాఁడు శ్రీకృష్ణుఁడు సత్రాజిత్తును జూచి యీమణిని నా కీమ్మని యడిగెను. సత్రాజిత్తు ద్రవ్యమునందలియాశచే నీనొల్లఁడయ్యెను. అంతయగాని యాచ్ఛాభంగమున నేమేని భయము గలుగునేమో యని యూహింపఁ డయ్యెను. కొంతకాల మీరీతిగా సాగెను.

ఒకానొకప్పుడు సత్రాజిత్తుసోదరుఁడు ప్రసేనుఁడు మణివర్యమును దానిని గంతమున ధరించి దానిదివ్యతేజస్సులు వనమున నెల్లెడల వ్యాపించుచుండఁగా హయారూఢుడై మృగయావ్యసనమునఁ దగిలి యడవిం దిరుగసాగెను. ఆమణిని జూచి నంతనే మృగములు వెఱచిఁజరుచుచుండెను. ఇదొక యత్యద్భుత భూతమని మృగములెల్లఁ బాఠిపోయెను. ప్రసేనుఁ డాయడ విండిరుగుచు మృగములం బొంచిపొంచి యేయుచు వినోదించుచుండెను. సాంద్రారణ్యమునడుమ నతఁ డిచ్చానుసారము తిరుగుచుండ నాతనిని హయమును బొలియించి సింహము మణినొక చిత్రవస్తువుగా భావించి కొనిపోవుచుండఁగా నామణికాంతుల కబ్బురపడి యాసింహము కొండగుహలోఁ బ్రవేశించునపుడు జాంబవంతుఁ డాకేసరిఁ బొలియించి మణివర్యమును బరిగ్రహించి యావాసమునకుఁ బోయి తనబిలమితరాధృష్యము గావున నందుఁజొచ్చి తనసంతానమున కొకయాట వస్తువుగా నీరత్నము నిచ్చెను.

ప్రసేనుఁ డడవినుండి తడవురామింజేసి సత్రాజిత్తువానిని వెదుకంబంచి యం దతఁడు కానరామికి వగచుచుఁ జింతావేశమున మనస్సు దిటవుతప్పగాఁ బరితపించుచుండెను. అంతయగాక మణివరమును ధరియించి మృగయారతిం బోయిన

నాసోదరుని శ్రీకృష్ణుడు చంపి మణిని గ్రహించెను. మణి లోభమింతకార్యము చేయించెను. లేకున్న నాతఁడు రాకుం డనుండువాఁడు కాఁడు. నిక్కముగా నాతఁడు పాలినెను. కృష్ణకృతమగు దుష్కృత్య మిదియనవచ్చును. మున్నొక సారి న నీమణి నిమ్మని యడుగ నే నీనంటిని. అది మది నును చుకొని సమయమునకు వేచియుండి నాసోదరుఁ డడవులకుం బోవ నింతటియకార్యము చేసెను. ఏమిచేయవచ్చు? అనుకొను చుండ నీవార్త చెవినుండి చెవికిగా నందఱకుఁ దెలిసెను. పర మేశ్వరుఁ డాచుపయశమును బొసఁగించు నుడుల నాలకించి యాయపయశమును దొలఁగింపనెంచి నాగరకులఁగూడి ప్రజేనుఁ డడవికి నేమార్గమునఁ బోయెనో వేఁటగాండ్రనడుచు నడుగుల జాడంబట్టి యాతఁడు బోయినచోటులకన్నిటికిం బోయి వెదుక నాగెను. ఆయడవియం దొకచో హతుఁడై పడియున్న ప్రజేనుని గాంచెను. అడుగులంబట్టియు నాచోటునఁ గనఁబడు క్రమ్ము లాటం బట్టియు సింహముచేఁ బ్రజేనుడు చంపఁబడియెనని తెల్లమయ్యెను. అందే విగతాసువై పడియున్న యాతని. తురంగముకూడఁ గనఁబడియెను. అజ్ఞాడం బట్టిపోవఁగా బర్వ తముచెంత భల్లూకము సింహము పెనఁగులాడినజాడ లగపడి యెను. అందే సింహశవము దృగ్గోచర మయ్యెను. జనులందఱు దానిం గాంచిరి.

అంత నాభల్లూకము పాదచిహ్నములం బట్టి కొంత దవ్వు చనఁగా నందొకభూబిలము కానంబడియెను. కాని యది యంధకారావృతమై యతిభయంకరముగా నుండెను. ఇతరులు ప్రవేశింప వెఱచిరి. దుష్ప్రవేశ్య మగుదానిని భగవంతుఁ

దొక్కరుండే ప్రవేశింపఁదలంచి యందఱను వెలుపల నిలువ నియమించి యవలీలగా నందుఁ జొచ్చెను. నాగరకులందఱు వేటకాండ్రం గూడి భీతిచెందుచుఁ గృష్ణాగమనమును గోరి వెలుపల నిలిచియుండిరి. శ్రీహరి వడివడిఁ బోయిపోయి యనేకా వాంతరమార్గములఁ బడిపోయి యందొక గమ్యస్థలమున శిశువును, బాలక్రీడనకముగాఁ జేయఁబడియున్న మణివరమును గాంచెను. తనయపయశమును దొలఁగించుకొను నూహచే నామణివర్యమును గైకొన శ్రీహరి యాశిశువుచెంగటికిం బోయెను. అపూర్వమనుజు నాతనిం గాంచి యుపమాత భీతిల్లి కు యోమొట్టోయని యంగలార్చెను. బలవంతులలో మేటి యగు జాంబవంతుఁడు శ్రుద్ధుడై యాధాత్రి యంగలార్చుట నాలకించి పరుగెత్తెను. జాంబవంతునకుఁ గృష్ణునకు ఘోరప్రవిదాంణ మయ్యెను. * జాంబవంతుఁడు శ్రీకృష్ణుఁడు తనస్వామి యని యెఱుంగఁ జాలఁడయ్యెను. అంతియకాక శ్రీకృష్ణపరమాత్మను బ్రాకృతుఁ డగుపురుషునిగా భావించెను. దానఁ గుపితుఁ డయ్యెను. కాని శ్రీహరి యనుభావము నించుకం తయు నెఱుంగఁజాలక పోయెను. ఇరువురు విజిగీషువులు. కావున నొండొరుల మీఱుపారుషముల ద్వంద్వయుద్ధమును దుములముగా నొనరించిరి. తొలుదొలుత నాయుధములం గొని పోరాడిరి. ఆవలఁ బాషాణవ్రాతములం గైకొని భీమసంగ్రామ మొనరించిరి. అంతకుంబోక భూరుహవ్రాతములం బరిగ్రహించి పోరాడిరి. ఆమీఁద బాహుబాహిఁ బెనంగఁ గడం

* నదై భగవతా లేన యయుధే స్వామినాత్మనః, పురుషం ప్రాకృతం మత్వా కుపితో నానుభావవిత్ = అని మూలము.

గిరి ఆపోరాటము మాంసముకొఱకుఁ బోరాడు డేగలకలహమును బోలియుండెను.

అత్తటి బిట్టరోషంబున నొండొరులఁ బడవై చుట్టుదలల శ్రీకృష్ణజాంబవంతులు ముష్టియుద్ధమునకుం గడంగి పరస్పరతనువులు శోణితసిక్తములు కాఁగా యుద్ధమును నిలువక సాగించుచుండ నిరువదియొనిమిదిదినములు గడచెను. వారిముష్టులు వజ్రాయుధముం బోలి పరుషములుగా నుండెను. ఆముష్టి ప్రహారముల కెడఁబాటు కానరాదు. విశ్రాంతి దానికిలేదు. రేయింబగళ్లను భేదము భేదు. నిరంతరముగా నాపోరాటము సాగెను. అంతటఁ గృష్ణమూర్తి ముష్టిభూతములచే జాంబవంతు నొప్పించెను. దాన నాతని యవయవసంధులు వదలెను. సత్త్వము పరుసగా ఊణించెను. గాత్రము తగ్గసాగెను. దాన నతఁడు మిగుల విస్తితుఁ డయ్యెను. అంతట పూర్వస్మృతి తోఁచెను. తనతోఁ బోరాడుమహాపురుషుఁడు తనకుఁ బ్రభువగు భగవంతుఁడని స్పష్టమయ్యెను. పోరాటము నిలిపి వినయభక్తులు పురికొని నిట్లు పలికెను. మహాత్మా! నీవు సర్వభూతములకుఁ బ్రాణమవని తేజస్సని, ఇంద్రియహృదయదేహబలమని స్పష్టభుయ్యెను. ఇన్ని దినముల కీవార్త నెఱింగితిని. పురాణపూరుషుఁడవు. ప్రభవిష్ణుఁడవు. అధీశ్వరుఁడవు. శ్రీమహావిష్ణుమూర్తివి నీవే. నీవు ప్రపంచము నిర్మించువారిని బుట్టించువాఁడవు. సృజింపఁదగినవానికి సత్పదార్థమవు. సాంఖ్యులకుఁ గాలస్వరూపుఁడవు. ఆత్మవేత్తలకు నుత్కృష్టాత్మ భూతుఁడవు. కొలఁదిగా రోషము నుద్దీపింపఁజేసి దానిని గలూక్షములద్వారా చెడలించితివి. దానిచే నక్రగ్రాహములు తిమింగిలాదులు ఊభిం

చెను. దాన సముద్రము కలఁతనొందెను. అట్టిసాగరమునకు సేతువు గట్టితివి. దానిమార్గమున లంక నుజ్జ్వలిత మయ్యెను. దానిచే యశస్సు ప్రకాశింపఁజేసితివి. దానిచే రక్షశీర్షములు క్రిందఁబడియెను. వానితోడ నీవు ప్రయోగించినబాణములు భరణ దూఱి యంబులపొదులఁ జొచ్చెను. ఇట్టి విచిత్రయుద్ధము చేసిన శ్రీరఘురాముడవు నీవే. అని వినుతించి భక్తసమ్రాట్ కంధరుఁ డయ్యెను.

ఇట్లు విజ్ఞాతవిజ్ఞానుఁ డగునాజాంబవంతుని దిలకించుచు చ్యుతుఁడు భగవంతుఁడు నగుదేవకీతనయుఁడు కరుణాతరంగిత హృదయపంకజుడై యిట్లు పలికెను. పలుకులకుముం దాజలజాతుని హస్తారవించుము లాజాంబవంతుని దేహముపై వ్యాపించెను. అకరకమలములు తత్తనువును నిమరుఁగా నెంతోసుఖము గల్గెను. పడినఃస్వములు తొలఁగెను. అంత మేఘగంధీరవాక్కులు వెలువడెను. అవాక్కులు కరుణారసపరిమిళితములు.

* భల్లూకనాయకా! ఈమణికోటకు నిందు వచ్చితివి. ఈబిలము ప్రవేశించితిమి. ఈమణిచేత మిథ్యాపవాదము గలిగినది. దాని నీమణిచే దొలఁగించుకొనియెదను. అని పలికిన నాలకించి మహానందమునఁ దనకూతురగు జాంబవతిని, స్యమంతక మణివర్యమును గాన్కగా నిచ్చి కన్యాదానమున మణిని దక్షిణగా నిచ్చినట్లు భావించుచు నుప్పొంగుచుండెను. భగవంతుఁ డాకన్యారత్నస్యమంతకరత్నములఁ బరిగ్రహించెను. అంత

* మణిహేతో రిహ ప్రాప్తా పయమృక్షపలే బిలం, మిథ్యాభిశాపం ప్రస్తుజన్నాత్మ నో మణినామునా=అని మూలము.

జాంబవంతుడు తనప్రభువగు శ్రీకృష్ణునకు దనకడనున్న మఱి కొన్నిరత్నముల నొసంగి పూజింప నాభక్తవత్సలుడు జాంబవంతునకు మహానందమున ముక్తి నొసంగెను.

బిలము వాకిటనున్న శ్రీకృష్ణానుచరులు కొలదిదినము లకుం గూడ బిలమువెడలి రాకుండుట నెంచి యంధకారావృతం బగుబిలమును బ్రవేశించెనే యని దురషిల్లుచుఁ బండ్రెండుదినము లందువేచియుండి యందే మ్రందెనని తలంచి దుఃఖించుచు ద్వారకానగరంబున కరిగిరి. నాగరకులవలన సంతవృత్తాంత మెఱింగిన దేవకీవసుదేవులు శ్రీకృష్ణపత్ని యగు రుక్మిణియు, శ్రీకృష్ణమిత్రులు జ్ఞాతులు నితరబంధువులు బిలము నుండి శ్రీకృష్ణమూర్తి రాఁడామెనే యని దుఃఖించిరి. వారెల్ల సత్రాజిత్తును శపించిరి. ద్వారకానగరవాసులెల్ల శ్రీకృష్ణునకుం గల్గిన యాయలజడికి సత్రాజిత్తే కారకుండని దూషింప నారంభించిరి. ద్వారకానగరముచేతఁ జంద్రభాగ యనుపేరుగల దుర్గాదేవి కలదు. ఆదేవి నాపత్కాలములయందు సంపద్యైధ్వలయందుఁ బూజించుట యాదవులయాచారము. అత్తరుణమున ద్వారకానగరమునఁ గలవారెల్ల శ్రీకృష్ణనియాపదలఁ దప్పించి వేవేగరప్పించి మాకుం జూపుమా యని ప్రార్థించుటకై చంద్రభాగాంబకడకుం బోయిరి. భగవతిం బూజించిరి. మాయిడుమలం బాపుమా తల్లీ యని మ్రొక్కిరి. వినుతించిరి. ఆమెయు వారియెదుటం దోచి శ్రీకృష్ణున కాపదలు రానేరవు. భయంపడకుండు. అని యాశీర్వాచనము లిడుచుండఁగనే శ్రీకృష్ణపరమాత్మ జాంబవతియను భార్యఁగూడి తాఁ బోయినవని ఫలించుగా వారికింగనఁబడి యానందము గలిగించెను. భార్యాభర్త

లను జూచినపు డానాగరకులకు రుక్మిణీప్రభృతులకుం గల్గిన యానందమునకు: బరిమితియుండునే.

మణిఁ గంతమునఁ దాల్చి భార్యఁగూడి మృతుఁడు మరల జీవితుఁడయినచందమునఁ దమయెదుటనున్న శ్రీహరిం గాంచి యెల్లరు మహోత్సాహముల మహోత్సవముల నలరారిరి. రాజసన్నిధియందు నందఱు గూరుచుండుతఱి సత్రాజితును బిలిపించి భగవంతుఁ డాతనికి మణిచరిత్రమునంతయుఁ దెలిపి నీమణిని గ్రహింపుమని యాతనిముందట నుంచెను. సత్రాజిత్తు మిథ్యాసవాదమును శ్రీహరిపై నిడితిఁ గదా యని సిగ్గుపడుచు మోమువాల్చి యేమియుఁ బలుకకయుండి యాస్య మంతకరత్నమును గ్రహించి పరితపించుమదితో నింటికిం బోయి తనపాపముచేతనే పీడింపఁబడుచుండెను. ఇంటనుండియు విజ్వరుఁడు కాక యిట్టిఘోరపాపము నొనరించితినే యని తలంచుచు బలవంతులతోటి విరోధమునకుఁ బాల్పడితినే యని వగచుచు నామనోమలము నెట్లు తొలఁగించుకొందును? ఎట్లచ్యుతుఁడు ప్రసన్నుఁ డగును? ఏకార్యముచేసిన నాకు భద్రము కలుగును? ఏకార్యముచేసిన జనులు నన్ను దూషింపకుందురు? దీర్ఘదృష్టిలేక యల్పమతినై యుక్తాయుక్తపరిజ్ఞానహీనుఁడనై ద్రవ్యవిషయమున నాసక్తిగలిగియున్న నేనెట్లు భగవత్కరుణకుఁ బాత్రుఁడనై జననిందకు దూరుఁడనై మనఁగలను? అని వెక్కుభంగుల నాలోచించి యొకవిషయము మదికి సరిపడఁగా దానినే తర్కించితర్కించి యిదియే యాయదనునఁ జేయఁదగిన పని! నాపుత్రకారత్నమును స్యమంతకరత్నమును సమర్పింతును. ఈయుపాయము సమీచీనము. వేటొందుపాయమున శ్రీహరి

మదికి శాంతినిగల్గింప శక్యము కాదు. అని పలుమార్గములఁ జింతించిచింతించి యనన్యగతికుండై యొకశుభలగ్నమున దుహితృరత్నమును స్వమంతకరత్నమును భక్తియుక్తుఁడు కొనిపోయి షరమేశ్వరునకు సమర్పించి కృతకృత్యుఁడయ్యెను. * శ్రీహరి యాకన్యారత్నమును రత్నమును బరిగ్రహించి యథావిధిఁ

* తాం సత్యభాషాం భగవా నుపయేమేయథావిధి, బహుభిర్యాచితో శీలరూపాదాద్యగుణాన్వితామ్. భగవానాహ న మణిం ప్రతీచ్ఛామో వయం నృప్యతవాస్తాం దేవభక్తస్య వయం చ ఫలభాగినః, అనిమూలము. తవా పుత్రత్వా త్వదీయం ధనమస్తాక మేవేతి గూఢోఽభిప్రాయః=అని వ్యాఖ్య. ఈభాగమునకు మహాకవిపోతన తన ప్రాధిమ్యము భక్త్యుత్కర్షము కనంబడఁ దనయశశ్చంద్రుఁడు నిర్మలతనువున నెల్లయెడలఁ బ్రకాశింపఁగా,

మ. అని యభ్యంగి బహుప్రకారముల నేకాంశస్థుడై యింటిలో

దనబుద్ధిం బరికించి నీలిగని సత్రాజితు సంప్రాప్తశో

భనుడై యిచ్చె విపత్సయోధితరికొ భామామనోహరికొ

దనుజాధీశవిదారికొ హరికొ గాంతారత్నముకొ రత్నముకొ

ఉ. తామరసాక్షుఁ డచ్యుతుఁ డుదారయశోనిధి పెండ్లియాడె నా

నామనుజేంద్రనందితగుణసితి లక్షణసత్యభామ ను

ద్దామపతి ప్రతాత్వనయ భర్త విచక్షణతా దయాయశః

కామను సత్యభామను ముఖద్యుతినిర్జితసోమ నయ్యెడకొ

క. మణియిచ్చినాఁడు వానర

మణి నీకును మాకుఁగలవు మణులు కుమారీ

మణి చాలునంచుఁ గృష్ణుఁడు

మణి సత్రాజితునకును మరలఁగ నిచ్చెకొ.

ఆను నీపద్మరత్నముల వ్రాసిరి.

బరిణయము కమ్మని పెక్కుమంది ప్రార్థింపఁ బెండ్లియాడ నంగీ కరించి తదీయశీలమును, సౌందర్యము, నౌదార్యమును, సద్గుణములను బరికించి యాలసింపక విధివిహితముగాఁ బెండ్లి యాడెను. తరువాత భగవంతుఁడు సత్రాజిత్తుం గాంచి స్యమంతకమణిని గైకొనుము. కన్యారత్నమును గ్రహించితిమి. నీవు సూర్యభక్తుఁడవు. కావునఁ దత్ప్రసాదలబ్ధమగుమణి నీకడ నుండనిమ్ము. అని మృదూక్తులం బలికి సత్రాజిత్తు సుతసంతాన. హీనుఁడగుటఁ దద్ధనమంతయుఁ దనవంశమునకే చేరునని యూహించి యాపలుకుఁ దెలుపక గూఢభావము గలుగునట్లు రాజా ! మేము ఫలభాక్కులమని యూరకుండెను. సత్రాజిత్తు శ్రీహరివాక్కుల కానందించి స్యమంతకమణిని గ్రహించి సూర్య నారాధించుచు సుఖింబుండెను.

మహాశయులారా ! స్యమంతకరత్న చరిత్రమును బఠించి తిరి. దీనియం దనేకవిచిత్రవిషయము లిమిడియున్నవి. అవి తెలిసికొనఁ దగును. ఇందుఁ జర్చింపఁదగినవిషయము లివి. స్యమంతకమణి యిరువదిరెండుబౌరువుల బంగారము ప్రతిది నము నిచ్చుట, జాంబవంతుఁడు శిశువున కాటవస్తువుగా స్యమంతకమణిని గొనిపోయియుంచుట, శ్రీకృష్ణుఁడు బిలముఁ జొరఁగా దాది యరచుట, జాంబవంతుఁ డిరువదెనిమిదిదినములు బాహుయుద్ధము చేయుట, యాదవులు దుర్గాదేవిని ప్రార్థించుట లోనగునవి. వీనికి సమాధానములు పెంచివ్రాయక సంక్షిప్తముగా వ్రాసెదను.

సత్రాజిత్తు సూర్యభగవంతు నారాధించెను. “యాదృశీ భావనా యత్ర సిద్ధిర్భవతి తాదృశీ” అన్న ప్రాచీనోక్తిప్రకా

రము తేజోనిధి యగుభాస్కరు నారాధించెను. దానికిఁ బ్రతి
ఫలముగాఁ దేజఃపుంజమగు మణినొసంగి భాస్కరుడు తనవిధి నెఱ
వేర్చెను. తేజస్వరూపుఁడు, కర్త సాక్షి, త్రిమూర్త్యాత్మకుఁడు
నగుసూర్యు నారాధించినందున సృష్టిస్థితిచంహారములను మూఁడు
విషయములు గలరత్నము లభించెను. సృష్టిభాగమున స్వర్ణ
మును బుట్టింపఁజాలెను. భక్తుఁడు విశ్వరథమునుగోరి ప్రార్థించి
నందునః బ్రసన్నుడై సూర్యుఁడు స్వర్ణము నొసంగు శక్తిగల
రత్నమును బ్రసాదించెను. బంగారును బ్రసవించుశక్తి మణు
లకుం గలదా యనుప్రశ్నము రావచ్చును. పదార్థములశక్తి
యత్యద్భుతము, ప్రాణము లేదేయని కొందఱునుచుందురు.
మనుష్యులకుంబలెఁ బ్రాణము వానికిలేకున్న నొకవిధముగాఁ
బ్రాణము మణులకున్నది. ఎట్లు నిర్ణయింపవచ్చు? అని యడు
గుదురేమో! ఒక్కరత్నము తృణము నాకర్షించును. దూరమం
దున్నతృణమును సమూలముగా నాకర్షించుశక్తి దానికిం గలు
గుననుట ప్రత్యక్షము కావున దానికిం బ్రాణమున్నదనక తప్ప
దు. ఇంకొక్కరత్నము విషమును నిర్హాలించును. స్పృము కఱ
చినచోట దానినుంచిన విషమును బీల్చి యాప్రాణి జీవింపఁజే
యును ఇదియు నెల్లరకు బ్రత్యక్షమే. మఱొకరత్నము సకల
పదార్థముల జీర్ణింపఁజేయును ఇంక నొక్కమణి తుత్పిడను జల
పానాసక్తిని దొలఁగించును. రామాయణము భారతము దీనిని
దృఢఁకఱచుచున్నవి. ఇట్లులుండుటంబట్టియే జీవమణులని పేరు
వానికిం గల్గినది. చింతామణిప్రభావము పురాణములయందు
స్పష్టమయ్యెడిది. అతిశయోక్తి యనఁగూడదా యని కొందఱు
అనవచ్చును. కాని, యది మంచిదిగాదు. ఏలన, లేనిపదార్థ

మునకు నామకరణముచేయు టసంభవము. మనుష్యులు గడ్డి తినిరని యెవరు కల్పింపఁగలరు? బండెడన్నము తిందురందురు. ఒక్క డంతయన్నము తినఁజాలకున్నను అతిశయోక్త్యలంకారమున కుదాహరణముగాఁ జెప్పచుందురు. మనకుఁ జిక్కిన యత్యద్భుతశక్తిగల మణులెన్నియో కలవు. చిన్నికథను జిత్త గింపుఁడు.

నేను బదునెనిమిదివత్సరములప్రాయమున నుండుతఱి నాబంధుగేహమున శ్రాద్ధమునందు నగ్రపంక్తి భోక్తగా నియమితుఁడ నైతిని. నాకు జతగా భాష్యము కామాక్షయ్య యను విప్రుఁడుకూడ నియమితుఁ డయ్యెను. జాముప్రార్థన కాఁగాఁ బయనమై యాయూరికిఁ బోయి దిట్టముగా భుజించి సాయంకాలముదనుకఁ బరుండి మరలి వచ్చుచుంటిమి. అర్థాస్తమయ సమయము. చిన్నకొండ యొకఁడు నడుమఁ గలదు. దానినెక్కి మాగ్రామమునకు రావలయు. చాలదూర మెక్కితిమి. మెలికగా మార్గ ముండెను. ఇంచుకదూరమని చక్కఁగా నెక్కి పైత్రోవలను గలిసికొనఁ బోవుచుంటిమి. దానియంతరము రమారమి ఇరువదిగజము లుండు నేమో? ఆనడుమ చిన్నిపొడ యుండెను. మేము నడచునపుడు పలకతొలపై నడుగు లిడ వలసివచ్చెను. ఆచప్పుడుకులికి యాగుల్చమునుండి విశాలతర ఫణము గలయొక త్రాచుఁబాము పూత్రానిలముల మాకు భీతినిగొలుపుచు లేచెను. ముందునడచుచున్న నే నబ్బొయని రెండవవానిపైఁబడి పరుసగాఁ గ్రిందికి దొరలితిని. కామాక్షయ్య నాకంటె రెండుమడుంగులెక్కుడు వయస్సుగలవాఁడు. ఏమిదియని చూచెనట. ఫణాగ్రము మెఱపు దీఁగెవలె జ్వలిం

చుచుండ మాప్రక్కకురాక ఘణమెత్తి చూచిచూచి దక్షిణ భాగముననున్న చట్రాతిక్రిందికిఁ బోయెనట. ఆయన యద్భుత భీతులు పెనఁగొనవచ్చి నన్నుఁ జెవులుమూసి లేవనెత్తి భీతివాపి మార్గముననే వైకెక్కించెను. అదియున్న భాగము వైకెక్కి యున్న మాకుఁ గ్రిందనుంటఁ జక్కఁగాఁ గనఁబడుచుండెను. అస్తమయ మయ్యెను. మరల నాకాత్రాచుదేహము గానరా లేదు. గాని యాపాషాణము క్రిందిభాగము తమోవృతము కాక దీపముచెంతనున్న భూమివలె నుండెను. సాయంసమయ భానుకిరణము లందుఁబడ నేమో యనుకొందమన్న నించుక చీక టులు క్రమియుండెను. ఊణమునిలువంబడి యావిప్రుడు నాకు నాభాగమును గనఁబఱచెను. ప్రతిఊణమునకు రక్తకాంతు లధి కమగుచుండెను. ఆపర్వతమున నొక మహాసర్పమున్నట్లు, ఎవ రిని బాధింపకున్నయట్లు ఎప్పుడే నొకప్పు డదియున్నతావున విద్యుత్ప్రకాశమువంటివెలుఁగు కనఁబడునట్లు ప్రతీతి కలదు. ఇది నాయెఱింగిన విషయము. ఇది నాకల్పించినదిగా మీరు భావించుచునేని బదులు పలుకఁజాలను. నమ్మింపఁ జేయఁజాలను. అంతకంటెముందు, దానితరువాత నెన్నియోసారు లామార్గ మునఁ బోవుచుండినను నాకది దృగ్గోచరము కాలేదు కాని యాచోట నాకు భయముమాత్రము గలుగుచుండును. తెలి సినవిషయమును విన్నవించితిని. మీరు దీనిని విశ్వసించురని నమ్ముచున్నాఁడను. కాబట్టి రత్నములు జీవమణులనుపేరఁ బఱ గుచుంట విదితము. దానిశక్తి యబ్బురమును గల్గింపకమానదు. ఇట్లులుండఁ దేజోరాశి యగుభాస్కరుఁ డనుగ్రహించిన స్వమంతకమణి యిరువదిబారువులబంగారును బ్రతిదినమిచ్చు

టసంగతము కాదు. అది చాల యల్పఫలమని నాయాశయము. ఇంక దానికింగలస్థితి భాగమువలనఁ గలిగినఫలమును వినుఁడు.

స్థితికధికారి శ్రీమహావిష్ణువు. ఆమహాత్ముని కటాక్షము గలిగిన నీతిబాధలు లోనగునవి యుండవు. కావుననే యీరత్నము పూజింపఁబడుతావున యేమరోగాదిబాధ లుండవని చెప్పఁబడినది.

“శ్లో. దుర్భిక్షమూర్ఖరిష్టాని సర్వాధి వ్యాధయోఽశుభాః,
న సంతి మాయినస్తత్రయప్రాప్తైః భగ్నితోమణిః.” ౧౨.

అని భాగవతము.

“మారీనాను ఆకాలమృత్యుః. అరిష్టమభద్రమ్ అశుభా దుఃఖ హేతవః.” అని వ్యాఖ్య.

శ్రీభాగవతమును దానివ్యాఖ్యను దిలకించితిరి. పురాణములే యసత్యములనువారి కీసమాధానములు పనికిరావని నేనెఱుంగుదును. కాని వారు నమ్మనంతమాత్రమున నవి ప్రమాణములు కాకపోవు. ఇపుడిపు డమెరికాలోనగు భూఖండముల యందుఁ బురాణముల విమర్శించువారు గలరు. వారివ్యానింబఠించి యిందలి యపూర్వవిషయముల కచ్చెరువందుచు ముక్కుపై వ్రేలిడుకొనుచున్నారు. మనదేశమునఁ బాఠింపక వానిని వీటిఁబుచ్చుటయే కాక వానినెఱుంగనివారు పెక్కుమంది కలరనుట దేశదుస్థితిని బోధించుచుండును గదా. అది యటులుంచి విషయమును వ్రాయఁగడంగెదను. మణి నర్పించినచో యేమాదిదేశారిష్టము లుండవనఁగా నర్థమేమి? భగవంతునిగా దానిని భావించి (అందలికళ భగవత్కళయే) పూజిం

చిన భగవత్కరుణ గలుగును. భగవత్కరుణకుఁ బాత్రమగు తావున నేబాధ లుండును? కష్టాత్తులు నం దుండఁజాలరు. భగవత్కరుణ వాని నందుండనీయదని యెఱుంగునది.

ఇక మూఁడవది లయభాగము. దానికధిపతి మహా దేవుఁడు. ఆభాగమువలనఁ గలుగుఫలమకాలమృత్యువు లేకుం ఁడుట. అకాలమృత్యువునుగూర్చి యీవఱకే వ్రాసితని. కాన మరల నిటఁ బెంచివ్రాయను. ఇట్లు లామణి సూర్యదత్తము కావునఁ ద్రిమూర్తులశక్తులు గలిగినదని యెఱుంగవలయు. ఇరువదిబారుపులబంగారు ప్రతిదిన మిచ్చుచుండిన నంతబం గారు నెందుంచుకొందురని కొందఱు నన్ను బ్రశ్నించిరి.

“శ్లో. చతుర్భుజీ హిభిర్గుంజం గుంజాన్ పంచ పణంపణాన్,
అష్టాధరణదుష్టౌ చ కర్షం తాంశ్చతురః ఫలమ్,
తులాం పలశతం ప్రామాన్యార్థసాన్యద్వింశతిస్తులా ఇతి.”

ఇది వ్యాఖ్యానమునఁ గలశ్లోకము. ఇరువదితులము లొకభార మని పేరుగలది. భారము తెనుఁగున బారువ యనఁబడును. నాలుగువందల తులములబంగారు వ్యయముచేయఁగల రాజ కుటుంబము లుండఁగూడదా. ఈస్వల్పప్రశ్నముల కేమిగాని విషయము నాలకింపుఁడు.

(జాంబవంతునిగుఱించి.)

జాంబవంతుఁడు కేసరిం బ్రహరించి యాస్వయంతకమణిని గొనిపోయి తనసంతానమున కాటవస్తువుగా నిచ్చెననియు దాని యుపమాత యందుండి శ్రీకృష్ణునిం గాంచి ధీతిల్లి యాక్రోశించె ననియు భాగవతమునఁ గథకలదు. దీనింగూర్చి నాలుగుమా

టలు వ్రాయకతప్పదు. జాంబవంతుడు భల్లూకవద్యుడు. ఆతనికి భార్యయు సంతానమునుండుట స్వభావవిరుద్ధము కాదు. అపిల్లలను బోషించుట కొకయుపమాతయిండుట పాపగునా యనునది యొకప్రశ్నము. అంతియగాక రత్నముం గొనిపోయి శిశువున కాటవస్తువుగా నిచ్చెననునది యసంగతముకాదా యనునదియు నొకప్రశ్నమే. శ్రీకృష్ణుని గాంచి యుపమాత యాక్రొశించుచు లోనికింబోవుట స్వభావవిరుద్ధము. మనుష్యుడు కనబడినపుడు నఖరముఖములఁ జించిచెండాడుట భల్లూకనైజము కాని కుయ్యోమొట్టోయని యార్చుచుఁ బోవుట యసంభవము. అనునవియుఁ బ్రశ్నములే. వీనికి సమాధానముల నాలకింపుడు. ఇట్లు ప్రశ్నించువారికి జాంబవంతుని తొలిజన్మవృత్తాంతము తెలియనని నాభావము. జాంబవంతుడు బ్రహ్మయంశమునఁ బుట్టినవాఁడు. కామరూపుడు. భల్లూకాకృతి రావణవధార్థ ములవడినది. విభీషణుడు రామలక్ష్మణులు లోనగు చారిత్రో సంభాషించుట యెట్లునియు యోజింపవలదా? జన్మమేకులముననో ఆకులోచితరూపముననే ముక్తి యలవడవలయు. రామావతారముతో నాతనిని ముగియలేదు. కృష్ణావతారమున భగవంతునకు భార్య నీయవలసినట్లు, తద్వారా ముక్తి లభింపవలసినట్లు విధికలదు. కాబట్టి శ్రీకృష్ణావతారము దనుక నతఁడు జీవించియుండెను.

“శ్లో. దదా తస్మై పరాం ముక్తిం ప్రీత్యా జాంబవతే హరిః.”

అని మూలమునఁ గలదు. భల్లూకజాతియందుఁ బుట్టిన కాంత యతని భార్యకాదు. ఆయమ పుత్రికయే జాంబవతి. వీరెల్ల దేవతాంశజనిత లగుస్త్రీలు. కావుననే యుపమాత

యాతని శిశువుల కడనుండుట సంగతముకాదు. జాంబవతి భల్లూకజాతిస్త్రీ అనియూహించువారి కిది యసంగతమని తోచు వచ్చును. కృష్ణజాంబవతి మనుజుకాంత యనుకొనువారి కిదసంగతము కొదనియు సుసంగతమనియుఁ దోచకమానదు జాతి సామాన్య ధర్మమగు నజ్ఞానముచే నతఁడు హరితోఁ బోరాడి దీనుడై ప్రార్థించెను. శ్రీహరి యతనికి ముక్తి నొసంగెను. జాతిచే భల్లూకమైనను జ్ఞానముచే నతఁ డతిమానుషుఁడు. కావునఁ గేసరిం బ్రహరించి మణినిగొనిపోయి తనశిశువున కాట వస్తువుగా నిచ్చెనన్న సిషయమునం దతిశయోక్తి యిండుకంతయుఁ గానిపించదు. శ్రీకృష్ణు నెన్నివిధములనో యాశ్రయించి నేవించి ముక్తిఁ బడయఁదగువారెల్ల నెపుడెపుడు హరి యవతరించునా యని వేచియుండి వారికెల్ల నాకరుణావరుణాలయుఁ డు సేవాప్రీతుడై తద్వాంఛలనొసంగి తనయవతారఫలమును సార్థకము చేసికొనియెను. కావున జాంబవంతునకుఁ గూఁతురాయని, ఆమెను శ్రీహరి కొసంగుటయా యనియు నచ్చేరువొందవలసినయంతయవసరము కనఁబడదు.

జాంబవంతుఁడు శ్రీహరితో నిరువదెనిమిదిదినము లాహారనిద్రలు మాని యుద్ధము చేసెనుగదా. ఇదసంగతము కాదాయని ప్రశ్నించువాడుకలరు. ఔరా! వారిమది నెంతపట్టు దలకలదు? జాంబవంతుఁడు బలశాలి. బ్రహ్మవరమున శ్రీరామ కార్యమునకు సాహాయ్య మొనరింపఁ బుట్టినప్రాజ్ఞుఁడు. శ్రీరామావతారము సమాప్తినొందఁగా జాంబవంతున కొసంగిన బ్రహ్మవరము సమాప్తినొందెననుట హతవాదము. పరోపకారవాదము. పరోపకారపరాయణులబుద్ధి యామరణ ముండును.

భగవద్దత్తశక్తి మానుషశక్తిని మించియుండుననుట నిర్వివాదాంశము.

“శ్లో. దైవీ సంపద్విమోక్షాయ నిబంధాయాసురీ మతా,
మాశుచస్సంపదం దైవీ మభిజాతోఽసి పాండవ.

గీత. ౧౬ అధ్యాయ శ్లో.

అను నీగీతావాక్యము దైవసంపన్నిరుపమానతను చెలుపుచున్నది. ఎంతదనుక జాంబవంతునకు జాతిసాధారణాజ్ఞాన క్రోధదంభములు క్షీణింపకుండెనో యంతదనుక భగవంతుడతనితోఁ బోరాడెను. శ్రీహరి యంతదనుక నాతనినొంపక సమానముగాఁ బోరాడుచుండెను. ఏలయనఁగాఁ దనంతనే భక్తుడు విజ్ఞానవంతుడై న నైఱుంగుఁ గాక యని భగవంతునాశయము. కావుననే భల్లూకపతి క్రమముగా క్షీణశక్తియై గర్వము తొలఁగిపోవ దంభము సన్నగిల్లఁ గ్రోధము తోఁకముడునఁగా మోహము నాశముకాఁగా గామ మేమూలనో యొదిగియుండ లోభము కృశింపఁ గ్రమముగా వీనినడంచు విజ్ఞానభానుఁ డుదయించి తమఃపటలము నడంప శ్రీహరి యని యెఱింగెను. ఏతరుణమునఁ దనను జాంబవంతుఁడు భగవంతునిగా నెఱింగెనో యాక్షణమునఁ గరుణారసవిపూరితాంతఃకరణుడై,

“శ్లో. అభిమృత్యారవిందాక్షః పాణినా శంకరేణతు,
తమాహ కృపయా భక్తం మేఘగంభీరయా గిరా.”

అని మూలమునఁ జెప్పఁబడినట్లు భక్తుడగు జాంబవంతుని యజ్ఞానము తొలఁగి విజ్ఞానభాను డుదయించెగదాయను

ప్రీతిచే సుఖమును గలిగించు హస్తారవిందమున నాతనియా
యాసముపోవఁ బడవి యతని వాంఛలఁ దీర్చు భావము కనఁబడి
మాటలాడి ముక్తినిొసంగెను.

“శ్లో. యే యథా మాం ప్రద్యంతే
తాం స్తథైవ భజామ్యహమ్. గీత.”

అనునట్లు జాంబవంతుఁ డేభావముతో యుద్ధము చేసెనో యా
భావముతో శ్రీకృష్ణుఁడతని ననుసరించి యాయనయహంకార
మును దొలఁగించెను. ఇదియే భగవంతుని మార్గము. కావున
భగవంతునిఁ గన్నులారఁ గాంచుచున్నపు డాహారనిద్రలుగలు
గుచో మనుష్యదర్శనమునకు భగవద్దర్శనమునకుఁగల భేద
మేమో తెలియఁజాలకున్నాఁడను. భగవంతుఁడగు శ్రీకృష్ణుని
దర్శించునపుడు తుత్తైష్ణలు మాననిచో ముక్తియెట్లు దొర
కును? కావున నిట్టిశంకల కవకాశము మనమునఁ గలిగించు
కొనకుఁడు.

ఇకఁక పౌరులు దుర్గాంబను బ్రార్థించి రనువిషయము
నించుక విమర్శింపుఁడు.

“శ్లో. ఉపతస్థుశ్చంద్రభాగాం దుర్గాం కృష్ణోపలబ్ధయే,
తేషాం తు దేవ్యపస్థానాత్ప్రత్యాదిష్టాశిషాచ సః.

ప్రాదుర్బభూవ సిద్ధార్థస్సదారో హర్షయః హరిః. అని
మూలము.

దీనికి మహాకవి పోతన.

క. దుర్గముమగుబిలమున హరి
నిర్గతుఁడై చేరవలయు నేడని పౌరుల్

వర్గములై నేవించిరి

దుర్గం గృతకుశలమార్గం దోషితభర్గం.

క. డోలాయితమానసులై'

జాలింబడి జనులు గొలువఁ జండిక పలికెన్

బాలామణితో మణితో

హేలాగతి వచ్చు సంబుజేక్షణుఁ డనుచున్.

“ప్రత్యాదిప్రాశిషాచ” యనుమూలమునకు, “దేవ్యప
స్థానాత్. తయా తాన్ ప్రతి ఆదిప్రా దత్తాయా ఆశీః కృష్ణం
ద్రక్ష్యథేతి తయా సహైవ” అని శ్రీధరాచార్యులు వ్యాఖ్యి
వ్రాసిరి. ఈభావమును గూడగ్రహించి పద్యము వ్రాసిరనియు
“ముక్కస్యముక్కార్థః” అన్నట్లు పండితవ్యనుస్థులు పలుకునట్ల
ర్థము చేసికొని పద్యము వ్రాయలేదనియు నెఱుంగవలయు.

యాదవులు బిలముదగ్గఱిలిచి కొలఁదిదినములు హరి
రాకకై వేచి రాకుంట వెతనొంది బిలము దుర్గమము, ఇందే
యేజంతువులుండునో యేయపాయము వాటిల్లెనోయని దిగు
లుపడి ద్వారకకుంజని కులదేవతయగు దుర్గాంబికను ప్రార్థిం
చిరి. ఆమె శ్రీహరి సదారుఁడైవచ్చునని యాశీర్వదించెను. అను
నీభాగవత భాగమునుబట్టి యాలోచింప నాకాలము రాజు
లెల్లరు దుర్గాపూజకులని స్పష్టమగు. రుక్మిణీదేవియుఁ బార్వతిం
బూజించెను. దుర్గాపూజమానిన యీకాలమున నట్టి ఫలము
లేల కలుగును? రాజులేకాక సాధారణముగా నెల్లమానవులు
కులోచిత బలిప్రదానముల భగవతి నారాధించువారు. కాఁబట్టి

యామూల ప్రకృతి భగవత్కృపకు నెల్లర బాత్తులనుగాఁ జేయుచుండెను. అది మానిన యీకాలమున భగవదనుగ్రహము కలుగుటెట్లు? భగవంతునే యాశ్రయించినఁ గృప గలుగ నవకాశములేదా యని ప్రశ్నింతురా. ఆపక్షమున,

“తదను ప్రథానద్వారా రాజదర్శనంకర్తవ్య” మ్మను న్యాయము మీఱినట్లగును గదా. భగవంతుఁడు నిర్లిప్తుఁడు కావునఁ బ్రకృతి నాశ్రయించి తద్ద్వారా భగవంతు నాశ్రయింపఁగోరిన సులభముగా భగవత్కరుణకుఁ బాత్తులు కావచ్చును. ప్రకృతి నాశ్రయింపక భగవంతునే యాశ్రయించు వారుకలరే యందురేని వారెల్లఁ బ్రాగ్జన్మమునఁ బరదేవి నాశ్రయించి తపస్సు పూర్తికాక మృతి నొందినవారనియుఁ దత్తపోబీజావాపముచే మరలఁ గల్గిన జన్మమున వారెల్ల సులభముగా భగవత్కరుణకుం బాత్తులై రనియుఁ దెలియందగు. ఇట్లు లీస్వయంతకమణి చరిత్రము మనకనేక విషయములను బోధించుచున్నది. దీనిం బఠించుతఱి నిందుండి నేర్చుకొనఁదగిన విషయములేవని యోజింపవలయునే కాని కథపైసనే కన్నులుంచిన లాభము విశేషించి కలుగదు. కావున భక్తులందఱు భగవత్కథలం బఠించుచుఁ దద్భావమును మది నిల్పుకొనుచుఁ దన్మూలమున భక్తి దృఢపడునట్లొపికమై జేసికొని తరింపవలయును. దీనికంటె సులభతమమగు మార్గము కానరాదు. ఇంక నీవిషయము నుజ్జగించి తరువాతి కథను వ్రాయ లేఖినిం ద్రిప్పెదను.

— శ్రీకృష్ణుడు సత్యభామాదికాంతలం బరిణయంబగుట. —

* సత్రాజిత్తు ప్రీతిపూర్వకముగ నొసంగిన యాసత్య భామంగైకొని స్వమంతకమణి నతనికి మరల నొసంగి యాతనిం బ్రీతునిం గావించి యనిపెను. తరువాత సుముహూర్తమున రాధాదేవ్యంశ జనితలగు కాంతారత్నములం బెండ్లియాడంగోరి వారివలని యుపయోగముల నారసి బంధువులానందాంబుధిలోలలాడ దేవతలు హర్షింప మహర్షులు పరమానందమునఁ దేలియాడఁగాఁ గాళిందిని, సత్యభామను జాంబవతిని బెండ్లి యాడెను. అవంతిదేశాధీశులైన విందానువిందులు తమచెలియలగుమిత్రవిండకు స్వయంవరవిధిని వివాహముచేయ నూహించి దుర్యోధనునకు వశ్యులై స్వయంవరంబు చాటించిన శ్రీకృష్ణుం డచటికిం బోయి రాజాధిరాజులెల్లఁ జూచుచుండ నామిత్రవిం దంగైకొని వచ్చి పెండ్లియాడెను. కోసలదేశాధిపతియగు నగ్న జిత్తునకుఁ గూతురుఁ నాగ్నజితియుండెను. ఆమె సుందరాంగి. గుణవతి. కావున నాకన్యకం బెండ్లియాడఁ గోరి యెందఱో రాజన్యు లరుదెంచి యతని యాచించిరి. ఆతఁ డొకపణముపెట్టి యుండెను. వాడికొమ్ముగలిగి మత్తిల్లి పట్ట శక్యముకాక వీరుండ న్నంతమాత్రమున నోర్పులేక వానిం జించి చెండాడఁగోరుచు హింసాకర్తాసక్తములైయున్న యేడు గోవృషముల నెవ్వఁడు

* ఇది శ్రీకృష్ణజన్మభండము ౧౧౨ ఆధ్యాయ శిష్టభాగమునుండియు, బ్రహ్మపురాణము ౯౨ ఆధ్యాయమునుండియు, భాగవతము ౧౦ స్కంధము ౧౧౦ ఆధ్యాయమునుండియు, విష్ణుపురాణము ౫ ఆంశము ౪౪ ఆధ్యాయమునుండియు గ్రహింపఁబడినదని యెఱుంగవలయు.

శ్రీకృష్ణుడు సత్యభామాదికాంతలం బరిణయంబగుట. 407

పట్టి లోఁబఱచుకొనునో వాడు నాకన్యం బెండ్లియాడఁదగిన వాఁ డనునదియే యాశపథము. ఎందఱో యందులకుం బ్రయత్నించిరి కాని యొక్కఁడైన సఫలమనోరథుఁడు కాఁజాలఁ డయ్యెను.

ఆవార్త శ్రీకృష్ణుని శ్రవణరంధ్రములం బ్రవేశించెను. వెంటనే యాకన్య తన్నుంబెండ్లియాడ గోలోకమునుండి యవతరించిన రాధా కళయేయని యెఱింగి చతురంగ బలములం గూడి కోసలదేశమున కరిగెను. శ్రీహరియాగమనమున కచ్చెరువంది యెదురుగాఁ బోయి సకలోపచారములఁ బూజించి దివ్యాసనమునఁ గూరుచుండఁ జేసెను. నాగ్నజితి శ్రీహరి దివ్యసుందరాకారముం గాంచి భర్తగానెంచి నాపూనినవ్రతము సత్యసంకల్ప మయ్యెనేని యీమహానుభావుఁడు నాకుం బతియగుం గాక యని తలంచెను. అవ్వల నాభూనాయకుఁడు సింహాసనాసీనుఁ డగుభగవంతునిం గాంచి జగన్నాయకా నీయాగమనమున నాయిల్లు పవిత్రమయ్యెను. నావంశము ధన్యమయ్యె. నానోములు ఫలించెను. నాపుణ్య మేమందును ? అని బహుభంగులఁ బొగడుచుండెను. అత్తరుణమున నాగ్నజితి తనమనంబున మహాత్మా ! జగన్నాయకా ! జగదాధారా ! పరిపూర్ణుడవగు నీకు నల్పమతినగు నేనేమిపూజలొనరించి ప్రసన్నుం జేయఁజాలుదు ? మహాత్మా ! నీపాదపంకజరజోలేశమును శ్రీదేవియు బ్రహ్మయు శంకరాదులును శిరఃసులం దాల్తురు. నీరూపములు లీలాకల్పితములు. ధర్మనేతువును బరీక్షింప నవతరించుచుండువు. అట్టి నిన్ను నే నేసత్కారమునఁ దృప్తినొందింపఁగలను ? అని ధ్యానించుచుండెను.

అంత శ్రీకృష్ణుడు సర్వజ్ఞుడు గావున నారాజకన్యా మనోభావము నెఱింగి స్థిత మాస్యరంగమున నృత్యంబుసలుపు చుండ మేఘగంభీరభాషణంబుల నిట్లు రాజుంగొంచి పలికెను. రాజవర్యా! స్వధర్మమున వర్తించురాజునకు యాచన పనికి రాదని పెద్దలు వచింతురు. నీమైత్రిని బురస్కరించుకొని రాజధర్మము కాకున్నను యాచింపఁదలంచితిని. నీకొమరితను నాకొ సంగుము. శుల్కుము నిచ్చువాఁడను గాను. అని యూరకుం డెను. ఈఁట్లున శ్రీభాగవతమునందు,

“శ్లో. నరేంద్ర యాచ్ఛా కవిభి ర్విగర్హితా

రాజన్యబంధో ర్నిజధర్మవర్తినః,

తథాపి యాచే తవ సౌహృదేచ్ఛయా

కన్యాం త్వదీయాం న హి శుల్కుదా వయమ్.”

అని కలదు. దీనికి మహాకవిపోతన,

క. అన్యుల యాచింపరు రా

జన్యులు సౌజన్యకాంక్షఁ జనుదెంచితి మీ

కన్య వేడెద నిమ్మా

కన్యాశుల్కుదుల మేము గాము నరేంద్రా.

అనివ్రాసి తనచమత్కృతిని దెలిపెను. “నిజధర్మవర్తినః” అను దానిని వదలకయుండిన బాగుండెడిది. రాజన్య లనుపదము నందే రాజ్యపాలకు లనునర్థము గలదుగానఁ బై వాక్యమునర్థ మిందిమిడియున్నదని తలంచుందురని నాభావము. గంభీర శాయముగల శ్లోకార్థమెల్లఁ జిన్నపద్యమున నిమిడించిరి. మెచ్చవచ్చు.

శ్రీకృష్ణుడు సత్యభామాదికాంతలం బరిణయంబగుట. 409

రాజాశ్రీహరిపలుకుల కలరి కరయుగము జోడించి
 బ్రహ్మాండనాథా! లోకమున నీకంటె గోరడగినవరుడు
 కలఁడా. సకల సుగుణభాముడవు. నీయంగమున శ్రీదేవి
 యనపాయినియై యున్నదికదా. నాభావ మేమనఁగాఁ బూర్వము
 సమయమొక్కదానిని జేసితిని. పురుషుల శౌర్యపరీక్షార్థము.
 కన్యావరపరీక్షార్థము. ఆసమయము ననుసరించి దుర్దాంతములు,
 దురపగ్రహములు నగు నేడుగోవుషములఁబట్టి కట్టివేయవల
 యును. దానిం జెల్లింపఁగోరి యెందఱో రాజకుమారు లగు
 దెంచిరి. దానిచే దేహములు చీల్చుబడఁగా వారు మృతినొం
 దిరి. ఈవఱకు నీచే నెందఱోవైరులు పోలియింపఁ బడిరి.
 నీవీర్యధైర్యాదులు త్రిలోకవిశ్రుతములు. శ్రీనాథా! నీవే
 నాకన్యక కభిమతుడ వగువరుడవు. అని యూరకుండెను.
 శ్రీకృష్ణుఁ డాసమయము నాకర్ణించి తనరూపమును సప్తప్ర
 కారముల విభజించి విలాసముగా వానింబట్టుకొని భగ్నశౌ
 ర్యములై యవి లోఁబడఁగా బంధించి తన్ననుసరించి యవి
 రాఁగాఁ గట్టివైచెను. అవిధముఁ జూడఁగా బాలుఁడుకొయ్య
 బొమ్మల బంధించినట్లుండెను. ఆయద్భుతకర్తృంబున కానందించి
 రాజు తనదుహితను భగవంతున కొసంగెను. విధియుతముగా
 నాగ్నజితిని వివాహమాడిన రాజపత్నులు తమకొమరిత కను
 రూపుఁ డగుపతిదొరకెనని పరమానందభరిత లైరి. అంతఃపుర
 మునఁ బురవరమున మహోత్సవములు సాగెను. రాజల్లునకు
 నపారధనంబుల, గోవుల, దాసీదాసజనంబుల, గజతురంగసృంద
 నంబుల నొసంగి కృతకృత్యుం డయ్యెను. అంత నాయపూర్వ

దంపతులు స్వందనము నధిష్ఠించి బలంబులు గొలుచుచు
రాగాఁ బ్రయాణము చేసిరి.

ఆవివాహవార్త నాకర్ణించి యంతకుమున్ను గోవుషం
బులచేఁ బొడువంబడి భగ్నవీర్యులై ప్రాణావశిష్టులై పాటిన
రాజు లాతురంబున నొక్కచోఁ జేరి హరినడ్డగించి శరవృష్టిం
గురియించిన నాదండిమగండు గాండివకోదండంబంది నారి
సారించి బాణఽరంపరల వారినెల్ల మృగేంద్రమల్బమృగంబులం
జంపుకైవడిఁ బొలియించి ద్వారకానగరంబుం జేరి * సత్యభా
మాలోలుండై సుఖంబుండి యితరపత్నుల కుల్లాసంబుఁ గల్పిం
చుచుండెను. అంత మంచిముహూర్తమున భద్రయనుకన్యను
బరిణయ మయ్యెను. ఆమె శ్రుతకీర్తిదుహిత. శ్రుతకీర్తి శ్రీకృ
ష్ణునకు మేనయత్త. కైకేయియనియు నాభద్రాదేవికి జేరు
గలదు. ఆపేరు దేశమునుబట్టి వచ్చినది. ఆమెను సోదరులు
శ్రీహరికొసంగిరి. భగవద్దర్శనకాలమున నామె కానుకగా నీయఁ
బడియెను. ఆవల మద్రదేశాధిపతిపుత్రకయగులక్షణాదేవియు
స్వయంవరకాలమున శ్రీహరిచేఁ గైకొనఁ బడియెను. ఆమె
సాధులక్షణముల నలరుట లక్షణావ్యయమును గాంచెను.
ఇట్లు లేడ్వారుభార్యలు శ్రీకృష్ణునకు సమకూడిరి. తొలిభార్య
రుక్మిణి. ఇవ్వీధమున నెనమండుగురఁ బత్నులంగూడి భగవం
తుండు ద్వారకానగరంబున సుఖంబుండెను.

మహాశయులారా ! ఈవివాహవృత్తాంతమును దెలుపు
నట్టి యీభాగమునందు విశేషము లేవియుండునని తలంతు

* పారబర్హ ముపాగృహ్య ద్వారకామేత్య సత్యయా, శేమే
యదూనాం వృషభో భగవాన్ దేవకీసుతః = అని మూలము.

శ్రీకృష్ణుడు సత్యభామాదికాంతలం బరిణయంబగుట. 411

రేమో? ఒక్కయద్భుతవృత్తాంతము కలదు. అది యెఱుంగఁ దగినదియే. తొలుదొలుత శ్రీకృష్ణమూర్తి రుక్మిణిని వివాహ మాడి పిదపఁ గొలఁదికాలముననే తక్కినయేడ్వార్షను బెండ్లి యాడెను. అష్టభార్యలైరి. వీరియం దెవ్వరికిఁగాని సపత్నియం దసూయయున్నట్లు కానఁబడదు. ఇందిదేమియు నద్భుతము లేదు. పతివ్రతలగు పురంద్రీమణులకుఁ బతివలచిన కాంతపై నసూయయుండదనుట తెల్లము. కాఁబట్టియే వారికి సాధ్వీ నామము చెల్లెను. కావుననే వారియానందమునకు గొఱంత లేకుండెను. తృప్తియే యానందమునకుఁ బ్రధానము. అదిలే కున్న నేవియుండినను లాభములేదు. భగవంతుఁ డందఱుకన్ని రూపములఁ బొడకట్టుచు నెవ్వరికిని మది శంకలేకయుండ నాయుంటనే హరి యుండునన్నవిశ్వాసమును గల్గించుచుండ నిక నసంతృప్తి వారికెట్లు కల్గఁగలదు?

శ్లో. “ఆత్మానం సప్తథా కృత్వా నృగృహ్లా లీలయైవ తా”
అని మూలము.

“బహ్వీనామపి యోషితాం సంపూర్ణవివాహం సంభో గయోగ్యస్యాస్య మితి సత్యాం ప్రత్యసాపత్నీప్రదర్శనార్థ మాత్మన స్సప్తథాకరణమ్” అని వ్యాఖ్య.

ఈభావమే యిందుఁ బ్రధానము. ఏలొకొ యీభా వము మహాకవిపోతన పద్యమునఁ గానరాకున్నది.

ఇ. చేలము చక్కగట్టుకొని చిత్రగతిఁ వడి నేడుమూర్తులై బాలుఁడు దారురూపములఁ బట్టెడుకై వడిఁ బట్టి వీరశా

ద్వూలుఁడు గ్రుద్ది నేలఁ బడఁద్రోచి మహోద్ధతిఁగట్టి యీ
ద్యౌ, భూపాలకులెల్ల మెచ్చ వృషభంబులఁ బరవ్రతసన్నిభం
బులఁ.

చూచితిరిగదా పద్యరత్నమును. ఏడుభాగములుగాఁ జేయుట
సత్యభామకు సవతి కలదనుభావము తోఁపకుండుటకొఱకే
యని శ్రీధరాచార్యులు వ్రాసిరి. రుక్మిణీప్రభృతులు భార్య
లుండఁగా సత్యభామను బేర్కొననేల? ఇందేవో రహస్యార్థ
ముండియే తీటవలయును. శ్రీధరాచార్యులభావము మనకేల?
అని కొందఱు దేవానాంప్రియులు పలుకుదురేమో? ఈ
యర్థము దృఢపఱచునట్టి మూలముకూడఁ గలదు.

శ్లో. “పారి బర్హముపాగృహ్య ద్వారకా మేత్య సత్యయా,
రేమే యదూనాం వృషభో భగవాన్ దేవకీసుతః.”

నాగ్నజితి బిలుచుకొని ద్వారకానగరమునకు వేంచేసి సత్య
భామఁగూడి సుఖించెనని పై మూలమునకుఁ దాత్పర్యసారము.
ఇట నాలుగుమాటలు వ్రాయకతప్పదు. నిష్పక్షపాతబుద్ధిచోఁ
బరికింపుఁడు. రుక్మిణి మహాలక్ష్మీయని, సత్యభామాదులు
సామాన్యమానవకాంతలని వెక్కుమందిభావము. ఆభావమే
నిశ్చయమగుచో రుక్మిణీదేవిఁగూడి సుఖించెననిచెప్పక నాగ్న
జితిం బెండ్లియాడి యామెను బిలుచుకొని ద్వారకానగరము
చేరి యామెఁగూడి సుఖించెననిగాని, భార్యలనందఱుఁగూడి
సుఖించెననికాని, రుక్మిణింగలిసి యానందించుచుండెననికాని
చెప్పక ద్వారకంజేరి సత్యభామనుగూడి సుఖించెనని యేల
మూలమునఁ జెప్పఁబడియెను? ఇందేమో రహస్యవిషయము

శ్రీకృష్ణుడు సత్యభామాదికాంతలం బరిణయంబగుట. 413.

కలదని మన మూహించుకూడదా? సారమిది. శ్రీకృష్ణునకు భార్యలందు సత్యభామపై నెక్కుడుప్రీతి కలదు. శతవత్సరములు శ్రీకృష్ణునితో విరహము కలుగఁగలదనుశాపము గాఢాదేవికిం గలదు. ఆమె దుఃఖపడఁగా శ్రీకృష్ణుడే నీకు స్వప్నమున దర్శనమిచ్చుచుండును. నిన్ను వదలియుండఁగలనాయని చెప్పెను. ఈవిషయము నీగ్రంథమాలికయం దింతకుముందే పఠించియున్నవారు కదా. దానఁ దృప్తి నొందఁజాలక సత్యభామగా మాపాంతరము నొందెననియు శాపానుభవమున కొకరూఁమునఁ దండ్రియింట నుండెననియు గ్రహింపవలయును. ఈవిషయము పారిజాతాపహరణ ప్రస్తావమున విశేషించి వ్రాసెదను. సత్యభామవారంభలఁ దీర్చుటకై యెంత ప్రయత్నమైనను శ్రీకృష్ణుడు చేయకమానలేదు. ఏల? శృంగారాధిదేవతకదా రాధిక. రాసక్రీడాలోలకదా రాధిక. రసికేశ్వరికదా రాధిక. శ్రీకృష్ణప్రాణాధికకదా రాధిక. కావున రుక్మిణికంటె సత్యభామ యెల్లవిషయములం దక్కువశక్తికలది. అని యూహించుట మిక్కిలి పొరపాటు. భాగవతాభిప్రాయ మట్టిదికాదనియు శ్రీకృష్ణునకు సత్యభామయం దెక్కుడుప్రీతి యనియు నమ్ముడు. మఱొక్కమాట. శ్రీకృష్ణపత్నులందుఁ దారతమ్యము గలదనిమాత్రము తలంపకుండు. అది మహాదోషము. శ్రీదేవీకళాసంభూతలే శ్రీకృష్ణపత్నులందఱని నమ్ముడు. శ్రీమహావిష్ణువున కొక్కశ్రీదేవియే పత్ని. ఒక్కొక్కయవతారమున నొక్కొక్కనామమునఁ బత్నియగుటకు నవతరించును. ఒక్కొక్కకోరికను దీర్చుకొన శ్రీకృష్ణావతారమున నెన్నియో రూపముల నవతరించెను. పదాలు వేలమందిని భగవంతుడు

పెండ్లి కూడెనన్న కథయం దిదియేరహస్యము. త్రిమూర్తులకుఁ బలుపురుపత్నులు లేరు. వారెల్ల నేకపత్నీవ్రతులే. ఈయవ తారమున నాశ్రీకాంతయే భగవత్సేవార్థ మిన్నిరూపములఁ గైకొని శ్రీహరిని సేవించెననిభావించి వారి నెల్ల సేవించి పూ జించుట మనకుఁ దరణోపాయము. అంతియకాని జారుడు, చోరుడు, వంచకుడు, అని శ్రీకృష్ణుని దూషించుట సంసార సాగరనిమజ్జనోపాయము. అట్టివాఁడు మరల నెప్పుడేని సంసార జలధినుండి వెలికి రాజాలడు. కావున నట్టిపాపమునకుఁ బాలు పడక శ్రీహరిపాదారవిందముల సేనింపుడు. ఇంక నీవిషయ మును జర్చింపమాని యవ్వలిచరిత్రమును వ్రాసెదను. స్యమం తకమణి సత్రాజిత్తున కొసంగినపిదపఁ దన్తణిచరిత్ర మించుక గలదు. దానిని వ్రాసినఁగాని యాకథనుండి తెలియఁదగునీతి బోధపడదు. కాన నాచరిత్ర శిష్టభాగమును వ్రాసెదను. ఈ కథమొదట బాండుకుమారులచరిత్రము నత్యల్పముగా వ్రాయక మానరాదు. కాన దానింజేర్చెదను.

— శతధన్వంతుఁడు స్యమంతకమణి నపహరించుట. —

* పాండురాజకుమారు లగుధర్మజ భీమార్జున నకుల సహదేవు లైదుగురు కడుం జిన్నవారు. పాండురాజు శాపవశ మున మృతినొందెను. రెండవభార్యయగు మాద్రీ యతని సహగమననియమముని యనుసరించెను. తండ్రిలేని పిల్లల యిరి. కుంతిదేవి యొక్కతయే వారి నెట్లోపెంచుచుఁ బర్యవర్త మునందే యుండెను. ఆవార్తనాలకించి ధృతరాష్ట్రుఁడు సదుబ్ధి

* ఈకథ శ్రీభాగవతము దశమస్కంధము. ౫౭. ఆధ్యాయమునుండి సంగృహీతమని యెఱుంగవలయు.

నూనియే విదురుడు భీష్ముడు తనకాలోచనము చెప్ప సమ్మతించి పర్వతమున వసించుసోదరత్నపుత్రులను బిలిపించి కుంతినూరార్చి వగవుడుగురునితెల్పి కుమారులఁ గ్రుచ్చియెత్తి స్వపుత్రులంబోలె గారవించి హస్తినగరమునందే యునిచి పోషించుచు వారిననుదినము తడివిచూచుచు నుండెను. భీష్మ విదురులు విశేషించి వారికుశలముల నరయుచుండిరి. కొలఁది దినము లెట్లె హాయిగాఁ గడచినవి.

పాండుకుమారులు నగరము జొచ్చినదాదిగా దుర్యోధనునకుఁ బట్టిరానియాగ్రహము వారిపైఁగల్గెను. వారు దేవాంశసంభూతులనియు, గుణనిధులనియు, నెల్లరు వారింజేమించుటయే దీనికిం బ్రధానకారణము. వీరువృద్ధియైనఁ దనగౌరవము దక్కదన్నభీతి యాతనిమది నాటెను. కావున వారినిం జంపింప వలయున్న యాశయము తోడనె పాడసూపెను. రాజ్యము నార్జించి దిగ్విజయముచేసి యాచంద్రార్కవిఖ్యాతిని సంపాదించినది పాండురాజుని యెల్లరకుం దెలియుటయు నొకకారణము. ప్రజ లీయభిప్రాయము గలవారయినయెడలఁ దుదకు రాజ్యమంతయు ధర్మరాజుపాలఁ బడు నేమో యన్నయనుమాన మాతనికిం గలిగినది. ఇవన్నియుం గలిసి యొక్కమా తాతని నుత్తలంపడఁ జేయసాగినవి. అల్పమతియు, దురదృష్టవంతుడు నగుదుర్యోధనుఁ డేమిచేయఁగలఁడు? పాప మాదురూపాలకు లొంగిపోయెను. దానికిఁదోడు సోదరుఁ డగుదుశ్శాసనుఁ డతని యూహలను బలపఱచువాఁ డయ్యెను. తక్కుంగల తమ్ములందఱును దుర్యోధనునిమాట కడ్డముచెప్పునట్టివారు కారు. అఖండైశ్వర్యము తోడుపడినది. చక్రవర్తిత్వ మలవడ నున్నది.

ఇట్టిసెతలొ వాఁ డేమిచేయఁగలఁడు? విధియు నాతనినదృశ్య పాశములు కింతమునకుఁ దగిలించి త్రిప్పుచుండెను. పాపమాలఘుబుద్ధి యింక నేమిచేయఁ జాలును? దురూహ లెన్ని గలవో యన్నింటికిని దనమదిఁ జోటిచ్చి హాయిగా విహరింపుఁడి యని యాదరించెను. కావున ననుక్షణము పొండుకుమారులఁ బోలించు పెట్టనునాలోచనమే కాని వేటొక్కయాలోచన మాతనికే గలుకకుండెను.

యశావనం ధనసంపత్తిః ప్రభుత్వ మవివేకితా,

ఏకైకమవ్యవస్థాయ కీము యత్ర చతుష్టయమ్.

అను ప్రాక్తనసూక్తి తప్పదుకదా. ఇన్నియు నాతనికిం గలవు. వానరము మధుపానముచేసివృశ్చికదష్టమై గ్రహబాధావృతము కాఁగా నెట్టిచేష్టలఁజేయునో యట్లే దుర్యోధనుఁడు ప్రతిక్షణ మాలోచింపసాగెను.

పురుషునకు బ్రాయికముగాఁ బదాటువత్సరములనుండి యిరువదివత్సరములవయస్సు వచ్చులోపలనే వానిబుద్ధి సన్తార్థమునో దుర్మార్గమునో చరించుట కలవాటుపడును. ఆయల వాటును దప్పించుట శక్యముకానిపని. ఇది లోకాచారము. ఇట్టులుండ దుర్యోధనునకు విధివశమున దుర్బుద్ధి జన్మముదొట్టి పట్టుపడినది. దానినెట్లు మార్చుకొనుశక్తి వానికిం గల్గును? మఱివొరు దానిని మార్చఁగలరు? దానికిం దగునొషధము లేదు.

“శ్లో. శక్యోవారయితుం జలేన హుతభుక్ఫలేణ సూర్యాతపో నాగేంద్రో నిశితాం కుశేన సమదో దండేన గోగర్దభౌ,

వ్యాధిరేఖపడసంగ్రహైశ్చవివిధైర్నంతప్రయోగైర్విషం
సర్వస్యాపగమస్తిశాస్త్రవిహితంమూర్ఖస్యనాస్త్యాపగమ్.

అని భర్తృహరియుఁ దెల్పియేయున్నాఁడు కదా. ప్రతిక్షణము నందు నాదు లోచనము ప్రబలుచుండెను. మఱికొందఁ జర్థలుబ్ధు లందులకు నాయపడ సిద్ధపడిరి. అప్పటికి భీముఁడొక్కఁడుఁడే బలవంతుఁడని తనకంతకుఁడని తోచినందున ముఁడువానిం బొలియించిన నందఱు నవ్వలఁ జంపవచ్చుననియు నొక యాలోచన ముదయించినందున భీమునకు విషమును బెట్టించియు జలములం ద్రోయించియుఁ బాములచే గఱపించియు నింక నెన్నియోముసాయప్రయోజనములచే జంపింపఁబూనెనుగాని యవి నిరర్థకము లయ్యెను. ఇంకను ఘోరకార్యములు చేయఁబూనిన భీష్ముడు లెటుంగుదురనుభీతి యాదుర్యోధనునకుం గల్గెను. కావున స్థలాంతరమునకు వారలం బంపుత్రయ త్నము చేయఁబూని తండ్రితో నెన్నియోభంగులం దెల్పి వారిని వారాణసికిం బంపి యందు నివసించునట్లు చేయించెను.

కాశీనగరమునందు గృత్రిమభవనము (లక్కయిల్లు) కట్టించుట అందుఁ బాండవుల నుండునట్లుచేయించి యర్ధరాత్రమున దాని కగ్నిసంస్కారము చేయునుసాయము తెల్పి యేవురుకొడుకులు గలతల్లి నందుంచుట యెట్లొ విదురనకెఱుకపడియెను. ఆగృహనిర్మాణ మచిత్రము. దానికుపయోగించిన పరికరము లగ్నిజ్వాల యంటినమాత్రమున నెల్లయెడల నం.

టుకొని భస్మమగునట్టివి. అందుఁ బాండవులదహించుట సులభము. అగ్నియిడిన వారు తప్పించుకొనిపోవుద్వార మం దమ ర్పఁబడియె అను నీవిషయములుకూడ విదురునకుం దెలిసెను. దాన నతఁడు పాండవుల నచ్చటికింబంపుట తగవుకాదని ధృతరాష్ట్రునకుం దెల్పి ఫలముగానక ప్రయాణకాలమునందు సాగనంపబోయి ధర్మరాజున కావృత్తాంతమును దెల్పి చేయఁదగు ప్రక్రియ నుపదేశించి తా నెటుంగనట్లు హస్తినపురమునఁదేయుండెను. ఈదుష్కార్యము సాగునన్న వార్త మత్స్యరికిని దెలియకుండెను.

పాండవులు కాశీనగరమును జేరి పౌరుల నానందవార్ధి నోలలాడించుచుఁ దత్తేమంబుల నేకోరుచు నం దుండిరి. ధర్మజుఁడేమటుపాటులేక విదురానుమతంబున జాగరూకుఁడై గృహంబున కనలంబు దరికొల్పుదినంబు నెటుంగుం గావునఁ గనిపెట్టియుండెను. నగరము సంతోషమయమై యుండెను. నియమితదినము సమీపించెను. “అత్తానం సర్వధారక్షేత్” అన్నసూక్తి ననుసరించి యాదినమున నప్పనికి నియమితులగువారు జాగరూకు లగుటకుముందే భీమున కవ్వార్తం దెలిపి దవానలంబు దరికొలుపం బంచి నిర్గమనద్వారంబు రహస్యముగాఁ దెలిపెను. భీముం డన్నమాటను దాఁటువాఁడు కాఁడు కావున మేల్కొనియుండి యర్ధరాత్రము కాకముందే యనలంబుముట్టించి తల్లిని సోదరులను బిలుచుకొని రహస్యభూవివరమార్గంబునఁ గాశీనగరమును దాఁటిపోయెను. ఆ లాఠాభవనము భస్మమయ్యెను.

నాగరకు లాఘోరకార్యమునకుం బెల్లుచింతిల్లిరి. అం దేవురు కొడుకులు నొక్కతల్లియుఁ గాలియుండిరి. ఆకారములఁ బోల్ప వీలులేకుండెను. పంచపాండవులు దగ్ధులైరనియే వారు తలంచిరి. అనాఁడు కాశికానగరము దుఃఖాలయమై యుండెననుట కావంతయు శంకయుండదు. ఆవార్త కరినగరపీఠుల వెల్లివిరి సెను. ఎల్లరును గోడుగోడున నేడ్చిరి. ధృతరాష్ట్రుఁడు మూర్ఖిల్లి మృతప్రాయుఁ డయ్యెను. దుర్యోధనాదు లానందపరవశు లైరి. విదురుఁడు చింత నభినయించెను. భీష్మాదులు దుఃఖించిరి. అదు ర్వాత్త యెల్లకడల వ్యాపించె. ద్వారకానగరమున మ్రోగెను.

అర్యులార! ఇంతదనుక నీకథ వ్రాయవలసివచ్చినది. ఇంక శ్రీకృష్ణచరిత్రము నాలకింపుఁడు. పాండవులు లాఠాగృహమున దగ్ధులైరన్న వార్త విని శ్రీకృష్ణుఁడు తాను సర్వజ్ఞుఁడయ్యును బాండునందనులు దగ్ధులైరనుటకు దుఃఖించినట్లు నటించి యాక్షణంబ బలరాముంగహడి కురుదేశముల కరిగెను. కరినగరంబున భీష్మద్రోణులను విదురుని గాంధారిని గాంచి వారు మిగుల వగలఁబొగులఁగా దానును దుఃఖించెను. వారి నూఱుడించెను. కరిపురంబునఁ గలవారల వగపుడిపి కొలది దినము లందేయుండెను. బలరాముఁడు శ్రీకృష్ణుఁడు ద్వారకానగరంబున లేకుండుటెఱిగి యిదియ సుసమయమని తలంచి యక్రూరకృతవర్తులు శతధన్వునిం గాంచి యోయీ సత్రజిత్తు మొదటినుండి మనకిత్తునని వాగ్దానముచేసి కన్యారత్నము నీయక కృష్ణున కొసంగెను. అతనికి న్యాయముకలదా? మృతుఁ

డగు ప్రసేనునిసోదరుని వెదకనైన బోయెనా? ప్రసేనుడు చావవలయుననియే యాతనిభావము. కావున సేయిపాయము చే నైన సత్రాజిత్తునుండి స్యమంతకమును బరిగ్రహింపుము. అని పలు భంగులఁ బుకొల్పిరి. శతధన్వుఁ డామాటల కాగ్రహించి యారేయి సుఖసేద్రచేయు సత్రాజిత్తును బశువును గటికివాఁడు చంపునట్లు దుర్వృత్తిం బొలియించి యాతని భార్యలు వాపోవుచుండఁగాఁ గరుణ యించుకంతయు లేక యామణిని దీసికొనిపోఁగాను.

సత్యభామ హతఁడగు పితరునిదిలకించి హతచేతనయై తండ్రి! చంపఁబడితివె యని యాక్రోశించి యాక్రోశించి తనకు మృతి వాటిల్లినట్లు దుఃఖించి దుఃఖించి యాకళేబరమును దైలద్రోణియఁ దునుకొని బంచి కాపాడఁదగువారి నియోగించి కరిపురంబున కరిగి స్వజ్ఞఁడగు ప్రాణనాయకునకుఁ బరితపించుచిత్తముతోఁ దన సత్యవధవార్తను దెలిపెను. * రాజకృష్ణులీశ్వరుఁ యును న సమ్యులయాచారమును బొటించి సత్రాజిత్తుమృతికై వగచి పహత్యరకష్టము కలిగినవారిచందము నభినయించి యప్పుడ సత్యభామాసహితుడై యన్నంగూడి ద్వారకకుఁ బయనమై కోకయప్రయాణంబుల ద్వారకానగరంబుం బ్రవేశించి శతధన్వుఁ జంపుటకు స్యమంతకమణిని దెచ్చుటకుఁ గృతనిశ్చయుం డయ్యెను. శతధన్వుఁడు శ్రీకృష్ణసంకల్పము

* తదాకర్ణ్యేశ్వరౌ రాజన్మనుసృత్య నృలోకతామ్=అని మూలము.

నాలించి యిది నన్నుం జంపకమానడని నిశ్చయించి భీతి తన్నుం బురికొలుపఁగాఁ గృతవర్తకడకుం జని తనస్థితిం దెలిపి సాహాయమును యాచించెను. ఆతని యాశయమెఱింగి యా కృతవర్తయుఁ దనశక్తిహైన్యమును దెలుపుచు నయ్యా యీ శ్వరు లగు గామకృష్ణులకుః బ్రతికూలకార్యమునుజేయ నే నెంతవాడను? వారి కపకారమొనర్చి యెవ్వఁడు బ్రదుకఁ జాలును? కింసుఁ డామహాత్ముల కపకారమొనరించి తనయనుచు రులతో నీలోకమును వదలెను. మహాబలశాలి యగుజరాసం ధుఁడు పదునేడుపర్యాయములు చతురంగబలంబులఁ గూడి వచ్చి తుదకెల్లరం బోఁగొట్టుకొని విరభుడై పోయెను. కావున వారిరూర్కొన నాకుఁ దరముకాదు. అనిపలుక నతనికడ నిరా శుడై యక్రూరునింటికిం బోయి తనదైన్యమునుదెలిపి సహాయమును నూచించెను. అక్రూరుఁడును రానుకృష్ణులఁ దలంచి భయంపడుచు వారిరూర్కొన నాకు శక్యమా? ఆ యూహ వదలుము. శ్రీకృష్ణుడన భగవంతుఁడు సుమా? ప్రపంచమును విలాసమునఁ బుట్టించుచుఁ బోషించుచుఁ బోలి యుజేయుచు నుండును. ఆ మహనీయుని చేష్టలు బ్రహ్మాదులకేఁ దెలియ శక్యముగానివి. ఆకృష్ణమాయ లోకములనెల్లను మోహింపఁజేయును. ఏడువత్సరములబాలుడై కృష్ణమూర్తి గోరక్షణముచేరుఁ బర్వతము నొకచేత నెత్తెను. కూటస్థుఁ డన్న నీశ్వరు డన్న నద్భుతకర్తుడన్న ననంతుడన్నఁ గర్తృసాక్షి యన్న నా శ్రీహరియే. ఆపరమేశ్వరునకుఁ ద్రికాలములయం

దును నమస్కరించుచుందును. భగవంతునితో ద్వేషింపఁగల వారు గలరా? కావున మాసాయము నాశింపక వేటుమార్గమును జూచుకొనుము. నన్నే నమ్మి యిటు నుండకుము. అని నిరాశునిగా నొనరించెను.

అంత శతధన్వుఁ డాయిద్దఱు తన సాయపడఁజాలమని తెలుపఁగా నేమియుఁదోచక తల్లడిల్లుచు నాస్యమంతకమణి నక్రూరునింట నునిచి శతయోజనదూరంబుఁ గొనిపోవఁజాలు నాజానేయంబు నధిష్ఠించి పరుగిడెను. గరుడకేతనంబగు నరదం బెక్కి రామకృష్ణు లాశతధన్వుని వెంటనంటి పోయిరి. ఆయర దము జవమునఁబాఱఁగా వా రతివేగమున నాతనిఁ జేరఁగల్గిరి. మిథిలానగరోపవనమున శతధన్వుఁడు తన్నుఁ జంపవచ్చు రామకృష్ణులం గాంచెను. ఆతనియశ్వము పరుగిడఁజాలక యలసి యటఁ బడిపోయెను. దానివదలి యాశతధన్వుఁడు పాదచారియై భీతిచేఁ బరుగిడసాగెను. శ్రీహరియు నరదంబు డిగి పదాతియై యాతనిఁజేరం బరుగిడి చక్రముం బ్రయోగింప నది వానిశిరము ఛేదించెను. కృష్ణుఁ డాతనివస్త్రముల నాస్యమంతకమణి యుండునని వెదకెనుగాని యందది దొరక దయ్యెను. మరలి యన్న కడకువచ్చి నందనందనుఁడు మణిదొరక దయ్యెను. వృథా శతధన్వుం బొలియించితిని. వానికడ వెదకి తిని. దానిచిహ్నముకూడఁ గానరా దయ్యెను. అన బలరా ముఁడు దాని నెవరికడనో దాచియుంచెనని తోచెడిని. నీవు యగరమునకరిగి మణి నన్వేషింపుము. నేను వైదేహునిం జూడఁ

బోయెదను. ఆతఁడు నాకుఁ బ్రాణమిత్రుఁడు. అని పలికి శ్రీ కృష్ణుని ద్వారకకుం బంపి బలరాముఁడు మిథిలానగరమును బ్రవేశించెను. రామాగమనము నెఱింగి వై దేహుఁడు ప్రీతుఁడై యెదురువచ్చి యర్ఘ్యపాద్యాదికము లగునాతిథేయవిధులం బూజించి విడిది కల్పించి యం దునిచెను. ఆతనిసత్కారముల కానందించుచు నందు రాముఁడు కొన్నివత్సరములుండెను. * ఆవార్తనాలకించి దుర్యోధనుఁడు చనుదెంచి జనకునిచేఁ బూజింపఁబడి బలరామునొద్ద గదాయుద్ధపద్ధతుల నేర్చుకొనుచుండెను.

శ్రీకృష్ణుఁడు రామాజ్ఞనంది ద్వారక కేతెంచి ప్రియురాలగు సత్యభామకుఁ బ్రీతికలుగునట్లు శతధన్వనిమృతియు మణి దొరకకుండుటయు నెఱింగించి యామె వగవకుండఁ జేసి చచ్చినసత్రాజిత్తునకుఁ జేయఁదగిన యార్థవైహికముల సక్రమముగాఁ జేయించెను. అక్రూరుఁడు కృతవర్తయు శతధన్వని వార్తనాలకించి బెగడి చిత్తములు త్వరపెట్టి ద్వారకానగరమును వదలి పెక్కుయోజనముల దూరమునకుం బోయి యందుండిరి. అక్రూరుఁడు ద్వారకను వదలిపోఁగా నగరవాసుల కెల్ల శారీరమానసికతాపములు దైవికములు భౌతికములును గల్గెను. వారెల్ల శ్రీహరిం గానవచ్చి యిట్లు విన్నవించిరి. నందనందనా! మహామునుల కాశ్రయండవగు నీవున్న యీ తావునననావృష్టిప్రభృతిపీడలు గల్గుచున్నవి. ఏలాకో తెలియఁజాలకున్నారము. పూర్వము కాశీశ్వరుఁడు వృష్టి గురియక

* తతోఽశిష్యద్గదాంకాలే ధార్తరాష్ట్ర స్సయోధనః, మానితకప్రీతియుక్తేన జనకేన మహాత్మనా = అని మూలము.

హఁగా శ్వేఫలునిం బిలుచుకొనిపోయి తాకన్యక యగు గాంది నాతనికొసంగి సత్కరించెను. ఆవల వర్షములు గురిసెను. ఆతనికుమారుఁ డగునక్రూరుఁ డంతటివాఁడు. మహాతపాధనుఁడు. కావున నతఁడు మరలివచ్చెనేని యీశ్వరితాపములు తొలఁగును. వృష్టి గురియును. వేవేగ యతనిం బిలుపింపుమాయని ప్రార్థించిరి. వారిపలుకుల నాలకించి ప్రజాహితముచే యుట పరమధర్మము కావున నప్పుడే దూతలంబంచి యాయక్రూరుం బిలువనంపి యతనిసత్కరించి యిట్లు పలికెను. అక్రూరా! దానపతీ! శతధన్వఁడు పాతీపోవునపుడు స్యమంతకమణి నీయింట నునిచిపోయెను. ఆవిషయము నే నెఱుంగుదును. సత్రాజిత్తునకుఁ గొడుగులు లేరు. ఆతనిదుహితలెల్ల నపరకర్తము లాతనికొచరించి ద్రవ్యమును, ఋణమును విభజించుకొన నూహించియున్నవారు. సత్రాజిత్తు దుర్మరణంబు చెందినాఁడు. తచ్చాంతికై వలయుక్రియల జరపవలయు. స్యమంతకమణి నాకువలదు. నీవ యుంచుకొనుము. గూయన్నరాముఁడు నన్ను నమ్మకున్నవాఁడు. బంధువులు నట్లే యున్నవారు. కావున వారికి విశ్వాసముపుట్ట దానిం జూపుము. నీగృహమున ననవరతము బంగారు వృద్ధియగుచుండఁ గలదు.

అని శ్రీహరి సామనాక్కులు పలుకఁగా నక్రూరుండు తనవస్త్రంబు సంచలంబున ముడిచియున్న యామణిని బ్రదర్శించి శ్రీహరికి సమర్పించెను. ఈఘట్టమున శ్రీభాగవతమున,

“శ్లో. ఏవం సా మభిరాలభ్య శ్శ్వపలఁ తనయోమణిమ్,
ఆదాయవాససాఛన్నం దదౌ సూర్య సమప్రభమ్.
స్యమంతకం దర్శయిత్వా జ్ఞాతిభ్యో రజ అత్తసః,
ప్రమృజ్య మణినాథూయ స్తస్మై ప్రత్యర్పయత్ప్రభుః.”

అని వ్రాముఁబడినది. ఈ రెండుశ్లోకములకు మహాకవిపోతన,
ఉ. సంతసమంది బంధుజనసన్నిధికి హరి తెచ్చిచూపె న
శ్రాంతివిభాసమానఘృణిజాలఁలాయితభూసభోంతర
ధ్వాతము హేమభావచయవర్షణవిస్మితదేవమానవ
స్వాంతముఁ గీర్తిపూరిత దిశావలయాంతము నాస్యమంత
[ముక్.

కం. చక్రాయుధుఁ డీక్రియఁ దన
యక్రూరత్వంబు జనులకందఱకును ని
గ్నక్రమి గఁ దెలిపి క్రమ్మఱ
నక్రూరున కిచ్చె మణిఁ గృపాకలితుండై.

అని వ్రాసిరి. సూర్యసమప్రభమ్=అను విశేషణమున కంతటి
పద్యమును ముచ్చటగా వ్రాసిరి. అంత్యస్రాసాలంకారమున
మహాకవి కెంతమక్కువయో యది తేటఁజుచును. అంత బంధు
వులందఱు సంతసిల్లి మణివిషయమున శ్రీకృష్ణనియం దవిశ్వాస
మునుమాని నెమ్మది నుండిరి ఇది ఛగవంతుని దివ్యశక్తిప్రదర్శ
కము. ఈగాథను బఠించినను వినినను దుర్యశములంబౌసి యిష్ట
వాంఛలం బొందుదురు.

మహామతులారా ! స్యమంతకమణిచరిత్ర మీకథతోఁ బూర్తియయ్యెను. దీనియందుఁ గొన్నిరహస్యార్థములు గలవు. వానినెఱింగినఁగాని మానవులు వృద్ధిని గాంచఁజాలరు. కృష్ణుఁడు ముందు రాఁదగుకర్తము నాలోచించియే కరిపురంబున కరిగెను. అత్తఁటి గృతవర్తయు నక్రూరుండును శతధన్వనిఁ బురికొల్పిరి. సత్యభామను మనకిత్తునని చెప్పుచు సత్రాజిత్తు డే కృష్ణున కిచ్చె ననిరి. మణిని గ్రహింపుమనిరి. వాఁ డందులకొడంబడి నిద్రపో వునపుడు సత్రాజిత్తుని బొరిగొనియెను. స్యమంతకమణిని గైకొనిపోయెను. దానిచేఁ గృష్ణు నాగ్రహమునకుఁ బాత్రుఁడై చచ్చెను. తన్నుఁ బురికొల్పినవారు తన మృతిసమయమునఁ దోడ్పడఁజాలక పోయిరి. ఇదియే కథాసారము. అక్రూరుండు శ్రీకృష్ణభక్తుఁడు కదా. అతఁడేల శతధన్వని బ్రోతనహించె నన్నశంక కొందఱికిఁ గలుగకమానదు. అతఁ డంతటిమూర్ఖుఁడా యనియుఁ గొందఱు అడుగఁబూనుదురు. కాని తత్త్వమారయకయే యిట్లు ప్రశ్నింతురని నాయాశయము. అక్రూరుండు పరమభక్తుఁడు. యమునాజలములందును రథమునందు నొక్కసారి రామకృష్ణులం గాంచినప్పడినుండి వారిని భగవంతులనుగా భావించెనే గాని సామాన్యులనుగా భావించిన వాఁడు కాఁడు. ఎన్నియో విశేషకృత్యములు భగవంతుండు చేయఁగాఁ గన్నులారఁ గాంచినవాడే. అయినను సత్యభామా విషయమునను స్యమంతకమణివిషయమునను వానిమనస్సు మాఱిపోయెను. ఏల? కనకము కాంతయు లోకమున నెట్టివారి

నైన ముగ్ధులఁ జేయును. పరాశరాదులు విభ్రాంతులై రస నికఁ
దక్కుంగలవారిమాట లిట నేటికి? కావుననే భర్తృహరి,

“శ్లో. తావదేవకృతినాం హృదిస్సుర
త్యేష నిర్తల వివేకదీపకః,
యావదేవ న కురంగచక్షుషాం
తాడ్యతే చపలలోచనాంచలైః.”

అని వివరించెను. మఱియు,

“శ్లో. స్థితేన భావేన చ లజ్జయాభియా
పరాజ్ఞుఁడై రర్థకటాక్షవీక్షణైః,
వచోభిరీర్ష్యాకలహేన లీలయా
సమస్తభావైః ఖలు బంధనం స్త్రియః.”

అనియుఁ దెలిపెను. ఆహా! ఎంతవిజ్ఞాఁడు? ఎంతరసికుఁడు?
ఎంతటిధీరుఁడు? కనకలోలుపత్వమును గుఱించి యామహా
కవియే,

“శ్లో. భ్రాంతం దేశమనేకదుర్గవిషమం ప్రాప్తం న కించిత్ఫలం
త్యక్త్వా జాతికులాభిమాన ముచితం సేవాకృతా నిష్ఫలా,
భుక్తం మానవివర్జితం పరగృహే ష్వాశంకయాకాకవ
త్ప్రప్ణే జృంభసి పాపకర్తనిరతే నాద్యాపి సంతుష్యసి.”

అని తేటపఱచెను. ఏవాఁడు కాంతాకాంచనములపై నాశ
మానుకొనునో వాఁడే ధన్యుఁడని పెద్దలభావము. మహాత్ములు
దివ్యదృష్టిగలవారు. కాఁబట్టియే విషయలోలత తొలఁగింప
రానిదనియు సుదుర్జయమనియుఁ బూర్వకర్తపరిణతిచే నది

లభింపవలయుననియుఁ దెల్పిరి. అక్రూరుఁడు తొలుదొలుత శతధన్వుఁడు తనకు సత్యభామనిచ్చునని తలంచువారిలో నొకఁడని తెలియనయ్యెడిని. ఆమె కృష్ణపత్ని కాఁగా దాని విషయమును మాని సత్రాజిత్తువైఁ గల యీర్ష్యచే శతధన్వుఁడు తనకన్న బలవంతుఁడు కానఁ గృతవర్తనుగూడి స్యమం తకమణినైనం బరిగ్రహింపుమని ప్రోత్సహించెను. ఆతఁ డట్లే యొనర్చెను. తునకాతఁడు రక్షింపుమా యని వేడఁగా నక్రూరుఁడు జ్ఞానియై భగవంతునిశక్తి నారసి నేనందుల కశక్తుఁడ ననియె. కర్మ యేయేకాలమున నెవ్వరెవ్వరి నెల్లెట్లు త్రిష్ఠనో వా రట్లే తిరుగుచుందురుగాని స్వతంత్రులు కాఁజాలరనియుఁ గర్మమే బలవత్తరమనియు నెంతటివారినైన నది మాటుత్రోవలఁ ద్రిప్పఁజాలుననియు నీకథనుండి మనమెఱుంగవలయు. ధనాశను వదలిరఁగాని మనశ్శాంతి కలుగదనియుఁ దెలిసికొనవలయును. ఎంతదనుక మనశ్శాంతికుదురదో యంత దనుక భగవంతుని యవ్యాజప్రేమమునకుఁ బాత్రులము కాఁజాలమని యెఱుఁగుట సముచితము. ఇట్టి సాధుమార్గముల నీకథ మనకు బోధించుచున్నది.

ఈస్యమంతకచరిత్రమును జతుర్థీచంద్రదర్శనము కలుగఁగాఁ దద్బాధానిరసనార్థము పఠింతురు. దీనియందు భగవంతుఁడు తనపై నన్నకు బంధువులకుం గల్గినయనుమానమును దొలఁగించెను గాన దీనింబఠించిన కళంకములు, దుర్యశములు తొలఁగుననివారితాత్పర్యము. అట్టి వీకథను బఠించినంతమాత్రమునఁ

దొలగవని నాయాశయము. భగవంతుడు తనకృత్యమున నించుకంతయైనఁ బ్రమాదము నొందలేదు. అట్లే మనముకూడ సద్వర్తనమున కలవాటుపడినచో దుర్యశములు తమంతన తొలఁగును. దూషించువారి నోరులడంగును. వారు మనపాపములను బంచుకొందురు. కావున నాక్షేపించువారు మనకు మిత్రులనిభావించిన మనమనస్సు పరిశుద్ధమగును. అట్టులౌట మనమితరుల నాక్షేపింపక వారిదుష్పరిత్రములఁ దలంచుచుండక వారి సాధుచరితముల స్మరించినచో వారిపుణ్యములఁ గైకొనఁజాలుదుము. సులభమార్గమున మనకనంతలాభము కల్గుచుండ నామార్గము నవలంబింపక వృథా బరులపాపముల నార్జింపఁ బ్రయత్నముచేయనేల? ఏవిధముననైనను బరదూషణము హానికరము. పరభూషణము శ్రేయోకరము. ఇది చలంపని సిద్ధాంతము. పరదూషణము దైవదూషణము వంటిది. కరుల యభ్యుదయము నోర్చుట భగవత్సేవ వంటిది. కావున నొక్క గవ్వయైన వ్యయముచేయకయుండ నించుకంతయు దేహశ్రమముపడకయుండ మహాపుణ్యము లభించునపుడు మనచూమార్గము నేల యాశ్రయింపఁగూడదు? అందును గలికాలమునఁ బుణ్యమార్జింప శక్యమేగాదు. అట్టి యీకాలమున నిర్మలచిత్తమున దినమునం దొకక్షణకాలమైనను భగవత్సేవ శక్త్యనురూపముగఁ జేయుట సర్వయజ్ఞములు చేసినట్టి దగును. ఈకార్యమునందు భూతహింసచేయ నక్కఱలేదు. భగవంతుని శ్రమములకుం బాలై యార్జింప నక్కఱలేదు. ఇంటనున్న విత్తము

ను వ్యయింప నక్కఱలేదు. శాంతమూని క్షణకాల మేకాంతముగాఁ గూరుచుండి విషయేచ్ఛలకు లోనుగాకయుండఁ జిత్తమును శ్రీహరిపాదారవిందములఁబయిం జేర్చుటయే చాలును. ౨దియే షరమపురుషార్థము నొసంగును. ఉత్తమశ్లోకులఁ జేయును. ఇంతకంటే వేఱుసులభమార్గము కలియుగమునఁ గానరాదనుట సత్యము.

మహానుభావులారా! ఈప్రకరణమును ముగించుచు నాల్గుమాటలు వ్రాయఁదలంచితిని. కాలమిది దుర్భరముగా నున్నది. దాంభికులు విచ్ఛలవిడిఁ దిరుగుచున్నారు. కొందఱు కౌపీనమాత్రవేషులు. కొందఱు దిగంబరులు. కొందఱు విభూతి పరిలిప్తసర్వాంగులు. మఱికొందఱు ఋర్ధ్వపుండ్రాంకిత ద్వాదశతనుస్థులు. ఇంకనుగొందఱు దండకమండలత్యాగులు. మఱియుఁ గొందఱు సర్వసంగపరిత్యాగులు. ఇట్లు నానాభంగుల మహాత్ములు కనఁబడుచున్నారు. ఒక్కొక్కరును బరులను బరమతములను దూషించువారే. ద్రవ్యాశాతత్పరులే. అహంకారతపోధనులే. యోగీశ్వరులే. వీరికి ఇంచుకయైన మనశ్శాంతి కలదా యోజింపుఁడు. వీరు చేయువంచనలకుఁ బారముగలదా యోజింపుఁడు. వీరు నిర్మలచిత్తులా తలంపుఁడు. ఇక్కాలమునఁ బ్రతివాఁడును శిష్యుల సంపాదించఁ బ్రయత్నించును. శిష్యుల కడ దీర్ఘోపన్యాసములఁ జేయుచుండును. శిష్యుఁడు సర్వద్రవ్యమును గురువున కర్పించినఁగాని ముక్తిదొరకదని పలుకుచుండును. వీరిమనస్సున భక్తిలేదు. ద్రవ్యాశ కలదు. వీరియుప

న్యాసముల విని మనము చెడరాదు. వీరిమాటలవలన భక్తి నశించును. వీరే తరించినట్లు చేయుదురని మనమాశించుట వెట్టితనము.

బ్రహ్మణ్యాధాయ కర్తాణి సంగం త్యక్త్వా కరోతి యః,
లిప్యతే న స పాపేన పద్మపత్ర మివాంభసి.

గీత. ౫ ఆ. ౧౦ శ్లో.

అను భగవదుక్తిని బరింపుడు. దానియర్థమును బరికింపుడు. మనము చేయఁబూనుఁర్తముల నట్లు చేయవలయునని నిశ్చయించుకొనకుడు. హింసాకర్తములకు దూరముగ నుండుడు. భగవన్నామమును బరింపుడు. భగవత్సేవ చేయుడు. అదియే మనకుఁ దరణోపాయము. దానినిమించిన చక్కనిమార్గము లేదు. నిశ్చయముగా లేదు. కావునఁ గాలమును వృథచేయక యోషినకొలఁది భగవచ్ఛ్రిత్రమును బఠించుచుఁ దన్తహిమములను జింతించుచుఁ దత్సేవల నెవరెట్లుచేసి కృతార్థులైరో యెఱుంగుచు నట్లు ప్రవర్తించుటకుఁ బ్రయత్నించుచు స్వల్ప వాంఛలం గోరక చేయుసత్కార్యముల నెల్లరకుం జాటుచుం డక కలికాలమునకు లోఁబడక ప్రవర్తించుటకుఁ బ్రయత్న పరులము కావలయును. భక్తిమార్గము సులభము కావున నద్దాని నాశ్రయింపుడు. శ్రీకృష్ణపరబ్రహ్మనామజపమే సంసారార్ణవతారకము. కావున దానిని మఱువఁగూడదు. ఇక నీ ప్రకరణమును ముగించుచు భగవత్స్మృత్రమును వ్రాసెదను. దానిని బరింపుడు.

“శ్లో. పురః ప్రసన్నేన ముఖేందులేజసా
పురోఽవతీర్ణస్య కృపామహాంబుధేః,
తదేవ లీలామురళీరవామృతం
సమాధివిఘ్నాయ కదా ను మే భవేత్ ” 3౪

“శ్లో. భావేన ముగ్ధచపలేన విలోకనేన
మన్తాననే కీమపి చాఽలముద్వహంతమ్,
లోలేన లోచనరసాయనమీక్షణేన
లీలాశీర ముపగూహితు ముత్సుకోఽస్మి.” 3౫

“శ్లో. యావన్న మే నిఖిలమర్తదృఢాభిఘాత
నిస్సంధిబంధనముదేతి న వోపతాపః,
తావద్విభో భవతు తారకవక్త్రచంద్ర,
చంద్రాతపద్విగుణితా మమ చిత్తధారా.” 3౬

శ్రీకృష్ణకర్ణామృతము. ౧ ఆ.

ఓం శాంతిః శాంతిః శాంతిః.

శ్రీకృష్ణావతారతత్త్వమున నద్భుతశక్తిప్రదర్శనమను.
నెనిమిదప్రకరణము సంపూర్ణము.

శ్రీ. శ్రీ. శ్రీ.



